

یا اللہ! مدد

آئین تحفظ ختم نبوت درغہ باد

خلافت راشدہ حق چار یار

مفتی محمد یوسف صاحب کے ”علمی جائزہ“ کا

علمی محاسبہ

از

قائد اہل سنت کیل صحابہؓ

حضرت مولانا قاضی مظہر حسین صاحب

خلیفہ مجاز حضرت مدنی، بانی و امیر تحریک خدام اہل سنت پاکستان

تحریک خدام اہل سنت والجماعت

چکوال-پاکستان

یا اللہ مدد

خلافت راشدہ حق چار یار.....☆.....آئین تحفظ ختم نبوت زندہ باد

بلسلسلہ ردِّ مودودیّت

مفتی محمد یوسف صاحب کے ”علمی جائزہ“ کا

علمی محاسبہ

جس میں مسئلہ عصمت انبیاء اور صحابہؓ کے معیار حق ہونے پر تفصیلی روشنی ڈالی گئی ہے اور اس کے ساتھ ساتھ ان دونوں مسئلوں کے بارے میں مودودی نظریات کی صحیح نشاندہی کی گئی ہے۔ اور ان کی رکیک تاویلات کا مدلل جواب دیا گیا ہے۔

از

قائد اہل سنت، وکیل صحابہؓ

حضرت مولانا قاضی مظہر حسین صاحب دامت برکاتہم
خلیفہ مجاز حضرت مدنیؒ، بانی و امیر تحریک خدام اہل سنت پاکستان

ناشر

تحریک خدام اہل السنۃ والجماعت، چکوال، پاکستان

فہرست مضامین

| صفحہ | عنوانات | صفحہ | عنوانات |
|------|---|------|--|
| ۸۴ | انبیاء کا خطا پر باقی رہنا محال ہے | ۸ | عرض حال |
| ۸۵ | مودودی عبارت سے مفتی صاحب کی تردید | ۱۲ | وجہ تالیف کتاب |
| ۸۷ | تائیر غل کا واقعہ | ۱۲ | تفہیمات کی عبارت عصمت انبیاء |
| ۹۰ | اسلامی عقیدہ | ۱۷ | معنی زلت |
| ۹۲ | مسئلہ معیار حق | ۱۸ | حضرت داؤد کی عصمت کے خلاف مودودی نظریہ |
| ۹۳ | مودودی دستور کی عبارت | ۲۰ | حضرت نوح کی عصمت کے خلاف مودودی نظریہ |
| ۹۷ | مفتی صاحب کی سادہ لوحی یا مدہوشی | ۲۵ | عصمت عطائی ہونے کی بحث |
| ۱۰۲ | مودودی دستور کے مخالفین امت سلسلہ سے خارج ہیں | ۲۹ | حضرت یونس اور فریضہ رسالت کی بحث |
| ۱۰۴ | انبیاء کرام پر مودودی تنقید | ۳۳ | مودودی صاحب کی بے چارگی |
| ۱۰۸ | صحابہ کرام کا معیار حق ہونا (حضرت مدنی) | ۳۸ | امام رازی کی عبارت |
| ۱۱۳ | حکیم الاسلام حضرت قاری محمد طیب صاحب کا ارشاد | ۴۲ | آیت تبلیغ (تبلغ ما أنزل إليك من ربك) |
| ۱۱۷ | مفتیانہ تیور (حضرت یونس کی توہین) | ۴۵ | مسئلہ اتمام حجت |
| ۱۱۸ | تنقید کا معنی | ۵۱ | مفتی صاحب کا عجیب موقف |
| ۱۲۳ | صریح تعارض | ۵۳ | مسئلہ دجال |
| ۱۲۴ | مودودی تنقید یقیناً توہین ہے | ۶۰ | حافظ ابن حجر اور مودودی |
| ۱۲۴ | توہین صحابہ مودودی قلم سے | ۶۳ | مفتی صاحب کے غلط استدلالات |
| ۱۲۵ | قلندر ہرچہ گوید دیدہ گوید | ۶۶ | دجال کے بارے میں قادیانی اور مودودی نظریات |
| ۱۲۷ | حضرت معاویہ کے خلاف | ۷۱ | مفتی صاحب کی علمی خیانت |

نام کتاب : علمی محاسبہ بجواب علمی جائزہ

(سلسلہ رد مودودیت)

مصنف : وکیل صحابہ، قائد اہل السنۃ والجماعت

حضرت اقدس قاضی مظہر حسین صاحب مدظلہ

خلیفہ مجاز حضرت مدنی قدس سرہ

الحافظ کمپیوٹر کمپوزرز، ملتان

ناشر : تحریک خدام اہل السنۃ والجماعت، چکوال، پاکستان

قیمت ۱۲۰ روپے

ملنے کے پتے

مکتبہ امدادیہ، ملتان

کتب خانہ رشیدیہ، راجہ بازار راولپنڈی

قدیمی کتب خانہ، آرام باغ کراچی

| | | | |
|-----|-----|---|--|
| ۱۹۶ | ۱۳۰ | حضرت معاویہؓ اور اکابرین اُمت | کیا حضرت یونسؑ بے صبر تھے |
| ۱۹۸ | ۱۳۳ | حضرت معاویہؓ کے باقی ہونے کا مطلب | انبیاء کے لئے بعض قرآنی الفاظ کا مطلب |
| ۱۹۹ | ۱۳۶ | نص صریح کا مغالطہ | آیت یا ایہا النبیؐ لِمَ تَحَرِّمُ مَا أَخْلَى اللَّهُ |
| ۲۰۰ | ۱۳۷ | علماء ثلاثہ مولوی محمد چراغ وغیرہ | حضرت یونسؑ کا فعل ہجرت تھا |
| ۲۰۱ | ۱۴۰ | سید قطب مصری | مودودی کے نزدیک امام الانبیاءؑ نے بھی بے صبری کی |
| ۲۰۲ | ۱۴۱ | مفتی اور مودودی سے خط و کتابت | امام رازی کی زیر بحث عبارت |
| ۲۰۳ | ۱۴۵ | تفہیم معنی عیب جوئی | مفتی صاحب کی بے چارگی |
| ۲۰۷ | ۱۴۷ | مفتی صاحب کی قلابازی | صبر کا معنی و مفہوم |
| ۲۱۱ | ۱۵۰ | ضمیمہ (۱) ابطال حجت بحواب اتمام حجت | ذنب کا ترجمہ |
| ۲۱۷ | ۱۵۲ | حضرت داؤد علیہ السلام اور مودودی | حضرت یونسؑ کے متعلق رسول اللہ کی عظیم تنبیہ |
| ۲۱۸ | ۱۵۸ | تین قرآن کی بحث | ترک فرائض کی دو صورتیں |
| ۲۲۰ | ۱۵۹ | لفظ خلوی کا مفہوم | تفسیر قرطبی کی عبارت کا جواب |
| ۲۲۳ | ۱۶۳ | صدر الشریعت اور مودودی (توضیح کلمات کی عہدیں) | انبیاء کے لئے ترک فریضہ رسالت کی غلط مثالیں |
| ۲۲۶ | ۱۶۶ | مفتی صاحب کی علمی غلطیاں | امام الانبیاء کی طرف ترک فرائض کی غلط نسبت |
| ۲۲۷ | ۱۶۸ | عصمت کے ارتقاع کی بحث | آیت بَلِّغْ مَا أُنْزِلَ إِلَيْكَ سے اہل حق کا استدلال |
| ۲۲۹ | ۱۷۳ | کیا حضرت موسیٰ نے بہت بڑا گناہ کیا تھا | تبلیغ رسالت میں کوتاہیاں ماننے والا واجب القتل ہے |
| ۲۳۰ | ۱۷۸ | انفروشوں کی تعداد کی بحث | مفتی محمد یوسف کے نزدیک امام الانبیاءؑ نے |
| ۱۸۳ | ۱۸۳ | عصمت کے عطائی ہونے کی بحث | بھی فریضہ رسالت میں کوتاہیاں کی ہیں |
| ۲۳۱ | ۱۸۷ | ایک اور تلمییس | واقعہ لیلۃ التعریس سے غلط استدلال |
| ۲۳۲ | ۱۸۹ | حضرت یونسؑ کے لئے وقت مقرر کرنے کی بحث | حدیث کے ترجمہ میں مفتی صاحب کی غلطی |
| ۲۳۲ | ۱۹۵ | ذنب کے معنی کی تحقیق | جنگ خندق میں نمازوں کا فوت ہونا |

| | | | |
|-----|-----|--|--|
| ۲۷۰ | ۲۳۳ | تردید مفتی بقلم مودودی - انبیاء کے لئے | عقیدہ بابت ختم نبوت کے منافی ہے (امام اہل سنت) |
| ۲۷۱ | ۲۳۳ | فریضہ رسالت کی تعمیل قضائے مبرم ہے | شیعہ مذہب میں آیت اولی الامر کی تحریف |
| ۲۷۲ | ۲۳۸ | عصمت انبیاء کی حقیقت | آیت نمبر ۲۲: إِنْ كُنْتُمْ تُحِبُّونَ اللَّهَ |
| | ۲۳۸ | عصمت کالغوی اور شرعی معنی | آیت نمبر ۲۳: لَقَدْ كَانَ لَكُمْ فِي رَسُولِ اللَّهِ |
| ۲۷۴ | ۲۳۹ | عصمت انبیاء کا ثبوت قرآن مجید سے | انبیاء کا خواب بھی حجت ہوتا ہے |
| ۲۷۵ | ۲۴۰ | انتخاب خداوندی | انبیاء کی تقریر بھی سنت ہوتی ہے |
| ۲۷۶ | ۲۴۳ | فریضہ تبلیغ رسالت | آیت نمبر ۲۴: فَلَا وَرَبِّكَ لَا يُؤْمِنُونَ |
| ۲۷۷ | ۲۴۸ | اتمام حجت | خلاصہ آیات عصمت |
| ۲۸۰ | ۲۴۹ | آیت تبلیغ | حضرت یوسف علیہ السلام |
| ۲۸۰ | ۲۵۳ | یَا أَيُّهَا الرُّسُلُ بَلِّغْ مَا أُنْزِلَ إِلَيْكَ | بعض سوالات و شبہات |
| ۲۸۱ | | کا مطلب (شیعہ مذہب) | آیت عَصَى آدَمَ رَبَّهُ وَغَوَىٰ كَا جَوَاب |
| ۲۸۳ | ۲۵۵ | عصمت لسانی | مودودی تفسیر |
| ۲۸۳ | ۲۵۷ | خواہش نفس سے عصمت | ترک اولی پر معصیت کا اطلاق |
| ۲۸۶ | ۲۵۸ | عصمت قلبی | مفسرین اہل سنت |
| ۲۸۸ | ۲۵۹ | عصمت ذہنی | ایک غلطی جنہی کا ازالہ |
| ۲۸۹ | ۲۶۰ | عصمت رائے | زالت کا مفہوم |
| ۲۹۱ | ۲۶۱ | عصمت فعلی | ترک اولی |
| ۲۹۱ | ۲۶۵ | انبیائے کرام مطاع مطلق ہیں | آیت رَبَّنَا ظَلَمْنَا أَنْفُسَنَا فِي ظُلْمٍ كَا مَفْهُوم |
| ۲۹۳ | ۲۶۷ | آیت اولی الامر منکم | امام المعصومین کے لئے ذنب اور ضلال |
| | ۲۷۰ | شیعہ مذہب میں اولی الامر منکم کا مطلب | کے استعمال کا جواب |
| ۲۹۵ | ۲۷۰ | بارہ امام انبیاء سابقین سے افضل ہیں | ضلالت اور غواہیت کا فرق |

| | | | |
|-----|--|-----|--|
| ۳۳۹ | محققین اہل سنت کے ارشادات: انبیائے کرام | ۳۰۱ | آیت یا ایہا النبی لم تحرم کی بحث |
| ۳۰۵ | صغیرہ اور کبیرہ گناہوں سے بالکل معصوم ہیں | ۳۰۵ | اہمات المؤمنین کا شرعی مقام |
| ۳۳۹ | انبیاء کفر و شرک سے معصوم ہیں | ۳۰۵ | حضرت عائشہ مؤمنہ نہیں (شیعہ مجتہد ذہکو) |
| ۳۰۶ | سید شریف کی وضاحت | ۳۰۶ | مودودی تفسیر |
| ۳۲۱ | انبیاء جھوٹ سے معصوم ہیں | ۳۰۸ | اہمات المؤمنین کے خلاف مودودی صاحب کی زبان درازی |
| ۳۲۶ | انبیائے کرام سے تبلیغ رسالت میں کوتاہی نہیں ہوتی | ۳۰۹ | زبان درازی کا محاورہ |
| ۳۲۶ | مستند کتب کے حوالہ جات | ۳۱۰ | الفاظ بخاری سے مودودی معنی کی تردید |
| ۳۵۳ | عصمت قوی و فعلی | ۳۱۲ | مودودی صاحب کی فنکاری |
| ۳۵۶ | حدیث ذوالیدین کا مطلب | ۳۱۶ | آیت لا تکونن من الممترین وغیرہ کا جواب |
| ۳۵۷ | سہو، نسیان اور کوتاہی میں فرق | ۳۱۹ | کتب علم کلام کی عبارتوں کا حل |
| ۳۵۸ | فریضہ رسالت میں کوتاہی ناممکن ہے | ۳۱۹ | انبیاء سے صدور کبار کی بحث |
| ۳۵۹ | تحقیق امام اہل سنت مولانا عبدالشکور لکھنوی | ۳۲۰ | علامہ تفتازانی کا تسامح |
| ۳۶۰ | انبیاء کرام خواہش نفس سے پاک ہیں | ۳۲۰ | عقلاً ممکن اور عادتاً ناممکن کی بحث |
| ۳۶۱ | معصوم اور محفوظ کا فرق (امام شعرانی) | ۳۲۰ | ایک بات عقلاً اجازت ہے لیکن شرعاً ناجائز |
| ۳۶۲ | صدق کے کام میں بھی خواہش کا دخل نہیں ہوتا (شاہ عبدالعزیز محدث) | ۳۲۵ | بحث صفاء |
| ۳۶۳ | انبیاء صغیرہ کبیرہ ہر قسم کے گناہوں سے پاک ہیں | ۳۲۸ | صغیرہ اور کبیرہ کی تعریف |
| ۳۶۴ | مختلف محدثین کے فیصلے | ۳۲۹ | حضرت نانوتوی کی تحقیق |
| ۳۷۱ | آیت القى الشیطان فی امنیہ کا مطلب | ۳۳۲ | جرم، زلف اور خطائے اجتہادی کا فرق |
| ۱۷۲ | مختلف محدثین و علماء کے حوالہ سے | ۳۳۲ | عصمت کی تعریف اور حقیقت |
| | | ۳۳۷ | علامہ تفتازانی کا اعتراف |

| | | | |
|-----|---|-----|--|
| ۳۷۹ | تحریک پاکستان میں اکابر و یوںہند کا اختلاف | ۳۷۹ | منصب رسالت اور بشری کمزوریاں |
| ۳۸۳ | حضرت مدنیؒ کے اخلاص پر علامہ عثمانیؒ کی شہادت | ۳۷۹ | مودودی صاحب پر علامہ بنوریؒ کی تنقید |
| ۳۸۷ | پاکستان اور مودودی | ۳۸۳ | مودودی صاحب کی تاویل باطل |
| ۳۸۷ | مودودی صاحب کا تاریخی جھوٹ (۱) | ۳۸۷ | مودودی تحریرات جن میں بشری کمزوریوں سے مراد عیوب و قبائح ہیں |
| ۳۹۰ | مسلم لیگ اور نظریہ پاکستان کی مخالفت | ۳۹۰ | تفسیر آیت میں مودودی صاحب کی کج فہمی |
| ۳۹۲ | پاکستان یا ناپاکستان | ۳۹۲ | حضرت آدم کی بشری کمزوریاں (مودودی) |
| ۳۹۳ | تاریخی جھوٹ نمبر (۲) | ۳۹۳ | حضرت یونس کی فریضہ رسالت میں کوتاہیاں |
| ۳۹۵ | لیگ کے قائد اعظم کا احترام (مودودی) | ۳۹۵ | انبیائے کرام عیوب سے بالاتر نہیں (مودودی) |
| ۳۹۶ | لیگ کے قائد اعظم اسلامی ذہنیت سے محروم تھے (مودودی) | ۳۹۶ | مودودی صاحب کی تضاد بیانات |
| ۳۹۸ | تقیہ اور مودودی | ۳۹۶ | مدح صحابہ کرام |
| ۴۰۰ | حضرت مدنیؒ کا گرامی نامہ | ۳۹۸ | ذم صحابہ عظام |
| ۴۰۲ | (مفتی محمد یوسف کو مدرسہ سے الگ کر دیں) | ۴۰۰ | حضرت معاویہؓ کی مذمت |
| ۴۰۲ | ضمیمہ نمبر ۳ | ۴۰۲ | حضرت معاویہؓ کی منقبت |
| ۴۰۴ | تقیدی نشر | ۴۰۲ | لعن معاویہؓ علیؓ کا افسانہ |
| ۴۰۴ | مودودی صاحب کہ خود بے داغ ہیں | ۴۰۴ | اضطراری حالت میں حد حلال ہے (مودودی) |
| ۴۰۸ | ایک غلط فہمی کا ازالہ | ۴۰۴ | حد مطلقاً حرام ہے (مودودی) |
| ۴۰۸ | حضرت مدنیؒ کا ارشاد | ۴۰۸ | کتمان حق اور مفتی محمد یوسف |
| ۴۰۸ | ضمیمہ مودودی بھائی بھائی | ۴۰۸ | لفظ "ناکام" کے متضاد معانی |
| ۴۱۰ | خدا ام اہل سنت کی دعا (نظم) | ۴۱۰ | تحریک آزادی ہند اور پاکستان |
| | | ۴۱۰ | شیخ الہند و حضرت مدنیؒ |

عرضِ حال

”علمی محاسبہ“ بجواب ”علمی جائزہ“ ملت اسلامیہ کی خدمت میں پیش کیا جا رہا ہے۔ بعض تقدیری موانع کی وجہ سے اس کتاب کی اشاعت میں بہت زیادہ تاخیر ہو گئی ہے۔ مودودی نظریات کی تردید میں میری پہلی تصنیف ”مودودی جماعت کے عقائد و نظریات پر ایک تنقیدی نظر“ ہے جو ۱۹۵۸ء میں شائع ہوئی تھی۔ یہ کتاب ماشاء اللہ بہت زیادہ مقبول ہوئی۔ اس کے مطالعہ سے کئی لوگوں نے مودودی تحریک اسلامی کی فتنہ انگیزی کو سمجھا۔ اس کے جواب میں گو مودودی جماعت کی طرف سے بعض رسائل و مضامین شائع کئے گئے لیکن وہ بالکل بے اثر ثابت ہوئے۔ آخر کار میری اس کتاب کے جواب میں مولانا مفتی محمد یوسف صاحب سابق مدرس دارالعلوم حقانیہ اکوڑہ خٹک (پشاور) نے ایک ضخیم کتاب (مولانا مودودی پر اعتراضات کا علمی جائزہ) تصنیف کی جو پہلی بار اگست ۱۹۶۷ء میں شائع ہوئی۔ اس کتاب میں مفتی صاحب موصوف نے مسئلہ ”عصمت انبیاء“ اور مسئلہ ”معیار حق“ پر مفصل بحث کی ہے اور اپنی پوری علمی قوت مودودی صاحب کے دفاع میں خرچ کر دی ہے اور مودودی جماعت کو اس کتاب پر بڑا ناز ہے۔ چونکہ مذکورہ

۱۔ تنقیدی نظر کے دوایشن شائع ہوئے تھے کہ میں نے ایک اور کتاب ”مودودی مذہب“ لکھی جس کے متعدد ایڈیشن شائع ہو چکے ہیں۔

۲۔ مفتی محمد یوسف نے ”علمی جائزہ“ کا دوسرا حصہ بھی شائع کیا ہے جس میں فردی مسائل پر بحث کی گئی ہے لیکن میں نے جائزہ کے حصہ اول ہی کا جواب لکھا ہے کیونکہ اصولی اعتقادی مسائل کی بحث اسی میں ہے جن کا جواب ضروری تھا۔

دونوں مسائل بہت اہم تھے اور مفتی صاحب موصوف نے اپنی اس کتاب میں بندہ کو جواب دینے کی بھی دعوت دی تھی۔ اس لئے میں نے اس کا جواب جمعیت علمائے اسلام پاکستان کے ہفت روزہ ”ترجمان اسلام“ لاہور میں بعنوان ”مفتی محمد یوسف کے جائزہ کی حقیقت“ دیا جو ۲۵ قسطوں میں شائع ہوا۔ پہلی قسط کی تاریخ اشاعت ۲۹ مارچ ۱۹۶۸ء اور آخری قسط کی تاریخ اشاعت ۲۹ نومبر ۱۹۶۸ء ہے۔ اس کے بعد مفتی صاحب موصوف نے جواب الجواب بعنوان ”یہ اتمام حجت کا آغاز ہے“ ہفت روزہ ”آئین لاہور“ میں قسط وار شروع کر دیا جس کی پہلی قسط ۲۴ دسمبر ۱۹۶۸ء میں شائع ہوئی لیکن گیارہ قسطوں کے بعد آپ نے یہ سلسلہ نامکمل چھوڑ دیا۔ مفتی صاحب کے مضمون ”یہ اتمام حجت کا آغاز ہے“ کا جواب میں نے ”ابطالِ حجت“ کے نام سے شروع کر دیا تھا اور یہ ارادہ تھا کہ اس کی تکمیل کے بعد اس کو ترجمان اسلام میں شائع شدہ مفصل مضمون ”مفتی محمد یوسف صاحب کے جائزہ کی حقیقت“ کے ساتھ ہی ”علمی محاسبہ“ کے نام سے کتابی صورت میں شائع کر دیا جائے گا۔ مفتی صاحب موصوف کے جواب میں ”اتمام حجت“ تو میں نے ۲۱ رمضان المبارک ۱۳۹۲ھ (۲۹ اکتوبر ۱۹۷۲ء) کو مکمل کر دیا تھا لیکن پھر یہ ارادہ ہوا کہ چونکہ مسئلہ ”عصمت انبیاء“ اسلام کا ایک اصولی مسئلہ ہے اس لئے اس موضوع پر مستقل مضمون لکھ کر ”علمی محاسبہ“ کے ساتھ ہی شائع کر دیا جائے تاکہ یہ بحث تشنہ تکمیل نہ رہے لیکن مختلف عوارض و موانع کی وجہ سے اس اہم موضوع ”عصمت انبیاء کی حقیقت“ کی تکمیل میں تاخیر ہوتی گئی اور تقریباً چار سال تک یہ کام ملتوی ہوتا رہا۔ آخر کل امر مہر ہون بوقتہ کے تحت حق تعالیٰ کی توفیق شامل حال ہوئی اور ”عصمت انبیاء کی حقیقت“ کے عنوان سے یہ بحث مکمل کر دی گئی۔ ابھی ”علمی محاسبہ“ کی کتابت مکمل نہیں ہوئی تھی کہ ”بانی جماعت اسلامی مودودی صاحب کے ایک مقالہ ”اسلام کس چیز کا علمبردار ہے“ کی حسب ذیل عبارت زیر بحث آ گئی کہ ”وہ یعنی رسول نہ فوق البشر ہے نہ بشری کمزوریوں سے بالاتر“ حضرت مولانا محمد یوسف صاحب بنوری دام فطہم شیخ

الحديث وباني مدرسه عربيه اسلاميه نوناون كراچي نے مودودی صاحب کی اس عبارت پر سخت گرفت کی اور اس کو منصب رسالت کے منافی قرار دیا۔ اس کے جواب میں مودودی صاحب نے اپنی مراد کی وضاحت کی لیکن وہ صرف ایک تاویل باطل تھی۔ کیونکہ خود مودودی صاحب نے اپنی تفسیر تفہیم القرآن کے متعدد مقامات میں بشری کمزوریوں کا مصداق جن امور کو قرار دیا تھا اس سے ان کی جدید مراد کی تردید ہو جاتی ہے۔ چونکہ یہ بھی ایک علمی بحث تھی اور مودودی صاحب نے بجائے غلطی کے اعتراف کے اپنی زیر بحث تحریر کو صحیح قرار دیا اور ان کی کورانہ تقلید میں ان کے بعض حواریوں نے ہفت روزہ ”ایشیا“ لاہور میں علمی تلپیس سے کام لے کر حضرت مولانا بنوری کے خلاف بھی مضمون شائع کیا۔ اس لئے حسب ضرورت ”علمی محاسبہ“ میں بعنوان: ”منصب رسالت اور بشری کمزوریاں“ مودودی صاحب کی سابقہ تحریرات سے ہی مودودی صاحب کی تاویلات کی تردید کر دی گئی اور یہ ثابت کیا کہ بشری کمزوریوں سے مراد انبیائے کرام علیہم السلام کے عیوب ہیں نہ کہ لوازم بشریت کھانا پینا وغیرہ۔

چنانچہ عصمت انبیاء کے سلسلہ میں ہی ایک سوال کے جواب میں مودودی صاحب نے یہ وضاحت کی ہے کہ: ان کتاب میں جس کو ہم سب پڑھ رہے ہیں اور قیامت تک پڑھتے رہیں گے۔ میں اس کا مطلب یہ سمجھتا ہوں کہ اللہ تعالیٰ یہ بات ذہن نشین کرانا چاہتا ہے کہ انبیاء علیہم السلام اپنی ذاتی حیثیت میں الوہیت کی صفات نہیں رکھتے تھے کہ جس طرح اللہ تعالیٰ اپنی حیثیت میں ہر خطا سے بالاتر ہے اسی طرح سے نبی بھی اپنی حیثیت سے ہر خطا اور ہر لغزش اور عیب اور کمزوری سے بالاتر تھے۔ اس صورت میں نبوت اور الوہیت میں کوئی فرق باقی نہیں رہتا۔“

(ہفت روزہ آئین لاہور ۲۵ فروری ۱۹۶۸ء ص ۴)

اس سے واضح ہوا کہ مودودی صاحب کے نزدیک انبیائے کرام علیہم السلام عیب سے بھی بالاتر نہیں ہیں۔ لہذا حضرت مولانا بنوری کے جواب میں مودودی صاحب

کی یہ تاویل بالکل غلط ہے کہ میری مراد بشری کمزوریوں سے عیوب نہیں بلکہ کھانا، پینا خوشی، غمی، زخمی ہونا وغیرہ ہے۔

اسی سلسلہ میں علمی محاسبہ کے آخری میں ایک مضمون بعنوان ”مودودی صاحب کی تضاد بیانیات“ بھی شامل کر دیا ہے تاکہ قارئین کو مختلف پہلوؤں سے مودودی تحریک کی ہولناکیوں اور تاریکیوں سے خبردار کر دیا جائے۔ علمی محاسبہ میں ایک اور اہم مضمون ”بانی جماعت اسلامی مودودی صاحب کے نام کھلی چٹھی“ بھی شامل کرنے کا ارادہ تھا لیکن کتاب کی ضخامت چونکہ پہلے ہی زیادہ ہو گئی ہے اس لئے ”کھلی چٹھی“ کو کتابی صورت میں علیحدہ شائع کیا جا رہا ہے۔ جو لوگ تعصب و پارٹی بازی سے بالاتر ہو کر ”علمی محاسبہ“ اور ”کھلی چٹھی“ کا مطالعہ کریں گے ان پر انشاء اللہ تعالیٰ یہ حقیقت واضح ہو جائے گی کہ مودودی صاحب اور ان کی ”جماعت اسلامی“ اسلام کے نام پر امت مسلمہ کے لئے دور حاضر کا ایک عظیم فتنہ ہیں۔

خادم اہل سنت

الاحقر مظہر حسین غفرلہ

خطیب مدنی جامع مسجد چکوال (پاکستان)

۱۰ ذیقعدہ ۱۳۹۶ھ، ۳ نومبر ۱۹۷۶ء

بسم الله الرحمن الرحيم

الحمد لله رب العلمين O والصلوة والسلام على رسوله محمد خاتم النبيين

و امام المعصومين وآله وصحبه اجمعين O

مفتی محمد یوسف صاحب (مدرس جامعہ اسلامیہ اکوڑہ خٹک ضلع پشاور) کی ایک کتاب ”مولانا مودودی پر اعتراضات کا علمی جائزہ“ حصہ اول حال ہی میں شائع ہوئی ہے جس میں انہوں نے مودودی صاحب کی تائید میں ”عصمت انبیاء“ وغیرہ مسائل پر تفصیلی بحث کی ہے اور عموماً بندہ کی ایک کتاب ”مودودی جماعت کے عقائد و نظریات پر ایک تنقیدی نظر“ کی عبارات کا جواب دینے کی کوشش کی ہے اور خصوصاً شیخ الاسلام حضرت مولانا السید حسین احمد صاحب مدنی قدس سرہ نے اپنی تالیف لطیف ”مودودی دستور اور عقائد کی حقیقت“ میں مودودی صاحب کی قہیمات کی ایک عبارت کو جو عصمت انبیاء کے منافی قرار دیا ہے، اس پر بھی جواباً قلم اٹھایا ہے۔ چونکہ مفتی صاحب نے اپنی تصنیف مذکور میں بہائم الجروف سے جواب کا بھی مطالبہ کیا ہے اور مفتی صاحب کی کتاب کو چونکہ مودودی جماعت زیادہ اہمیت دے رہی ہے اور ان مسائل کی حقیقت سے ناواقف لوگ غلط فہمی میں بھی مبتلا ہو سکتے ہیں اس لئے ضروری سمجھا کہ فی الحال ترجمان اسلام کے ذریعہ مفتی محمد یوسف صاحب کی کتاب پر مختصر تبصرہ شائع کر دیا جائے جس سے طالبان حق مسلمانوں پر واضح ہو جائے کہ مفتی صاحب کی یہ کوشش مودودیت کے لئے کوہ کندن و کاہ برآوردن سے زیادہ کوئی حیثیت نہیں رکھتی۔ وما توفیقی الا باللہ العلی العظیم۔

قہیمات کی عبارت:

مودودی صاحب کی جس عبارت کو شیخ العرب والعجم حضرت مدنی رحمۃ اللہ علیہ

نے عصمت انبیاء کے خلاف قرار دیا ہے وہ یہ ہے:

”لیکن ان حضرات نے شاید اس امر پر غور نہیں کیا کہ عصمت دراصل انبیاء کے لوازم ذات سے نہیں ہے، بلکہ اللہ تعالیٰ نے ان کو منصب نبوت کی ذمہ داریاں صحیح طور پر ادا کرنے کے لئے مصلحتاً خطاؤں اور لغزشوں سے محفوظ فرمایا ہے ورنہ اگر اللہ کی حفاظت تھوڑی دیر کے لئے بھی ان سے منفک ہو جائے تو جس طرح عام انسانوں سے بھول چوک اور غلطی ہوتی ہے اسی طرح انبیاء سے بھی ہو سکتی ہے اور یہ ایک لطیف نکتہ ہے کہ اللہ تعالیٰ نے بالارادہ ہر نبی سے کسی نہ کسی وقت اپنی حفاظت اٹھا کر ایک دو لغزشیں ہو جانے دی ہیں تاکہ لوگ انبیاء کو خدا نہ سمجھ لیں اور جان لیں کہ یہ بشر ہیں خدا نہیں ہیں۔“ (قہیمات جلد ثانی ص ۴۳۔ طبع دوم)

اس عبارت پر حضرت مدنی کے اعتراض کا خلاصہ یہ ہے کہ چونکہ مودودی صاحب نے یہاں صراحتاً مان لیا ہے کہ اللہ تعالیٰ نے ہر نبی سے کسی نہ کسی وقت اپنی حفاظت اٹھا کر اپنے ارادے کے تحت ان سے ایک دو لغزشیں ہو جانے دی ہیں اس لئے تمام انبیاء اپنے زمانہ نبوت میں ہر وقت اور ہر حال میں معصوم نہ رہے اور چونکہ انبیاء کرام کی عصمت ان کی نبوت کے ساتھ ہر وقت لازم ہے اور یہ اہل سنت والجماعت کا اجماعی عقیدہ ہے اس لئے مودودی صاحب کا یہ عقیدہ جو ان کی اس عبارت سے ظاہر ہے عصمت انبیاء کے اصولی عقیدہ کے بالکل خلاف ہے۔

مفتی محمد یوسف کا جواب:

مفتی محمد یوسف صاحب موصوف اپنی کتاب میں یہ تو تسلیم کرتے ہیں کہ عصمت انبیاء کا عقیدہ اصولی ہے اور انہوں نے اس مسئلہ کی تفصیلات میں اہل سنت کا اختلاف بھی ذکر کیا ہے لیکن وہ یہ تسلیم نہیں کرتے کہ مودودی صاحب کی مذکورہ زیر بحث عبارت عصمت انبیاء کے خلاف ہے، بلکہ اس بات پر وہ مصر ہیں کہ مودودی صاحب نے

جو کچھ لکھا ہے وہ مذہب اہل سنت کے خلاف نہیں کیونکہ اہل سنت کا اس بات پر اتفاق ہے کہ انبیائے کرام سے لغزشوں کا صدور ہوا ہے۔ چنانچہ مفتی صاحب لکھتے ہیں:

”ہمارے نزدیک تفہیمات کی عبارات سے جو کچھ مفہوم اور معنی ذہن میں آتے ہیں وہ یہ ہیں کہ مولانا فرما رہے ہیں کہ:

”گناہوں سے تو انبیاء معصوم ہیں ہی۔ رہی لغزشیں تو ان سے بھی وہ عام طور پر معصوم اور محفوظ ہیں اور جو کچھ بتقاضائے بشریت لغزشیں ان سے سرزد ہوئی ہیں وہ ایک دو سے زائد نہیں۔“ یہی وجہ ہے کہ عصمت و حفاظت اٹھانے کا نتیجہ مولانا مودودی نے گناہوں کے بجائے لغزشوں کا سرزد ہونا مرتب فرمایا ہے۔ چنانچہ وہ لکھتے ہیں:

”اور یہ ایک لطیف نکتہ ہے کہ اللہ تعالیٰ نے بالارادہ ہر نبی سے کسی نہ کسی وقت اپنی حفاظت اٹھا کر ایک یا دو لغزشیں سرزد ہونے دی ہیں۔“ (علمی جائزہ ص ۷۹-۸۰)

الجواب (۱) (۱) مفتی محمد یوسف صاحب کے مفصل جواب کے مطالعہ کے بعد ہم اس نتیجہ پر پہنچے ہیں کہ مفتی صاحب نے نہ مودودی صاحب کی اردو عبارت کا مطلب سمجھا ہے اور نہ ہی وہ شیخ الاسلام حضرت مدنی قدس سرہ کے اعتراض کو سمجھ سکے ہیں۔ اور اگر انہوں نے ان عبارات کا مطلب یہ لیا ہے تو پھر وہ ناجائز عصیت میں مبتلا ہو کر دور از کار تاویلات کے ذریعہ مودودی صاحب کے باطل عقیدہ پر پردہ ڈالنا چاہتے ہیں۔

فان كنت تدري فذلك مصيبة

وان كنت لا تدري فالمصيبة اعظم

(ب) یہ تو مفتی صاحب بھی سمجھتے ہوں گے کہ اس عبارت میں لفظ عصمت سے مودودی صاحب کی مراد اصطلاحی عصمت ہے نہ کہ لغوی۔ لہذا مودودی صاحب کا مطلب یہ ہوگا کہ اسلام میں انبیائے کرام کی عصمت جو بنیادی عقیدہ کی حیثیت رکھتی ہے وہ کبھی

کبھی انبیاء سے اللہ تعالیٰ خود ہی اٹھالیا کرتا ہے۔ خواہ ایک دو بار ہی ہو۔ اس بنا پر مفتی محمد یوسف صاحب سے میرا مطالبہ یہ ہے کہ کیا آپ مذہب اہل سنت کی یہ تشریح دکھا سکتے ہیں کہ جو عصمت اسلام کے اصولی عقائد میں تسلیم شدہ ہے وہ ہر نبی سے کسی نہ کسی وقت اللہ تعالیٰ نے خود ہی اٹھالی ہے۔ انشاء اللہ آپ کبھی بھی ایسا ثابت نہیں کر سکیں گے۔ لہذا آپ کا یہ لکھنا بالکل خلاف حقیقت اور التباس الحق بالباطل کی بین مثال ہے کہ:

”ہمارے نزدیک تفہیمات کی عبارات میں عصمت انبیاء کے بارے میں مولانا مودودی کا پیش کردہ عقیدہ بعینہ وہ عقیدہ ہے جو تمام اہل السنۃ والجماعت کا عقیدہ رہا ہے اور دونوں کے مابین سرموفق نہیں۔“ (علمی جائزہ ص ۹۱)

(ج) مودودی صاحب کی یہی زیر بحث عبارت آپ کی تاویل کی بھی تردید کر رہی ہے اور مودودی صاحب کے نظریہ کی بھی۔ کیونکہ مودودی صاحب نے اس میں تصریح کر دی ہے کہ:

”اللہ تعالیٰ نے ان کو منصب نبوت کی ذمہ داریاں صحیح طور پر استعمال کرنے کے لئے مصلحتاً خطاؤں اور لغزشوں سے محفوظ فرمایا ہے۔“

جس سے یہ نتیجہ نکلتا ہے کہ یہ حفاظت و عصمت انبیاء کی ساری زندگی میں ہر آن اور ہر حال میں رہے تاکہ وہ منصب نبوت کی ذمہ داریاں صحیح طور پر استعمال کر سکیں۔ کیونکہ بعد عطائے نبوت کوئی وقت ایسا نہیں ہے جس میں انبیاء کرام علیہم السلام منصب نبوت پر فائز نہ ہوں۔ چنانچہ اس سلسلہ میں مودودی صاحب کی یہ عبارت خود مفتی محمد یوسف صاحب نے بھی درج کی ہے کہ: رسول جس وقت منصب رسالت پر سرفراز ہوتا ہے اس وقت سے مرتے دم تک وہ ہر وقت اور ہر آن میں رسول ہوتا ہے اور مامور من اللہ.... اس کی زندگی کے معاملات.... سب پر اس کی حیثیت رسالت اس طرح حاوی ہوتی ہے کہ کسی حال میں ایک لمحہ کے لئے بھی اس سے منکف نہیں ہوتی۔“ (علمی جائزہ ص ۹۸)

فرمائیے! جب رسول سے حیثیت رسالت کسی حال میں ایک لمحہ کے لئے بھی منفک نہیں ہوتی اور اللہ تعالیٰ نے منصب نبوت کی ذمہ داریاں صحیح طور پر استعمال کرنے کے لئے ہی خطاؤں اور لغزشوں سے ان کو محفوظ فرمایا ہے تو پھر یہ بات کس طرح صحیح ہو سکتی ہے کہ اللہ تعالیٰ کی اس مصلحت کے خلاف انبیاء سے لغزشیں اور خطائیں سرزد ہو جائیں اور ان کی عصمت ان سے کسی وقت منفک بھی ہو جائے۔ کیا اس صورت میں ان کی حیثیت رسالت ختم ہو جائے گی؟

الجواب (۲): اگر مفتی صاحب جواب میں یہ تاویل کریں کہ جب اہل السنۃ والجماعت بالاتفاق انبیاء سے لغزشوں کا سرزد ہونا تسلیم کرتے ہیں اور مودودی صاحب نے بھی صرف لغزشوں کا سرزد ہونا لکھا ہے نہ کہ گناہوں کا۔ اس لئے مودودی صاحب کی یہ عبارت عصمت انبیاء کے خلاف نہیں ہوگی تو اس کے جواب میں ہم عرض کریں گے کہ اہل السنۃ والجماعت انبیاء کرام سے جس لغزش کا صدور و سرزد ہونا تسلیم کرتے ہیں وہ لغزش عصمت کے ساتھ جمع ہو سکتی ہے۔ یعنی ایسی لغزش کے وقت بھی ان پر اللہ تعالیٰ کی عصمت و حفاظت کا سایہ ہوتا ہے۔ یہ نہیں کہ اس وقت اللہ تعالیٰ کی حفاظت ان سے اٹھالی جاتی ہے۔ اگر مودودی صاحب کی مراد لغزش سے وہی تھی جو اہل سنت مراد لیتے ہیں تو پھر یہ لکھنا ان کا بالکل لغو اور جاہلانہ بات ہے کہ اس لغزش کے وقت اللہ تعالیٰ کی حفاظت اٹھالی جاتی ہے۔ یا تو مفتی صاحب موصوف یہ تسلیم کر لیں کہ ان کے ممدوح مودودی صاحب کا مبلغ علم یہ ہے کہ وہ عصمت کے قائم رہنے اور اٹھائے جانے میں فرق ہی نہیں سمجھ سکتے اور یا یہ مان لیں کہ مودودی صاحب کی مراد اس جگہ وہ لغزش ہے جو عصمت کے ساتھ جمع نہیں ہو سکتی اور وہ لغزش اور خطا ایسے گناہ کی ہی ہو سکتی ہے جو عصمت انبیاء کے منافی ہے اور اس کا قرینہ خود مودودی صاحب کی اس عبارت میں یہ الفاظ ہیں کہ:

”جس طرح عام انسانوں سے بھول چوک اور غلطی ہوتی ہے اسی طرح انبیاء سے بھی ہو سکتی ہے“ ظاہر ہے کہ عام انسانوں سے تو کبیرہ گناہ بلکہ کفر

تک کی بھی غلطیاں ہو سکتی ہیں تو کیا حفاظت اٹھائے جانے کے وقت نعوذ باللہ انبیاء سے بھی ایسی غلطیاں ہو سکتی ہیں؟ اور اگر مفتی صاحب یہ جواب دیں کہ یہاں غلطی سے مراد مودودی صاحب کے نزدیک صرف لغزش ہے نہ کہ گناہ وغیرہ تو ہم کہتے ہیں کہ کیا انبیاء اور عام انسانوں سے لغزشوں کے صدور کی نوعیت ایک جیسی ہوتی ہے۔ ہرگز نہیں۔

معنی زلت:

لفظ زلت بمعنی لغزش مستعمل ہوتا ہے اور لغزش کا مصدر لغزیدن ہے۔ جس کا معنی ہے پھسل جانا۔ اس میں قصد و ارادہ کا دخل نہیں ہوتا۔ اسی لئے انبیاء کرام علیہم السلام کے لئے زلت اور لغزش کا لفظ بولا جاتا ہے۔ کیونکہ ان سے قصد و ارادہ کے تحت اللہ تعالیٰ کی نافرمانی نہیں ہوتی چنانچہ:

۱۔ حجۃ الاسلام حضرت مولانا محمد قاسم صاحب نانوتوی بانی دارالعلوم دیوبند فرماتے ہیں:

کبھی بھولے چوکے یا بتقاضائے محبت بھی انبیاء سے مخالفت ہو جاتی ہے البتہ عدا نہیں ہوتی..... اگر بوجہ نسیان یا بوجہ تقاضائے محبت و عظمت مخالفت سرزد ہو جائے تو پھر اس کو گناہ نہیں کہتے بلکہ زلت کہتے ہیں جس کا ترجمہ لغزش ہے۔“
حاشیہ میں لکھتے ہیں: ”ظاہر ہے کہ لغزش اس حرکت کو کہتے ہیں جو بے اختیارانہ صادر ہو۔“ (مباحثہ شاہجہان پور ص ۳۶)

۲۔ حکیم الامت حضرت تھانوی رحمۃ اللہ علیہ آیت واستغفر للذنبک کے تحت فرماتے ہیں:

اور اگر احیاناً کوئی خطا سرزد ہو جائے جو کمال دین میں نخل ہے سو گو وہ آپ سے سرزد ہونے کے وقت میں بوجہ آپ کے معصوم ہونے کے واقع میں خطا نہ ہوگی بلکہ مباح ہوگی بعض اوقات من وجہ عبادت ہوگی اور نیز بوجہ اسکے کہ اجتہاد سے اس کا صدور ہوا ہے۔ وہ عبادت اور موجب اجر ہے۔ لیکن

چونکہ اس اعتبار سے کہ اس فعل کا اشتغال نخل ہو گیا ہے اس سے افضل عمل میں اور عمل افضل کا ترک آپ کی شان ارفع کے اعتبار سے صورتہ خطا ہے۔ اس لئے آپ اس خطائے صوری کی معافی مانگتے رہیے“ (بیان القرآن سورہ محمد)

اب مفتی محمد یوسف صاحب ہی فرمائیں کہ کیا عام انسانوں کی غلطی اور خطا اسی طرح کی ہوتی ہے جس طرح انبیاء کرام عیہم السلام کی ہے۔ ہرگز نہیں لہذا عام انسانوں کی طرح انبیاء کرام کی لغزش اور غلطی کو تسلیم کرنے کا مطلب یہی ہو سکتا ہے کہ ان سے نعوذ باللہ کبھی کبھی گناہ سرزد ہوں، اور اسی صورت میں ہی عصمت کا اٹھایا جانا مقصود ہو سکتا ہے۔ ورنہ زلت، خطا صوری اور لغزش میں تو عصمت بحالہ قائم رہتی ہے۔

ب۔ لغزش سے مراد مودودی صاحب کی عبادت میں گناہ ہونے کا قرینہ یہ بھی ہے کہ انہوں نے حضرت داؤد علیہ السلام کے متعلق دوسری جگہ لکھ دیا کہ **بِإِذْنِ اللَّهِ** جعلناک خلیفۃ فی الارض فاحکم بین الناس بالحق ولا تتبع الہوی فیضلک عن سبیل اللہ۔۔۔۔۔ یہ وہ تنبیہ ہے جو اس موقع پر اللہ تعالیٰ نے توبہ قبول کرنے اور بلندی درجات کی بشارت دینے کے ساتھ حضرت داؤد علیہ السلام کو فرمائی۔ اس سے یہ بات خود بخود ظاہر ہو جاتی ہے کہ جو فعل ان سے صادر ہوا تھا اس کے اندر خواہش نفس کا کچھ دخل تھا اس کا حاکمانہ اقتدار کے نام نہ سب استعمال سے بھی کوئی تعلق تھا اور وہ ایسا فعل تھا جو حق کے ساتھ حکومت کرنے والے کسی فرمانروا کو زیب نہ دیتا تھا۔“

(تفہیم القرآن جلد ۴، سورہ ص، صفحہ ۳۲۷، طبع ششم ۱۹۷۷ء)

قارئین کرام کی سہولت کے لئے یہ بھی عرض ہے کہ تفہیمات جلد ثانی کی مذکورہ زیر بحث عبارت بھی مودودی صاحب نے حضرت داؤد علیہ السلام کے متعلق ہی ایک آیت کی تفسیر کرتے ہوئے لکھی ہے۔ چنانچہ اس سے پہلے وہ لکھ چکے ہیں۔ یعنی یہ کہ معاملہ اور یاہ کی بیوی ہی کا تھا۔ مگر اس کی اصلیت صرف اس قدر تھی کہ حضرت داؤد نے اپنے عہد کی اسرائیلی سوسائٹی کے عام رواج سے متاثر ہو کر اور یاہ سے طلاق کی درخواست

کی تھی۔۔۔۔۔ اس تاویل کو قبول کرنے میں لوگوں نے صرف اس بنا پر تامل کیا ہے کہ انبیاء کی طرف اس قسم کی لغزشوں کا انتساب عصمت انبیاء کے خلاف معلوم ہوتا ہے، لیکن ان حضرات نے شاید اس امر پر غور نہیں کیا کہ عصمت دراصل انبیاء کے لوازم ذات سے نہیں ہے الخ۔ اب تفہیمات اور تفسیر تفہیم القرآن کی ان دونوں عبارتوں کے پیش نظر یہ نتیجہ نکالنا کچھ مشکل نہیں ہے کہ مودودی صاحب کے نزدیک حضرت داؤد علیہ السلام سے اور یاہ کی بیوی کے معاملہ میں جو لغزش ہوئی تھی وہ کوئی ادنیٰ لغزش نہیں تھی۔ جس کو عمائے اہل سنت ترک اولیٰ اور زلت سے تعبیر کرتے ہیں۔ کیونکہ انبیاء کرام سے جو لغزش ہوتی ہے اس میں ان کی نفسانی خواہش کا دخل نہیں ہوتا بلکہ منشاء اور مقصد ان کا رضائے الہی کا حصول ہی ہوتا ہے۔ لیکن مودودی صاحب حضرت داؤد علیہ السلام کی لغزش کے متعلق صاف لکھ رہے ہیں کہ:

”جو فعل ان سے صادر ہوا تھا اس کے اندر خواہش نفس کا کچھ دخل تھا“ (العیاذ باللہ)

اور یہ بھی لکھ دیا ہے کہ حضرت داؤد علیہ السلام نے یہ فعل یہودی سوسائٹی کے

متاثر ہو کر کیا تھا۔ (تفہیمات، ج ۲، حاشیہ ص ۳۵، بار دوم دسمبر ۱۹۵۵ء)

اب مفتی محمد یوسف صاحب ہی بتائیں کہ معاملہ بھی ایک منکوحہ عورت کا ہو (جس کا خاوند زندہ ہے) اور وہ یہودی سوسائٹی کے اثر کا بھی نتیجہ ہو۔ اور پھر اس میں ان کی نفسانی خواہش کا بھی دخل ہو تو کیا ایسا فعل ترک اولیٰ یا عام لغزش میں شمار ہوگا یا گناہ اور معصیت اور عصمت انبیاء کے خلاف۔ یہاں یہ بھی ملحوظ رہے کہ محققین نے اور یاہ کے واقعہ کو بالکل بے بنیاد قرار دیا ہے اور بعض مفسرین نے جو اس کا کچھ حصہ تسلیم کیا ہے اس میں بھی انہوں نے یہ نہیں لکھا کہ اس میں حضرت داؤد علیہ السلام کی نفسانی خواہش کا دخل تھا۔ اور مودودی صاحب کے لئے کسی مفسر کا قول حجت بھی نہیں ہے۔ لہذا انہوں نے جن باتوں کو حضرت داؤد علیہ السلام کی طرف منسوب کیا ہے ان کا ثبوت کتاب اللہ اور احادیث رسول اللہ صلی اللہ علیہ وسلم سے دینا چاہیے۔ کیا ہم مفتی صاحب سے توقع رکھ

سکتے ہیں کہ وہ مودودی صاحب کے ان اوہام کو کتاب و سنت سے ثابت کر سکیں گے؟
تفسیر حضرت تھانویؒ:

آیت لاتبع الهویٰ کے تحت لکھتے ہیں:

اے داؤدا! ہم نے تم کو زمین پر حاکم بنایا۔ سو جس طرح اب تک کرتے رہے ہو اسی طرح آئندہ بھی لوگوں میں انصاف کے ساتھ فیصلہ کرتے رہنا اور جس طرح اب تک کبھی نفسانی خواہش کی پیروی نہیں کی اسی طرح آئندہ بھی نفسانی خواہش کی پیروی مت کرنا کہ (اگر ایسا کرو گے تو) وہ خدا کے رستہ سے تم کو بھٹکا دے گی (اور) جو لوگ خدا کے رستہ سے بھٹکتے ہیں ان کے لئے سخت عذاب ہوگا اس وجہ سے کہ وہ روزِ حساب کو بھولے رہے (یہ بات اوروں کو سنادی جو بھٹک رہے ہیں) (بیان القرآن)

فرمائیے! عصمتِ انبیاء کے بارہ میں حضرت تھانوی رحمۃ اللہ علیہ کا تصور پاکیزہ ہے یا مودودی صاحب کا۔ بہ میں تفاوتِ راہ از کجاست تا کجا۔

خواہش نفس کا دخل:

محققین اہل سنت کے نزدیک انبیاء کرام کے افعال نفسانی خواہشات سے پاک ہوتے ہیں۔ چنانچہ حضرت قاضی ثناء اللہ صاحب پانی پتی قدس سرہ آیت و مابینطق عن الهویٰ ان هو الا وحی یوحیٰ کے تحت لکھتے ہیں کہ:

و کذا کل ما ینتکلم لیس منشاء الهوی النفسانیۃ الخ (تفسیر مظہری) اسی طرح حضور صلی اللہ علیہ وسلم جو کلام بھی فرماتے ہیں اس کا منشاء نفسانی خواہش نہیں ہوتا۔ علاوہ ازیں مودودی صاحب نے حضرت نوح علیہ السلام کی اپنے کافر بیٹے کے لئے دعا کے متعلق لکھا ہے کہ:

”جب اللہ تعالیٰ انہیں تمبیہ فرماتا ہے کہ جس بیٹے نے حق کو چھوڑ کر باطل کا ساتھ دیا اس کو محض اس لئے اپنا سمجھنا کہ وہ تمہارے صلب سے پیدا ہوا ہے محض ایک جاہلیت کا جذبہ ہے۔“ الخ

(تفہیم القرآن ج ۲ سورہ ہود ص ۳۴۳)

فرمائیے کیا انبیاء جاہلیت کے جذبہ کے تحت کوئی کام کرتے ہیں۔ سبحانک عدا بہتان عظیم حالانکہ حقیقت یہ ہے کہ حضرت نوح علیہ السلام نے اس حکم کے پیش نظر یہ دعا کی تھی جو حق تعالیٰ نے فرمایا تھا قلما حمل فیہا من کل زوجین اثنین و اہلک لا من سبق علیہ القول و من آمن

(سورہ ہود ع ۴)

”کہا ہم نے چڑھالے کشتی میں ہر قسم سے جوڑا دو عدد اور اپنے گھر کے لوگ مگر جس پر پہلے ہو چکا ہے حکم اور سب ایمان والوں کو۔“

یہاں حضرت نوح علیہ السلام نے اہلک (گھر کے لوگوں) کے عموم میں اپنے اس بیٹے کو بھی شمار کر لیا۔ لیکن اس اجتہاد میں آپ سے لغزش ہوگئی نہ کہ آپ نے جاہلیت کے جذبہ کے تحت ایسی دعا کی تھی۔ لہذا مودودی صاحب نے جب انبیاء کے افعال میں نفس کا دخل اور جاہلیت کا جذبہ تسلیم کر لیا تو پھر مفتی صاحب موصوف کی یہ بات کس طرح قابل تسلیم ہے کہ مودودی صاحب بھی علمائے اہل السنۃ کی طرح عصمتِ انبیاء کے قائل ہیں۔ اور زیر بحث عبارت میں لغزش اور غلطی سے مراد گناہ اور معصیت نہیں۔ علاوہ ازیں اگر بقول مودودی صاحب یہ تسلیم کر لیا جائے کہ اس معاملہ میں حضرت داؤد علیہ السلام کی نفسانی خواہش کا دخل تھا تو نعوذ باللہ اس کا نتیجہ یہ نکلے گا کہ آپ گمراہی میں پڑ گئے۔ کیونکہ اللہ تعالیٰ نے خود فرمایا ہے۔ لاتبع الهوی فیضلک عن سبیل اللہ (یعنی آپ نفسانی خواہش کی پیروی نہ کرنا ورنہ وہ آپ کو اللہ کی راہ سے ہٹا دے گی) کیا مفتی محمد یوسف صاحب یہ نتیجہ ماننے کے لئے تیار ہیں؟ اور کیا انبیاء کے بارے میں مودودی صاحب کا یہی وہ پاکیزہ تصور ہے جس کی مدح سرائی مفتی صاحب ان الفاظ میں کر رہے ہیں کہ:

”اس طرح مولانا مودودی کے عقیدہ عصمت میں دوسرے اہل السنۃ کی بہ نسبت انتہائی احتیاط پائی جاتی ہے۔ لہذا مناسب تو یہی تھا کہ مولانا کے اس

عقیدہ کی بڑی تعریف اور تحسین کی جاتی مگر افسوس کہ اس بہترین عقیدہ عصمت کی وجہ سے انہیں الٹا گروہ اہل السنّت سے کیا بلکہ اسلام ہی سے نکال دیا گیا اور ان کا یہ پاکیزہ عقیدہ عقائد و اصول اسلامیہ کے خلاف قرار دیا گیا۔“

(علمی جائزہ ص ۸۱)

مفتی صاحب کی عجیب منطق:

مفتی صاحب لکھتے ہیں کہ:

اس مسلم حقیقت کو پیش نظر رکھ کر جب ہم تفہیمات کی اس عبارت پر نظر ڈالتے ہیں کہ:

”یہ عصمت انبیاء علیہم السلام کے لوازم ذات سے نہیں بلکہ نبوت و

رسالت کے لوازمات میں سے ہے“ (علمی جائزہ ص ۶۶)

لیکن یہ عبارت بعینہ مودودی صاحب کی نہیں۔ نہ اس میں ”یہ“ کا لفظ ہے اور

نہ یہ الفاظ ہیں کہ:

”بلکہ نبوت و رسالت کے لوازمات میں سے ہے“۔ اور مودودی صاحب کے

جو یہ الفاظ ہیں:

”عصمت انبیاء علیہم السلام کے لوازم ذات سے نہیں۔“

ان کی یہاں ضرورت ہی نہیں ہے کیونکہ عمائے حق میں سے کوئی بھی اس کا

قابل نہیں ہے کہ عصمت بحیثیت بشریت انبیاء کے لوازم ذات میں سے ہے بلکہ عماء یہ

فرماتے ہیں کہ عصمت انبیاء کی رسالت و نبوت کے لوازم ذاتیہ سے ہے۔ چنانچہ حضرت

مذنی قدس سرہ نے اس کی تصریح فرمادی ہے کہ:

”انبیائے علیہم السلام کی عصمت نبوت کے لوازم ذاتیہ میں سے ہی ہے۔

ہاں بحیثیت نبوت لوازم ذاتیہ میں سے ہے بحیثیت بشریت نہیں ہے“

(مودودی دستور اور عقائد کی حقیقت ص ۲۹)

اور اگر مفتی صاحب یہ فرمائیں کہ مودودی صاحب کی عبارت کی مراد یہی ہے

کہ عصمت نبوت و رسالت کے لوازمات میں سے ہے۔ تو اس پر ہمارا اعتراض یہ ہے کہ

جب یہ عصمت نبوت و رسالت کے لوازمات میں سے ہے تو پھر مودودی صاحب کی یہ

بات بالکل غلط ہے کہ کبھی کبھی اللہ تعالیٰ اپنے ارادے سے یہ عصمت انبیاء سے بھی

اٹھا لیتے ہیں۔ کیونکہ انبیاء کی نبوت جب دائمی ہے اور کسی وقت بھی ان سے جدا اور منقطع

نہیں ہو سکتی تو پھر عصمت جو نبوت کے لئے لازم ہے وہ کس طرح ان سے اٹھالی جاتی

ہے۔ حالانکہ لازم و ملزوم تو ایک دوسرے سے جدا نہیں ہو سکتے۔ عصمت کا اٹھنا تو اسی

وقت متصور ہو سکتا ہے جب انبیاء کی نبوت بھی اٹھالی جائے۔

اب مفتی صاحب یا تو یہ مان لیں کہ عصمت کی طرح انبیاء کی نبوت بھی تھوڑی

دیر کے لئے ختم ہو جاتی ہے اور یا ابوالاعلیٰ صاحب کے اس نظریے کو باطل قرار دینے کی

جرات کریں کہ عصمت انبیاء کرام سے کسی وقت اٹھالی جاتی ہے۔

دیکھئے! مفتی محمد یوسف صاحب جیسے محقق کوئی صورت اختیار کرتے ہیں۔

نہ پائے رفتن نہ جائے ماندن

لغزشوں کی تعداد:

مفتی صاحب لکھتے ہیں کہ:

”نیز اہل السنّت نے لغزشوں پر کوئی حد بندی بھی قائم نہیں کی ہے بلکہ

مطلقاً ان کا صدور انبیاء سے جائز مانا ہے اور مولانا مودودی نے صرف دو تک

لغزشوں کا صدور تسلیم کیا ہے اور زائد کا انہوں نے ذکر تک نہیں کیا ہے۔ اس

طرح مولانا مودودی کے عقیدہ عصمت میں دوسرے اہل السنّت کی بہ نسبت

انتہائی احتیاط پائی جاتی ہے۔“ (علمی جائزہ ص ۸۱)

الجواب (۱) یہ تو آپ نے دبی زبان میں مان لیا کہ مودودی صاحب اہل السنّت سے

جدا ہی چلتے ہیں۔ مبارک ہو۔

(ب) مودودی صاحب اور آپ کے پاس اس امر کی کیا دلیل ہے کہ انبیاء علیہم السلام سے دو سے زیادہ لغزشیں سرزد نہیں ہوئیں۔ کیا اس پر آپ کوئی نص پیش کر سکتے ہیں؟ مودودی صاحب نے تو یہ لکھا ہے کہ اللہ تعالیٰ نے بالارادہ ہر نبی سے ایک دو لغزشیں سرزد ہونے دی ہیں۔ لیکن کیا اہل سنت نے یہ تصریح کی ہے کہ ہر نبی سے ضرور لغزش کا صدور ہوا ہے۔ اگر ایسا ہے تو حضرت عیسیٰ علیہ السلام کی دو لغزشیں ثابت کریں۔؟

(ج) یہ آپ کا لکھنا بھی بالکل جھوٹ ہے کہ مودودی صاحب نے دو سے زائد لغزشوں کا ذکر نہیں کیا۔ کیونکہ مودودی صاحب نے ڈاکٹر عبدالودود کے جواب میں لکھا ہے کہ: ”خضرؑ سے اپنی پوری پیغمبرانہ زندگی میں بس وہی چند لغزشیں ہوئی ہیں جس کی اللہ تعالیٰ نے فوراً اصلاح فرمادی۔ (منصب رسالت نمبر ۷ ص ۸۷)

کیا مفتی صاحب کے نزدیک لفظ چند کا اطلاق صرف دو پر ہوتا ہے۔ اس کے بعد مودودی صاحب لکھتے ہیں کہ:

”پھر آپ نے کچھ تو سوچا ہوتا کہ وہ لغزشیں ہیں کیا جن پر اللہ تعالیٰ نے ان آیات میں اپنے نبی کو ٹوکا ہے۔

(۱) جنگ میں فوجی خدمت سے استثناء کی درخواست پر کسی کو مستثنیٰ کر دینا۔
(۲) کسی حلال چیز کو نہ کھانے کا عہد کر لینا۔

(۳) ایک صحبت میں چند اہم شخصیتوں کو دین کی دعوت دیتے ہوئے بظاہر ایک غیر اہم شخصیت کی طرف توجہ نہ کرنا“ (ایضاً ص ۸۷)

یہاں مودودی صاحب نے تین لغزشوں کا خود ذکر کر دیا۔

پانچ لغزشیں:

اور طرفہ یہ کہ خود مفتی محمد یوسف صاحب نے اپنی کتاب کے ص ۱۰۴ میں مودودی صاحب سے حوالہ سے اہم انبیاء والمرسلین صلی اللہ علیہ وسلم کی جو لغزشیں درج کی ہیں ان کی تعداد پانچ ہے۔ چنانچہ لکھتے ہیں:

مولانا مودودی نے فرمایا ہے:

”آنحضرت صلی اللہ علیہ وسلم سے جب کبھی یا قضاے بشریت اجتہادی لغزش ہوئی ہے، وحی جلی سے اس کی اصلاح کی گئی ہے۔

(۱) عبس وتولی ان جاءہ الاعفی (عبس)

(۲) ما کان لنبی ان یکون له اسری (الفال)

(۳) عفا اللہ عنک لم اذنت لہم (توبہ)

(۴) ولا تصل علی احد منہم مات اہداً (توبہ)

(۵) یا ایہا النبی لم تحرم ما احل اللہ لک (تحریم)

(تفسیرات ج ۱، ص ۲۲۹، طبع پنجم ۱۹۴۹ء، رسالت اور اس کے احکام)

ماشاء اللہ مفتی صاحب نے تو یہاں مدعی ست گواہ چست کی مثل تازہ کر دی

ہے۔ کیا مفتی صاحب اپنی اس غلط بیانی سے رجوع کر لیں گے کہ مودودی صاحب نے دو

سے زائد لغزشوں کا ذکر تک نہیں کیا۔ مفتی صاحب کیا آپ مودودی صاحب کے مخالفین کو

اسی قسم کے خوف خداوندی کی تلقین فرمایا کرتے ہیں۔

اتنی نہ بڑھا پاگئی داماں کی حکایت

دامن کو ذرا دیکھ ذرا بند قبا دیکھ

عصمت کا عطائی ہونا:

مودودی صاحب کے باطل عقیدہ کی تائید کے لئے مفتی محمد یوسف صاحب

موصوف نے یہ بھی استدلال کیا ہے کہ:

”یہ عصمت عطائی ہے، اور اللہ تعالیٰ ہی نے انہیں عطا فرمائی ہے، اگر ان سے

تھوڑی دیر کے لئے اللہ تعالیٰ کی حفاظت اٹھ جائے تو عام انسانوں کی طرح

ان سے بھی بھول چوک اور لغزش ہو سکتی ہے۔“

اس کے بعد (تبصرہ) کے تحت لکھتے ہیں کہ:

”اس جزاء کو جب عقل اور نقل دونوں کی روشنی میں ہم دیکھتے ہیں تو ذہن میں انکار کے لیے کوئی معقول وجہ نہیں آتی۔ کیونکہ ابھی شق (۲) کے تبصرے میں یہ بات واضح ہو گئی کہ عصمت وصف نبوت و رسالت کے لوازمات میں سے ہے اور نبوت و رسالت دونوں عطائی نعمتیں ہیں جو انبیاء کو بوقت بعثت من جانب اللہ عطا کی جاتی ہیں۔ وہ ذاتی اور پیدائشی نہیں ہیں اور جب نبوت عطائی نعمت قرار پائی تو کیوں یہ نہ تسلیم کیا جائے کہ عصمت بھی اپنے ملزوم کی طرح اللہ تعالیٰ کی عطا کی ہوئی صفت ہے۔ جو انبیاء کو من جانب اللہ نصیب ہوتی ہے۔ قرآن کریم میں بھی اس حقیقت کی طرف رہنمائی کی گئی ہے۔ ارشاد ہے:

”ولو لا ان لتناک لقد کدت ترکن الیہم شیئاً قليلاً“ (بنی اسرائیل ع ۱۸) اگر ہم نے تم کو حق پر ثابت قدم نہ رکھا ہوتا تو قریب تھا کہ تم ان کی طرف تھوڑا سا مائل ہوتے۔ اور ہم اس وقت تم کو دنیا میں بھی دو گنی سزا دیتے اور آخرت میں بھی۔ پھر تم ہمارے بالمقابل کوئی مددگار نہ پاتے۔

(علمی جائزہ ص ۶۸-۶۹)

الجواب (۱): اس میں کسی کو انکار نہیں کہ نبوت اور عصمت دونوں عطائی نعمتیں ہیں۔ لیکن عطائی ہونے سے یہ کیسے لازم آ گیا کہ اللہ تعالیٰ عطا کرنے کے بعد ان کو سب بھی کر لیتا ہے۔ اگر مفتی صاحب کے نزدیک عصمت اٹھائے جانے کی علت عطائی ہونا ہے تو نبوت بھی اٹھائی جانی چاہیے کیونکہ وہ بھی عطائی ہے۔ علاوہ ازیں اگر آپ خواہ مخواہ اس عقیدہ پر مصر ہیں کہ بوجہ عطائی ہونے کے عصمت اٹھالی جاتی ہے تو پھر ملزوم (نبوت و رسالت) اٹھایا جانا بھی تسلیم کرنا پڑے گا اور چونکہ اس میں لازم و ملزوم کا تعلق ہے اس لئے جب تک نبوت و رسالت قائم ہے لامحالہ عصمت بھی قائم رہے گی۔ مفتی صاحب کی یہ ایک مثالی بوالعصبی ہے کہ ملزوم کا وجود اور لازم کا عدم دونوں ایک آن میں تسلیم کرتے ہیں۔ کیا سالہا سال تدریس کرنے کے بعد بھی یہی فہم کلام کی نعمت نصیب ہوئی ہے۔

(ب) اپنے موقف کی تائید میں جن آیات سے استدلال کیا ہے اس نے تو مفتی صاحب کے علم و فہم کا پردہ بالکل ہی فاش کر دیا ہے کیونکہ آیت ”ولو لا ان لتناک لقد کدت ترکن الیہم شیئاً قليلاً“ تو صاف صاف ان کے نظریہ کی تردید کر رہی ہے۔ آیت میں ”ولو لا“ حرف شرط پایا جاتا ہے جو جملہ اولیٰ کے اثبات اور جملہ ثانیہ کی نفی پر دلالت کرتا ہے۔ آیت کا مفاد یہ ہے کہ چونکہ حق تعالیٰ نے آنحضرت صلی اللہ علیہ وسلم کو ثبات و استقامت بخشی ہے اس لئے کفار کی طرف ادنیٰ سے ادنیٰ میلان بھی نہیں پایا گیا۔ کیا مفتی صاحب کو یہ معلوم نہیں کہ بحث اس میں ہے کہ انبیاء سے عصمت اٹھالی جاتی ہے یا نہیں۔ آیت سے تو مودودی صاحب کے نظریہ کے خلاف یہ ثابت ہوا کہ عصمت نہیں اٹھائی گئی۔ اس کے بعد مفتی صاحب نے جو امام رازی اور علامہ آلوسی کے اقوال پیش کئے ہیں ان کا اس بحث سے کوئی تعلق نہیں ہے۔ اور نہ وہ آپ کے مؤید ہیں۔ کیونکہ بحث اس میں نہیں کہ عصمت عطائی ہے یا ذاتی بلکہ اس میں ہے کہ باوجود عطائی ہونے کے کیا عصمت انبیاء کی دائمی ہے یا کسی وقت اٹھالی جاتی ہے کیا مفتی صاحب کی قرآن فہمی کا یہی منہجی ہے؟ کاش کہ وہ اپنے کسی شاگرد سے ہی آیات کا مطلب سمجھ لیتے۔ اس آیت کے تحت علامہ شبیر احمد صاحب عثمانی رحمۃ اللہ علیہ تحریر فرماتے ہیں کہ:

”یعنی اگر یہ بات نہ ہوتی کہ آپ (ﷺ) پیغمبر معصوم ہیں جن کی عصمت کی سنبھال حق تعالیٰ اپنے فضل خصوصی سے کرتا ہے تو ان چالاک شریروں کی فریب بازیوں سے بہت ہی تھوڑا سا ادھر جھکنے کے قریب ہو جاتے۔ مگر انبیاء کی عصمت کا تکفل ان کا پروردگار کر چکا ہے۔ اس لئے اتنا خفیف جھکاؤ بھی نہ پایا گیا۔“

(ج) اسی آیت کے تحت علامہ عثمانی فرماتے ہیں:

”اگر بفرض محال ادنیٰ سے ادنیٰ غلطی ہو تو دنیا میں اور پرزخ و آخرت میں دو گنا مرہ چکھنا پڑے۔“

فرمائیے! مفتی صاحب تو اس آیت سے عصمت اٹھائے جانے کے وقوع پر

استدلال کر رہے ہیں۔ اور علامہ عثمانی "عصمت کے اٹھنے کو محال فرما رہے ہیں۔ علاوہ ازیں ہم مفتی صاحب سے عرض کرتے ہیں کہ اس قسم کی آیات سے اگر آپ آنحضرت صلی اللہ علیہ وسلم سے عصمت کا کسی وقت اٹھایا جانا تسلیم کرتے ہیں تو اس کا وہ نتیجہ بھی تسلیم کرنا پڑے گا کہ اگر ایسا ہوا تو (نعوذ باللہ) محبوب خدا صلی اللہ علیہ وسلم کو دنیا و آخرت میں دو گنی سزا ملے گی۔ کیا مودودیت کی حمایت میں آپ یہ نتیجہ ماننے کے لئے آمادہ ہیں؟۔

نہ تم انکار حق کرتے نہ ہم تردید یوں کرتے
نہ کھلتے راز سربستہ نہ یوں رسوائیاں ہوتیں

حضرت شیخ المدنی قدس سرہ نے مودودی صاحب کی زیر بحث عبارت پر جو اعتراض کیا تھا اس کا صحیح جواب انشاء اللہ مفتی محمد یوسف صاحب اور مودودی صاحب سمیت ان کی ساری پارٹی کبھی نہیں دے سکتی۔ کاش کہ مفتی صاحب موصوف حضرت مدنی جیسے علم و تقویٰ کے پہاڑ سے اپنا سرمارنے کی کوشش نہ کرتے۔

☆☆☆

حضرت یونس علیہ السلام اور فریضہ رسالت

بحث دوم:

بندہ نے اپنی کتاب "تقیدی نظر" میں مودودی صاحب کی اس عبارت پر گرفت کی تھی جو انہوں نے اپنی تفسیر میں حضرت یونس علیہ السلام کے متعلق لکھی ہے۔ مفتی صاحب موصوف نے مودودی صاحب کی حمایت میں اس مقام پر بھی تفصیلی تبصرہ کیا ہے جس کا مفصل جواب تو انشاء اللہ مستقل کتاب میں دیا جائے گا۔ فی الحال مختصر گذارشات پر اکتفاء کرتا ہوں۔

مودودی صاحب کی عبارت:

مودودی صاحب اپنی تفسیر میں لکھتے ہیں:

"قرآن میں اس قصہ کی طرف دو تین جگہ صرف اشارات کئے گئے ہیں، کوئی تفصیل نہیں دی گئی، اس لئے یقین کے ساتھ نہیں کہا جاسکتا کہ یہ قوم کن خاص وجوہ کی بنا پر خدا کے اس قانون سے مستثنیٰ کی گئی کہ عذاب کا فیصلہ ہو جانے کے بعد کسی کا ایمان اس کے لئے نافع نہیں ہوتا۔۔۔۔۔ تاہم قرآن کے اشارات اور صحیفہ یونس کی تفصیلات پر غور کرنے سے اتنی بات صاف معلوم ہوتی ہے کہ حضرت یونس سے فریضہ رسالت کی ادائیگی میں کچھ کوتاہیاں ہو گئی تھیں اور غالباً انہوں نے بے صبر ہو کر قبل از وقت اپنا مستقر بھی چھوڑ دیا تھا۔ اس لئے جب آثار عذاب دیکھ کر آشوریوں نے توبہ و استغفار کی تو اللہ تعالیٰ نے انہیں معاف کر دیا۔ قرآن مجید میں خدائی دستور کے جو اصول و کلیات بیان کئے گئے ہیں ان میں ایک مستقل دفعہ یہ بھی ہے کہ اللہ تعالیٰ کسی قوم کو اس وقت تک عذاب نہیں دیتا جب تک اس پر اپنی جہمت پوری نہیں

کر لیتا۔ پس جب نبی ادائے رسالت میں کوتاہی کر گیا اور اللہ کے مقرر کردہ وقت سے پہلے بطور خود اپنی جگہ سے ہٹ گیا تو اللہ تعالیٰ کے انصاف نے اس کی قوم کو عذاب دینا گوارا نہ کیا کیونکہ اس پر اتمامِ حجت کی قانونی شرائط پوری نہیں ہوئی تھیں“ (تفہیم القرآن جلد دوم سورہ یونس ص ۳۱۲-۳۱۳۔ طبع اول)

اس عبارت پر گرفت کرتے ہوئے بندہ نے تنقیدی نظر میں یہ لکھا تھا کہ:

”یہاں مودودی صاحب نے حضرت یونس علیہ السلام کی طرف تین باتیں منسوب کی ہیں:

(۱) ان سے فریضہ رسالت کی ادائیگی میں کچھ کوتاہیاں ہو گئی تھیں۔

(۲) اللہ تعالیٰ کے مقرر کردہ وقت سے پہلے بطور خود بے صبر ہو کر اپنے مقام سے ہٹ گئے۔

(۳) آپ قوم پر اتمامِ حجت نہ کر سکے۔

حالانکہ یہ تینوں الزامات غلط ہیں کیونکہ اللہ تعالیٰ نے کوئی وقت مقرر نہیں فرمایا تھا جس کا حضرت یونس علیہ السلام کو علم ہوتا۔ پیغمبر بے صبر ہو کر امتحانِ گاہ سے نہیں ہٹتے۔ بلکہ وہ صبر کا کامل نمونہ ہوتے ہیں، نیز انبیاء فریضہ رسالت کی ادائیگی میں معصوم ہوتے ہیں۔ الخ۔

بندہ کے ان اعتراضات کے جواب میں مفتی محمد یوسف صاحب نے گو تفصیل سے کام لیا ہے لیکن حقیقت یہ ہے کہ وہ صحیح جواب دینے سے قاصر رہے ہیں کیونکہ نمبر ۲ کا تو بالکل جواب ہی نہیں دیا۔ جس میں میرا مطالبہ یہ تھا کہ مودودی صاحب یہ ثابت کریں کہ اللہ تعالیٰ نے حضرت یونس علیہ السلام کے لئے کوئی وقت مقرر کیا تھا اور اسی کا جواب زیادہ ضروری اور مقدم تھا۔

چیلنج: اب بھی میری طرف سے مفتی محمد یوسف صاحب کو چیلنج ہے کہ وہ یہ ثابت کریں کہ اللہ تعالیٰ نے حضرت یونس علیہ السلام کے لئے کوئی وقت مقرر فرمایا تھا۔ اور اگر وہ یہ ثابت نہ کر سکیں اور انشاء اللہ کبھی بھی ثابت نہیں کر سکیں گے تو مودودی صاحب کے اس الزام سے برأت کا اعلان کریں۔ جو نہ صرف حضرت یونس علیہ السلام بلکہ خود اللہ

تعالیٰ پر بھی افتراء ہے۔ کیا یہ معمولی جرم ہے کہ ایک پیغمبر کے معاملہ میں ایک خود ساختہ بات حق تعالیٰ کی طرف منسوب کر دی جائے۔ سبحانک ہذا بہتان عظیم۔

۲۔ نمبر ۲ کی جز دوم کے متعلق عرض یہ ہے کہ حضرت یونس علیہ السلام نے اپنے مقام کو بے صبری کی وجہ سے نہیں چھوڑا بلکہ انہوں نے اس میں اجتہاد سے کام لیا اور عذاب الہی کی خبر دینے کے بعد قوم میں ٹھہرنا ضروری نہ سمجھا۔ ہاں یہ بات جدا ہے کہ اس اجتہاد میں آپ سے لغزش ہو گئی۔ کیونکہ آپ کے لئے بہتر یہی تھا کہ بلا اذن خداوندی وہاں سے نہ جاتے۔ ہاں اگر حضرت یونس علیہ السلام قوم میں ٹھہرنا ضروری سمجھتے اور پھر محض حوصلہ ہارنے کی وجہ سے وہاں سے چلے جاتے تو یہ بے صبری پر محمول ہو سکتا تھا لیکن ایسا نہیں ہوا۔ چنانچہ امام رازی اپنی تفسیر میں لکھتے ہیں: ان ذنبہ کان لان اللہ تعالیٰ وعدہ اسزال الاہلاک بقومہ فطن انه نازل لامحالة فلاجل هذا الظن لم يصبر علی دعائهم الخ (تفسیر کبیر جلد ۷ ص ۱۵۸)

یعنی حضرت یونس علیہ السلام کی لغزش یہ تھی کہ اللہ تعالیٰ نے آپ علیہ السلام کے ساتھ قوم پر عذاب نازل کرنے کا وعدہ فرمایا تھا، پس آپ علیہ السلام نے یہ خیال کیا کہ لامحالہ عذاب تو نازل ہو گا اس لئے اس خیال کی وجہ سے آپ علیہ السلام قوم میں دعوت کے لئے نہ ٹھہرے۔ الخ

امام رازی کی اس عبارت کو مفتی صاحب نے بھی اپنی کتاب کے ص ۱۲۹ پر درج کیا ہے۔ لیکن اس کے ترجمہ میں انہوں نے احتیاط سے کام نہیں لیا۔ چنانچہ انہوں نے لفظ ذنب کا ترجمہ گناہ سے کیا ہے تاکہ پڑھنے والے کے ذہن میں یہ بات آئے کہ حضرت یونس علیہ السلام سے اس معاملہ میں کوئی گناہ ہو گیا تھا۔ حالانکہ لفظ ذنب کا اطلاق ادنیٰ سے ادنیٰ لغزش پر بھی ہوتا ہے جس کا گناہ سے کوئی تعلق نہیں۔ وضاحت فرمائیں۔ کیونکہ اس میں اللہ کے انتخاب پر بھی حرف آتا ہے

اس سوال کا جواب مودودی صاحب سے یہ منقول ہے کہ:

”اس کا ایک جواب تو یہ ہے کہ اس طرح کے سارے اعتراضات جمع کر لیجئے اور اللہ تعالیٰ کے پاس بھیج دیجئے اور اس سے پوچھئے یہ آپ نے کیا کیا ہے؟“

اب مفتی محمد یوسف صاحب ہی بتائیں کہ یہ بھی کوئی جواب ہے اگر کوئی سائل آیات قرآنی کے متعلق دوسرے مسائل میں بھی اس قسم کا سوال کرے تو سب کا مودودی صاحب یہی جواب دیں گے؟ اس کے علاوہ مودودی صاحب نے یہ جواب دیا ہے کہ:

”قرآن مجید میں ایک جگہ نہیں متعدد مقامات پر آپ دیکھیں گے کہ اللہ تعالیٰ نے کسی ایسے واقعہ کا ذکر فرمایا ہے جو کسی نبی سے صادر ہوا ہے اور اللہ تعالیٰ نے اس پر ناپسندیدگی کا اظہار کیا ہے۔ مثلاً حضرت نوح علیہ السلام کا اپنے بیٹے کو ڈوبتے ہوئے دیکھ کر اللہ تعالیٰ سے یہ گزارش کرتا کہ اس کو بچالیا جائے وغیرہ“.....

یہاں یہ سوال پیدا ہوتا ہے کہ کیا اللہ تعالیٰ کو یہ خبر نہیں تھی کہ نبی سے یہ کام ہونے والا ہے۔ اگر خبر نہیں تھی کہ نبی سے یہ کام ہونے والا ہے تو اس سے اللہ تعالیٰ کے علم پر الزام آتا ہے یعنی نبوت کے بجائے خود الوہیت معرض خطر میں پڑ جاتی ہے۔ اور اگر اللہ تعالیٰ کو خبر تھی تو اس کے کیا معنی ہیں کہ اللہ تعالیٰ جانتا ہے اور دیکھ رہا ہے کہ نبی عنقریب ایسا کام کرنے والا ہے جو اسے پسند نہیں لیکن وہ اسے ہو جانے دیتا ہے۔ عصمت انبیاء کا تقاضا تو یہ تھا کہ اللہ تعالیٰ اس فعل کے سرزد ہونے سے پہلے اپنے نبی کو روک دیتا۔ عصمت انبیاء کا تقاضا تو یہ تھا مگر قرآن مجید کی گواہی یہ ہے کہ بعض واقعات ایسے ہیں جو اللہ تعالیٰ نے اپنے انبیاء سے صادر ہو جانے دیئے ہیں۔ کسی سے ایک واقعہ کسی سے دو واقعے صادر ہو جانے دیئے ہیں۔ اور صادر ہو جانے کے بعد پھر متنبہ کیا۔ اور چونکہ فریضہ رسالت اور منصب نبوت کی ذمہ داری ایک ایسا اہم اور بنیادی امر ہے کہ اسی کے لیے انبیاء کرام کو مبعوث فرمایا جاتا ہے۔ اسلئے اس بارے میں مودودی صاحب اور مفتی

محمد یوسف صاحب کے اپنے قیاسات اور استنباطات کی کوئی حیثیت نہیں ہے، اگر وہ اپنے اس موقف کو صحیح اور حق سمجھتے ہیں تو ان کو کوئی نص قرآن و حدیث سے پیش کرنی چاہیے لیکن وہ انشاء اللہ ایسی کوئی نص نہیں پیش کر سکتے۔ یہی وجہ ہے کہ مودودی صاحب نے اپنے اس الزام اور دعویٰ کی بنیاد قرآن کے اشارات اور صحیفہ یونس کی تفصیلات پر رکھی ہے چنانچہ لکھتے ہیں کہ:

”تاہم قرآن کے اشارات اور صحیفہ یونس کی تفصیلات پر غور کرنے سے اتنی بات صاف معلوم ہوتی ہے کہ حضرت یونسؑ سے فریضہ رسالت کی ادائیگی میں کچھ کوتاہیاں ہو گئی تھیں۔“

اگر مودودی صاحب کے پاس اس بارے میں کوئی نص ہوتی تو وہ محرف صحیفہ یونس کی تفصیلات کا سہارا نہ لیتے۔ باقی رہے اشارات قرآنی تو وہ ان کے ادھام ہیں جن کو قرآن کے اشارات سے تعبیر کیا گیا ہے۔

مودودی صاحب کی بیچارگی:

حال ہی میں مودودی جماعت کے نقیب ”آمین“ لاہور مورخہ ۲۵ فروری ۱۹۶۸ء میں بعنوان ”عصمت انبیاء کا حقیقی مفہوم“ مودودی صاحب کی مجلس درس قرآن و حدیث کی کارروائی درج ہوئی ہے جس میں عصمت انبیاء کے متعلق سوال و جواب منقول ہے۔ کسی شخص نے اس مجلس میں مودودی صاحب سے سوال کیا کہ:

”قرآن مجید میں حضرت یونس علیہ السلام کے متعلق جو الفاظ آتے ہیں ان سے یہ سوال پیدا ہوتا ہے کہ کیا حضرت یونس کو اپنے فرائض کی خبر نہ تھی۔ اگر تھی تو کیا جان بوجہ کربستی چھوڑ کر چلے گئے؟ اس سے نبی معصوم کیسے رہا؟ فیض الباری شرح البخاری میں ہے۔ الذنب غیر المعصیۃ یعنی ذنب معصیت سے جدا امر ہے اور قرآن مجید میں نبی کریم صلی اللہ علیہ وسلم کے لئے بھی ذنب

کالفتد آیا ہے واستغفر لذنبک (آپ اپنے ذنب کے لئے استغفار کریں)
حالانکہ یہاں ذنب سے مراد گناہ نہیں ہے۔

علامہ ازہر مفتی صاحب نے امام رازی کی عبارت لم یبصر علی دعائهم کا ترجمہ کیا ہے کہ ”پس وہ اپنے اس خیال کی وجہ سے یہ صبر نہ کر سکے کہ قوم کو دعوت حق برابر دیتے رہیں“ اور بندہ نے یہ ترجمہ کیا ہے کہ ”اس لئے اس خیال کی وجہ سے آپ قوم میں دعوت کے لئے نہ ٹھہرے“ اور امام رازی کی عبارت کا مفہوم یہی ہے جو ہم نے پیش کیا ہے۔ کیونکہ یہاں عدم صبر سے مراد وہ نہیں جو ہارنے کی صورت میں ہوتا ہے۔ امام رازی کی اس عبارت پر آئندہ صفحات میں مزید بحث آ رہی ہے۔

کیا حضرت یونس علیہ السلام نے فریضہ رسالت میں کوتاہیاں کیں؟

حضرت یونس علیہ السلام کی عصمت کے سلسلے میں یہاں اہم بحث یہی ہے کہ فریضہ رسالت کی ادائیگی میں حضرت یونس علیہ السلام نے کوتاہیاں کیں یا نہ؟ مفتی صاحب کا موقف مودودی صاحب کی حمایت میں یہی ہے کہ حضرت یونس نے فریضہ رسالت کی ادائیگی میں کوتاہیاں کیں۔ اور بندہ کا موقف علمائے حق کی پیروی میں یہ ہے کہ حضرت یونس علیہ السلام کی لغزش کا تعلق فریضہ رسالت سے نہیں ہے۔ کیونکہ اس میں انبیاء علیہم السلام معصوم ہوتے ہیں۔ مفتی صاحب موصوف نے اپنی تائید میں گومتعدو تقاسیر کے حوالے نقل کئے ہیں لیکن ان میں سے کسی میں بھی صراحت نہیں ہے کہ حضرت یونس علیہ السلام کی اس لغزش کا تعلق فریضہ رسالت سے تھا، چپکے سے نہیں کر دیا کہ جبریلؑ آتے اور چپکے سے کہتے کہ یہ کام آپ نے ٹھیک نہیں کیا بلکہ اللہ تعالیٰ نے متنبہ بھی ڈنکے کی چوٹ پر کیا اور اپنی کتاب میں اس تنبیہ کو درج فرمایا۔ اس کتاب میں جس کو ہم سب پڑھ رہے ہیں اور قیامت تک پڑھتے رہیں گے۔ میں اس کا مطلب یہ سمجھا ہوں کہ اللہ تعالیٰ یہ بات ذہن نشین کرانا چاہتے ہیں کہ انبیاء علیہم السلام اپنی ذاتی حیثیت میں الوہیت کی

صفات نہیں رکھتے تھے کہ جس طرح اللہ تعالیٰ اپنی حیثیت میں ہر لحاظ سے بالاتر ہے، اس طرح سے نبی بھی اپنی حیثیت سے ہر خطا اور ہر لغزش اور غیب اور کمزوری سے بالاتر تھے۔ اس صورت میں نبوت اور الوہیت میں کوئی فرق باقی نہیں رہتا۔ انبیاء علیہم السلام جو بے خطا ہیں تو اپنی ذاتی حیثیت میں نہیں بلکہ نبی ہونے کی حیثیت سے اللہ تعالیٰ انہیں بچاتا ہے۔ اور عصمت انبیاء کے معنی بھی یہی ہیں۔

عصمت کے معنی بچانے کے ہیں، بے خطا ہونے کے نہیں ہیں۔ (خود عصمت کے معنی بچانے کے ہیں) یعنی اگر نبی سے خطا نہیں ہوتی تو اس لئے نہیں ہوتی کہ اللہ تعالیٰ ان کو بچاتا ہے۔ اللہ تعالیٰ ہمیں قرآن مجید کے ذریعہ بتاتا ہے کہ یہ انسان تھے لیکن بے خطا اس لئے تھے کہ ہم ان سے کام ایسا لینا چاہتے تھے۔ اگر یہ خطا کار ہوتے تو پھر دنیا کی اصلاح کیسے کر سکتے تھے۔ اس لئے ہم نے انہیں خطاؤں سے بچا رکھا تھا۔ لیکن دیکھ لو تھوڑی دیر کے لئے ہم نے ذرا اپنی عصمت ان سے اٹھائی تو ان سے یہ فعل سرزد ہوئے۔ معلوم ہوا کہ یہ انسان ہیں۔ اللہ کے بچانے سے بچے ہیں۔ الہ نہیں ہیں الخ۔

(آئین لاہور ۲۵ فروری ۱۹۶۸ء ص ۴)

تبصرہ:

(الف) مودودی صاحب کا یہ جواب لیڈرانہ تو ہے لیکن مانہ اور محققانہ نہیں۔ کیونکہ سائل نے یہ نہیں پوچھا تھا کہ انبیاء کرام سے لغزشوں کے صدور میں کیا حکمت ہے بلکہ سوال خاص حضرت یونس علیہ السلام کے متعلق تھا اور یہ کہ کیا حضرت یونس کو اپنے فرائض کی خبر نہ تھی۔ اگر تھی تو کیا جان بوجھ کر بستی چھوڑ کر چلے گئے الخ۔ اس کا جواب مودودی صاحب کو سب سے پہلے نصوص کتاب و سنت سے یہ دینا چاہیے تھا کہ جس فریضہ رسالت میں حضرت یونس نے کوتاہی کی اس کی ان کو پہلے خبر تھی اور پھر جان بوجھ کر بستی سے چلے گئے لیکن مودودی صاحب نے اس کا جواب نہیں دیا۔ اور نہ ہی وہ کبھی دے سکتے ہیں۔

(ب) سوال یہ نہیں کہ حضرت یونسؑ سے لغزش کیوں ہوئی تھی۔ بلکہ سوال یہ ہے کہ لغزش کا تعلق اگر فریضہ رسالت سے مانا جائے تو نعوذ باللہ تعالیٰ کے انتخاب پر بھی اعتراض لازم آتا ہے کہ نبی وہ بھیجا جو اپنے فرائض رسالت ہی نہیں ادا کر سکا۔

(ج) مودودی صاحب نے جو عصمت کا لغوی معنی کر کے عصمت کا مفہوم بیان کیا ہے یہاں اس سے بحث نہیں بلکہ بحث اصطلاحی عصمت میں ہے کہ اہل اسلام کے نزدیک جس معنی میں انبیاء معصوم ہیں تو کیا وہ مخصوص عصمت ان سے کسی وقت اٹھلی جاتی ہے۔ اگر وہ عصمت نبوت و رسالت کے لوازمات میں سے ہے تو پھر یہ تو محال ہے کہ نبوت ہو اور عصمت نہ ہو۔ علاوہ ازیں ہمارا سوال یہ ہے کہ کیا اللہ تعالیٰ نے حضرت یونس علیہ السلام سے وہی لغزش سرزد کرانی تھی جس کا تعلق فریضہ رسالت سے ہو۔ مودودی صاحب کی منطق کے تحت تو دوسری قسم کی لغزش سے بھی انبیاء کی الوہیت کی نفی ہو سکتی ہے۔ اور پھر اس میں لغزش کی بھی کیا حاجت ہے۔ کیا انبیاء علیہم السلام کا کھانا پینا، نکاح و اولاد، زخمی اور شہید تک ہونا الوہیت کی نفی کے لئے کافی نہیں۔ کیا نفی الوہیت کے لئے عیب دار بنانا ضروری ہے۔ مودودی صاحب نے جو اپنے جواب میں انبیاء کے اندر عیب کا ہونا بھی ضروری مانا ہے تو اس سے کیا مراد ہے؟ مفتی محمد یوسف صاحب ہی اس کی تشریح کر دیں۔

(د) مودودی صاحب نے یہ بھی کہا ہے کہ ”یہ (انبیاء) انسان تھے لیکن بے خطا اس لئے تھے کہ ہم ان سے کام لینا چاہتے تھے کہ اگر یہ خطا کار ہوتے تو پھر دنیا کی اصلاح کیسے کر سکتے تھے“ یہ تعارض بھی عجیب ہے۔ انبیاء کو خطا کار بھی ثابت کرتے ہیں اور ساتھ بے خطا بھی فرما رہے ہیں۔ یہاں جو توجیہ مودودی صاحب نے انبیاء کے بے خطا ہونے کی کی ہے علمائے حق کے نزدیک اسی بنا پر انبیاء ایسی خطا سے پاک ہیں جس کا تعلق ان کے فریضہ رسالت سے ہو کیونکہ اگر یہ اپنے فرائض میں ہی خطا کار ہوتے تو دنیا کی اصلاح کیسے کر سکتے تھے؟ ع لو آپ اپنے دام میں صیاد آ گیا

زیر بحث مسئلہ کی توضیح:

گو مودودی صاحب اور مفتی محمد یوسف صاحب اور ان کی ساری پارٹی اس بات پر مصر ہے کہ حضرت یونس علیہ السلام سے فریضہ رسالت کی ادائیگی میں کوتاہیاں ہوئی تھیں اور وہ اس کو عقیدہ عصمت انبیاء کے منافی نہیں سمجھتے۔ لیکن مودودی صاحب کی اپنی ہی عبارت ان کے اس نظریے سے متعارض ہے جو انہوں نے قہیمات جلد ثانی ص ۴۳ میں لکھی ہے کہ:

”اللہ تعالیٰ نے ان کو منصب نبوت کی ذمہ داریاں صحیح طور پر استعمال

کرنے کے لئے مصلحتاً خطاؤں اور لغزشوں سے محفوظ فرمایا ہے۔“

ہم پوچھتے ہیں کہ جب انبیاء کو خطاؤں اور لغزشوں سے محفوظ رکھنے کی مصلحت

ہی یہی ہے کہ وہ منصب نبوت کی ذمہ داریاں صحیح طور پر استعمال کریں۔ تو پھر ایسی خطاؤں کا صدور ان سے ہرگز نہ ہونا چاہیے جن کی وجہ سے ان ذمہ داریوں کے صحیح استعمال کرنے میں خلل واقع ہو۔ اور چونکہ انبیاء کرام علیہم السلام کا فریضہ یہی ہے کہ وہ منصب رسالت کی ذمہ داریاں صحیح طور پر استعمال کریں اور اس کا تعلق ان کی ساری مقدس زندگی سے ہے۔ اس لئے ان سے ایسی خطاؤں اور لغزشوں کا صدور محال ہونا چاہیے جو اس عظیم مقصد میں حارج ہوں۔ یا تو مودودی صاحب اس ضابطہ اور اصول کو قبول ہی نہ کریں اور اگر اس ضابطہ کو ضروری تسلیم کرتے ہیں تو پھر اس بات کو تسلیم نہ کریں کہ اس ضابطہ کے خلاف اللہ تعالیٰ بالارادہ خود ہی ان سے ایسی خطائیں اور لغزشیں ہو جانے دیتا ہے جن کی وجہ سے فریضہ رسالت کما حقہ ادا نہ ہو سکے۔ فرمائیے کون سی صورت آپ کے نزدیک حق تعالیٰ کی مصلحت اور انبیاء کی عصمت کے لئے مفید ہے۔

فریضہ رسالت اسی فعل کو کہا جائے گا جس کا اللہ تعالیٰ کی طرف سے انبیاء کو صریح حکم ہو۔ اس لئے مفتی محمد یوسف صاحب پر لازم ہے کہ وہ پہلے اس بات کا تعین کریں

کہ کس کس فریضہ رسالت میں حضرت یونس علیہ السلام نے کوتاہیاں کیں۔ اور اس کا ثبوت ان کو نصوص قطعیہ سے دینا چاہیے۔ کیونکہ اس کا اسلامی عقیدہ سے تعلق ہے اور مفتی صاحب یہ تصریح کر چکے ہیں کہ عقائد اسلامیہ کے اثبات کے لیے قطعیات کا ہونا ضروری ہے۔

مفتی صاحب موصوف نے عربی تفاسیر کی جو عبارات پیش کی ہیں ان سے یہ تو ثابت ہوتا ہے کہ حضرت یونس علیہ السلام نے اللہ تعالیٰ کے حکم کا انتظار نہ کیا اور چلے گئے لیکن ان میں کسی نے یہ تصریح نہیں کی کہ اللہ تعالیٰ نے حضرت یونس علیہ السلام سے یہ فرمایا تھا کہ جب تک میرا حکم نہ آئے آپ قوم کو چھوڑ کر نہیں جاسکتے تو پھر فریضہ رسالت کی مخالفت کیسے لازم آئی۔ اگر کوئی ایسا حکم ثابت ہے تو مفتی صاحب پیش کریں۔ محض اشارات اور خود ساختہ اجتہادات سے ایک پیغمبر معصوم پر الزام لگانا بہت بڑی جسارت ہے۔ کاش کہ مفتی صاحب جس طرح اپنے ممدوح مودودی صاحب کی براءت اور صفائی کے لئے جدوجہد کر رہے ہیں اس طرح وہ حضرت یونس علیہ السلام کے لئے کرتے؟

امام رازی کی عبارت:

تمام تفاسیر عربی، اردو سے مفتی صاحب کو صرف امام رازی کی تفسیر کبیر میں سے یہ ایک جملہ ملا ہے کہ:

فكان الواجب عليه ان يستمر على الدعاء اس کا ترجمہ مفتی صاحب نے یہ لکھا ہے کہ: ”حالانکہ ان پر یہ واجب تھا کہ وہ دعوت پیش کرنے پر قائم رہتے۔“ (علمی جائزہ ص ۱۲۹) ان الفاظ کی بنا پر مفتی صاحب لکھتے ہیں کہ:

”یہ عبارت اس بارے میں صریح ہے کہ حضرت یونس پر یہ کام لازم اور واجب تھا کہ وہ قوم کو تبلیغ کر کے دعوت حق پیش کرنے پر تا اذن ہجرت قائم رہتے اور بے صبر ہو کر اپنا مقام نہ چھوڑتے۔ مگر انہوں نے ایسا نہیں کیا بلکہ بے صبری کی وجہ سے اپنا مقام چھوڑ کر چلے گئے۔ اب معترضین حضرات بتائیں کہ حضرت یونسؑ بے صبری کی وجہ سے اپنی جگہ سے ہٹے تھے یا نہیں اور جب ان پر یہ واجب اور لازم تھا کہ وہ اپنی قوم میں رہ کر تبلیغ

کرتے اور بے صبر ہو کر نہ چلے جاتے تو ان کی یہ کوتاہی فراتر رسالت کی ادا نیگی سے متعلق ہوئی یا نہیں۔ اب اگر ان باتوں کی وجہ سے مولانا مودودی کو عصمت انبیاء کا منکر اور گروہ اہل سنت سے خارج قرار دیا جائے تو امام رازی رحمۃ اللہ علیہ کے بارے میں کیا رائے قائم کی جائے گی۔ یہ باتیں تو انہوں نے بھی لکھی ہیں۔“ (علمی جائزہ ص ۱۲۹-۱۳۰)

الجواب: (۱) کیا امام رازی کا قول آپ کے لئے حجت ہے اور وہ آپ کے نزدیک معیار حق ہیں؟ آپ کو تو کتاب و سنت کی قطعیات کو ثبوت میں پیش کرنا چاہیے۔ (۲) امام رازی کی عبارت بھی آپ کے نظریہ کی مؤید نہیں ہے۔ چنانچہ امام موصوف کی عبارت یہ ہے:

والاقترب فيه وجهان الاول ان ذنبه كان لان الله تعالى وعده النزال الاهلاك

بقومه فظن انه نازل لا محالة فلاجل هذا الظن لم يصبر على دعائهم فكان

الواجب عليه ان يستمر على الدعاء. (تفسیر کبیر ج ۷ ص ۱۵۸)

”یعنی حضرت یونس علیہ السلام کی لغزش کے بارے میں دو وجہیں زیادہ قریب ہیں ان میں سے اول یہ ہے کہ آپ کی لغزش (کوتاہی) یہ تھی کہ اللہ تعالیٰ نے آپ سے قوم پر ہلاکت کا عذاب نازل کرنے کا وعدہ فرمایا تھا۔ پس آپ اس خیال سے کہ قوم پر عذاب تو لامحالہ (یقیناً) نازل ہوگا ان میں دعوت کے لئے نہ ٹھہرے۔ تاہم آپ کے لئے یہ بہتر تھا کہ دعوت دینے میں آخر تک رہتے۔“

اس عبارت میں اصل بحث یہ ہے کہ لفظ واجب سے امام رازی کی کیا مراد ہے۔ بندہ کے نزدیک یہاں واجب کے لفظ سے شرعی وجوب مراد نہیں بلکہ عرفی وجوب مراد ہے۔ کیونکہ واجب شرعی وہ فعل ہوتا ہے جس کا حکم نص شرعی سے ثابت ہو۔ حالانکہ قرآن و احادیث صحیحہ سے کوئی ایسا حکم ثابت نہیں اور امام رازی بھی اس لفظ سے شرعی وجوب مراد نہیں لے رہے کیونکہ:

(الف) امام موصوف نے دوسری جگہ حضرت یونس علیہ السلام کی اس لغزش کو ترک اولیٰ

قرار دیا ہے۔ حالانکہ واجب شرعی کا ترک کرنا معصیت اور گناہ ہے نہ کہ معمولی لغزش اور ترکِ اولیٰ۔ آج جن قیاسات کی بنیاد پر مودودی صاحب اور مفتی صاحب سمیت ان کی پارٹی حضرت یونس علیہ السلام پر یہ الزام عائد کر رہے ہیں امام رازی نے تو اپنے زمانے کے ایسے ہی کوتاہ بین مخالفین عصمت کے شبہات کی تردید میں دلائل پیش فرمائے ہیں اور ہر ایک کا تسلی بخش تحقیقی جواب دیا ہے چنانچہ آیت و ذا النون اذ ذهب مغاضباً کی تفسیر میں فرماتے ہیں ”احتج القائلون بجواز الذنب علی الانبیاء علیہم السلام بهذه الآیة من وحیہ“ یعنی ”اس آیت سے ان لوگوں نے کئی وجوہ سے استدلال کیا ہے جو انبیاء علیہم السلام کے لئے گناہ کو جائز مانتے ہیں“ اس سلسلہ میں مخالفین نے آیت فاصبر لحکم ربک ولا تکن کصاحب الحوت بھی پیش کی تھی اور مفتی محمد یوسف صاحب نے بھی اب یہی آیت پیش کی ہے جس میں اللہ تعالیٰ نے آنحضرت صلی اللہ علیہ وسلم سے فرمایا ہے کہ آپ اپنے رب کے حکم کا انتظار کریں اور مچھلی والے کی طرح نہ ہوں۔“

اس کے متعلق مخالفین کا استدلال اور اپنا جواب امام رازی ان الفاظ میں تحریر فرماتے ہیں: وذلك يقتضى ان ذلك الفعل من يونس كان محظوراً قلنا لانسلم انها كانت محظورة فان الله تعالى امره بتبليغ تلك الرسالة اليهم وما امره ان يبقى معهم ابداً فظاهر الامر لا يقتضى التكرار فلم يكن غروجه من بينهم معصية.

یعنی ”مخالفین کے نزدیک یہ آیت تقاضا کرتی ہے کہ حضرت یونس کا وہ فعل یعنی قوم کو چھوڑ کر چلا جانا ممنوع تھا ہمارا جواب یہ ہے کہ ہم اس بات کو تسلیم نہیں کرتے کہ آپ کا وہاں سے جانا ممنوع تھا، کیونکہ اللہ تعالیٰ نے آپ کو یہ حکم دیا تھا کہ رسالت ان لوگوں تک پہنچائیں لیکن آپ کو خدا نے یہ حکم نہیں دیا تھا کہ ان کے ساتھ ہمیشہ ٹھہرے رہیں۔ پس تبلیغ رسالت کے ظاہری حکم سے تکرار یعنی بیٹشگی لازم نہیں آتی پس آپ کا ان لوگوں کے درمیان سے نکل جانا ناجائز نہیں تھا۔“

فرمائیے! جب امام رازی اپنے زمانے کے منکرین عصمت کے جواب میں خود

فرما رہے ہیں کہ اللہ تعالیٰ نے حضرت یونس کو اپنی قوم میں ہمیشہ ٹھہرنے کا حکم ہی نہیں دیا تھا تو امام رازی کی عبارت سے مفتی محمد یوسف صاحب کا یہ استدلال کرنا کہ آپ پر لازم اور واجب تھا کہ آخر تک قوم کے پاس ٹھہرے رہیں کہاں تک صحیح ہو سکتا ہے۔ بلکہ امام رازی کی عبارت سے تو مفتی صاحب کے استدلال کی بنیاد ہی اکھڑ گئی ہے اور یہ بھی ثابت ہو گیا ہے کہ مفتی صاحب کا موقف مودودی صاحب کی تائید میں آج وہی ہے جو امام رازی کے زمانے کے منکرین عصمت انبیاء کا تھا۔

(ب) امام رازی تو حضرت یونس علیہ السلام کے اس فعل کو صراحۃً ترکِ اولیٰ قرار دے رہے ہیں چنانچہ لکھتے ہیں کہ:

بل كان الاولى له ان يصبر وينتظر الاذن من الله في المهاجرة عنهم
ولهذا قال تعالى ولا تكن كصاحب الحوت كان الله تعالى اراد لمحمد
صلى الله عليه وسلم الفضل المنازل واعلاها (تفسیر کبیر)

”بلکہ حضرت یونس کے لئے بہتر (اولیٰ) یہی تھا کہ وہاں برقرار رہتے اور قوم کو چھوڑنے کے لئے اذن خداوندی کا انتظار کرتے۔ اور اسی لئے اللہ تعالیٰ نے حضورؐ سے فرمایا کہ آپ مچھلی والے کی طرح نہ ہوں گویا کہ اللہ تعالیٰ نے چاہا کہ حضرت محمد صلی اللہ علیہ وسلم اعلیٰ اور افضل درجہ حاصل کریں۔“

تو امام رازی خود حضرت یونس علیہ السلام کے قوم کو نہ چھوڑنے کو اعلیٰ اور افضل قرار دے رہے ہیں۔ تو ثابت ہو گیا کہ امام رازی کی سابقہ عبارت میں فوجِ علیہ کے الفاظ سے مراد واجب شرعی ہرگز نہیں ہے یعنی حضرت یونس نے کسی واجب حکم کو ترک نہیں کیا بلکہ ایک اولیٰ و افضل صورت کو ترک کیا۔ کیا مفتی صاحب موصوف نے امام رازی کی یہ عبارت نہیں پڑھی۔ اور کیا مفتی صاحب ساہا سال کی تدریس کے باوجود ترک واجب اور ترکِ اولیٰ میں فرق نہیں سمجھ سکے۔

مگر ہمیں مکتب و ہمیں مفتی کا دیں بس تمام خواہد شد

(ج) شرح عقائد نسفی کی شرح نبراس میں زلات انبیاء کی بحث میں فرماتے ہیں:

فموتبوا علیہ لان ترک الافضل منهم کترک الواجب من الغیر (ص ۳۵۴)
یعنی ”انبیاء کرام پر زلات (غزشوں) کی بنا پر عذاب اس لئے ہوا کہ ان سے کسی افضل صورت کا ترک ہونا اسی طرح سمجھا جاتا ہے جیسا کہ غیر انبیاء سے واجب کا ترک ہونا“ اس سے امام رازی کے الفاظ ”فوجب علیہ“ استعمال کرنے کی توجیہ معلوم ہوئی یہ نہیں کہ حضرت یونس نے حقیقتاً کسی واجب اور فریضہ شرعی کو چھوڑ دیا تھا۔

(۴) اور یہی مراد صادی حاشیہ جلالین میں لکھی ہے۔

آیت: اذ ابق الی الفلک المشحون فلأولی له النظر الاذن من اللہ هذا هو الصواب فی تحقیق المقام۔ یعنی اس مقام کی تحقیق میں صحیح بات یہی ہے کہ حضرت یونس کے لئے اولیٰ (بہتر) یہی تھا کہ اللہ تعالیٰ کے حکم کا انتظار کرتے۔

(۵) تفسیر خازن میں آیت فظن ان لن نقدر علیہ کے تحت لکھتے ہیں:

”فقد تقدم معناه ای لن نصیق علیہ وذلك ان یونس ظن انه مخیر ان شاء اقام و ان شاء خرج۔

”پس پہلے یہ گزر چکا ہے کہ معنی اس کا یہ ہے ہم ان پر تنگی نہیں کریں گے اور یہ بوجہ اس کے ہے کہ حضرت یونس علیہ السلام نے یہ خیال فرمایا کہ آپ کو اس میں اختیار دیا گیا ہے کہ اگر چاہیں تو قوم میں ٹھہریں اور اگر چاہیں تو نکل جائیں۔“

اس سے بھی صاف ثابت ہوا کہ حضرت یونس علیہ السلام پر واجب اور ضروری نہیں تھا کہ آپ اپنی قوم میں ٹھہرے رہیں بلکہ دونوں میں اختیار تھا ورنہ حکم کے بعد تو دوسرے پہلو یعنی نکل جانے کا احتمال ہی باقی نہیں رہتا۔

انبیاء اور فریضہ تبلیغ رسالت:

تعجب ہے کہ مفتی محمد یوسف صاحب یہ بات بھی نہیں سمجھ سکتے کہ انبیاء کرام

کی عصمت کا تعلق دراصل فریضہ رسالت کے ساتھ ہی ہوتا ہے اگر اس دائرہ میں وہ معصوم نہیں ہیں تو ان کی عصمت کی حکمت و مصلحت ہی فوت ہو جاتی ہے چنانچہ حق تعالیٰ نے اس مسئلہ کی اہمیت سمجھانے کے لئے امام الانبیاء والمرسلین صلی اللہ علیہ وسلم کو یوں خطاب فرمایا ہے:

یا ایہا الرسول بلغ ما انزل الیک من ربک وان لم تفعل فمأ بلغت رسالتہ واللہ یعصمک من الناس (مائدہ) اے رسول پہنچا دے جو تجھ پر اترا تیرے رب کی طرف سے، اور اگر ایسا نہ کیا تو، تو نے کچھ نہ پہنچایا اس کا پیغام۔ اور اللہ تجھ کو بچالے گا لوگوں سے۔“ (ترجمہ شیخ الہند)

علامہ عثمانی:

اس آیت کے تحت شیخ الاسلام حضرت علامہ شبیر احمد عثمانی صاحب فرماتے ہیں:

”اگر بفرض محال کسی ایک چیز کی تبلیغ میں بھی آپ سے کوتاہی ہوئی تو بحیثیت رسول (خدائی پیغمبر) ہونے کے رسالت اور پیغام رسانی کا جو منصب جلیل آپ کو تفویض ہوا ہے سمجھا جائے گا کہ آپ نے اس کا حق کچھ بھی ادا نہ کیا..... حضور ﷺ کے اس احساس قوی اور تبلیغی جہاد کو ملحوظ رکھتے ہوئے وظیفہ تبلیغ میں مزید استحکام و ثبوت کی تاکید کے موقع پر مؤثر ترین عنوان یہی ہو سکتا تھا کہ حضور ﷺ کو یا ایہا الرسول سے خطاب کر کے صرف اتنا کہہ دیا جائے کہ اگر بفرض محال تبلیغ میں ادنیٰ سی کوتاہی ہوئی تو سمجھو کہ آپ اپنے فرض منصبی کے ادا کرنے میں کامیاب نہ ہوئے، لہذا یہ کسی طرح ممکن نہیں کہ کسی ایک پیغام کے پہنچانے میں ذرا سی بھی کوتاہی کریں۔“

یہاں علامہ عثمانی نے بفرض محال کے الفاظ سے یہ ظاہر کر دیا کہ تبلیغ رسالت اور اپنے فرض منصبی کی ادائیگی میں ادنیٰ سے ادنیٰ سی کوتاہی بھی ہو جائے تو نتیجہ یہ نکلے گا کہ انبیاء اپنے فرض منصبی اور فریضہ رسالت کے ادا کرنے میں کامیاب نہیں ہوئے۔ کیا

مفتی محمد یوسف صاحب یہ چاہتے ہیں کہ حضرت یونس علیہ السلام تو اپنے فرض منصبی کے ادا کرنے میں کامیاب نہ ثابت ہوں اور مودودی صاحب کو ان کے پیش کردہ نظریات میں ضرور کامیابی ہو جائے۔

عہد میں تفاوت راہ از کجاست تا یکجا

علامہ حقانی:

حضرت آدم علیہ السلام کے قصہ میں آیت:

فَاذْلِمَا الشَّيْطَانُ عَنْهَا كَتَمْتَ عِلْمَهُ مَوْلَانَا عَبْدُ الْحَقِّ صَاحِبُ حَقَّانِي رَحْمَةُ اللَّهِ عَلَيْهِ فَرَمَاتے ہیں:

”واضح ہو کہ انبیاء کے عقائد اور تبلیغ اور فتویٰ میں عداوت یا سہواً خطا واقع ہونے کا کوئی بھی قائل نہیں۔ تمام اہل اسلام ان تینوں باتوں میں معصوم ہونے کے مقرر ہیں۔ ہاں ان کے افعال و عادات میں کچھ اقوال ہیں“

(تفسیر حقانی ج ۲ ص ۱۵۳)

اب مفتی صاحب ہی بتائیں کہ مودودی صاحب کا یہ نظریہ جو انہوں نے حضرت یونس علیہ السلام کے متعلق لکھا ہے اور آپ زور شور سے اس کے حامی بنے ہوئے ہیں یہ قول اہل سنت کے کس کھاتے میں ہے۔ اور کیا آپ مذہب اہل سنت سے یہ ثابت کر سکتے ہیں کہ انبیاء کرام سے فریضہ رسالت اور منصب تبلیغ کی ادائیگی میں کوتاہیاں ہو جاتی ہیں اور یہ بھی فرمائیں کہ اگر انبیاء علیہم السلام سے فریضہ رسالت کی ادائیگی میں کوتاہیاں ہو جائیں تو اہل ایمان تبلیغ رسالت کے متعلق ان کے اقوال و اعمال پر من کل الوجہ کس طرح اعتماد رکھ سکتے ہیں۔ اور اس صورت میں انبیائے کرام مطاع مطلق کیونکر ثابت ہو سکتے ہیں جبکہ اللہ تعالیٰ نے فرمایا: وَمَا أَرْسَلْنَا مِنْ رِسُولٍ إِلَّا لِيُطَاعَ بِإِذْنِ اللَّهِ ط۔

”اور ہم نے ہر رسول کو صرف اسی لئے بھیجا ہے کہ اللہ کے حکم سے ان کی

اطاعت کی جائے۔“ یہ بھی فرمائیں کہ اگر فرض منصبی میں کسی نبی سے کوتاہی ہو جائے تو کیا اس سے اللہ تعالیٰ کے انتخاب میں نقص نہیں لازم آئے گا۔ اور جس مقصد کے لئے حق تعالیٰ انبیاء کو معصوم بناتا ہے کیا اس کے لئے ان کی عصمت دائمی نہیں رکھ سکتا۔ اگر دور حاضر میں کسی افسر کے متعلق، متعلقہ محکمہ کی یہ رپورٹ ہو جائے کہ اس نے اپنے فرائض منصبی میں کوتاہیاں کی ہیں تو کیا یہ اس کی نالائقی اور نااہلیت کی دلیل نہیں ہوگی۔ ہمارا اندازہ یہ ہے کہ اگر خود مودودی صاحب کے متعلق یہ اشتہار دیا جائے کہ انہوں نے اپنی خود ساختہ جماعت اسلامی کے ضوابط اور اصول کے بارے میں کوتاہیاں کی ہیں تو مودودی صاحب سے اس الزام کو دور کرنے کے لئے مودودیت کی ساری مشینری حرکت میں آ جائے گی لیکن تعجب ہے کہ ایک پیغمبر معصوم حضرت یونس علیہ السلام کے متعلق مودودی صاحب صراحتاً لکھتے ہیں کہ: ان سے فریضہ رسالت کی ادائیگی میں کوتاہیاں ہو گئی تھیں۔ لیکن اس کو عصمت نبوت کی توہین نہیں سمجھا جاتا۔ بلکہ سالہا سال کی تدریس کے باوجود مفتی محمد یوسف صاحب ان کی کورانہ تقلید میں مودودی صاحب کی براءت اور حضرت یونس علیہ السلام کی خطا متعلقہ تبلیغ کو دلائل سے ثابت کرنے کی کوشش کرتے ہیں۔ کاش کہ مفتی صاحب حقیقت عصمت سمجھ لیتے۔

مسئلہ اتمام حجت

مودودی صاحب نے حضرت یونس علیہ السلام کے متعلق جو یہ لکھا ہے کہ:

”جب آثار عذاب دیکھ کر آشوریوں نے توبہ و استغفار کی تو اللہ تعالیٰ نے

انہیں معاف کر دیا۔ قرآن مجید میں خدائی دستور کے جو اصول و کلیات بیان

کئے گئے ہیں ان میں ایک مستقل دفعہ یہ بھی ہے کہ اللہ تعالیٰ کسی قوم کو اس

وقت تک عذاب نہیں دیتا جب تک کہ اس پر اپنی حجت پوری نہیں کر لیتا۔ پس

جب نبی ادائے رسالت میں کوتاہی کر گیا اور اللہ کے مقرر کردہ وقت سے پہلے

بطور خود اپنی جگہ سے ہٹ گیا تو اللہ تعالیٰ کے انصاف نے اس کی قوم کو عذاب دینا گوارا نہ کیا کیونکہ اتمام حجت کی قانونی شرائط پوری نہیں ہوئی تھیں۔“

(تفہیم القرآن جلد ۲ حاشیہ ص ۳۱۲-۳۱۳- سورہ یونس)

ہمارے پاس تفہیم القرآن جلد ۲ کا جو نسخہ ہے وہ طبع اول کا ہے اس میں یہی الفاظ ہیں۔ لیکن مفتی صاحب نے اپنی کتاب ص ۱۶۴ پر جو الفاظ لکھے ہیں ان میں کچھ تغیر کے ساتھ یہ الفاظ ہیں:

”پس جب نبی سے ادائے رسالت میں کوتاہی ہوگئی اور اپنی جگہ سے ہٹ گئے“ شاید دوسرے ایڈیشن میں یہ ترمیم کی گئی ہو۔ واللہ اعلم۔ بہر حال مودودی صاحب کی اس عبارت کا خلاصہ یہ ہے کہ:

”چونکہ حضرت یونس علیہ السلام بطور اتمام حجت وہ قانونی شرائط پوری نہیں کر سکے جن کی بنا پر قوم عذاب کی مستحق ہوتی اس لئے اللہ تعالیٰ نے اس قوم سے عذاب اٹھالیا۔“

اس عبارت پر بندہ نے ”تقیدی نظر“ میں اعتراض کیا تھا جس کے جواب میں مفتی محمد یوسف صاحب لکھتے ہیں کہ:

”محترم مولانا قاضی مظہر حسین صاحب کے اعتراض کی آخری شق جس کو خلاصہ اعتراض میں نمبر ۴ کے عنوان سے ذکر کیا گیا ہے یہ ہے کہ:

”مودودی صاحب کا یہ کہنا غلط ہے کہ قوم یونس پر اتمام حجت کی قانونی شرائط پوری نہیں ہوئی تھیں“ کیونکہ اس طرح بعثت کا مقصد ہی فوت ہو جاتا ہے۔ کیونکہ بعثت کا مقصد قرآنی اعلان کے مطابق بجز اتمام حجت کے اور کوئی چیز نہیں دمسلاً مبشرین ومنذرین لنلا یكون للناس علی اللہ حجة بعد الرسل۔“ ہمارے نزدیک یہ اعتراض مولانا مودودی کی اصل عبارت پر اصلاً وارد نہیں ہوا۔ اور اگر محترم قاضی صاحب قرآن کریم ہی سے ”مسئلہ اتمام حجت“ کی تفصیلات

معلوم کر کے پھر مولانا مودودی کی عبارت پر غور کرتے تو شاید وہ اس طرح کے اعتراضات کرنے اور سوالات اٹھانے کی جرأت نہ کرتے۔ الخ

الجواب:

زیر بحث آیت کی تفسیر:

مفتی محمد یوسف صاحب کا جواب دینے سے پہلے یہ ضروری ہے کہ سورہ یونس کی زیر بحث آیت کا مطلب بیان کر دیا جائے تاکہ قارئین کو امر حق سمجھنے میں آسانی ہو، آیت یہ ہے:

فلولا کانت قربة آمنت فنفعها ایمانها الا قوم یونس ؕ لما آمنوا کشفنا عنهم عذاب الخزی فی الحیوة الدنیا و متعنهم الی حین ؕ (سورہ یونس ع ۱۰)

مودودی صاحب نے اس کا ترجمہ یہ لکھا ہے:

”پھر کیا ایسی کوئی مثال ہے کہ ایک بستی عذاب دیکھ کر ایمان لائی ہو اور اس کا ایمان اس کے لئے نفع بخش ثابت ہوا ہو، یونس کی قوم کے سوا (اس کی کوئی نظیر نہیں) وہ جب ایمان لے آئی تو البتہ ہم نے اس پر سے دنیا کی زندگی میں رسوائی کا عذاب ٹال دیا تھا۔ اور اس کو ایک مدت تک زندگی سے بہرہ مند ہونے کا موقع دیا تھا۔“

ترجمہ شیخ الہند:

”سو کیوں نہ ہوئی کوئی بستی کہ ایمان لاتی پھر کام آتا ان کے ایمان لانا۔ مگر یونس کی قوم جب وہ ایمان لائی، اٹھ لیا ہم نے ان پر سے ذلت کا عذاب دنیا کی زندگانی میں اور فائدہ پہنچایا ہم نے ان کو ایک وقت تک“

ترجمہ حضرت تھانوی:

”چنانچہ جن بستیوں پر عذاب آچکا ہے ان میں سے کوئی بستی ایمان نہ

لائی کہ ایمان لانا ان کا اس کو نافع ہوتا (کیونکہ ان کے ایمان کے ساتھ مشیت متعلق نہیں ہوئی تھی) ہاں مگر یونس (علیہ السلام) کی قوم (کہ ان کے ایمان کے ساتھ مشیت متعلق ہوئی تھی) اس لئے وہ عذاب موعود کے آثار ابتدائیہ کو دیکھ کر ایمان لے آئے) اور جب وہ ایمان لے آئے تو ہم نے رسوائی کے عذاب کو دنیوی زندگی میں ان پر سے ٹال دیا اور ان کو ایک وقت خاص (یعنی وقت موت) تک (خیر و خوبی کے ساتھ) عیش دیا۔“ (بیان القرآن)

ترجمہ مولانا عبدالحق حقانی:

”پھر کوئی گاؤں بھی تو ایسا ہوتا کہ اس کا ایمان لانا اس کو نفع دیتا مگر یونس کی قوم جبکہ ایمان لائی تو زندگی دنیا میں ہم نے ان سے رسوائی کا عذاب ہٹالیا اور ایک مدت تک ہم نے رسایا بسایا۔“ (تفسیر حقانی)

ترجمہ مولانا حفظ الرحمن سیوہاروی:

پھر کیوں ایسا ہوا کہ قوم یونس کی بستی کے سوا اور کوئی بستی نہ نکلی کہ (نزول عذاب سے پہلے) یقین کریتی اور ایمان کی برکتوں سے فائدہ اٹھاتی۔ یونس کی قوم جب ایمان لے آئی تو ہم نے رسوائی کا وہ عذاب ان پر سے ٹال دیا جو دنیا کی زندگی میں پیش آنے والا تھا، اور ایک خاص مدت تک سرد سامان زندگی سے بہرہ مند ہونے کی مہلت دیدی۔“

(قص القرآن ج ۲ ص ۲۰۰)

ان تراجم میں سے مودودی صاحب کا ترجمہ چھوڑ کر باقی سب حضرات علماء نے اس آیت کا جو ترجمہ کیا ہے اس کا مطلب یہ ہے کہ حضرت یونس علیہ السلام کی قوم کے سوا اور کوئی قوم آثار عذاب دیکھ کر ایمان نہ لائی۔ اور اگر وہ لوگ بھی ایمان لے آتے تو وہ بھی عذاب دنیوی سے بچ لے جاتے۔“ عموماً مفسرین نے آیت کی یہی تفسیر کی ہے اور یہی رائج ہے۔

آیت کی یہ تفسیر اختیار کرنے کے بعد حضرت یونس علیہ السلام کی عصمت بے غبار ہو جاتی ہے اور اس بحث کی ضرورت ہی نہیں رہتی کہ حضرت یونس علیہ السلام نے اتمام حجت کی قانونی شرائط پوری کی تھیں یا نہیں۔ اگر مودودی صاحب بھی یہ تفسیر اختیار کرتے تو ان کو یونس علیہ السلام کے متعلق یہ نہ لکھنا پڑتا کہ انہوں نے اتمام حجت کی قانونی شرائط پوری نہیں کی تھیں اور نہ عہد کو ان پر اعتراض کرنے کی گنجائش رہتی اور نہ ہی مفتی صاحب موصوف کو اس کے جواب میں تاویلات کی ضرورت پڑتی۔ اور انبیاء کرام کے معاملہ میں یہی محتاط طریق ہے، چنانچہ امام رازیؒ حضرت آدم علیہ السلام کے قصہ میں تحریر فرماتے ہیں۔

و معلوم ان کل مذهب کان افضی الی عصمة الانبیاء علیہم السلام
کان اولی بالقبول اور ظاہر ہے کہ جو مذہب عصمت انبیاء کی طرف زیادہ لے جانے والا ہو وہ قبول کرنا اولیٰ بہتر ہے۔“

تفسیر دوم:

آیت کی دوسری تفسیر جو مودودی صاحب نے اختیار کی ہے اس کا مطلب یہ ہے کہ سوائے حضرت یونس علیہ السلام کی قوم کے اور کسی کی توبہ نزول عذاب کے وقت قبول نہیں کی گئی۔“ یہ تفسیر گومر جوح ہے لیکن اس کی روشنی میں بھی مودودی صاحب کا یہ نظریہ بالکل غلط ہے کہ قوم سے عذاب دنیوی ہٹانے جانے کی عت یہ ہے کہ حضرت یونس علیہ السلام نے اتمام حجت کی قانونی شرائط پوری نہیں کی تھیں کیونکہ:

۱۔ اللہ تعالیٰ نے کشف عذاب (عذاب ہٹالینے) کی جو علت بیان فرمائی ہے وہ آثار عذاب دیکھ کر قوم کا ایمان لے آنا ہے۔ چنانچہ ارشاد ہے:

لما آمنوا كشفنا عنهم عذاب الخزي في الحياة الدنيا.

”جب وہ لوگ ایمان لے آئے تو ہم نے ان سے دنیا کی زندگی میں رسوائی کا

عذاب ہٹا دیا۔“

اور خود مودودی صاحب نے بھی یہ تسلیم کر لیا ہے کہ:

”جب آثار عذاب دیکھ کر آشوریوں نے توبہ و استغفار کی تو اللہ تعالیٰ نے انہیں معاف کر دیا۔“

اس کا لازمی نتیجہ یہ ہے کہ اگر قوم یونس ایمان نہ لاتی تو ان سے عذاب نہ اٹھایا جاتا، اس بناء پر مفتی محمد یوسف صاحب سے ہم دریافت کرتے ہیں کہ اگر حضرت یونس علیہ السلام اتمام حجت نہیں کر سکے تو عذاب الہی کے آثار کیوں نمودار ہوئے۔ عذاب کا آنا اور پھر قوم کی توبہ و ایمان کی وجہ سے اس کو ہٹالینا اس بنا پر تھا کہ حضرت یونس علیہ السلام نے فرائض رسالت پوری طرح ادا کر دیئے تھے اور اس معنی میں بھی اتمام حجت ہو چکا تھا جس کی بنا پر مفتی صاحب دنیوی عذاب کا نزول تسلیم کر رہے ہیں۔ لہذا حضرت یونس پر مودودی صاحب اور ان کی تقلید میں مفتی صاحب کا یہ ایک بے بنیاد الزام ہے کہ انہوں نے قانونی شرائط کے تحت اتمام حجت نہیں کیا تھا۔

۲۔ مودودی صاحب نے اس زیر بحث عبارت کی ابتداء میں خود لکھ دیا ہے کہ:

”قرآن میں اس قصہ کی طرف دو تین جگہ صرف اشارے کئے گئے ہیں۔ کوئی تفصیل نہیں دی گئی۔ اس لئے یقین کے ساتھ نہیں کہا جاسکتا کہ یہ قوم کن خاص وجوہ کی بنا پر خدا کے اس قانون سے مستثنیٰ کی گئی کہ عذاب کا فیصلہ ہو جانے کے بعد کسی کا ایمان اس کے لئے نافع نہیں ہوتا۔“

فرمائیے! جب آپ کے پاس قوم کے عذاب سے مستثنیٰ ہونے کی کوئی یقینی وجہ نہیں ہے تو پھر محض انکل اور ظن کی بنا پر ایک پیغمبر معصوم پر کیوں اس بہتان تراشی کے اثبات میں اوراق سیاہ کر رہے ہیں ”ان بعض الظن اثم“ ادھر یقین بھی نہیں اور ادھر یہ بھی تحریر فرما رہے ہیں کہ چونکہ حضرت یونس نے قانونی شرائط پوری نہیں کی تھیں اس لئے قوم عذاب سے بچالی گئی۔

بروز حشر گر پرسند خسرو راجہ کشتی

چہ خواہی گفت قربانت شوم تا من ہاں گویم

مفتی صاحب کا عجیب موقف:

فنائی المودودیت ہونے کی وجہ سے مفتی صاحب موصوف نے یہ نکتہ اٹھایا ہے کہ عذاب آخرت کے لئے تو اتمام حجت اس معنی میں کافی ہے کہ انبیائے کرام قوم تک احکام خداوندی پہنچادیں اور آیت رسلاً مبشرین و منذرین لنلا یكون للناس علی اللہ حجة بعد الرسل کا یہی مطلب ہے لیکن دنیوی عذاب کے نزول کی یہ شرط ہے کہ نبی آخری دم تک قوم میں دعوت و تبلیغ کرتا رہے۔ لیکن یہ فرق مفتی صاحب کا خود ساختہ نظریہ ہے، یہی وجہ ہے کہ انہوں نے کسی مستند تفسیر کے حوالہ سے یہ فرق ثابت نہیں کیا، ورنہ وہ اس سے کب چوکنے والے تھے۔ اور جو آیات انہوں نے اس موقف کی تائید میں پیش کی ہیں ان سے یہ اصول ثابت نہیں ہوتا۔ اس کی تفصیل انشاء اللہ مستقل کتاب میں آئے گی۔

یہاں حکیم الامت حضرت تھانوی قدس سرہ کے ایک حوالہ پر اکتفا کرتا ہوں۔

ذلک ان لم یکن ربک مہلک القرى بظلم و اہلہا غفلون^(۱) (پ ۸، انعام)

یہاں حضرت تھانویؒ نے دنیوی عذاب کے لئے اتمام حجت کے طور پر صرف رسولوں کا مبعوث ہونا اور احکام خداوندی کا ان تک پہنچادینا علت قرار دیا ہے اور یہ شرط نہیں لگائی کہ دنیوی عذاب کے لئے انبیاء کا آخر تک قوم میں ٹھہرنا ضروری ہے اور مفتی صاحب کا یہ نظریہ تو انتہائی کوتاہ اندیشی پر مبنی ہے کہ اخروی عذاب کے لئے تو یہ آباد تک رہے گا صرف احکام خداوندی کی تبلیغ کافی ہو اور دنیوی عذاب کے لئے جو وقت ہے اور اخروی عذاب سے اخف ہے، محض تبلیغ احکام کافی نہ ہو۔ ان ہذا الشیء عجیب۔

بہر حال کیا مفتی صاحب حضرت تھانوی رحمۃ اللہ علیہ پر بھی یہی حکم لگائیں گے

(۱) یہ اس وجہ سے ہے کہ آپ کا رب کسی بہت سی باتوں کو کفر کے سبب ایسی حالت میں ہلاک نہیں کرتا کہ اس

بہت سی کے رہنے والے بے خبر ہوں۔ (پ ۸، الانعام، ۱۶)

کہ انہوں نے قرآن کریم سے اتمام حجت کی تفصیلات کو نہیں سمجھا اور بے موقع اور بے محل قرآنی آیات کو استدلال میں پیش کر دیا؟

اصحابِ سبت کا عذاب:

مفتی محمد یوسف صاحب سے ہم دریافت کرتے ہیں کہ اگر آپ کا یہ ضابطہ صحیح ہے کہ دنیوی عذاب کے لئے نبی کا قوم میں آخر تک ٹھہرنا ضروری ہے تو پھر کیا وجہ ہے کہ اصحابِ سبت، جو ہفتہ کے دن خود ساختہ حید سے مچھیوں کے شکار کے مرتکب ہوئے، کو دنیوی عذاب میں مبتلا کر کے بندر اور خنزیر بنادیا گیا۔ حالانکہ اس موقع پر ان میں کسی نبی کی موجودگی کا ثبوت نہیں ملتا۔ قوم کے علماء و مبلغین ہی ان کو تبلیغ و نصیحت کرتے رہے۔ تو کیا انبیاء کی طرح انہوں نے دعوت و تبلیغ میں اتمام حجت کر دیا تھا جس بناء پر عذاب کا آنا لازمی ہو گیا۔ یہاں مفتی صاحب یہ تاویل نہیں پیش کر سکتے کہ علماء و مبلغین قوم میں آخر تک ٹھہرے رہے۔ کیونکہ ہمارا سوال یہ ہے کہ مبلغین کی دعوت و تبلیغ کیا اس نوعیت کی کامل و مکمل تھی جو انبیاء کرام کی خصوصیت ہوتی ہے، اور کیا ان سے فریضہ تبلیغ میں کوئی کوتاہی نہیں ہوئی تھی۔ لہذا جب تک مفتی صاحب ان علماء و مبلغین کو معصوم نہ قرار دیں ہمارے اعتراض کا جواب نہیں دے سکتے۔ دیدہ باید

کیا حضرت یونسؑ نے اخروی عذاب کے لئے اتمام حجت کر دیا تھا؟

مفتی محمد یوسف صاحب نے لکھا ہے کہ:

”اخروی عذاب کے لئے جو اتمام حجت ضروری ہے وہ صرف بعثت سے پورا ہو سکتا ہے۔ اس لئے جس قوم کے پاس بھی خدا نے اپنا کوئی نبی اور رسول بھیجا ہے اور قوم اس پر ایمان نہیں لائی ہے اس پر عذابِ جہنم کے لئے۔ ”اتمام حجت“ پورا ہو چکا ہے اور قیامت کے روز اسے ضرور عذابِ جہنم دیا جائے گا۔ یہی وہ حقیقت ہے جو قرآن کی مختلف اور متعدد آیتوں میں بیان کی گئی ہے۔ مثلاً

وما كنا معذبين حتى نبعث رسولا ○ الآية

(علمی جائزہ ص ۱۶۳)

یہاں مفتی صاحب نے یہ تصریح کر دی ہے کہ اخروی عذاب کے لئے بعثت رسول کافی ہے لیکن اس کے ساتھ غالباً وہ یہ تسلیم کرتے ہوں گے کہ بعثت رسول سے مراد صرف یہی نہیں ہے کہ کسی قوم میں صرف رسول آجائے بلکہ مقصد یہ ہے کہ رسول اپنی قوم میں فرائض رسالت کو صحیح طور پر انجام دے جس پر سلاطین و سرین و ملذس کے الفاظ دلالت کرتے ہیں۔ لیکن مودودی صاحب نے آیت زہ بحث کی تفسیر میں جو یہ لکھا ہے کہ۔ ”حضرت یونس سے فریضہ رسالت کی ادائیگی میں کچھ کوتاہیاں ہو گئی تھیں“ تو اس سے مراد صرف یہ تو نہیں ہے کہ حضرت یونس بلا اذن خداوندی قوم کو چھوڑ کر چلے گئے تھے۔ کیونکہ وہ تو ایک ہی کوتاہی ہے۔ لہذا اس سے مراد نفوذ باللہ اس سے پہلے کی وہ کوتاہیاں ہوں گی جن کا تعلق بقول مودودی صاحب فریضہ رسالت سے ہے۔ اس بنا پر ہمارا اعتراض یہ ہے کہ پھر اخروی عذاب کے استحقاق کے لئے بھی حضرت یونس علیہ السلام کی طرف سے اتمام حجت کرنا ثابت نہ ہوا۔ کیونکہ کوتاہی اور کمی کے ہوتے ہوئے اس کو اتمام کے لفظ سے تعبیر نہیں کر سکتے، اگر اتمام ہوگا تو اس دائرہ میں کوتاہی اور کمی نہیں ہوگی جیسا کہ اتممت علیکم نعمتی کا مفہوم ہے۔ لہذا مفتی صاحب کا یہ جواب بھی صحیح نہ رہا کہ مودودی صاحب کی عبارت آیت لنسلا یكون للناس علی اللہ حجة بعد الرسل کے خلاف نہیں ہے۔ اور ”تنقیدی نظر“ میں میں نے مودودی صاحب پر جو اعتراض کیا تھا وہ بحالہ قائم رہا۔ کاش کہ مفتی صاحب جو علمی کاوشیں مودودی صاحب کی پاکدامنی کے لئے کر رہے ہیں وہ حضرت یونس علیہ السلام کی عصمت کے لئے کرتے۔

فسوف تری اذا الکشف الغبار

افرس تحت رجلک ام حمار

مفتی محمد یوسف صاحب نے باب پنجم میں مسئلہ دجال پر بحث کی ہے۔ مفتی صاحب کی عادت ہے کہ وہ عموماً غیر ضروری تفصیلات درج کر کے اصل بحث پر شعوری یا غیر شعوری طور پر پردہ ڈال دیتے ہیں اور یہی ان کا طریق دجال کی بحث میں ہے۔ بندہ نے ”تنقیدی نظر“ میں مودودی صاحب کے ان نظریات پر تنقید کی تھی جو انہوں نے دجال کے بارے میں لکھے ہیں۔ اس کے جواب میں مفتی صاحب موصوف نے لکھا ہے کہ:

محترم مولانا قاضی مظہر حسین صاحب اپنی کتاب (”مودودی جماعت کے عقائد و نظریات پر ایک تنقیدی نظر“) میں مولانا کی مذکورہ بالا عبارت کے کچھ اقتباسات پیش کرنے کے بعد ان کا خلاصہ درج ذیل چار چیزوں کی صورت میں اس طرح پیش کرتے ہیں:

بہر حال مذکورہ اقتباسات میں مودودی صاحب نے حسب ذیل امور کی تصریح کر دی ہے۔

۱۔ حضورؐ کو دجال کے متعلق تفصیلات کا علم نہ تھا کہ کہاں اور کب ظاہر ہوگا۔
۲۔ یہ بھی اندیشہ تھا کہ شاید حضورؐ کے عہد میں ظاہر ہو جائے۔

۳۔ حضورؐ نے یہ باتیں صرف اپنے قیاس کی بنا پر فرمائی تھیں نہ کہ وحی کی بنا پر۔
۴۔ ساڑھے تیرہ سو سال کے تاریخی تجربہ سے یہ ثابت ہوا کہ دجال کے متعلق حضورؐ کا اندیشہ تھا کہ وہ کہیں مقید ہے یا آپ کے عہد میں یا اس کے بعد قریبی زمانہ میں ظاہر ہونے والا ہے صحیح نہ تھا۔

پھر اس کے بعد محترم قاضی صاحب ان چار چیزوں کا رد اس طرح کرتے ہیں:

”دجال کے متعلق حضورؐ کے ارشادات پیش گوئی سے تعلق رکھتے ہیں اور یہ بات منصب رسالت سے بعید ہے کہ حضور ﷺ دینی امور میں اپنے قیاس کی بنا پر پیش گوئی فرمائیں۔ انبیاء علیہم السلام آئندہ کے متعلق کوئی غیر ذمہ

دارانہ بات نہیں فرماتے، اور نہ ہی انبیاء دینی امور میں شک کی بنا پر قیاس آرائیاں کرتے ہیں۔ رسول خدا صلی اللہ علیہ وسلم شک کی بنا پر پیشگوئی نہیں فرماتے۔ بلکہ جو کچھ آئندہ کے متعلق کہتے ہیں وحی کی بناء پر کہتے ہیں وما یبطق عن الہوی ان ہو الا وحی یوحی۔ لہذا مودودی صاحب کا یہ کہنا کہ حضورؐ دجال کے ظہور کے بارے میں خود شک میں تھے۔ منصب رسالت پر ایک ناپاک حملہ ہے۔

اس پر تبصرہ کرتے ہوئے مفتی صاحب لکھتے ہیں:

”دجال کے بارے میں حضورؐ کے تمام ارشادات کے متعلق یہ دعویٰ کرنا کہ وہ پیش گوئی سے تعلق رکھتے ہیں حد درجہ غلط ہے۔ پیش گوئی سے صرف وہ ارشادات تعلق رکھتے ہیں جو ظہور دجال اور صفات دجال سے متعلق ہیں اور یہ ارشادات مولانا مودودی کے نزدیک بھی مبنی بروحی ہیں۔ اور جن ارشادات کو مولانا مودودی نے مبنی برظن قرار دیا ہے وہ ارشادات وہ ہیں جو شخصیت دجال۔ مقام خروج دجال سے تعلق رکھتے ہیں اور ان کے متعلق یہ دعویٰ کرنا کہ وہ بھی مبنی بروحی ہیں نہ صرف غلط ہے بلکہ مضحکہ خیز بھی ہے الخ۔

(علمی جائزہ ص ۳۷۷-۳۷۸)

الجواب (۱):

بندہ نے ”تنقیدی نظر“ میں جو چار باتیں مودودی صاحب کی طرف منسوب کی ہیں ان میں سے تین کا تو مفتی صاحب نے انکار نہیں کیا البتہ انہوں نے ایک بات کی نسبت کو صحیح نہیں تسلیم کیا۔ چنانچہ ”علمی جائزہ“ ص ۳۸۱ پر لکھتے ہیں کہ:

”مودودی صاحب کے متعلق محترم قاضی صاحب کا یہ دعویٰ کرنا کہ انہوں

نے یہ کہا ہے کہ:

۱۔ ”حضورؐ دجال کے ظہور کے بارے میں خود شک میں تھے“ (تنقیدی

نظر“ (ص ۸۸) محض افتراء ہے اور صریح بہتان الخ“

اس کے متعلق عرض ہے کہ میری مراد اس سے نفس ظہور و جال کے بارے میں شک کرنا نہیں ہے۔ کیونکہ میں نے خود ہی ص ۸۶ پر مودودی صاحب کے یہ الفاظ درج کر دیئے ہیں کہ:

”حضورؐ کو اللہ کی طرف سے اس معاملہ میں جو علم ملا تھا وہ صرف اس حد تک تھا کہ بڑا دجال ظاہر ہونے والا ہے“ بلکہ میری مراد لفظ ظہور سے اس کی تفصیل تھی اور تفصیل سے بھی مودودی صاحب کی وہ عبارت مراد تھی جس میں لکھا ہے کہ:

”حضورؐ کو اپنے زمانے میں یہ اندیشہ تھا کہ شاید دجال آپ کے عہد ہی میں ظاہر ہو جائے یا آپ کے بعد کسی قریبی زمانہ میں ظاہر ہو۔ لیکن کیا ساڑھے تیرہ سو برس کی تاریخ نے یہ ثابت نہیں کر دیا کہ حضورؐ کا یہ اندیشہ صحیح نہ تھا“۔ الخ

۲۔ مفتی صاحب لکھتے ہیں کہ پیش گوئی سے صرف وہ ارشادات تعلق رکھتے ہیں جو ظہور و جال اور صفات دجال سے متعلق ہیں اور یہ ارشادات مولانا مودودی کے نزدیک بھی مبنی بروچی ہیں۔“ (علمی جائزہ ص ۳۷۸)

لیکن یہ بھی غلط ہے کیونکہ مودودی صاحب صفات دجال کے بارے میں بھی بعض ارشادات کو مبنی بروچی نہیں سمجھتے بلکہ خود باللہ ان کو افسانہ قرار دیتے ہیں۔ چنانچہ کسی سائل کے جواب میں لکھا ہے کہ:

”یہ کانادجال وغیرہ تو افسانہ ہے، جن کی کوئی شرعی حیثیت نہیں ہے۔ ان چیزوں کی تلاش کرنے کی ہمیں ضرورت بھی نہیں“۔ الخ

(رسائل و مسائل حصہ اول ص ۵۳۔ طبع دوم جون ۱۹۵۴ء)

یہاں صراحتاً مودودی صاحب نے دجال کے کاننا ہونے کو افسانہ قرار دیا ہے حالانکہ رسول خدا صلی اللہ علیہ وسلم نے دجال کی صفات میں سے اس کا کاننا ہونا بھی بیان فرمایا ہے۔ چنانچہ خود مفتی صاحب نے احادیث صحیحہ سے دجال کی جو ۲۰ صفات درج کی

ہیں ان میں پہلی صفت اس کا اعور (کانا) ہونا بھی لکھی ہے۔ (ملاحظہ ہو علمی جائزہ ص ۳۱۷) اور یہ بھی مفتی صاحب نے تسلیم کر لیا ہے کہ آنحضرت صلی اللہ علیہ وسلم نے دجال کی یہ صفات مبنی بروچی ارشاد فرمائی ہیں۔ تو اب مفتی صاحب ہی فرمائیں کہ کیا وحی کی ایک بات یعنی دجال کے کاننا ہونے کو افسانہ کہہ کر مودودی صاحب نے وحی کی تکذیب اور رحمتہ العالمین صلی اللہ علیہ وسلم کے صریح ارشاد کی مخالفت نہیں کی؟ اس کے جواب میں مفتی صاحب، مودودی صاحب کی یہ تاویل پیش نہیں کر سکتے کہ: ”میں نے جس چیز کو افسانہ قرار دیا ہے وہ یہ خیال ہے کہ دجال کہیں مقید ہے۔“

(رسائل و مسائل حصہ اول طبع دوم ص ۵۳-۱۹۵۴ء)

کیونکہ ”دجال کہیں مقید ہے“ تو مودودی صاحب کی ”غیبرہ“ میں داخل ہو سکتا ہے لیکن کاننا دجال کو افسانہ کہنا ان کے صریح الفاظ ہیں۔ اور جواب کی تفصیل میں مودودی صاحب نے یہ نہیں کہا کہ میں دجال کا کاننا (اعور) ہونا تو مانتا ہوں صرف اس کے کہیں مقید ہونے کو افسانہ قرار دیتا ہوں۔ اب مفتی صاحب سے ہمارا یہ پرزور مطالبہ ہے کہ وہ اپنے امام مودودی صاحب سے صراحتاً یہ تسلیم کرائیں کہ دجال کاننا ہوگا۔ تو ہم اس اعتراض سے رجوع کر لیں گے۔ لیکن جب تک مودودی صاحب اس کو تسلیم نہ کریں مفتی صاحب موصوف مدعی ست اور گواہ چست کا مصداق ہی سمجھے جائیں گے۔

(ب) مودودی صاحب کا یہ جواب بھی منصب رسالت کی توہین پر مبنی ہے کہ:

”میں نے جس چیز کو افسانہ قرار دیا ہے وہ یہ خیال ہے کہ دجال کہیں مقید ہے“

(رسائل و مسائل حصہ اول)

کیونکہ مودودی صاحب نے خود ہی تسلیم کر لیا ہے کہ رسول خدا صلی اللہ علیہ وسلم نے حضرت تمیم داریؓ کی بات کو صحیح قرار دیا تھا کہ دجال فلان جزیرہ میں مقید ہے اور خود مفتی صاحب نے بھی مودودی صاحب کی یہ عبارت درج کی ہے کہ:

”تمیم داریؓ کے بیان کو حضورؐ نے اس وقت تک تقریباً صحیح سمجھا تھا۔ مگر یا

ساڑھے تیرہ سو برس تک بھی اس شخص کا ظاہر نہ ہونا جسے حضرت تمیمؓ نے جزیرے میں محبوس دیکھا تھا یہ ثابت کرنے کے لئے کافی نہیں ہے کہ اس نے اپنے دجال ہونے کی جو خبر حضرت تمیمؓ کو دی تھی وہ صحیح نہ تھی۔“

(علمی جائزہ ص ۳۷۴ بحوالہ رسائل و مسائل حصہ اول طبع ثانی ص ۴۷ تا ص ۵۰)

میرے پاس رسائل و مسائل کا جوائڈیشن ہے اس کے یہ الفاظ ہیں کہ: ”تمیم داری کے بیان کو حضورؐ نے اس وقت غلط نہ سمجھا تھا۔ مگر کیا ساڑھے تیرہ سو برس تک بھی اس شخص کا ظاہر نہ ہونا“۔

اب مفتی صاحب ہی فرمائیں کہ جب مودودی صاحب نے یہ مان لیا ہے کہ حضرت تمیم داریؓ کے اس بیان کو کہ دجال جزیرہ میں محبوس ہے، رسول خدا صلی اللہ علیہ وسلم نے صحیح سمجھا تو اس سے یہی لازم آتا ہے کہ ابوالاعلیٰ صاحب نے نعوذ باللہ نبی کریم صلی اللہ علیہ وسلم کے اس خیال مبارک کو ہی افسانہ قرار دیا ہے۔

اب مفتی محمد یوسف صاحب ہی دیانتداری سے یہ فیصلہ کر دیں کہ اس میں محبوب خدا صلی اللہ علیہ وسلم کی تنقیص و توہین ہے یا نہیں۔ جہاں اللہ تعالیٰ صحابہ کرامؓ کو داعنا کہنے سے منع فرمائیں اور جس دربار رسالت میں محض آواز بلند کرنے سے اعمال ضائع ہو جائیں لا تصرفوا اصواتکم فوق صوت النبی وہاں سرکارِ دو عالم صلی اللہ علیہ وسلم کی ایک بات کو افسانہ کہنے کا کیا حکم ہوگا۔ کاش کہ مفتی صاحب مقام رسالت محمدیہ علی صاحبہا الصلوٰۃ والتحبۃ کو سمجھنے کی کوشش کرتے اور مودودی فتنہ سے خود بھی بچتے اور دوسروں کو بھی بچانے کی کوشش کرتے۔

(ج) مودودی صاحب نے یہ بھی لکھا ہے کہ:

”یہ تردد اول تو خود ظاہر کرتا ہے کہ یہ باتیں آپ نے علم وحی کی بناء پر نہیں فرمائی تھیں اور آپ کا گمان وہ چیز نہیں ہے جس کے صحیح نہ ثابت ہونے سے آپ کی نبوت پر کوئی حرف آتا ہو۔ یا جس پر ایمان لانے کے لئے ہم

مکلف کئے گئے ہوں۔ پھر جب کہ بعد کے واقعات سے ان باتوں کی تردید بھی ہو چکی ہے جو اس سلسلہ میں آپ نے گمان کی بنا پر فرمائی تھیں تو کوئی وجہ نہیں کہ خواہ مخواہ ان کو عقائد میں داخل رکھنے پر اصرار کیا جائے“

(رسائل و مسائل حصہ اول بار دوم ص ۵۶)

مفتی صاحب فرمائیں کہ مودودی صاحب کی یہ عبارت کیا گستاخانہ نہیں ہے۔ کہ رسول خدا صلی اللہ علیہ وسلم کی بعض باتوں کی بعد کے واقعات سے تردید بھی ہو چکی ہے، العیاذ باللہ۔ اگر حضور خاتم النبیین صلی اللہ علیہ وسلم کی بعض باتوں کی بعد میں تردید ہو جائے تو کیا منصب رسالت کی کوئی حیثیت باقی رہ جاتی ہے؟ کیا ابوالاعلیٰ کی یہ باتیں مرزا غلام احمد قادیانی کی غلط پیشگوئیوں کے لئے وجہ جواز نہیں بن سکتیں؟

دجال کا قتل:

(د) مودودی صاحب کا یہ لکھنا بھی بالکل جھوٹ اور افتراء ہے کہ:

”حضورؐ کو اپنے زمانے میں یہ اندیشہ تھا کہ شاید دجال آپ کے عہد میں ہی ظاہر ہو جائے۔ یا آپ کے بعد کسی قریبی زمانے میں ظاہر ہو۔ لیکن کیا ساڑھے تیرہ سو برس کی تاریخ نے یہ ثابت نہیں کر دیا کہ حضور کا یہ اندیشہ صحیح نہ تھا۔“

(ترجمان القرآن فروری ۱۹۶۶ ص ۵۸-۵۹)

اس کے بعد تمیم کر کے مودودی صاحب نے یہ الفاظ لکھے کہ:

”کیا ساڑھے تیرہ سو برس کی تاریخ نے یہ ثابت نہیں کر دیا کہ حضورؐ کا

اندیشہ قبل از وقت تھا۔“ (رسائل و مسائل حصہ اول ص ۵۷)

روایات کی روشنی میں یہ تو کہا جاسکتا ہے کہ نبی کریم صلی اللہ علیہ وسلم کو ابتداء میں یہ اندیشہ ہوا کہ شاید دجال آپ کے عہد ہی میں ظاہر ہو جائے۔ لیکن یہ کہنا بالکل غلط ہے کہ حضور صلی اللہ علیہ وسلم کو آخر وقت تک یہ اندیشہ رہا اور اسی حالت میں آپ وصال

فرمائے۔ کیونکہ صحیح احادیث میں نبی کریم صلی اللہ علیہ وسلم کا یہ صریح ارشاد موجود ہے کہ دجال قرب قیامت میں ظاہر ہوگا اور حضرت عیسیٰ علیہ السلام اس کو باب لُد پر قتل کریں گے، چنانچہ خود مودودی صاحب نے بھی یہ حدیث درج کی ہے:

”پھر ابن مریم دجال کا پیچھا کریں گے اور لُد کے دروازے پر اسے

جا پکڑیں گے۔ اور قتل کر دیں گے“ (ختم نبوت ص ۴۶)

اس کے حاشیہ پر مودودی صاحب لکھتے ہیں کہ:

”واضح رہے کہ لُد (Lydda) فلسطین میں ریاست اسرائیل کے دارالسلطنت تل ابیب سے چند میل کے فاصلے پر واقع ہے۔ اور یہودیوں نے وہاں بہت بڑا ہوائی اڈہ بنا رکھا ہے۔“

اب مفتی صاحب ہی فرمائیں کہ جب رسول خدا صلی اللہ علیہ وسلم نے یہ تصریح فرمادی کہ باب لُد پر حضرت عیسیٰ علیہ السلام دجال کو قتل کریں گے اور خود ابوالاعلیٰ صاحب بھی یہ حدیث نقل کر رہے ہیں تو پھر ان کا اس بات پر اصرار کرنا کہ حضور صلی اللہ علیہ وسلم ”آخر تک“ یہ اندیشہ رہا کہ شاید دجال آپ کے عہد میں ہی ظاہر ہو جائے اور ساڑھے تیرہ سو برس کی تاریخ سے اس کو صحیح نہ قرار دینا۔ کیا نبی کریم صلی اللہ علیہ وسلم کے مذکورہ صریح ارشاد کی خلاف ورزی نہ ہوگی۔ اور یہاں اس تاویل کی بھی قطعاً گنجائش نہیں ہے کہ حضور صلی اللہ علیہ وسلم کو یہ بھی اندیشہ تھا کہ حضرت عیسیٰ علیہ السلام آپ کی مقدس زندگی میں ہی آسمان سے نازل ہو جائیں۔

حافظ ابن حجر اور مودودی:

میرے اس اعتراض کے جواب میں مفتی محمد یوسف صاحب تحریر فرماتے ہیں:

”آپ مانیں یا نہ مانیں۔ مگر ہے یہ حقیقت کہ ان بخروج وانما فیکم کو مولا نا مودودی کی طرح حافظ ابن حجر رحمۃ اللہ علیہ نے بھی شک اور تردد پر حمل کیا ہے۔ چنانچہ اس جملہ کی شرح کرتے ہوئے حافظ موصوف لکھتے ہیں:

”الہ محمول علی ان ذلک کان قبل ان یتبین له وقت خروجه

وعلاماته فکان یجوز ان ینخرج فی حیاته ثم بین له وقت خروجه فاخبر به

(فتح ج ۱۳ ص ۸۱)

”حضور ﷺ کا یہ ارشاد اس وقت کا تھا جبکہ آپ کو خروج دجال کا وقت

اور علامات نہیں بتائے گئے تھے تو اس وقت آپ سمجھتے تھے کہ شاید دجال آپ

کے زمانے میں ظاہر ہو جائے۔ پھر آپ کو وقت خروج بتایا گیا تو آپ نے اس

کی خبر دے دی۔“ (علمی جائزہ ص ۳۸۰)۔

”تو کیا آپ کے نزدیک حافظ ابن حجر نے بھی منصب نبوت پر ناروا حملہ کیا ہے؟“

الجواب:

مفتی محمد یوسف صاحب یا تو مودودی عقیدت کے غلو میں مبتلا ہو کر صحیح فکر و نظر سے محروم ہو چکے ہیں یا باوجود سمجھنے کے مودودی صاحب کی تائید میں زمین و آسمان کے قلابے ملا رہے ہیں ورنہ ایک عام اردو دان شخص کے لئے بھی یہ سمجھنا مشکل نہیں ہے کہ حافظ ابن حجر عسقلانی رحمۃ اللہ علیہ اور ابوالاعلیٰ مودودی صاحب کا یہ نظریہ اس بارے میں بالکل متضاد ہے کیونکہ علامہ ابن حجر صاف طور پر لکھ رہے ہیں کہ گواہتاء میں تو رسول اللہ صلی اللہ علیہ وسلم اس بات کو ممکن سمجھتے تھے کہ دجال شاید آپ کے عہد ہی میں ظاہر ہو جائے لیکن بعد میں حضور صلی اللہ علیہ وسلم کو اللہ تعالیٰ کی طرف سے خروج دجال کا وقت بتایا گیا اور آپ نے اس کی صحابہ کرام کو خبر بھی دے دی۔ لیکن اس کے برعکس مودودی صاحب لکھ رہے ہیں کہ:

”حضور ﷺ کو اللہ کی طرف سے اس معاملہ میں جو علم ملا تھا وہ صرف اس

حد تک تھا کہ بڑا دجال ظاہر ہونے والا ہے۔ اس کی یہ اور یہ صفات ہوں گی

اور وہ ان خصوصیات کا حامل ہوگا لیکن یہ آپ کو نہیں بتایا گیا کہ وہ کب ظاہر

ہوگا۔ کہاں ظاہر ہوگا۔ اور یہ کہ آیا وہ آپ کے عہد میں پیدا ہو چکا ہے یا آپ

کے بعد کسی بعید زمانہ میں پیدا ہونے والا ہے۔ ان امور کے متعلق جو مختلف

باتیں حضور ﷺ سے احادیث میں منقول ہیں وہ دراصل آپ کے قیاسات ہیں جن کے بارے میں آپ خود شک میں تھے۔“ الخ

(رسائل و مسائل حصہ اول و ترجمان القرآن ص ۵۸-۵۹۔ فروری ۱۹۳۶ء)

اس عبارت سے ثابت ہوا کہ مودودی صاحب کے نزدیک آنحضرت صلی اللہ علیہ وسلم کو آخر وقت تک بھی بذریعہ وحی یہ علم نہیں دیا گیا کہ دجال قرب قیامت میں ظاہر ہوگا بلکہ یہی خیال رہا کہ شاید آپ کے زمانے میں ہی ظاہر ہو جائے۔ حالانکہ ابن حجر عسقلانیؒ نے تصریح فرمادی ہے کہ اللہ تعالیٰ کی طرف سے آنحضرت صلی اللہ علیہ وسلم کو دجال کے نکلنے کا وقت بتلا دیا گیا ہے۔ اور آپ نے امت کو اس کی خبر بھی دے دی۔ تو اس کے بعد مفتی صاحب موصوف یہ کیسے کہہ سکتے ہیں کہ ابن حجر اور مودودی دونوں نے ایک ہی نظریہ پیش کیا ہے۔ لہذا بندہ کا یہ لکھنا بالکل صحیح ہے کہ ”مودودی صاحب کا یہ لکھنا کہ حضور ﷺ دجال کے ظہور کے بارے میں خود شک میں تھے منصب رسالت پر ایک ناپاک حملہ ہے۔“

(تفیدی نظر ص ۸۸)

یہاں مفتی صاحب یہ ملحوظ رکھیں کہ میری عبارت میں ”دجال کے ظہور“ کے الفاظ سے مراد یہی ہے کہ حضور صلی اللہ علیہ وسلم کو (بقول مودودی) آخر تک یہ شک رہا کہ شاید آپ کے عہد میں ہی دجال آجائے اور اللہ تعالیٰ نے قرب قیامت میں آنے کا علم نہیں دیا۔ لہذا مودودی صاحب کی عبارت یقیناً قابل اعتراض رہے گی اور حافظ ابن حجر عسقلانیؒ کا دامن اس الزام سے پاک رہے گا۔ ہاں اگر مودودی صاحب اب بھی مان لیں کہ من جانب اللہ بعد میں حضور صلی اللہ علیہ وسلم کو خروج دجال کا وقت بتلا دیا گیا تھا۔ جس کی بنا پر یہ اندیشہ نہ رہا کہ دجال شاید حضور کے عہد میں ہی ظاہر ہو جائے اور رسائل و مسائل کی زیر بحث عبارت سے رجوع کر لیں تو ہمارا یہ اعتراض ختم ہو جائے گا۔

چیلنج: ہم جناب مفتی محمد یوسف صاحب اور تمام مودودی پارٹی کو چیلنج کرتے ہیں کہ وہ ابن حجر عسقلانیؒ یا کسی اور مستند محدث سے اس بات کی تصریح ثابت

کردیں کہ رسول خدا صلی اللہ علیہ وسلم کو آخر تک یہ اندیشہ رہا کہ شاید دجال حضور کے عہد ہی میں ظاہر ہو جائے لیکن بعد کے واقعات سے یہ ثابت ہوا کہ حضور صلی اللہ علیہ وسلم کا یہ اندیشہ صحیح نہ تھا۔ ہاتوا برہا کم ان کنتم صدقین ○ اور اگر آپ یہ ثابت نہیں کر سکتے، اور انشاء اللہ ثابت بھی نہیں کر سکیں گے، تو بجائے اس کے کہ آپ ابوالاعلیٰ صاحب کے اس بہتان کو صحیح ثابت کرنے کی کوشش کریں۔ آپ پر لازم ہے کہ محبوب خدا صلی اللہ علیہ وسلم کے منصب رسالت کو محفوظ رکھنے کے لئے مودودی صاحب کی اس بے جا جسارت اور دیدہ دلیری کی تردید کر کے اپنے ایمان کو بچائیں۔

مفتی صاحب کے غلط استدلالات

۱۔ غلط استدلال

مودودی صاحب کے نظریہ کی تائید کرتے ہوئے مفتی محمد یوسف صاحب لکھتے ہیں:

”ہمارے اس دعویٰ کے ثبوت کے لئے حضور کا یہ ارشاد واضح دلیل اور

بین برہان ہے: ان یمخرج وانا فیکم فالنا حبیجہ وان یمخرج ولست فیکم فامروء حبیج نفسہ۔ جو لوگ عربی زبان کے محاورے سے تھوڑی بہت واقفیت رکھتے ہیں وہ اچھی طرح جانتے ہیں کہ یہ ارشاد شک اور تردد پر مبنی ہے۔ کیونکہ عربی محاورات میں یہ لفظ ان شک اور تردد کے لئے وضع کیا گیا ہے اور شک اور تردد ہی میں استعمال کیا جاتا ہے۔ پھر کس طرح عقل سلیم یہ باور کرے گی کہ زمانہ خروج کے بارے میں حضور ﷺ کے یہ ارشادات از قسم پیشین گوئی ہیں۔ اور ان کی بنیاد علم وحی پر رکھی گئی ہے۔ کیا انبیاء علیہم السلام کو بھی اپنی وحی کے بارے میں شک اور تردد لاحق ہو سکتا ہے؟

الجواب:

(۱) مفتی صاحب کا بطور حصر یہ لکھنا بالکل غلط ہے کہ ان شک اور تردد ہی میں

استعمال کیا جاتا ہے۔ کیونکہ قرآن کریم میں اللہ تعالیٰ نے حضور صلی اللہ علیہ وسلم کو یہ ارشاد فرمایا ہے قل ان كان للرحمن ولد فانا اول العبدین (سورہ الزخرف آخری رکوع) آپ کہہ دیں کہ اگر اللہ کا کوئی بیٹا ہوتا تو میں سب سے اول اس کی عبادت کرنے والا ہوتا۔ اس آیت میں بھی ان کا لفظ استعمال ہوا ہے۔ اب مفتی صاحب ہی فرمائیں کہ کیا اللہ تعالیٰ کو بھی اس میں تردد اور شک تھا کہ اس کی اولاد ہے یا نہیں۔ پھر آپ نے بطور حصر یہ کیونکر لکھ دیا کہ لفظ ان شک اور تردد میں ہی استعمال کیا جاتا ہے، علاوہ ازیں حضور صلی اللہ علیہ وسلم کے متعلق قرآن مجید میں اللہ تعالیٰ فرماتے ہیں افان مات او قتل انقلبتم علی اعقابکم " کیا پس اگر آپ پر موت آجائے یا آپ قتل کئے جائیں تو کیا تم (مسلمان) اپنی ایڑیوں کے بل پلٹ جاؤ گے " یہاں اللہ تعالیٰ نے اپنے محبوب اعظم صلی اللہ علیہ وسلم کے لئے ان کے لفظ کے ساتھ موت اور قتل دو صورتیں پیش فرمائیں ہیں۔ حالانکہ آنحضرت صلی اللہ علیہ وسلم کو طبعی موت ہی آئی اور قتل سے محفوظ رہے تو کیا مفتی صاحب بالقبہ یہ کہنے کی جرات کریں گے کہ اللہ تعالیٰ کو بھی شک تھا کہ شاید حضور صلی اللہ علیہ وسلم قتل کئے جائیں۔ لیکن بعد میں جب موت واقع ہوئی تو یہ شک رفع ہو گیا۔ (العیاذ باللہ)

(ب) ابن صیاد کی روایت میں بھی ان کا لفظ آیا ہے۔ چنانچہ جب حضرت عمر رضی اللہ تعالیٰ عنہ نے ابن صیاد کو قتل کرنا چاہا تو رسول اللہ صلی اللہ علیہ وسلم نے آپ سے یہ فرمایا کہ ان یکن هو فلن تسلط علیہ "اگر ابن صیاد دجال ہے تو آپ اس پر قابو نہیں پا سکیں گے" اس جملہ کی شرح میں حافظ ابن حجرؒ فرماتے ہیں:

"الشانسی ان العرب قد تخرج الکلام مخرج الشک وان لم یکن فی الخبر شک "یعنی دوسری وجہ یہ ہے کہ اہل عرب کبھی کلام کو شک کے طور پر بولتے ہیں۔ اگرچہ اس خبر میں کوئی شک نہیں ہوتا" فرمائیے ابن حجر صاحب فتح الباری بھی عربی محاورات کو سمجھتے ہیں یا نہ؟ اس سے ثابت ہوا کہ حافظ ابن حجرؒ کے نزدیک حضور صلی اللہ علیہ وسلم نے دجال کے بارے میں جو ان کا لفظ فرمایا ہے وہ شک کی وجہ سے نہیں فرمایا۔

(ج) امام نووی بھی امام بیہقی کے حوالہ سے لکھتے ہیں:

یحتمل انه صلی اللہ علیہ وسلم کان کالموقوف فی امره لم جاءه البیان انه عبره کما صرح به فی حدیث تمیم (یعنی حضرت جابر رضی اللہ عنہ کی حدیث میں اس بات کا احتمال ہے کہ ابن صیاد کے دجال ہونے کے بارے میں حضور صلی اللہ علیہ وسلم متوقف سے تھے پھر حق تعالیٰ کی طرف سے یہ بات کھول دی گئی کہ دجال ابن صیاد کے علاوہ کوئی اور ہے جیسا کہ تمیم داری کی حدیث میں اس کی تصریح ہے) اور مفتی صاحب موصوف غالباً شک اور توقف میں فرق سمجھتے ہوں گے۔ شک میں دونوں جانب کی طرف میلان ہوتا ہے اور توقف میں دونوں طرف سے صرف نظر ہوتا ہے مطلب یہ ہے کہ نبی کریم صلی اللہ علیہ وسلم نے حق تعالیٰ کے علم و اطلاع پر موقوف کر رکھا تھا کہ ابن صیاد دجال ہے یا نہیں؟ امام نووی اور امام بیہقی اور حافظ ابن حجر وغیرہ محدثین یہ توجیہات اس لئے کر رہے ہیں کہ آنحضرت صلی اللہ علیہ وسلم کی طرف شک کی نسبت نہ کی جائے۔

(د) مرزا غلام احمد قادیانی نے بھی "ان" وغیرہ کے الفاظ سے احادیث میں تعارض ظاہر کرنے کی کوشش کی تھی جس کا رد کرتے ہوئے علامہ سید محمد انور شاہ صاحب محدث دیوبندی قدس سرہ فرماتے ہیں:

"وهذا الآخر الزییم لعین القادیان یزعم ان النبی صلی اللہ علیہ وسلم لم تکشف له حقيقة الدجال كما هي والعیاذ باللہ ولا یدری ان قوله ان لم یکن لیس للشک بل هو علی حد قوله ان کان للرحمن ولد فانا اول العبدین وانما یخرج التعبير هكذا حیث یقصد ابراز الجزء الواحد علی طریق الضابطۃ الكلية تتأتی فیہ العبارة كما ترى او کقولہ فی المحدث ان یکن من امتی احد فعمرو (فیض الباری ج ۲، ص ۲۸۳)

"یعنی یہ ملعون قادیانی گمان کرتا ہے کہ نبی صلی اللہ علیہ وسلم پر دجال کی حقیقت اصل یہ نہیں کھولی گئی العیاذ باللہ۔ اور وہ یہ نہیں جانتا کہ حضور صلی اللہ علیہ وسلم کا یہ ارشاد کہ: لو ان لم یکن ہوا شک کے لئے نہیں ہے بلکہ وہ ایسا ہی

ہے جیسا کہ آیت ان کان للرحمن ولد فانا اول العبدین میں ہے کہ اگر خدا تعالیٰ کے لئے کوئی بیٹا ہوتا تو میں سب سے پہلے اس کی عبادت کرتا اور جہاں ایک جز کے اظہار و اثبات کا بطور ضابطہ کلیہ کے ارادہ کیا جاتا ہے وہاں اس قسم کے الفاظ سے ہی اس کی تعبیر کی جاتی ہے اور جیسا کہ تو یہاں دیکھ رہا ہے اسی طرح کی عبارت لائی جاتی ہے یا یہ اس طرح ہے جیسا کہ حضور صلی اللہ علیہ وسلم نے حضرت عمرؓ کے بارے میں ارشاد فرمایا ہے کہ اگر میری امت میں کوئی محدث (صاحب الہام) ہوتا تو عمرؓ ہوتے۔“

امید ہے کہ اب تو مفتی محمد یوسف صاحب کی تسلی ہوگئی ہوگی کہ کلام عرب میں ”ان“ کا لفظ ہمیشہ شک کے لئے ہی نہیں بولا جاتا۔ واللہ البہادی۔

دجال کے بارے میں قادیانی اور مودودی نظریات:

گو دجال کے بارے میں مرزا غلام احمد قادیانی اور ابوالاعلیٰ مودودی کے عقیدہ میں فرق ہے کیونکہ مودودی صاحب کہتے ہیں کہ دجال اکبر آئے گا۔ اور مرزا قادیانی کہتا ہے کہ ابن صیاد ہی دجال اکبر تھا، جو مرچکا ہے۔ اب جس کے آنے کی خبر احادیث میں دی گئی ہے وہ کوئی شخص خاص نہیں بلکہ عیسائی پادریوں کا گروہ ہے جس میں دجال کی صفات پائی جاتی ہیں۔ لیکن ارشادات نبویہ علیٰ صاحبہا الف الف تحیۃ میں مستقل تعارض موجود ہونے کے بارے میں دونوں قریباً ایک جیسا نظریہ رکھتے ہیں۔ چنانچہ مولانا محمد حسین صاحب بٹالوی مرحوم کے جواب میں مرزا قادیانی نے لکھا ہے کہ:

”اور ایک نقص حدیثوں میں یہ بھی ہے کہ بعض حدیثیں اجتہادی طور سے آنحضرت صلی اللہ علیہ وسلم نے فرمائی ہیں اس وجہ سے ان میں باہم تعارض ہو گیا ہے۔ جیسا کہ ابن صیاد کے دجال معبود ہونے کی نسبت جو حدیثوں^(۱) ہیں۔۔۔ ان حدیثوں

سے صریح اور صاف طور پر معارض ہیں۔ جو گرجا والے دجال کی نسبت ہیں جس کا راوی تمیم داری ہے۔ اب ہم ان دونوں حدیثوں میں سے کس کو صحیح سمجھیں، دونوں حضرت مسلم کی صحیح میں موجود ہیں۔ ابن صیاد کے دجال معبود ہونے کی نسبت یہاں تک وثوق پایا جاتا ہے کہ حضرت عمر رضی اللہ عنہ نے آنحضرت صلی اللہ علیہ وسلم کے روبرو قسم کھا کر بیان کیا کہ دجال معبود یہی ہے تو آپ چپ رہے، ہرگز انکار نہیں کیا۔“ (مباحثہ لدھیانہ ۱۸۹۱ء)

اس کا جواب مولانا محمد حسین صاحب بٹالوی نے یہ دیا تھا کہ:

”حضرت عمرؓ کی قسم دجال کے متعلق تھی نہ معبود کے متعلق لہذا تعارض نہیں۔“

(ب) مگر یہ غور کرنے کا مقام ہے کہ اگر یہ حدیث صحیح ہے کہ دجال کی پیشانی پر ک ف ر لکھا ہوا ہوگا تو پھر اوائل دنوں میں ابن صیاد کی نسبت خود آنحضرت صلی اللہ علیہ وسلم کیوں شک اور تردد میں رہے۔ اور کیوں یہ فرمایا کہ شاید یہی دجال معبود ہو اور شاید کوئی اور ہوا۔ (ازالہ اوہام حصہ اول ص ۲۲۶)

(ج) ”تعجب کہ معمورہ دنیا کی حقیقت بخوبی کھل گئی اور پہاڑوں اور جزیروں کا حال بھی بخوبی معلوم ہو گیا اور تفتیش کرنے والوں نے یہاں تک اپنی تفتیش کو کمال تک پہنچا دیا جو ایسی آبادیاں جو ابتداء دنیا سے معلوم نہ تھیں وہ اب معلوم ہو گئیں۔ مگر اب تک اس حبابہ اور دجال اور ابن صیاد مفقود الخیر اور دابۃ الارض اور یاجوج ماجوج کے کروڑہا انسانوں کا کچھ پتہ نہیں ملتا۔“ (ازالہ اوہام ص ۵۰۷)

ابوالاعلیٰ مودودی:

(۱) بخلاف اس کے ظہور و دجال کے زمانہ و مقام کے بارے میں روایات باہم متعارض ہیں۔ جن میں تطبیق کی کوئی صورت ممکن نہیں ہے۔ کیونکہ وہ علم وحی پر مبنی نہیں ہیں الخ (رسائل و مسائل حصہ اول ص ۵۵)

(ب) اور پھر جبکہ بعد کے واقعات سے ان باتوں کی تردید بھی ہو چکی ہے جو اس سلسلے

میں آپ نے گمان کی بنا پر فرمائی تھیں تو کوئی وجہ نہیں کہ خواہ مخواہ ان کو عقدہ میں داخل رکھنے پر اصرار کیا جائے (ایضاً)

(ج) لیکن یہ آپ کو نہیں بتلایا گیا کہ وہ کب ظاہر ہوگا۔ کہاں ظاہر ہوگا اور یہ کہ آیا وہ آپ کے عہد میں پیدا ہو چکا ہے یا آپ کے بعد کسی بعید زمانہ میں پیدا ہونے والا ہے۔ ان امور کے متعلق جو مختلف باتیں حضورؐ سے احادیث میں منقول ہیں وہ دراصل آپ کے قیاسات ہیں جن کے بارے میں آپ خود شک میں تھے۔

(ترجمان القرآن فروری ۱۹۴۶ء)

۲۔ غلط استدلال:

حضرت تمیم داریؒ کی حدیث پر بحث کرتے ہوئے مفتی محمد یوسف صاحب نے یہ تو تسلیم کر لیا ہے کہ:

”محمد ثین کی اکثریت اسی روایت کے بموجب اسی محبوس اور مقید فی الجزیرہ شخص کے دجال اکبر ہونے کی قائل ہے“ لیکن وہ محمد ثین کے اس مذہب پر تنقید کرتے ہوئے اپنے جوابات کے سلسلہ میں تیسرا جواب یہ لکھتے ہیں کہ:

”فاطمہ بنت قیس کی زیر بحث حدیث میں جب حضورؐ سے تمیم داری نے قیدی شخص کا قصہ بیان کیا تو حضورؐ نے صحابہ کرام کے سامنے اس قصہ کے بیان کرنے کے بعد فرمایا کہ الا انه فی بحر الشام او بحر الیمن لابل من قبل المشرق (رواہ مسلم) یاد رکھو دجال بحیرہ شام یا بحیرہ یمن میں ہے، نہیں بلکہ وہ جانب مشرق سے نکلے گا اور اپنے ہاتھ سے حضورؐ نے جانب مشرق اشارہ فرمادیا۔ حدیث کے یہ الفاظ تو صاف طور پر یہ بتلا رہے ہیں کہ حضورؐ نے مقید شخص کو دجال اکبر نہیں قرار دیا ہے۔ نہ آپ نے تمیم داری کی اس روایت کی توثیق فرمائی ہے۔“

الجواب: (۱) لیکن مودودی صاحب تو یہی سمجھتے ہیں کہ حضور صلی اللہ علیہ وسلم نے

تمیم داری کی روایت کی توثیق فرمائی ہے چنانچہ لکھتے ہیں کہ:

”تمیم داری کے بیان کو حضورؐ نے اس وقت تک تقریباً صحیح سمجھا تھا“ الخ

(علمی جائزہ ص ۳۷۴ بحوالہ رسائل و مسائل حصہ اول)

ہم کہتے ہیں کہ جس طرح آپ دوسرے اکابر محدثین کے مذہب کا دلائل سے رد کر رہے ہیں اسی طرح آپ اس بارے میں مودودی صاحب کی بھی تردید فرمادیتے تو آپ کا غیر متعصب ہونا بھی ثابت ہوتا اور منصب رسالت پر زد بھی نہ پڑتی۔ کیونکہ محدثین تو حضور صلی اللہ علیہ وسلم کے ارشاد کے تحت اپنا ایک مذہب قرار دے رہے ہیں۔ اور برعکس اس کے ابوالاعلیٰ صاحب نعوذ باللہ حضور صلی اللہ علیہ وسلم کے ارشاد مبارک کو ساڑھے تیرہ سو سال کے تاریخی تجربہ سے غلط ثابت کرنے کی ناکام کوشش کر رہے ہیں۔ لیکن آپ ہیں کہ اکابر محدثین کے مذہب کو تو اپنا پورا علمی زور صرف کر کے رد کر رہے ہیں اور رکیک احتمالات کا سہارا لے کر مودودی صاحب کے غلط موقف کی تائید کر رہے ہیں۔ کیا یہی علمی دیانت اور دینی انصاف ہے جس کے آپ مدعی ہیں۔

ج قیاس کن زگلستان من بہار مرا

شیخ عبدالحق محدث دہلویؒ کا حوالہ:

(ب) محدثین کے مذہب کا رد کرتے ہوئے مفتی صاحب موصوف نے اپنی تائید میں شیخ عبدالحق صاحب محدث دہلوی رحمۃ اللہ علیہ کی عبارت بھی پیش کی ہے چنانچہ لکھتے ہیں: شیخ عبدالحق محدث دہلوی رحمۃ اللہ علیہ اس جملے کی شرح کرتے ہوئے تحریر فرماتے ہیں: لَمَّا ابْهَمَ اللَّهُ تَعَالَى أَمْرَ السَّاعَةِ وَأَوَاقَاتِ ظُھُورِ أَمَارَاتِهَا بِالْتَعِیْنِ وَلِهَذَا وَقَعَ الْاِخْتِلَافُ فِی الْاِحَادِیْثِ فِی تَرْتِیْبِهَا اِبْهَمَ مَكَانَ الدِّجَالِ مَوْثِقًا مُرَدِّدًا بَيْنَ هَؤُلَاءِ الْاِمَاتِ ثَلَاثٌ مَعَ غَلْبَةِ الظَّنِّ فِیْ اٰخِرِهَا وَهُوَ اَيْضًا غَیْرُ مُتَعِیْنٍ بَلِ الَّذِیْ عَلِمَ كَوْنَهُ مِنْ قَبْلِ الْمَشْرِقِ وَهَذَا

معنی نفی الاولین و اثبات الثالث اه (لغت بر حاشیہ مشکوٰۃ)

”خداوند تعالیٰ نے جب قیمت کا معاملہ مبہم کر کے رکھا اور ظہور علامات کے اوقات بھی متعین نہیں کر دیے اور احادیث میں اسی لئے علامات کی ترتیب میں اختلاف بھی واقع ہو گیا تو دجال مقید کے مکان کو بھی تینوں مقاموں کے درمیان مبہم کر کے رکھا جن میں سے آخری مقام کے متعلق گمان غالب یہی ہو سکتا ہے کہ وہی مقام دجال ہو اگرچہ یقینی وہ بھی نہیں ہے۔ یقینی بات صرف یہ ہے کہ مشرق کی جانب سے وہ ظاہر ہوگا اور یہی مطلب ہے پہلے دونوں کی نفی کا اور تیسرے کے اثبات کا“ اھ

تو اس سے یہ بات خود بخود ظاہر ہو گئی کہ دجال اکبر جزیرے میں وہ مقید شخص نہیں ہے جس کا قصہ تمیم داری نے حضورؐ سے بیان کیا تھا کیونکہ الا انہ میں یہ ضمیر مطلق دجال کی طرف لوٹی ہے نہ کہ مقید فی الجزیرہ کی طرف۔ کیونکہ اگر اس مقید شخص کی طرف یہ ضمیر لوٹا دی جائے تو اس پر یہ حکم صحیح نہیں ہو سکتا کہ وہ بحر شام یا بحرین میں ہے۔ نہیں بلکہ وہ مشرق کی جانب ہے“ الخ (علمی جائزہ ص ۳۵۶-۳۵۷)

الجواب (۱):

شیخ عبدالحق محدث دہلویؒ کی عبارت سے مفتی محمد یوسف صاحب کا یہ نتیجہ نکالنا کہ جزیرہ میں مقید شخص دجال اکبر نہیں ہے توجیہ القول بما لا یرضی بہ قاللہ میں داخل ہے۔ کیونکہ شیخ دہلویؒ کے نزدیک وہی دجال اکبر ہے۔ چنانچہ تمیم داریؒ کی روایت کے الفاظ قال اما ان ذلک خیر لہم ان یطیعوہ ”یعنی جزیرہ میں اس مقید شخص نے کہا کہ ان لوگوں کے لئے بہتر یہی ہے کہ وہ نبی الامیین کی اطاعت کر لیں“ کی شرح میں فرماتے ہیں: ”وہدایدل علی انہ عارف بفصلہ وصدقہ صلی اللہ علیہ وسلم وانما یجحد کفراً وعناداً کما ہو شان الیہود اور یہ بات اس کی اس امر کی دلیل ہے کہ وہ (دجال مقید) حضور صلی اللہ علیہ وسلم کے فضل وصدق کو پہچانتا ہے اور اس کا انکار کفر و عناد کی وجہ سے ہے جیسا کہ یہودیوں کی عادت ہے۔“

(ب) شیخ محدث دہلویؒ کی جو عبارت مفتی صاحب نے پیش کی ہے اسی سے یہ ثابت ہوتا ہے کہ انہ کی ضمیر کا مرجع وہی قیدی شخص ہے چنانچہ فرمایا۔ ایہم مکان الدجال موثقاً۔ اس کا ترجمہ خود مفتی صاحب نے یہ لکھا ہے کہ:

”دجال مقید کے مکان کو بھی تینوں مقاموں کے درمیان مبہم کر کے رکھا“ اس سے واضح ہو گیا کہ شیخ عبدالحق محدث دہلویؒ کے نزدیک دجال تو وہی ہے جو جزیرہ میں مقید تھا۔ البتہ اس کی جگہ کو تینوں مقامات کا ذکر کر کے مبہم رکھا۔“

(ج) حضرت محدث دہلویؒ کی عبارت میں مردداً کا لفظ ہے نہ متردداً کا۔ اگر متردداً کا لفظ ہوتا تو اس میں شک کی نسبت حضور صلی اللہ علیہ وسلم کی طرف کی جاسکتی تھی۔ لیکن ”مردداً“ کا لفظ استعمال کر کے نسبت شک کا ازالہ کر دیا۔ کیونکہ ”مردداً“ کا معنی یہ ہے کہ خود حضور صلی اللہ علیہ وسلم کو تو شک نہیں تھا مگر مصلحتاً اس کی تعیین نہیں فرمائی اور تینوں مقامات کا ذکر فرما کر اس کو مبہم رکھ دیا جیسا کہ اللہ تعالیٰ نے بندوں کے سامنے قیامت کا معاملہ مبہم رکھا ہے اور اس کے وقت کی تعیین نہیں فرمائی (لما ابہم اللہ فی امر الساعة) تو جس طرح امر قیامت کو مبہم رکھنا اس بات کی دلیل نہیں کہ اللہ تعالیٰ خود بھی اس کو نہیں جانتے اسی طرح دجال مقید کے مقامات کو مبہم رکھنا اس بات کی دلیل نہیں ہے کہ حضور ﷺ کو خود بھی اس میں شک تھا اور من جانب اللہ اس کا علم نہیں دیا گیا تھا۔ شیخ دہلویؒ کی عبارت کا مطلب یہی ہے۔ اور جو مفتی صاحب نے سمجھا وہ غلط ہے۔

امید ہے کہ مفتی صاحب موصوف مردداً اور متردداً کے فرق کو ملحوظ رکھ کر عبارت کا صحیح مفہوم سمجھنے کی کوشش کریں گے۔

(د) علمی خیانت:

مفتی صاحب نے شیخ عبدالحق محدث دہلویؒ کی عبارت پوری نہیں لکھی اور آخری دو الفاظ ترک کر دیئے جن سے محدث دہلویؒ کی مراد واضح ہو جاتی ہے اور وہ الفاظ یہ ہیں:

ویمکن ان یسکون هذا الترديد لاجل ان ینقل من بعض الی بعض (لمعات حاشیہ مشکوٰۃ) اور ممکن ہے کہ یہ تردید یعنی حرف او بمعنی یا کے ساتھ تینوں مقامات کا ذکر کرنا اس لئے ہو کہ دجال کو ایک جگہ سے دوسری جگہ کی طرف منتقل کر دیا جائے۔ اور یہ اللہ کی قدرت سے بعید نہیں ہے کہ جزیرہ میں اسی مقید شخص کو بحر یمن میں بھی رکھا جائے اور بحر شام میں بھی، پھر آخر میں مشرق کی جانب سے اس کا خروج ہو۔ اور مشرق کی جانب سے نکلنے کے الفاظ کو مفتی صاحب بھی وحی پر محمول کر رہے ہیں۔ بہر حال شیخ عبدالحق محدث دہلوی کی عبارت بجائے تائید کے خود مفتی صاحب کے موقف کی تردید کر رہی ہے۔ خواہ مفتی صاحب اس کو مانیں یا نہ مانیں۔

۳۔ غلط استدلال:

مفتی صاحب لکھتے ہیں کہ:

”دجال بھی چونکہ قیامت ہی کی ایک علامت ہے تو چاہیے کہ اس کی خصوصی شخصیت کا علم بھی مخلوق سے پوشیدہ ہو۔ کیونکہ تعین شخصیت کے ساتھ شریعت کا کوئی مقصد وابستہ نہیں ہے۔ اور نہ شخصیت کا ابہام کسی شرعی اصل سے متصادم ہے۔۔۔۔۔ اسی طرح قیامت کی علامات میں یا جوج ماجوج اور مغرب سے سورج کا طلوع بھی ہیں۔ حالانکہ یہ تمام چیزیں ایسی ہیں جن کی خصوصیات اور تفصیلات کسی کو معلوم نہیں ہیں الخ۔ (علمی جائزہ ص ۳۴۹)

الجواب:

یہ صحیح ہے کہ دجال قیامت کی علامات میں سے ہے اور یہ بھی صحیح ہے کہ قیامت کی علامات کی تفصیلات نہیں بتائی گئیں لیکن اس سے یہ استدلال کرنا بالکل کم فہمی پر مبنی ہے کہ دجال کی شخصیت بھی متعین نہیں۔ کیونکہ قیامت کی بعض علامات وہ ہیں جن کی شخصیت معلوم و متعین ہیں مثلاً حضرت عیسیٰ علیہ السلام اور سورج سب جانتے ہیں کہ وہی حضرت عیسیٰ علیہ السلام قیامت میں آسمان سے نازل ہوں گے جو ابن مریم ہیں اور

بلا باپ پیدا ہوئے تھے اور جن کو قرآن مجید میں کلمۃ اللہ اور روح اللہ فرمایا گیا ہے۔ اسی طرح جو سورج قبل از قیامت مغرب سے طلوع ہوگا، اس کی شخصیت بھی متعین ہے اور مفتی صاحب بھی روزانہ یہ دیکھتے ہیں کہ وہ مشرق سے طلوع ہوا کرتا ہے۔ تو اسی طرح حضور صلی اللہ علیہ وسلم کے نزدیک دجال بھی ایک متعین شخصیت ہو، جس کو تمیم داری نے جزیرہ میں مقید دیکھا تھا۔ تو اس میں کیا استحالہ ہے اور تعین اور تشخیص کے بعد وہ علامات قیامت میں کیوں شمار نہیں ہو سکے گا؟ بینوا نو جروا۔

۲۔ غلط استدلال:

ندہ نے ”تنقیدی نظر“ ص ۸۸ پر مودودی صاحب کے نظریہ کی تردید میں یہ لکھا تھا کہ:

”دجال اکبر کے معامد میں حضور ﷺ نے تصریح فرمادی ہے کہ اس کو حضرت عیسیٰ علیہ السلام آسمان سے دوبارہ نزول فرما کر باب ئد پر قتل کریں گے۔ اور چونکہ حضرت عیسیٰ علیہ السلام قرب قیامت میں نازل ہوں گے اس لئے یہ معین ہو گیا کہ دجال کا ظہور بھی اسی وقت ہوگا۔ لہذا یہ شبہ جاتا رہا کہ حضور کو یہ اندیشہ تھا کہ دجال آپ کے عہد میں ظاہر ہو جائے۔ اسی طرح دجال کی دوسری علامات بھی جو احادیث میں منقول ہیں قرب قیامت سے تعلق رکھتی ہیں۔“

اس پر تبصرہ کرتے ہوئے مفتی صاحب تحریر فرماتے ہیں:

”جناب عالی یہ بات سب کے نزدیک مسلم ہے کہ دجال قیامت کے قریبی زمانہ میں ظاہر ہوگا اور حضرت عیسیٰ علیہ السلام اسے آکر قتل کریں گے لیکن اس سے یہ شبہ کیسے رفع ہوا کہ حضور کو ان یخروج وانا فیکم کے ارشاد فرمانے کے وقت یہ اندیشہ تھا کہ دجال آپ کے عہد میں ظاہر ہو جائے۔ یہ علم کہ دجال قیامت کے قریب ظاہر ہوگا یہ تو بنا بر قول جمہور بعد میں دیا گیا تھا، نہ کہ ابتداء میں۔“ (علمی جائزہ ص ۳۸۳)

مودودی صاحب پر میری تنقید کا تعلق اس بحث سے نہیں تھا کہ حضور صلی اللہ علیہ وسلم کو جو یہ علم دیا گیا تھا کہ حضرت عیسیٰ علیہ السلام دجال کو قتل کریں گے یہ ابتدا میں بھی تھا یا نہ۔ بلکہ میرا اعتراض یہ تھا اور اب بھی ہے کہ رسائل و مسائل میں مودودی صاحب کی عبارت کا مفہوم یہ ہے کہ ”حضور صلی اللہ علیہ وسلم کو آخر عمر تک یہی اندیشہ رہا کہ شاید دجال آپ کے عہد ہی میں ظاہر ہو جائے اور ساڑھے تیرہ سو برس تک چونکہ دجال کہیں نہیں ملا اس لئے حضور ﷺ کا یہ اندیشہ صحیح نہ تھا۔“ اگر وہ یہ مانتے ہیں کہ حضور ﷺ کا یہ اندیشہ وحی کے ذریعہ نازل فرما دیا گیا تو وہ یہاں باب لد پر دجال کو حضرت عیسیٰ علیہ السلام کے قتل کرنے کی حدیث پیش کرتے نہ کہ ساڑھے تیرہ سو سالہ ناقص تاریخی تجربہ۔

۵۔ غلط استدلال:

مفتی صاحب چونکہ بندہ کے اعتراض کی اہمیت سمجھ چکے تھے۔ اور اپنے امام مودودی صاحب کی تائید و تصدیق کا بیڑا بھی بہر حال انہوں نے اٹھا رکھا ہے۔ اس لئے ایک دوسرا نکتہ اٹھاتے ہوئے یہ تحریر فرما دیا کہ:

”ثانیاً حضور کی مجرد اس تصریح سے کہ: حضرت عیسیٰ علیہ السلام دجال کو باب لد پر قتل کریں گے“ آپ کا یہ اندیشہ کیسے زائل ہو سکتا ہے کہ دجال آپ کے عہد میں نہ ظاہر ہو جائے؟ کیونکہ حضرت عیسیٰ علیہ السلام اگرچہ قرب قیامت میں نازل ہوں گے مگر حضور کا یہ عہد بھی تو قیامت کے قریب کا عہد ہے۔ آپ نے فرمایا کہ بعثت انا والساعة کھاتین۔ کہا میں اور قیامت دونوں دو انگلیوں کی طرح ایک ساتھ بھیجے گئے ہیں“ اللہ تعالیٰ نے بھی اپنی کتاب مبین میں فرمایا ہے اقتربت الساعة وانشق القمر ط قیامت قریب ہو گئی اور چاند پھٹے گا۔ نہ فرمایا ہے۔ اقتربت للناس حسابہم او گول کا وقت حساب قریب

ہو گیا“ نیز یہ بھی ہو سکتا ہے کہ آنحضور نے ابتداء یہ خیال فرمایا ہو کہ شاید دجال کا خروج میرے عہد میں ہو اور نزول مسیح و قتل دجال بعد میں واقع ہو۔ دراصل آپ حضرات کے دل و دماغ پر تعصب کا جذبہ غالب آ گیا ہے اس لئے آپ مولانا مودودی کی ہر بات کی تردید کرنا اپنا فرض سمجھتے ہیں حالانکہ ہر بات قابل تردید نہیں ہوا کرتی۔“ (علمی جائزہ ص ۳۸۳)

الجواب (۱):

بے شک ہر بات قابل تردید نہیں ہوا کرتی لیکن یہ بھی تو مان لیں کہ ہر بات قابل تائید بھی نہیں ہوتی۔ ہمارے اور آپ کے نظریے میں فرق یہ ہے کہ ہم منصب رسالت کے تحفظ کے لئے مودودی نظریہ پر اعتراض کرتے ہیں۔ اور اس کے برعکس آپ علم و فضل کا سارا زور مودودی صاحب کی غلط باتوں کو صحیح ثابت کرنے پر لگا دیتے ہیں۔

خواہ اس میں منصب رسالت مجروح ہی ہو جائے۔ ع

بہ میں تفاوت راہ از کجاست تا کجا

کیا آپ نے ایمان مفصل میں ایمان بالرسول کے ساتھ ایمان بالمودودی کو بھی

شامل کر لیا ہے؟

علم وفہم کا شاہکار:

(۲) مفتی محمد یوسف صاحب کا مذکورہ استدلال ان کے علم وفہم کا ایک شاہکار ہے جو علمی تاریخی نوادرات میں شمار ہونا چاہئے۔ قارئین حضرات! ذرا مفتی صاحب کے اس استدلال کا جائزہ لیں۔ بات کتنی صاف اور واضح تھی کہ جب آنحضرت صلی اللہ علیہ وسلم کو بذریعہ وحی یہ علم دے دیا گیا تھا کہ قرب قیامت میں حضرت عیسیٰ علیہ السلام باب لد پر دجال کو قتل کریں گے تو اب یہ بات کیونکر قابل قبول ہو سکتی ہے کہ اس کے بعد بھی حضور صلی اللہ علیہ وسلم کو یہ اندیشہ رہا کہ دجال آپ کے عہد ہی میں ظاہر ہو جائے۔ لیکن مفتی

صاحب نے چونکہ مودودی صاحب کی تحقیق پر آئنا و صدقنا کہن ہی ہے اس لئے ایک مضحکہ خیز یہ توجیہ پیش کر دی ہے کہ۔

”مگر حضور کا عہد بھی تو قیامت کے قریب کا عہد ہے“ آپ نے فرمایا ہے۔
”میں اور قیامت دونوں دونوں انگلیوں کی طرح ایک ساتھ بیچے گئے ہیں“ حالانکہ اس مثال اور اس ارشاد مبارک سے مفتی صاحب کو کوئی فائدہ نہیں پہنچتا۔ کیونکہ آنحضرت صلی اللہ علیہ وسلم کے ارشاد مبارک کا مطلب یہ ہے کہ:

(الف) میرے اور قیامت کے درمیان اور کسی کی شریعت اور امت کا زمانہ نہیں ہے اب قیامت تک میری ہی امت ہوگی اور میری ہی شریعت۔

(ب) اور امام نووی نے یہ فرمایا کہ واما معناه فقل المراد بينهما شي يسير كما بين الاصبعين في الطول وقيل اشارة الى قرب المجاورة۔

اور اس کے معنی بعض کے نزدیک یہ ہیں کہ جس طرح دونوں انگلیوں (یعنی سبابہ (شہادت کی انگلی) اور درمیانی انگلی کی لمبائی میں تھوڑا سا فرق ہے اسی طرح میرے عہد اور قیامت کے درمیان تھوڑا سا زمانہ ہے۔

اور بعض نے کہا ہے کہ اس نے اپنے عہد اور قیامت کے باہمی پڑوسی ہونے کی طرف اشارہ فرمایا ہے (شرح مسلم) حضور صلی اللہ علیہ وسلم کی اس پیش فرمودہ مثال سے تو یہ ثابت ہو رہا ہے کہ حضور کا زمانہ حیات اور زمانہ قرب قیامت دونوں ایک نہیں بلکہ جدا جدا ہیں۔ اور دونوں کے درمیان کچھ فاصلہ ہے کیا مفتی صاحب موصوف کی دونوں انگلیاں جدا جدا نہیں بلکہ آپس میں متداخل یعنی ایک دوسرے میں داخل ہیں اور ان میں کسی طرح کا انفصال نہیں ہے؟ یا ان کی شہادت کی انگلی اور درمیانی انگلی دونوں لمبائی میں برابر ہیں؟ تعجب ہے کہ اس مثال سے یہ کیسے لازم آ گیا کہ حضور کا زمانہ اور قرب قیامت کا زمانہ بالکل ایک ہے۔ نعوذ باللہ من سوء الفہم

(ج) علاوہ ازیں جو آیتیں مفتی صاحب نے پیش فرمائی ہیں ان سے تو صرف

قیامت کا نزدیک ہونا ثابت ہوتا ہے نہ کہ قیامت اور عہد رسالت کا بالکل متصل ہونا۔ دعویٰ تو مفتی صاحب کا یہ ہے کہ شاید حضور ﷺ کے زمانہ میں ہی دجال آجائے اور دلیل میں قیامت کا نزدیک ہونا پیش فرما رہے ہیں۔ کیا دعویٰ اور دلیل میں کوئی مطابقت ہے؟ اور طرفہ یہ کہ مفتی صاحب خود یہ الفاظ لکھ رہے ہیں کہ:

”حضور کا عہد بھی تو قیامت کے قریب کا عہد ہے“ گویا مفتی صاحب قرب اور اتحاد حقیقی کا فرق ہی نہیں سمجھ سکتے۔ ج

گر ہمیں مکتب و ہمیں مفتی کار دیں بس تمام خواہ شد
(د) مسلم شریف میں ہے: قال رسول الله صلى الله عليه وسلم ليفرن الناس من الدجال حتى يلحقوا بالرجال قالت ام شريك قلت يا رسول الله فابن العرب يومئذ قال وهم قليل۔ ”آنحضرت صلی اللہ علیہ وسلم نے فرمایا کہ لوگ دجال سے بھاگ کر پہاڑیوں میں چلے جائیں گے۔ ام شریک نے کہا۔ اے اللہ کے رسول! پس عرب اس دن کہاں ہوں گے۔ فرمایا اور وہ قلیل ہوں گے۔“

اس کی شرح میں شیخ عبدالحق محدث دہلوی فرماتے ہیں:

وقد ثبت من الاحاديث ما يدل على ان عروجه في آخر الزمان ولكنه قال هذا ايقاعاً للخوف على الامة حتى يلتجئوا الى الله من شره وايضا هذه كناية عن تحقق وقوعه البتة واشارة الى الابهام في زمانه كالساعة (لمعات حاشية مشکوٰۃ)

”اور احادیث سے جو باتیں ثابت ہیں وہ اس پر دلالت کرتی ہیں کہ دجال کا خروج آخری زمانہ میں ہوگا۔ لیکن حضور صلی اللہ علیہ وسلم نے امت کو خوف دلانے کے لئے اس طرح فرمایا تاکہ لوگ دجال کے شر سے بچنے کے لئے اللہ تعالیٰ کی طرف التجا کریں اور نیز یہ اس بات سے کہ یہ ہے کہ قیامت ضرور واقع ہونے والی ہے اور اس بات کی طرف اشارہ ہے کہ جس طرح زمانہ قیامت مبہم رکھا گیا ہے اسی طرح زمانہ دجال بھی مبہم رکھا گیا ہے، یعنی وقت نہیں بتایا گیا۔“

حدیث شریف میں ہے 'قلنا یا رسول اللہ وما بنہ فی الارض قال اربعون یوماً یوم کسنة ویوم کشفہر ویوم کجمعة وسائر ایام کایامکم (مسلم شریف) یعنی صحابہ کرام نے عرض کی کہ دجال کتنی عمر پائے گا تو حضور ﷺ نے فرمایا کہ چالیس دن جن میں ایک دن سال کا، ایک دن مہینہ کا اور ایک دن ہفتہ کا ہوگا۔ اور باقی دن تمہارے دنوں کی طرح ہوں گے۔'

اس حدیث سے ثابت ہوا کہ دجال ۴۰ دن زمین میں رہے گا نیز یہ کہ اسی زمانہ میں ایک دن سال کے برابر بھی ہوگا تو معلوم ہوا کہ اس سے حضور سے بعد کا زمانہ مراد ہے۔ کیونکہ آنحضرت صلی اللہ علیہ وسلم کے زمانہ میں کوئی دن سال یا مہینہ کے برابر نہیں ہوا۔ (س) حدیث میں حضرت عیسیٰ علیہ السلام کے متعلق ارشاد ہے کہ:

ینزل عیسیٰ بن مریم الی الارض فیتزوج ویولد له ویمکت خمسا واربعین سنة ثم یموت فیدفن معی فی قبری (مشکوٰۃ شریف)

”حضرت عیسیٰ علیہ السلام زمین پر نازل ہوں گے پھر نکاح کریں گے اور آپ کے اولاد ہوگی اور ۴۵ سال ٹھہریں گے، پھر وفات پائیں گے اور میرے ساتھ میری قبر میں دفن ہوں گے“ اس حدیث سے ثابت ہوا کہ حضرت عیسیٰ علیہ السلام کے نزول سے پہلے آنحضرت صلی اللہ علیہ وسلم کا وصال ہو جائے گا۔ اور یہاں یہ بھی ملحوظ رہے کہ حضرت تمیم داریؒ کی روایت کا واقعہ ۹ھ کا ہے۔ تو کیا مفتی صاحب کا یہ خیال ہے کہ حضور صلی اللہ علیہ وسلم کی مقدس زندگی کے آخری ایک سال میں ہی حضرت عیسیٰ علیہ السلام کی زندگی کے یہ سارے واقعات پیش آنے کا احتمال تھا۔ عقلی احتمالات اور امکانات کا دائرہ تو وسیع ہے لیکن مفتی صاحب نے یہ بھی سوچا ہے کہ محض مودودی صاحب کی تائید میں ایک عقلی احتمال نکال کر کتنی نصوص کا انکار لازم آئے گا۔ کیونکہ رسول خدا صلی اللہ علیہ وسلم نے یہ بھی فرمایا ہے الخلفاء بعدی ثلاثون سنة. یعنی میرے بعد خلافت ۳۰ سال رہے گی اور اس سے مراد خلافت راشدہ موعودہ کا زمانہ ہے جس میں دجال کا ظہور نہیں ہو سکتا کیونکہ یہ دور

مسلمانوں کی ترقی اور عروج کا ہے اور دجال کا ظہور مسلمانوں کے تنزل کے زمانہ میں ہوگا۔ حتیٰ کہ اس کے ساتھ ستر ہزار یہودی بھی ہوں گے۔

مفتی صاحب اگر آپ نے احتمال عقلی نکالنا ہی تھا تو یہ کیوں نہیں فرمادیا کہ اس بات کا بھی احتمال تھا کہ حضور ﷺ کے زمانہ میں ہی قیامت قائم ہو جائے۔ اگر ایسا تحریر فرمادیتے تو دینی مسائل و مباحث کا قصہ ہی ختم ہو جاتا۔ نہ رہے بانس نہ بجے بانسری۔

۶۔ غلط استدلال:

مفتی صاحب کا ایک اور استدلال بھی تاریخی شاہکار کی حیثیت رکھتا ہے جس میں لکھتے ہیں کہ:

”ثانیاً حضور سے پہلے جتنے انبیاء گذرے ہیں ان سب کے متعلق حضور ہی نے یہ فرمایا ہے کہ ہر نبی نے دجال کے فتنہ سے اپنی قوم کو ڈرایا ہے ما من نبی الا وقد انذر قومه الدجال (بخاری) تو کیا ان انبیاء علیہم السلام کے متعلق آپ کہہ سکتے ہیں کہ دجال کے متعلق ان کے اس قسم کے تخویفی ارشادات مبنی بر وحی تھے۔ کیا ان کو اس قسم کی کوئی وحی خدا کی طرف سے آئی تھی کہ دجال آپ کی امتوں میں ظاہر ہوگا جبکہ امر واقعہ یہی تھا کہ دجال خاص حضور ہی کی امت میں ظاہر ہوگا اور ان کا زمانہ خرد دجال کا زمانہ تھا ہی نہیں پھر کس بنیاد پر آپ سارے انبیاء علیہم السلام کے متعلق یہ دعویٰ کرتے ہیں کہ ان کے یہ تمام ارشادات مبنی بر وحی تھے؟ (علمی جائزہ ص ۳۷۹)

الجواب: (۱)

بے شک پہلے انبیاء نے جو اپنی اپنی امت کو دجال کے فتنے سے ڈرایا ہے تو اس کی بنیاد اللہ تعالیٰ کی وحی ہی تھی کیونکہ انبیاء کرام اسی کی طرف سے بشیر و نذیر بن کر آتے ہیں۔ قرآن مجید میں ہے: ولقد ارسلنا فیہم منذرین (الصافات ع ۲) اور ہم نے ان میں

ڈرانے والے رسول بھیجے“ خود نبی کریم صلی اللہ علیہ وسلم کے متعلق ارشاد فرماتے ہیں انس
ارسلنک شہداً ومبشراً وندیراً وداعیاً الی اللہ باذنہ وسراجاً منیراً (سورۃ الاحزاب)۔

بے شک ہم نے آپ کو بھیجا ہے شہادت دینے والا اور بشارت دینے والا اور
ڈرانے والا۔ اور اللہ کی طرف دعوت دینے والا بنا کر اس کے حکم سے اور سراج منیر بنا کر۔“
اس آیت سے معلوم ہوا کہ دوسری صفات کے علاوہ نذیر ہونے کی صفت بھی
اللہ تعالیٰ ہی کی طرف سے ہے جو رسالت کے لئے لازم ہے۔ لہذا انبیاء کرام نے امتوں
کو جن امور سے ڈرایا وہ وحی کی بنا پر ہی تھا۔

(ب) باقی رہا یہ شبہ کہ جب دجال نے سابقہ امتوں کے زمانہ میں آنا ہی نہ تھا تو پھر
کیوں ڈرایا گیا تو اس کا جواب یہ ہے کہ جس طرح سابقہ انبیاء اور ان کی صفات پر ایمان
لانا ہمارے لئے ضروری ہے گو ہم نے ان کا زمانہ نہیں پایا۔ اسی طرح ہر ایسی چیز کے
شر اور فتنہ سے ڈرانا ضروری ہے جس کا تعلق دین سے ہو۔ خواہ ہمیں اس میں مبتلا
ہونے کا موقع نہ ملے مثلاً خود رحمۃ اللہ علیہ بعض ان چیزوں سے پناہ مانگتے تھے
جو حضور صلی اللہ علیہ وسلم کے لئے محال ہیں چنانچہ مسلم شریف میں حدیث ہے:-

عن عائشۃ رضی اللہ عنہا ان رسول اللہ صلی اللہ علیہ وسلم کان یدعو
بہؤلاء الدعوات اللہم انی اعوذ بک من فتنۃ النار و عذاب النار و فتنۃ القبر و عذاب
القبر واعوذ بک من شر فتنۃ المسیح الدجال۔ ”اے اللہ بے شک میں تیری
پناہ لیتا ہوں دوزخ کے فتنہ اور عذاب سے اور قبر کے فتنہ اور عذاب سے۔ . . . اور تیری
پناہ لیتا ہوں مسیح دجال کے فتنہ کے شر سے۔“

فرمائیے! یہاں جن چیزوں سے حضور صلی اللہ علیہ وسلم نے پناہ مانگی ہے اور ان
میں دجال اکبر بھی ہے ان کے شر سے آنحضرت صلی اللہ علیہ وسلم قطعاً مامون و محفوظ ہیں۔
تو باوجود اس کے کہ سرور کائنات محبوب خدا صلی اللہ علیہ وسلم کے لئے عذاب جہنم وغیرہ
محال ہیں پھر بھی آپ نے ان کے شر سے پناہ مانگی ہے۔ تو اگر پہلی امتوں کو دجال کے شر

سے ڈرانے اور تعوذ کرنے کی تعلیم دی گئی ہو تو اس سے یہ سب لازم آئے گا کہ اس کی بنیاد
وحی نہیں بلکہ انبیاء کے اپنے قیاسات ہیں۔ لاحول ولا قوۃ الا باللہ، مفتی صاحب! کچھ سمجھنے کی
کوشش کریں، یہ کیسا دین و ایمان ہے اگر مودودی صاحب سے ایک باطل نظریہ بیان ہو جائے
تو آپ اس کی تائید میں انبیاء معصومین کو مجروح کرنے کے دلائل ڈھونڈنے لگ جائیں۔

(ج) قرآن حکیم میں ہے: یا ایہا الناس اتقوا ربکم ان ذلزلۃ الساعۃ شیء عظیم
یرم ترونها لذهل کل مرضعة عما ارضعت وتضع کل ذات حمل حملها وترى الناس
سکاری وما هم بسکاری ولكن عذاب اللہ شدید (سورۃ الحج ع ۱) اسے لوگوا اپنے
رب سے ڈرو بے شک قیامت کا زلزلہ ایک بڑی چیز ہے، جس دن اس کو دیکھو گے بھول
جائے گی ہر دودھ پلانے والی اپنے دودھ پلانے کو اور ڈال دے گی ہر پیٹ والی اپنا پیٹ
اور تو دیکھے گا لوگوں پر نشہ اور ان پر نشہ نہیں لیکن اللہ کا عذاب سخت ہے۔“

اس کے حاشیہ میں علامہ شبیر احمد صاحب عثمانی رحمۃ اللہ علیہ لکھتے ہیں:

”قیامت کے عظیم الشان زلزلے (بھونچال) دو ہیں ایک عین قیامت کے وقت
یعنی ثانیہ کے بعد، دوسرا قیامت سے کچھ پیشتر جو علامات قیامت میں سے ہے۔ اگر یہاں
دوسرا مراد ہو تو آیت اپنے ظاہر معنی پر رہے گی اور پہلا مراد ہو تو دونوں احتمال ہیں الخ۔“

فرمائیے! یہاں قیامت سے پہلے اس زلزلے سے اللہ تعالیٰ لوگوں کو ڈرا رہے
ہیں جو علامات قیامت میں سے ہے۔ حارث کہ اس زلزلہ میں وہی لوگ مبتلا ہوں گے جو
ان وقت زندہ ہوں گے۔ لیکن باوجود اس کے اللہ تعالیٰ ان سب لوگوں کو اس سے ڈرا
رہے ہیں جو صدیوں پہلے وفات پا چکے ہیں اور جو اس وقت تک زندہ نہیں رہیں گے تو کیا
مفتی صاحب یہاں بھی اشکال اٹھائیں گے کہ تعوذ باللہ خود اللہ تعالیٰ بھی اپنے قطعی علم کی بنا
پر سب لوگوں کو نہیں ڈرا رہے بلکہ خلاف واقعہ اپنے قیاس کی بناء پر اپنے ان بندوں کو بھی
ڈرا دیا جو اس زلزلہ سے پہلے یقیناً وفات پا چکے ہیں یا وفات پا جائیں گے؟ کیا مفتی
صاحب اپنے اس انوکھے استدلال کی بنا پر علام الغیوب خداوند عالم کے بارے میں بھی

وہی حکم لگانے کے لئے تیار ہیں جو انبیاء کرام کے بارے میں صادر فرمایا ہے، حفاظت
شیئا و غایت عنک اشیاء۔

۷۔ غلط استدلال:

مفتی صاحب نے ان محدثین کے جواب میں جو اس مقید شخص کو دجال اکبر قرار
دیتے ہیں یہ نکتہ آفرینی کی ہے کہ:

”مقید شخص کو دجال اکبر قرار دینے اور حمیم داری کی اس روایت کی توثیق
کرنے کی صورت میں حضور کے الفاظ وہ نہ ہوتے جو یہاں ہم دیکھ رہے ہیں
بلکہ صاف طور پر آپ یہ فرماتے کہ: الا الہ ہوالدجال الاکبر وسیخرج من
تلك الجزيرة لیکن اس کی بجائے آپ نے یہ فرمایا کہ الا الہ فی بحر الشام
او بحر الیمن لا بل من قبل المشرق ان الفاظ سے تو صریح طور پر یہ معلوم
ہوتا ہے کہ حضور نے دجال کی شخصیت اور مقام خروج دونوں کو مبہم اور نامعلوم
قرار دے دیا اور حمیم داری کی روایت سے اختلاف ظاہر کر دیا۔ نہ کہ اس کی
توثیق فرمائی“ الخ
(علمی جائزہ ص ۳۵۶)

الجواب:

مفتی صاحب کا یہ استدلال بھی نہایت رکیک ہے۔ کیونکہ بقول شیخ عبدالحق
محدث دہلوی جب اللہ تعالیٰ نے دجال کی شخصیت کو مبہم رکھنا تھا تو نبی کریم صلی اللہ علیہ
وسلم کیونکر اس کی تصریح فرماتے۔ اس سے یہ نتیجہ کیسے نکلا کہ حضور صلی اللہ علیہ وسلم خود بھی
دجال کی شخصیت نہیں جانتے تھے۔

مثلاً حضرت مسیح علیہ السلام کے بارے میں قرآن مجید میں فرمایا گیا وما قتلوه
بقینا بل دفعہ اللہ الیہ۔ یہود نے آپ کو یقیناً قتل نہیں کیا بلکہ اللہ تعالیٰ نے آپ کو اپنی
طرف اٹھالیا۔“

مفتی صاحب یہ تو مانتے ہوں گے کہ یہاں مراد یہ ہے کہ اللہ تعالیٰ نے حضرت
عیسیٰ علیہ السلام کو زندہ آسمان کی طرف اٹھالیا۔ لیکن الفاظ میں آسمان اور زندہ ہونے کی
صراحت نہیں ہے۔ تو قرآنی الفاظ کے پیش نظر اگر کوئی یہ اعتراض کرے کہ اگر حضرت
عیسیٰ علیہ السلام کو زندہ آسمان پر اٹھایا گیا ہوتا تو اللہ تعالیٰ بجائے بل دفعہ اللہ الیہ کے یہ
الفاظ فرماتے بل دفع اللہ المسیح من مریم حیاً الی السماء ”بلکہ اللہ تعالیٰ نے مسیح بن
مریم کو زندہ آسمان کی طرف اٹھالیا“ تو مفتی صاحب اس کا کیا جواب دیں گے؟“

یہ ہیں وہ سات استدلالات جن کی بنا پر مفتی صاحب موصوف نے اکثر
محدثین کے مذہب کی تردید کرتے ہوئے ابوالاعلیٰ صاحب کے مذہب کی تائید کو اسلامی
فریضہ سمجھا ہے۔ اسی طرح دوسرے مسائل میں بھی عموماً مفتی صاحب کے دلائل کا یہی
حال ہے۔ جن کی نشاندہی انشاء اللہ حسب ضرورت دوسرے مقامات پر کی جائے گی۔
ع قیاس کن زگلستان من بہار مرا

☆-----☆-----☆

انبیاء کا خطا پر باقی رہنا محال ہے

بندہ نے ”تنقیدی نظر“ میں جو تحفے اعتراض کے تحت لکھا تھا کہ:

”بالفرض اگر یہ مان بھی لیا جائے کہ حضور نے کچھ باتیں اپنے قیاس کی بنا پر فرمائی تھیں تو پھر بھی یہ ناممکن ہے کہ اللہ تعالیٰ کی طرف سے بذریعہ وحی حضور کے شک کو دور نہ فرمایا گیا ہو کیونکہ انبیاء علیہم السلام کا خطا پر باقی رہنا محال ہے۔ (ص ۸۵ ایضاً، علمی جائزہ ص ۳۸۴) اس کے جواب میں مفتی صاحب لکھتے ہیں:

”محترم قاضی مظہر حسین صاحب نے اعتراض نمبر ۴ میں جو کچھ ذکر کیا ہے اس کے متعلق اولاً ہم عرض کریں گے کہ بیشک انبیاء علیہم السلام کا خطا پر باقی رہنا ممکن نہیں بلکہ محال ہے۔ لیکن اس کا تعلق انبیاء علیہم السلام کے ان فیصلوں سے ہے جو انہوں نے اپنے اجتہاد سے کسی ایسے معاملہ کے متعلق جزاً دیئے ہوں جو اجتہادی ہو۔ اور اس کے ساتھ حکم فقہی کا تعلق ہو ایسے اجتہادی معاملات میں احکام شرعیہ کے استنباط میں اگر انبیاء سے اجتہادی خطا سرزد ہو جائے تو اس پر ان کا باقی رہنا محال ہے۔ کیونکہ یہ ان کی اجتہادی لغزش ہے اور انہی لغزشات پر انبیاء علیہم السلام کو تنبیہ ملنی ضروری ہے۔ کیونکہ احکام شریعت میں امت کے لئے ان کا اتباع ضروری ہے۔ اور لغزشات میں اتباع درست نہیں ہے۔

رہا کسی واقعہ کے متعلق ان کا اندیشہ ظاہر کرنا کہ شاید ایسا ہو جائے یا کسی چیز کے متعلق یہ خیال اور شبہ ظاہر کرنا کہ ممکن ہے یہ فلاں چیز ہو تو اس میں سرے سے کوئی حکم اور فیصلہ ہے ہی نہیں کہ اس کو صحیح یا مبنی برخطا کہہ سکیں۔ نہ اس طرح کے معاملات میں تنبیہ و تصحیح کی حاجت ہے آخر تاہیر غفل کے معاملے

میں کون سی وحی نازل ہوئی تھی؟ حالانکہ اس میں آنحضور نے اپنے گمان کی بنا پر

ایسی بات ارشاد فرمائی تھی جو نافع ثابت نہ ہوئی۔“ (علمی جائزہ ص ۳۸۷)

الجواب (۱) مفتی صاحب نے جو یہ تقسیم کی ہے کہ اگر احکام شرعیہ کے استنباط میں انبیاء سے اجتہادی خطا سرزد ہو جائے تو اس پر تو ان کا خطا پر باقی رہنا محال ہے لیکن دورے امور و اخبار میں اگر ان سے خطا ہو جائے تو اس میں ان کا خطا پر باقی رہنا محال نہیں، بالکل غلط ہے۔ کیونکہ نبی کی اگر کوئی بات بھی بعد میں غلط ثابت ہو جائے تو ان کی نبوت سے اعتماد اٹھ جاتا ہے اور بالخصوص کسی خبر دینے میں خطا پر باقی رہنا تو منصب نبوت کے بالکل ہی خلاف ہے۔ کیونکہ نبوت کا اصل تعلق ہی غیبی امور کی خبر دینے سے ہے۔ یہی وجہ ہے کہ انبیاء وحی کے بغیر کوئی پیش گوئی نہیں کرتے۔ اور جن امور میں پیش گوئی مقصود نہیں ہے اور وہ اپنے خیال سے کوئی بات فرمادیتے ہیں تو اس میں بھی اگر خطا ہوتی ہے تو اللہ تعالیٰ کی طرف سے فوراً اس کی اصلاح ہو جاتی ہے۔ اس بارے میں مفتی صاحب کے غلط نظریہ کی اصلاح کے لئے یہاں ان کے امام مودودی صاحب کی ہی عبارتیں پیش کرنا زیادہ مناسب ہے تاکہ حق بات ماننے میں مفتی صاحب کو زیادہ مشقت نہ اٹھانی پڑے۔

”مودودی صاحب کی عبارت سے مفتی صاحب کی تردید“

(۱) رسول کی حیثیت رسالت اور حیثیت شخصی پر بحث کرتے ہوئے منکرین حدیث کی تردید میں مودودی صاحب لکھتے ہیں:

”اس خدمت کونبی اپنی شخصی اور خانگی زندگی میں بھی اسی طرح سرانجام دیتا ہے جس طرح اپنی سرکاری حیثیت میں اور کسی معاملہ میں بھی اگر اس کے قدم کو ذرا سی لغزش ہو جاتی ہے تو اس کو فوراً تنبیہ کی جاتی ہے کیونکہ اس کی خطا صرف اسی کی خطا نہیں بلکہ ایک پوری امت کی خطا ہے۔ لہذا اس کا خطا اور غلطی سے محفوظ ہونا لازم ہے تاکہ کامل اعتماد کے ساتھ اس کی پیروی کی جاسکے۔“ (تھیماٹ ج ۱ ص ۲۳۶-۲۳۷)

(ب) اسی بحث میں مودودی صاحب لکھتے ہیں:

”ان اصولی ارشادات سے اور اوپر کی واقعاتی مثالوں سے صاف معلوم ہوتا ہے کہ اللہ تعالیٰ نے اپنے نبی کی زندگی کو ٹھیک ٹھاک معیار مطلوب پر قائم رکھنے کی ذمہ داری خود اپنے اوپر لی ہے اور اس نے اس بات کا سخت اہتمام کیا ہے کہ نبی سے جو لغزش بھی سرزد ہو جائے اس کی فوراً اصلاح کرے، خواہ وہ لغزش کسی ذاتی معاملہ میں ہو یا پبلک معاملہ میں (تہذیبات ج ۱ ص ۲۴۵)

فرمائیے! جب مودودی صاحب نے تصریح کر دی کہ نبی کی ہر لغزش کی اصلاح اللہ تعالیٰ کی طرف سے ضروری ہوتی ہے، خواہ اس کا تعلق ذاتی معاملہ سے ہو یا پبلک معاملہ سے تو مفتی محمد یوسف صاحب کا یہ فرمانا غلط ہو جائے گا کہ صرف اسی لغزش کی اصلاح کی جاتی ہے جس کا تعلق شرعی احکام کے استنباط سے ہوتا ہے۔

(ج) گو مودودی صاحب نے یہاں واضح کر دیا ہے کہ انبیاء کی ہر قسم کی لغزش کی اصلاح اللہ تعالیٰ کی طرف سے فوراً ہی جاتی ہے لیکن تعجب ہے کہ اپنی اس تقریر کے باوجود بھی وہ دجال کے بارے میں اس بات پر مصر ہیں کہ حضور صلی اللہ علیہ وسلم نے اس سلسلہ میں جو باتیں اپنے قیاس سے ارشاد فرمائی ہیں ان کی اصلاح اللہ تعالیٰ نے کی ہی نہیں۔

خ خود آپ اپنے دام میں صیاد آ گیا

(د) مفتی صاحب لکھتے ہیں کہ:

”کسی چیز کے متعلق یہ خیال اور شبہ ظاہر کرنا کہ ممکن ہے یہ فلاں چیز ہو تو اس میں سرے سے کوئی حکم اور فیصلہ ہے ہی نہیں کہ اس کو صحیح یا جہنی یہ خطا کہہ سکیں نہ اس قسم کے معاملات میں تنبیہ و تصحیح کی حاجت ہے۔ آخر تا بیر نخل کے معاملے میں کون سی وحی نازل ہوئی تھی؟ الخ

الجواب:

کسی چیز کے متعلق کوئی شبہ اور خیال ظاہر کرنے میں کوئی حرج نہیں ہے۔

ہے لیکن اس سے چونکہ یہ غلط فہمی ہو سکتی ہے کہ حضور صلی اللہ علیہ وسلم اس بارے میں شک میں رہے جیسا کہ دجال کے بارے میں مودودی صاحب نے لکھا ہے۔ اس لئے اس کی بھی اصلاح ضروری ہے تاکہ کسی مؤمن کو یہ غلط فہمی نہ رہے کہ حضور صلی اللہ علیہ وسلم فلاں معاملہ میں ہمیشہ شک میں رہے کیونکہ اس سے دوسرے امور میں بھی اعتماد اٹھ سکتا ہے اور مفتی صاحب کا یہ لکھنا بھی غلط ہے کہ اس میں سرے سے کوئی حکم اور فیصلہ ہے ہی نہیں کہ اس کو صحیح یا جہنی یہ خطا کہہ سکیں۔ کیونکہ تمیم داری کی روایت میں گو بقول مفتی صاحب حضور صلی اللہ علیہ وسلم نے اس قیدی شخص کے متعلق دجال اکبر ہونے کا کوئی فیصلہ نہیں دیا تھا۔ لیکن اس کے باوجود بھی مودودی صاحب نے یہ حکم لگا دیا کہ:

”دجال کے بارے میں حضور کا یہ اندیشہ صحیح نہ تھا؟“

اب مفتی صاحب کو سچا مانیں یا مودودی صاحب کو۔ نہ پائے رفتن نہ جائے ماندن۔

تا بیر نخل کا واقعہ:

مودودی صاحب نے بھی دجال کے مسئلہ کے تحت لکھا ہے کہ: ”اس اصولی حقیقت کو تا بیر نخل والی حدیث میں نبی صلی اللہ علیہ وسلم خود واضح فرما چکے ہیں۔“

(علمی جائزہ ص ۳۷۵، بحوالہ رسائل و مسائل حصہ اول طبع ثانی ص ۴۷)

اور اوپر کی عبارت میں خود مفتی صاحب بھی لکھتے ہیں:

”آخر تا بیر نخل کے معاملے میں کون سی وحی نازل ہوئی تھی؟“

لیکن حقیقت یہ ہے کہ مسئلہ دجال کی بحث میں تا بیر نخل کے واقعہ کو تاہید میں پیش کرنا ان کی جہالت ہے یا تلمیس۔ کیونکہ دجال کا مسئلہ نازل شرعی ہے اور دجال کا ظہور و خروج قیامت کی علامات میں ہے لیکن برعکس اس کے تا بیر نخل کا واقعہ محض نبوی اعتبار سے ہے۔ چنانچہ حدیث میں ہے:

قدم النبی صلی اللہ علیہ وسلم المدینة وهم یابرون النحل یقول

یلقحون النحل فقال ماتصعون قالوا کنا نصنعه قال لعلکم لو لم تفعلوا کان

خیراً۔ قال فترکوه فلفضت اوقال فلفضت قال فذکروا ذلک له فقال انما
اما بشر اذا امرتکم بشئ من دینکم فخذوا به واذا امرتکم بشئ من دینی
فامسوا انما بشر (مسلم شریف)

”نبی کریم صلی اللہ علیہ وسلم مدینہ میں تشریف لائے تو وہ لوگ بھور کے
درختوں میں گا بھ لگاتے تھے۔ تو حضور صلی اللہ علیہ وسلم نے فرمایا کہ تم کیا
کرتے ہو؟ لوگوں نے کہا کہ اسی طرح کیا کرتے تھے تو فرمایا کہ اگر تم اس
طرح نہ کرو تو بہتر ہو۔ اس پر لوگوں نے گا بھ لگانا چھوڑ دیا تو پھل کم آیا،
انہوں نے یہ بات رسول اللہ صلی اللہ علیہ وسلم کو بتلائی تو آپ ﷺ نے فرمایا
کہ بے شک میں ایک انسان ہوں۔ جب میں تم کو تمہارے دین کی کسی بات
کا حکم دوں تو اس کو لے لو۔ اور جب میں تم کو اپنی رائے سے کوئی حکم دوں تو
بے شک میں انسان ہوں۔“

ظاہر ہے کہ گا بھ لگانے کا تعلق دین سے نہیں ہے۔ اس میں حضور صلی اللہ علیہ
وسلم کی رائے کے مطابق عمل کرنے میں اگر پھل کم آیا تو اس کو علم غیب کی نفی میں تو پیش کیا
جا سکتا ہے لیکن دینی معاملات میں حضور کی رائے اور اجتہاد کے مسئلہ سے اس کو کوئی تعلق
نہیں ہے۔

(ب) مفتی صاحب نے جو یہ لکھا ہے کہ:

”آخر تا پیر نخل کے معاملہ میں کون سی وحی نازل ہوئی تھی“

اس کے جواب میں ہم عرض کرتے ہیں کہ جب تجربہ سے اس کی اصلاح ہو گئی
تو پھر وحی کی اس میں کیا ضرورت تھی۔ بالخصوص جبکہ یہ معاملہ دنیا کا تھا۔ لیکن اس سے تو
لازم نہیں آتا شرعی احکام کے علاوہ دوسرے امور میں حضور صلی اللہ علیہ وسلم کا خطا پر باقی
رہنا محال نہیں ہے جیسا کہ مفتی صاحب کا نظریہ ہے۔

”دجال کے بارے میں چار مذاہب“

مفتی صاحب نے دجال کے بارے میں چار مذاہب نقل کئے ہیں۔ چنانچہ
محدثین کے مذاہب کے عنوان سے لکھتے ہیں کہ:

”صحابہ کرام کے بعد جب ہم محدثین کے اقوال کی طرف رجوع کرتے
ہیں تو ان میں بھی دجال کی شخصیت کے بارے میں اختلاف پایا جاتا ہے اور
ایک شخص کے دجال اکبر ہونے پر وہ متفق نہیں ہیں۔ بلکہ اس بارے میں
ان کے ہاں تین مشہور مذاہب پائے جاتے ہیں۔ بعض ائمہ کا مذہب یہ ہے کہ
دجال ابن صیاد ہے اور بعض دوسرے محدثین کا مذہب یہ ہے کہ ابن
صیاد اگرچہ مختلف دجالوں میں سے ایک دجال ضرور تھا۔ مگر وہ دجال ہرگز نہ تھا
جو قیامت کے قریب ایک علامت کے طور پر ظاہر ہوگا اور حضرت عیسیٰ علیہ
السلام کے ہاتھوں مارا جائے گا۔ یہ دجال وہ شخص ہوگا جو جزیرے میں مقید ہے
اور تمیم داری کی اس سے ملاقات ہو چکی ہے۔ تیسرا مذہب یہ ہے کہ دجال اکبر
کوئی انسان نہیں بلکہ ایک شیطان ہے جو یمن کے بعض جزیروں میں قید کیا گیا
ہے اور جب اس کے خروج کا وقت آئے گا تو اللہ تعالیٰ اسے آزاد کرے گا اور
پوری امت کے لئے باعث فتنہ بنے گا۔ اس اختلاف سے یہ بات خود بخود
واضح ہو جاتی ہے کہ شخصیت دجال کا مسئلہ کوئی قطعی مسئلہ نہیں ہے اور نہ پوری
امت میں متفق علیہ ہے۔“ (علمی جائزہ ص ۳۳۳)

پھر اس کے بعد مفتی صاحب لکھتے ہیں کہ:

”اوپر کے تین مذاہب کے بعد شخصیت دجال کے بارے میں چوتھا مذہب یہ
رہ جاتا ہے کہ دجال اکبر کوئی ایسا معصوم و موجود شخص نہیں ہے جس کے بارے
میں حضور نے یہ قطعی فیصلہ فرمایا ہو کہ یہی شخص دجال اکبر ہوگا جو قیامت کے

قریب ظاہر ہوگا۔ پھر حضرت عیسیٰ علیہ السلام اس کو آ کر قتل کریں گے۔ بلکہ دجال ایک نامعلوم شخص ہے جو قیامت کے قریب امت کے لئے ایک عظیم فتنہ بن کر ظاہر ہوگا۔ اور ان اوصاف کا حامل ہوگا جو صحیح احادیث میں وارد ہوئی ہیں پھر آسمان سے حضرت عیسیٰ علیہ السلام نزول فرما کر اسے قتل کریں گے۔

اصول شریعت اور مسلمات دین کے پیش نظر ہم اس مسئلہ میں اپنی دیانتدارانہ رائے یہ رکھتے ہیں کہ اقرب الی الصواب یہی آخری مذہب ہے۔

اسلامی عقیدہ: آخر میں مودودی عقیدت کے جوش میں بے قابو ہو کر لکھتے ہیں کہ: ”میرا دعویٰ ہے کہ اصول دین اور مسلمات شریعت کی روشنی میں دجال کے متعلق اگر صحیح اسلامی عقیدہ کوئی ہو سکتا ہے تو وہ صرف وہی عقیدہ ہے جو مولانا مودودی نے اپنی تحریروں میں بیان کیا ہے اور جو لوگ اس پر اعتراض کرتے ہیں وہ خواہ خواہ ایک سیدھی بات میں ٹیٹھنکالنے کی ناکام کوشش کرتے ہیں۔“ (علمی جائزہ ص ۳۸۴)۔

الجواب (۱):

مفتی صاحب نے پہلے تین مذاہب کے متعلق تو حوالہ جات پیش کر دیئے کہ فلاں فلاں ائمہ دین اور محدثین امت ان کے قائل ہیں۔ بلکہ صحابہ کے مذاہب بھی نقل کر دیئے۔ لیکن اپنے اس آخری چوتھے مذہب کو صرف مودودی صاحب کی طرف منسوب کیا ہے اور ان کے علاوہ یہ نہیں بتلایا کہ اس چوتھے مذہب کے قائل کون کون محدث اور کون کون صحابی ہیں، جس سے یہ نتیجہ نکلتا ہے یہ مودودی صاحب کا مذہب سلف و خلف سے جدا ہی ہے۔

(ب) مفتی صاحب نے پہلے تو مودودی صاحب کے اس مذہب کو اقرب الی الصواب لکھا ہے جس کا مائل دوسرے مذاہب پر اس کو رائج قرار دینا ہے۔ لیکن غلو فی المودودیت کا تقاضا صرف رائج و مروج نہ کہ کتب پر مبنی یہ تھا کہ ایک آخری قدم رکھا

اور بلا تکلف یوں رقمطراز ہوئے کہ:

”دجال کے متعلق اگر صحیح اسلامی عقیدہ کوئی ہو سکتا ہے تو وہ صرف

وہی عقیدہ ہے جو مولانا مودودی نے اپنی تحریروں میں بیان کیا ہے۔“

یہ الفاظ حصر کے ہیں جن سے یہ صاف نتیجہ نکلتا ہے کہ مذکورہ پہلے تین مذاہب اسلامی صحیح عقیدہ کے خلاف ہونے کی وجہ سے باطل ہیں۔ اور حق صرف مودودی صاحب کا عقیدہ ہے۔ حالانکہ مذکورہ تینوں مذاہب نہ صرف محدثین بلکہ بعض مذاہب صحابہ کرام کے بھی ہیں۔ لہذا مفتی صاحب نے دجال کے بارے میں بعض صحابہ کرام کے مذاہب کو بھی باطل قرار دے دیا۔ تو فرمائیے دجال کے بارے میں مودودی مذہب کا اختلاف صرف فروعی حد تک رہا یا اصولی اور بنیادی بن گیا۔ کیونکہ فروعی مسائل میں صرف اپنے مذہب کو ترجیح دی جاتی ہے۔ دوسرے مذاہب کو بالکل خلاف حق اور باطل نہیں قرار دیا جاتا۔ یہ جائیکہ اصحاب رسول صلی اللہ علیہ وسلم کے بارے میں۔

جیلنج:

مفتی محمد یوسف صاحب نے اسلامی عقیدہ کے متعلق یہ تصریح کر دی ہے کہ: ”یعت مقدسہ میں ہم کو جو اسلامی عقائد معلوم ہو چکے ہیں ان کی یہ خاصیت ہے کہ امت کے اسلاف ان میں مختلف نہیں بلکہ متفق ہوا کرتے ہیں۔ تو پھر آپ اپنی تحریر کردہ تعریف کی بنا پر یہ کس طرح کہہ سکتے ہیں کہ مولانا مودودی کا عقیدہ ہی صحیح اسلامی عقیدہ ہے؟ کیا آپ ثابت کر سکتے ہیں کہ مودودی صاحب کے اس مذہب پر اسلاف امت کا اتفاق ہے۔ اور اگر آپ یہ ثابت نہیں کر سکتے اور نہ ہی آئندہ انشاء اللہ یہ ثابت کر سکیں گے، تو یہ مودودی مذہب و عقیدہ کے معاملے میں اسلامی عقیدہ کی مذکورہ خاصیت کا حکم بدل جاتا ہے؟ مفتی صاحب! ذرا انصاف فرمائیں اس سے زیادہ بھی کوئی بے اصولی و سلیقہ ہے جس کا آپ مودودی صاحب کے معاملے میں مظاہرہ فرما رہے ہیں۔“

مسئلہ معیار حق

مفتی محمد یوسف صاحب نے اپنی کتاب ”علمی جائزہ“ کے باب چہارم میں بعنوان ”تنقید اور معیار حق کا مسئلہ“ ص ۱۰۶ پر کرام رضی اللہ عنہم کے معیار حق ہونے یا نہ ہونے پر مفصل بحث کی ہے اور تعجب ہے کہ اس بحث میں انہوں نے شیخ الاسلام حضرت مولانا السید حسین احمد صاحب مدنی قدس سرہ کا ذکر تک نہیں کیا حالانکہ رد مودودی میں اس مسئلہ پر سب سے پہلے حضرت مدنی رحمۃ اللہ علیہ ہی نے قلم اٹھایا ہے اور ”مودودی دستور اور عقائد کی حقیقت“ ایک مستقل رسالہ اسی بحث کی تحقیق میں تالیف فرمایا ہے جس میں ضمناً عصمت انبیاء کی بحث بھی آگئی ہے۔ اور اس رسالہ کا مقدمہ حکیم الاسلام حضرت مولانا قاری محمد طیب صاحب مہتمم دارالعلوم دیوبند دامت برکاتہم نے نہایت محققانہ تحریر فرمایا ہے۔ جس میں معیار حق، تنقید اور ذہنی غلامی پر مدلل بحث کی ہے اور معیار حق کا مسئلہ سمجھنے کے لئے اس رسالہ کا مطالعہ نہ صرف عام تعلیم یافتہ طبقہ بلکہ علمائے کرام کے لئے بھی بہت زیادہ مفید ہے۔ تو کیا مفتی صاحب موصوف نے حضرت مدنی قدس سرہ کی اس کتاب اور اس کے مستدلات کا تذکرہ اس لئے نظر انداز کر دیا ہے تاکہ ناواقف قارئین کو صحابہ کرام کے معیار حق ہونے کے عقیدہ کا وزن نہ معلوم ہو سکے اور وہ یہ سمجھیں کہ اس مسئلہ میں مودودی صاحب سے اختلاف کرنے والے کوئی عام مولوی صاحبان ہیں جن کا مقصد محض مودودی صاحب کی مخالفت کرنا ہے۔ چنانچہ مفتی صاحب نے یہ لکھ دیا ہے کہ:

”اس کو گمراہی کہنے کی جسارت وہی شخص کر سکتا ہے جو مولانا مودودی اور جماعت اسلامی سے خدا واسطے کا بیر رکھتا ہے۔ یا پھر وہ اس مسئلہ کی ابجد سے بھی واقفیت نہیں رکھتا ہے۔“ (علمی جائزہ ص ۲۹۷)۔

مودودی عقیدہ گمراہی ہے:

شیخ الاسلام حضرت مدنی قدس سرہ نے معیار حق کے بارے میں مودودی عقیدہ

سے متعلق آخر میں یہ تصریح فرمادی ہے کہ:

”خلاصہ یہ کہ مودودی صاحب کا یہ دستوری نمبر ۶ اور اس کا عقیدہ نہایت غلط اور مخالف قرآن وحدیث اور مخالف عقائد اہل السنۃ والجماعت اسلام کرام ہے۔ جس سے دین اور اسلام کو انتہائی ضرر اور نقصان عارض ہوتا ہے لوگوں کو اس سے احتراز ضروری ہے۔“ (مودودی دستور اور عقائد کی حقیقت ص ۶۴)

اب مفتی صاحب ہی فرمائیں کہ ”کیا حضرت مدنی“ کو بھی بقول آپ کے مولانا مودودی اور جماعت اسلامی سے خدا واسطے کا بیر ہے یا پھر وہ اس مسئلہ کی ابجد سے بھی واقفیت نہیں رکھتے“ اور یہ بھی یاد رہے کہ آپ اپنی کتاب میں حضرت مدنی کو مدح میں یہ بھی لکھ چکے ہیں کہ:

”یہ حقیقت ہے کہ مولانا مرحوم نہ صرف یہ کہ اپنے وقت میں علوم شریعت کے ایک ماہر۔ محقق اور تبحر عالم تھے۔ بلکہ اسرار شریعت اور علم تصوف میں بھی شیخ کامل اور مسلم امام تھے۔ آپ کی دیانت ولہیت تمام علمی اور اسلامی حلقوں میں مسلم تھی۔ خشیت اور خدا ترسی، خلوص اور تقویٰ میں اپنی مثال آپ تھے۔“ (علمی جائزہ ص ۷۵)

مودودی دستور کی عبارت:

حضرت مدنی رحمۃ اللہ علیہ نے مودودی صاحب کے جس عقیدہ کو خلاف اہل السنۃ والجماعت اور گمراہی قرار دیا ہے اس کی بنیاد حسب ذیل عبارت ہے جو مودودی جماعت اسلامی پاکستان کے بنیادی دستور میں بطور عقیدہ دفعہ ۳ کے تحت نمبر ۶ میں درج ہے کہ:

”رسول خدا کے سوا کسی انسان کو معیار حق نہ بنائے۔ کسی کو تنقید سے بالاتر نہ سمجھے، کسی کی ذہنی غلامی میں مبتلا نہ ہو، ہر ایک کو خدا کے بتائے ہوئے اسی معیار کامل پر جانچے اور پرکھے اور جو اس معیار کے لحاظ سے جس درجہ میں ہو اس کو اسی درجہ میں رکھے۔“ (ص ۱۴)

یہاں یہ بھی ملحوظ رہے کہ یہ عقیدہ مودودی جماعت اسلامی کے ہر رکن کے لئے ضروری ہے چنانچہ شرائط رکنیت دفعہ ۵ کے تحت نمبر ۱۱ میں لکھا ہے کہ: ”جماعت کے عقیدے کو اس کی تشریح کے ساتھ سمجھ لینے کے بعد شہادت دے کہ یہی اس کا عقیدہ ہے۔“ (ص ۱۶)

مفتی صاحب کی عبارات:

زیر بحث مسئلہ پر تبصرہ کرنے سے پہلے مفتی محمد یوسف صاحب کی حسب ذیل عبارات قابل ملاحظہ ہیں:

۱۔ اسلامی عقائد نہ اختلافی ہو سکتے ہیں نہ ظنی بلکہ وہ سب کے سب انتہائی اور قطعی ہوا کرتے ہیں۔ (علمی جائزہ ص ۳۳۳)

۲۔ ایک اسلامی عقیدہ کے لئے ماخذ وہی ہو سکتی ہے جو قطعی الثبوت بھی ہو اور قطعی الدلالة بھی۔ اس کے بغیر ظنی الثبوت اور ظنی الدلالة روایات سے اسلامی عقائد ثابت نہیں ہو سکتے ہیں۔ (علمی جائزہ ص ۳۵۲)

۳۔ جو لوگ اصول شریعت سے واقفیت رکھتے ہیں وہ اس بات کو بخوبی جانتے ہیں کہ ہدایت اور گمراہی کے لئے شریعت اور علمائے شریعت نے جو معیار مقرر کیا ہے وہ صرف یہ ہے کہ کتاب اللہ اور سنت رسول میں جو احکام منصوص ہوں یا جن پر پوری امت کا اجماع ہو چکا ہو۔ کوئی شخص یا جماعت اگر دیدہ و دانستہ اپنے لئے ان کے خلاف کوئی مسلک اور مذہب ایجاد کرے یا اپنے لئے ان کے خلاف راہ عمل تجویز کرے تو اسی کا نام گمراہی ہے۔ یہ وہ اصل اور قانون ہے جو سلف صالحین کے عہد سے لے کر آج تک برابر تمام اہل السنۃ کے مابین مسلم چلا آیا ہے۔ اور اسی کے تحت انہوں نے خوارج، معتزلہ، شیعہ اور دوسرے فرق باطلہ کو گمراہ قرار دیا ہے۔“ (علمی جائزہ ص ۳۵-۳۶)

مسئلہ معیار حق اختلافی ہے:

۴۔ مفتی صاحب نے مسئلہ معیار حق کی بحث میں یہ بھی تسلیم کر لیا ہے کہ اس

میں سلف سے خلف تک اختلاف چلا آ رہا ہے۔ چنانچہ لکھتے ہیں کہ ”شق چہارم کا حکم۔ مسئلہ کی یہ چوتھی شق درحقیقت وہ مسئلہ ہے جو علمائے امت کے یہاں ”تقلید الصحابی“ کے عنوان سے معروف اور مشہور ہے اور جو سلف سے لے کر خلف تک مختلف زمانوں میں موضوع بحث رہا ہے اور اختلافی صورت میں آج تک منتقل ہوتا چلا آیا ہے۔“ (ص ۲۵۲) یہاں یہ بھی ملحوظ رہے کہ تقلید الصحابی سے مراد یہی بحث ہے کہ آیا ان یعنی صحابہ کے یہ ذاتی اقوال اور اجتہادی فیصلے قابل تنقید ہیں یا ان پر کوئی تنقید نہیں کی جاسکتی ہے۔“ (ص ۲۳۸)

(۱) مفتی صاحب سے پہلا سوال:

مندرجہ بالا عبارات کے تحت مفتی صاحب سے پہلا سوال یہ ہے کہ: ”جب آپ نے یہ تصریح کر دی ہے کہ۔۔۔ اسلامی عقیدہ صرف وہی ہو سکتا ہے جو اختلافی نہ ہو۔ اور معیار حق اور تقلید الصحابی کو آپ نے اختلافی مسئلہ مان بھی لیا ہے۔ تو پھر مودودی جماعت اسلامی کے دستور میں صحابہ کے معیار حق نہ ہونے اور تنقید سے بالاتر نہ ہونے کو جو اسلامی عقیدہ میں داخل کیا ہے وہ آپ کی تعریف کے مطابق اسلامی عقیدہ کیسے ہو سکتا ہے جبکہ سلف سے خلف تک اس میں اختلاف پایا جاتا ہے، آپ یا تو اپنی بیان کردہ اسلامی عقیدہ کی تعریف کی روشنی میں اس کو اسلامی عقیدہ ثابت کریں یا یہ تسلیم کریں کہ مودودی صاحب اور ان کی جماعت کے سب ارکان جو اس دستور پر عقیدہ رکھتے ہیں وہ اسلامی عقیدہ کی تعریف سے ناواقف ہیں۔ اور اگر آپ اپنے امام مودودی صاحب کی متابعت میں دستور کی عبارت کو اسلامی عقیدہ ہی ماننے پر مصر ہیں تو پھر اپنی تحریر کردہ اسلامی عقیدہ کی تعریف کے غلط ہونے کا اعلان کر دیں۔ اس بارے میں کسی تیسری صورت کی آپ کے لئے کوئی گنجائش نہیں ہے۔“ نہ پائے رفتن نہ جائے ماندن۔

(۲) دوسرا سوال:

اس سلسلے میں مفتی صاحب سے دوسرا سوال یہ ہے کہ:

”مودودی دستور میں مذکورہ عقیدہ اگر اسلامی عقیدہ ہے تو اسلامی عقیدہ کا حکم آپ نے یہ لکھا ہے کہ وہ قطعیات سے ثابت ہوتا ہے اور اس سے اختلاف کرنے والا گمراہ قرار دیا جاتا ہے۔ جیسا کہ مندرجہ عبارات کے نمبر ۳ کے تحت آپ نے معتزلہ، خوارج اور شیعہ کو اہل السنّت سے خارج، گمراہ اور فرق باطلہ قرار دیا ہے۔ لہذا مودودی دستور کے مندرجہ اسلامی عقیدہ سے جو علماء اختلاف رکھتے ہیں مثلاً حضرت مدنیؒ اور اکابر دیوبند وغیرہ اور سلف صالحین میں امام مالک اور امام احمد بن حنبل وغیرہ ائمہ دین جن کے بارے میں آپ نے یہ تسلیم کر لیا ہے کہ:

(۱) ”پہلا مذہب امام مالک کا ہے، وہ یہ کہ صحابی کا یہ قول بہر حال حجت اور واجب التقليد ہے۔ خواہ وہ کسی ایسے مسئلہ میں ہو جو مدرک بالقیاس ہو، یا کسی ایسے مسئلہ سے تعلق رکھتا ہو جو معقول المعنی اور مدرک بالقیاس نہ ہو۔ دونوں صورتوں میں اس کی تقلید ضروری ہوگی۔ احناف میں سے ابوسعید بروعی کا بھی مذہب یہی ہے کہ دونوں صورتوں میں قول صحابی کی تقلید کی جائے گی۔“

(ب) امام احمد کا مذہب بھی قریب قریب وہی ہے جو امام مالک کا ہے، دونوں کے مابین کوئی جوہری فرق نہیں۔“ (ص ۲۵۶) تو اکابر دیوبند، امام مالک، امام احمد اور بعض احناف جو اقوال صحابہ کو مطلقاً حجت مانتے ہیں اور ان پر کسی مجتہد کی تنقید کو بھی جائز نہیں مانتے اور مودودی دستور ان کے خلاف ہے۔ کیا یہ سب ائمہ دین اور اساطین امت آپ کی مندرجہ بالا تعریف کی بنا پر مثل خوارج۔ معتزلہ اور شیعہ اہل سنت سے خارج۔ گمراہ اور فرق باطلہ میں نہ شمار ہوں گے؟ اگر فرق باطلہ میں شمار ہوں گے تو تقیہ کا پردہ چاک کر کے کھل کر ان پر فتویٰ دینے کی جسارت فرمائیں۔ اور اگر ان کو فرق باطلہ میں شمار نہیں کرتے تو اس فرق کی بنا کیا ہے؟ بینوا تو جروا

(۳) تیسرا سوال:

تیسرا سوال یہ ہے کہ جب اسلامی عقیدہ قطعی نصوص سے ثابت ہے تو اس کا

مگر آپ کے نزدیک کافر ہوگا یا صرف گمراہ؟ اور کیا آپ کے نزدیک کافر اور گمراہ میں کوئی شرعاً فرق ہے یا دونوں کا مفہوم ایک ہی ہے؟ مفتی صاحب کی سادہ لوحی یاد ہوشی:

مودودی جماعت اسلامی کے دستور کی جو عبارت اوپر درج کی گئی ہے اس میں سب کئی کے طور پر یہ حکم لگایا گیا ہے کہ رسول خدا کے سوا کوئی بھی معیار حق نہیں۔ اور کوئی بھی تنقید سے بالاتر نہیں ہے۔ یعنی صحابہ کرام کے معیار حق اور تنقید سے بالاتر ہونے کی مطلقاً نفی کی گئی ہے۔ اور مفتی محمد یوسف صاحب نے اپنی کتاب میں یہ مسئلہ مودودی عقیدہ کی تائید و تصدیق کے لیے ہی لکھا ہے۔ لیکن قارئین حیران ہوں گے کہ مسئلہ کی تفصیلات میں مفتی صاحب متعدد پہلوؤں سے صحابہ کرام کو معیار حق بھی مان گئے ہیں اور تنقید سے بالاتر بھی۔ چنانچہ مفتی صاحب کی حسب ذیل عبارات ملاحظہ ہوں۔

(۱) شق اول کا حکم:

”جہاں تک قرآن و حدیث کی روایات کا تعلق ہے جو مندرجہ بالا شقوق میں سے پہلی شق ہے۔ اس میں صحابہ کرام ہرگز محل تنقید نہیں۔ بلکہ ہر قسم کی تنقید سے بالاتر ہیں۔ پوری امت اس بات پر متفق ہے کہ حضور سے جس محفوظ شکل میں صحابہ کرام نے قرآن کریم نقل کیا ہے وہ سونی صحیح ہے اور اس میں ان کی طرف سے ذرہ برابر کوئی تغیر و تبدل نہیں ہوا ہے۔ اس میں جس نے بھی صحابہ کرام پر تنقید کر دی اس کا ایمان خطرے میں پڑ جائے گا۔ اسی طرح روایت حدیث کے بارے میں بھی صحابہ کرام تنقید سے بالاتر ہیں۔ کیونکہ تمام اہل السنّت والجماعت اس بات پر متفق ہیں کہ تمام صحابہ عدول ہیں“ الخ (علمی جائزہ ص ۲۴۸)

(۲) شق دوم کا حکم:

”اصول دین اور اعتقادی مسائل کی روایت میں بھی صحابہ کرام ہر قسم کی تنقید

سے بالاتر ہیں اس بارے میں جس نے بھی ان پر تنقید کی ہے اس کا رابطہ اہل حق کی جماعت سے کٹ کر فرق باطلہ کے ساتھ قائم ہوا ہے۔ اور اہل حق کی جماعت میں کبھی اس کا شمار نہیں ہوا ہے۔ خوارج، معتزلہ اور دوسرے فرق باطلہ کا وجود اس قسم کی تنقید ہی کی پیداوار ہے“ (علمی جائزہ ص ۲۵۰)

(۳) شق سوم کا حکم:

تیسری شق کا حکم یہ ہے کہ دین کا وہ جامع نقشہ اور تفصیلی نظام جس کو صحابہ کرام نے حضور صلی اللہ علیہ وسلم سے اخذ کر کے ساری امت کے سامنے پیش کیا ہے۔ جس میں عقائد دین کے فرائض اور عبادات کے طریقے، اصول اخلاق اور دین کے دوسرے شعبے سب ہی داخل ہیں اس میں بھی صحابہ کرام ہرگز محل تنقید نہیں ہو سکتے۔ کیونکہ دین کا یہ جامع نقشہ اور مکمل نظام خود حضور کے ہاتھوں مکمل ہو چکا ہے۔ اور اللہ تعالیٰ کے حکم سے ۲۳ سالہ زندگی میں مرتب کیا جا چکا ہے اب اگر اس میں صحابہ کرام محل تنقید بن جائیں تو ایک طرف پورے دین سے اعتماد اٹھ جائے گا۔ اور دوسری طرف ان کے پیش کردہ نظام دین پر تنقیدات سے ہر وقت پرداز شخص اس میں اپنی طرف سے ترمیم و اضافہ کرنے لگے گا۔ جس سے دین کا اصل حلیہ ہی بگڑ جائے گا۔ اور تاقیامت کسی ایک حالت پر دین قائم نہیں رہے گا۔“ (ص ۲۵۰-۲۵۱)

(۴) قول صحابی کے متعدد اقسام ہیں:

ایک قسم وہ قول ہے جو اجماع صحابہ کی حیثیت رکھتا ہے۔ مثلاً کسی معاملہ میں ایک صحابی نے کوئی فتویٰ دے کر فیصلہ کر دیا۔ اور دوسرے صحابہ نے اس کے ساتھ اتفاق کر لیا اور صراحتاً اس کے فیصلہ کو صحیح تسلیم کر لیا ایسے قول پر اصلاً کسی کو تنقید کرنے کا حق نہیں۔ اور نہ اس کی مخالفت کسی کے لئے جائز ہو سکتی ہے۔“ (ص ۲۵۳)

اور دوسری قسم وہ قول اجتہادی فیصلہ ہے جس کے متعلق یقینی طور پر یہ بات معلوم ہو چکی ہو کہ وہ کتاب اللہ یا سنت رسول اللہ کے خلاف ہے، تو اس قسم کے انفرادی

اقوال اور اجتہادی فیصلوں کے متعلق پوری امت کا اس بات پر اتفاق ہے کہ وہ حجت نہیں اور قابل اتباع نہیں ہیں۔

(۵) تیسری قسم:

صحابی کا وہ قول اور اجتہادی فیصلہ ہے جو عام صحابہ میں مشہور ہو چکا ہے مگر کسی نے اس کی مخالفت نہیں کی بلکہ اس پر خاموشی اختیار کی گئی ہو۔ اس قسم کے انفرادی اقوال کے متعلق علماء نے تصریح کی ہے کہ یہ حجت ہیں۔ اگرچہ ان کا اجماع ہونا مختلف فیہ ہے۔“ (ص ۲۵۴)

(۶) چوتھی قسم:

وہ قول صحابی ہے جس کی دوسرے صحابہ نے مخالفت کی ہو۔ گویا ایک واقعہ میں صحابہ سے دو مختلف اقوال منقول ہوں۔ ایسے مختلف اقوال میں بعد کے ائمہ مجتہدین اختیار اور ترجیح سے کام لیں گے۔ جانچ پڑتال کے بعد جو بھی قول کتاب و سنت کے معیار پر پورا اترے گا اس کو دوسرے قول پر ترجیح دی جائے گی گویا اس میں تنقید کے اصول پر عمل درآمد کیا جائے گا اور کتاب و سنت کی کسوٹی پر پرکھنے کے بعد جو قول قابل ترجیح ثابت ہوا۔ اسے ترجیح دی جائے گی۔“ (ص ۲۵۴)

(۷) پانچویں قسم:

قول صحابی کی پانچویں اور آخری قسم وہ ہے جس کے لئے کوئی مخالف قول بھی معروف و معلوم نہ ہو اور وہ صحابہ کرام کے مابین مشہور بھی نہ ہو چکا ہو۔ اسی آخری قسم میں علمائے امت کے مابین اختلاف پایا جاتا ہے۔“ (ص ۲۵۵)

خلاصہ اقوال:

صحابہ کرام رضی اللہ عنہم کے متعلق مفتی محمد یوسف صاحب کی مندرجہ بالا عبارات کا خلاصہ یہ ہے کہ صحابہ کرام اجتماعی طور پر:

۱- ”رسول خدا صلی اللہ علیہ وسلم سے قرآن و حدیث کی روایت کرنے میں ہر قسم کی تنقید سے بالاتر ہیں“

۲- ”اصول دین اور اعتقادی مسائل کی روایت میں بھی صحابہ کرام ہر قسم کی تنقید سے بالاتر ہیں“۔

۳- انہوں نے حضور ﷺ سے اخذ کر کے دین کا جو جامع نقشہ اور تفصیلی نظام عقائد، فرائض، عبادات، اصول، اخلاق وغیرہ دین کے سارے شعبوں میں پیش کیا ہے اس میں بھی وہ تنقید سے بالاتر ہیں۔

۴- اور انفرادی طور پر ہر صحابی کا وہ قول بھی تنقید سے بالاتر ہے جس کو دوسرے صحابہ نے بھی تسلیم کر لیا ہے۔

۵- انفرادی طور پر صحابی کا وہ قول اور اجتہادی فیصلہ بھی تنقید سے بالاتر ہے، جس کی صحابہ کرام نے مخالفت نہیں کی۔ بلکہ خاموشی اختیار کی ہے۔

۶- صحابہ کرام کے اجتہادی اقوال میں اگر اختلاف ہو تو بعد کے مجتہدین ان میں کسی ایک قول کو ترجیح کی بنا پر اختیار کر سکتے ہیں۔ اور اس صورت میں بھی صحابہ کے اقوال سے باہر مجتہدین کوئی فیصلہ نہیں دیں گے۔ گویا اس صورت میں بھی کسی نہ کسی صحابی کا قول ہی شرعاً حجت ہوگا اور اس کا حکم تقریباً وہی ہے جو رسول کریم صلی اللہ علیہ وسلم سے مروی احادیث کا ہے کہ اختلاف کی صورت میں مجتہدین کسی نہ کسی روایت کو ترجیح دے کر اس کو اختیار کرتے ہیں۔ لیکن بہر حال معیار حق رسول خدا صلی اللہ علیہ وسلم کا ارشاد ہوگا۔

۷- ساتویں صورت مفتی صاحب نے اختلافی پیش کی ہے اور وہ یہ ہے کہ قول صحابی کے خلاف دوسرے صحابہ کا قول بھی معلوم نہ ہو اور صحابہ میں اس صحابی کا قول مشہور بھی نہ ہو تو اس صورت میں بھی امام مالک، امام احمد بن حنبل اور ائمہ حنفیہ کی ایک جماعت قول صحابی کو ہی حجت اور تنقید سے بالاتر قرار دیتی ہے اور امام شافعی وغیرہ اس صورت میں قول صحابی کی تنقید کو واجب نہیں قرار دیتے بلکہ غیر صحابی کے اجتہاد پر عمل کرنے کی

اجازت دیتے ہیں۔

دعوت النصار:

اب جناب مفتی صاحب ہی انصاف سے کام لیں اور قارئین حضرات بھی فیصلہ دیں کہ جب مذکورہ پانچ صورتوں میں صحابہ کرام ہی معیار حق ہیں اور تنقید سے بالاتر اور چھٹی صورت میں بھی نتیجہ و مآل کے اعتبار سے صحابہ کا قول ہی تسلیم کرنا پڑتا ہے اور ساتویں اور آخری صورت میں بھی اکثر مجتہدین کے نزدیک صحابی ہی کا قول حجت ہے اور تنقید سے بالاتر۔ اور امام شافعی وغیرہ ائمہ صحابی کے قول کو چھوڑ کر اجتہاد پر عمل کرنا جائز مانتے ہیں اور وہ یہ حق صرف مجتہدین کو دیتے ہیں نہ کہ ہر عالم و علمہ کو چہ جائیکہ مودودی جماعت کے غیر علماء ارکان کو لاکھ حکم الکل کے قاعدہ کے تحت تو مودودی صاحب کو چاہیے تھا کہ وہ اپنے دستور میں اس قسم کی عبارت لکھتے کہ:

”رسول خدا صلی اللہ علیہ وسلم کے بعد صحابہ کرام بھی معیار حق ہیں اور تنقید سے بالاتر لیکن انہوں نے برعکس اس کے اپنے اجتہاد کے جوش میں محض ایک اختلافی جزئیہ کو مبنی قرار دے کر سلب کلی کے طور پر یہ عقیدہ لکھ دیا کہ:

”رسول خدا کے سوا کسی انسان کو معیار حق نہ بنائے۔ کسی کو تنقید سے بالاتر نہ سمجھے“ الخ اور معقول اور صحیح بات یہی ہے۔ کیونکہ بقول مفتی صاحب بھی جب صحابہ کرام قرآن و حدیث کی روایت، عقائد و اصول، فرائض و عبادات اور دین کا جامع نقشہ پیش کرنے میں یقیناً معیار حق اور تنقید سے بالاتر ہیں اور دستور میں عقیدہ و اصول ہی پیش کیا جا رہا ہے تو یہی عبارت صراحتاً لکھی جاتی کہ صحابہ کرام بھی معیار حق اور تنقید سے بالاتر ہیں اس میں صحابہ کی معیاریت کا مقام بھی دستور پڑھنے والوں پر واضح ہو جاتا اور حضور خاتم النبیین صلی اللہ علیہ وسلم کے ارشاد مآنا علیہ و اصحابی کا مفہوم بھی ہمیشہ پیش نظر رہتا۔ لیکن تعجب ہے کہ مفتی صاحب نے مودودی دستور کی تائید کا جو بیڑہ اٹھایا ہے تو کس بنائے ہوئے دستور کی اس دفعہ میں ایک لفظ بھی ایسا نہیں ہے جس سے یہ ثابت ہو کہ صحابہ کرام

کسی صورت میں تو معیار حق اور تنقید سے بالاتر ہیں بلکہ ان کے معیار حق اور تنقید سے بالاتر ہونے کی بالکل نفی کی گئی ہے۔ آخر مودودی دستور کی اس زیر بحث دفعہ کا مطالعہ کرنے والا یہ کیونکر سمجھے گا کہ مفتی صاحب کی بیان کردہ پانچ صورتوں میں صحابہ کرام تنقید سے بالاتر ہیں۔ اور مفتی صاحب کی یہ تاویل بھی یہاں کسی طرح قابل قبول نہیں ہو سکتی کہ دستور کی اس عبارت سے مراد وہی ساتویں اختلافی صورت ہے جس میں بعض ائمہ صحابی کے قول پر اپنے اجتہاد کو ترجیح دیتے ہیں۔ کیونکہ یہاں سرے سے دستور میں کوئی ایسا لفظ نہیں ہے جس سے یہ اختلافی قول مراد لیا جائے۔

مفتی صاحب موصوف یا تو انتہائی درجہ کے سادہ لوح مفتی ہیں یا مدہوشی اور عالم کیف و مستی میں دستور کی اس عبارت کا مطالعہ کیا ہے۔ یا مودودی صاحب کی تائید کو انہوں نے ایمان کا درجہ دیا ہوا ہے۔

اس سادگی پہ کون نہ مرجائے اے خدا لڑتے ہیں اور ہاتھ میں تلوار بھی نہیں مودودی دستور کے مخالفین امت مسلمہ سے خارج ہیں:

عام طور پر مودودی صاحبان یہ پروپیگنڈہ کرتے ہیں کہ مودودی صاحب کسی کی تفسیق و تکفیر نہیں کرتے۔ لیکن ناظرین یہ معلوم کر کے حیران ہوں گے کہ مودودی صاحب نے اپنے منظور کردہ دستور کے مخالفین پر کتنا بڑا فتویٰ لگایا ہے۔ چنانچہ ایک سوال کے جواب میں لکھتے ہیں:

”ان اساسی معتقدات اور ان کے صریح مقتضیات کو ہم نے ”دستور جماعت اسلامی“ میں پیش کر دیا ہے۔ جو گروہ قرآن کی نصوص قطعیہ سے مرتب کئے ہوئے اس ”دستور جماعت اسلامی“ کی حدود کے اندر ہیں انہیں ہم امت مسلمہ میں شمار کرتے ہیں اور جن لوگوں نے ان حدود کو پھاند لیا ہے انہیں دائرہ امت کے باہر سمجھنے پر مجبور ہیں۔ ہاں ان حدود کے اندر رہتے ہوئے استنباطی اور اجتہادی امور میں جائز حد تک اگر کوئی گروہ کسی دوسرے گروہ سے جزئی

اختلافات رکھتا ہے تو ایسے اختلافات آنحضرت کی ہدایات اور اسوہ صحابہ کی روشنی میں جائز قرار دیے جائیں گے۔ بشرطیکہ ان اختلافات کو جداگانہ جماعت بندی اور امت سازی کا ذریعہ نہ بنایا جائے۔“

(ترجمان القرآن مارچ۔ اپریل۔ مئی۔ جون ۱۹۴۵ء ص ۲۷۷)

اب جناب مفتی صاحب سے سوال ہے کہ جب مودودی دستور کی بیان کردہ حدود کو پھاند نے والے امت مسلمہ سے خارج سمجھے جائیں گے تو جو علماء مودودی صاحب کے اس دستور کی بعض اعتقادی دفعات کو قرآن و حدیث کے خلاف سمجھتے ہیں مثلاً حضرت مدنیؒ وغیرہ علماء حق تو کیا مودودی صاحب ان کو امت مسلمہ سے خارج سمجھنے پر مجبور نہیں ہوں گے؟ بلکہ خود مفتی صاحب بھی اس فتویٰ کی زد میں آجائیں گے۔ کیونکہ انہوں نے بھی دستور کے خلاف سلب کلی کی بجائے پانچ صورتوں میں صحابہ کرام کو معیار حق اور تنقید سے بالاتر مان لیا ہے یہ ہے مودودی صاحب کا اسلامی دستور۔

خبر ناز تو تنہا نہ مراکشتہ و بس یعلم اللہ کہ جہاں جملہ قتل است و قتل اور یہاں مفتی صاحب یہ تاویل پیش نہیں کر سکتے کہ ترجمان القرآن کی مذکورہ عبارت میں خود مودودی صاحب نے یہ لکھ دیا ہے کہ:

”ہاں ان حدود کے اندر رہتے ہوئے استنباطی اور اجتہادی امور میں جائز حد تک اگر کوئی گروہ کسی دوسرے گروہ سے جزوی اختلاف رکھتا ہے۔“ الخ

کیونکہ ان الفاظ کا تعلق فروعی اختلافات سے ہے۔ اور زیر بحث مودودی دستور کی عبارت ایک عقیدہ اور اصول کے طور پر لکھی گئی ہے اور اسی عقیدہ اور اصول کو حضرت مدنی رحمۃ اللہ علیہ قرآن و حدیث کے خلاف قرار دے رہے ہیں اور مودودی صاحب اس کو نصوص قطعیہ سے ثابت مان رہے ہیں۔ لہذا یہ اصولی اختلاف ہو گا نہ کہ فروعی۔ علاوہ ازیں یہ بھی ملحوظ رہے کہ گو مفتی صاحب نے مودودی صاحب کی طرف سے یہ صفائی پیش

کی ہے کہ ان کی مراد دستور کی اس عبارت سے صرف اجتہادی امور میں صحابہ سے اختلاف کرنا ہے۔ لیکن ”کیا جماعت اسلامی حق پر ہے“ میں مودودی صاحب کا جو بیان حضرت مدنی رحمۃ اللہ علیہ کے ارشادات کے جواب میں تحریر ہے اس میں مودودی صاحب نے اجمالاً یہ تو مان لیا ہے کہ:

”صحابہ کرام کے جو محامد و فضائل کتاب اللہ اور احادیث نبویہ میں مذکور ہیں وہ واجب التسلیم ہیں“

لیکن اس میں کسی جگہ کسی پہلو سے بھی صحابہ کرام کو معیار حق اور تنقید سے بالاتر تسلیم نہیں کیا۔ حالانکہ حضرت مدنی قدس سرہ نے زوردار الفاظ میں مودودی صاحب پر یہی اعتراض کیا تھا کہ وہ صحابہ کرام کو معیار حق اور تنقید سے بالاتر نہیں سمجھتے۔ اور اگر مودودی صاحب بھی مفتی محمد یوسف صاحب کی طرح مذکورہ پانچ صورتوں میں صحابہ کرام کو تنقید سے بالاتر مانتے تو یہی موقع تھا اس کے اظہار اور اعلان کا۔ لیکن مودودی صاحب نے ایسا نہیں کیا۔ لہذا مفتی صاحب کی صفائی مدعی سست، گواہ چست کا ہی مصداق ہوگی۔ واللہ اعلم۔ اور اگر مفتی صاحب کو اپنے امام ابو الاعلیٰ صاحب سے اتنا ہی حسن ظن ہے تو وہ مودودی جماعت اسلامی کے دستور میں یہ اضافہ کرالیں کہ مذکورہ پانچ صورتوں میں صحابہ کرام معیار حق ہیں اور تنقید سے بالاتر بھی۔ کیا مفتی صاحب یہ ذمہ داری قبول کر لیں گے؟ دیدہ باید

انبیاء کرام پر تنقید:

حضرت مدنی رحمۃ اللہ علیہ نے مودودی دستور کی زیر بحث عبارت سے یہ نتیجہ بھی نکالا تھا کہ مودودی صاحب سوائے رسول خدا صلی اللہ علیہ وسلم کے دیگر انبیاء کرام کو بھی معیار حق اور تنقید سے بالاتر نہیں سمجھتے۔ اس کے جواب میں مودودی صاحب نے یہ لکھا ہے کہ:

”تا وقتیکہ کسی شخص کو سیدھی بات میں سے میزھ نکالنے کی بیماری نہ لگی ہوئی ہو۔ مذکورہ بالا عبارت سے وہ مطلب نہیں نکالا جاسکتا جو سوال میں درج کیا گیا ہے رسول خدا کو معیار ماننے اور تنقید سے بالاتر سمجھنے کی وجہ لامحالہ وصف رسالت ہی ہے نہ کہ کچھ اور، یہ وصف رسالت جس میں بھی پایا جائے گا۔ وہ اسی مرتبہ کا مستحق ہوگا۔ جو فقرہ مذکور میں ”رسول خدا کے لئے ثابت کیا گیا ہے“

(کیا جماعت اسلامی حق پر ہے) (ص ۱۸۶)

مودودی صاحب نے یہاں یہ تسلیم کر لیا ہے کہ بوجہ وصف رسالت کے وہ دیگر انبیاء کو بھی تنقید سے بالاتر سمجھتے ہیں لیکن اس کے باوجود بھی مودودی صاحب کی تحریرات میں انبیاء کرام علیہ السلام پر تنقید پائی جاتی ہے جس پر حسب ذیل عبارات شاہد ہیں:

(۱) آیت عجلت الیک رب لترضی کے تحت حضرت موسیٰ علیہ السلام کے متعلق لکھا ہے:

”ان کی مثال اس جلد باز فاتح کی سی ہے جو اپنے اقتدار کا استحکام کئے بغیر مارچ کرتا ہوا چلا جائے۔ اور پیچھے جنگل کی آگ کی طرح مفتوحہ علاقہ میں آگ پھیل جائے۔“

(ترجمان القرآن ج ۲۹ عدد ۴ ص ۵) (یہ عبارت مولانا امین احسن اصلاحی کی ہے)

(۲) چہارم یہ کہ اللہ تعالیٰ کے محبوب اور مقبول بارگاہ ہونے کے باوجود تھے تو وہ بندے اور بشر ہی۔ الوہیت ان میں سے کسی کو حاصل نہ تھی۔ رائے اور فیصلے کی مدخلی بھی کرتے تھے بیمار بھی ہوتے تھے۔ آزمائشوں میں بھی ڈالے جاتے تھے۔ حتیٰ کہ قصور بھی ان سے ہو جاتے تھے۔ اور انہیں سزا تک دی جاتی تھی۔

(ترجمان القرآن ص ۱۵۸ مئی ۱۹۵۵)

(۳) حضرت یونس سے فریضہ رسالت کی ادائیگی میں کچھ کوتاہیاں

ہوئی تھیں اور غالباً انہوں نے بے صبر ہو کر قبل از وقت اپنا مستقر بھی چھوڑ دیا

تھا۔ (تفہیم القرآن ج ۲ سورۃ یونس ص ۳۱۲-۳۱۳)

(۴) حضرت داؤد علیہ السلام کے متعلق لکھتے ہیں: ”یہ وہ تنبیہ ہے جو اس موقع پر اللہ تعالیٰ نے توبہ قبول کرنے اور بلندی درجات کی بشارت دینے کے ساتھ حضرت داؤد کو فرمائی، اس سے یہ بات خود بخود ظاہر ہو جاتی ہے کہ جو فعل ان سے صادر ہوا تھا اس کے اندر خواہش نفس کا کچھ دخل تھا۔ اس کا حاکمانہ اقتدار کے نامناسب استعمال سے بھی کوئی تعلق تھا اور وہ کوئی ایسا فعل تھا جو حق کے ساتھ حکومت کرنے والے کسی فرمانروا کو زیب نہ دیتا تھا۔“

(تفہیم القرآن ج ۳ سورہ ص ۳۲۷)

(۵) حضرت نوح علیہ السلام کے متعلق لکھا کہ جب اللہ تعالیٰ انہیں تنبیہ فرماتا ہے کہ جس بیٹے نے حق کو چھوڑ کر باطل کا ساتھ دیا۔ اس کو محض اس لئے اپنا سمجھنا کہ تمہارے صلب سے پیدا ہوا ہے محض ایک جاہلیت کا جذبہ ہے۔“

(تفہیم القرآن سورہ ہود ص ۳۴۳)

یہاں یہ بھی ملحوظ رہے کہ مودودی صاحب کے لئے جاہلیت کا لفظ اسلام کے مقابلے میں مستعمل ہوتا ہے۔ چنانچہ اپنی جماعت کے دستور میں فرائض رکنیت کے تحت لکھتے ہیں کہ ”دین کا کم از کم اتنا علم حاصل کر لینا کہ اسلام اور جاہلیت (غیر اسلام) کا فرق معلوم ہو اور حدود اللہ سے واقفیت ہو جائے۔“ (ص ۱۸)

انبیاء کرام کے متعلق ہم نے بطور نمونہ یہ پانچ عبارتیں یہاں درج کی ہیں جن میں انبیاء کرام کے لئے جلد باز فاتح، قصور کرنے والے، رائے اور فیصلے کی غلطی کرنے والے، سزا پانے والے، فریضہ رسالت میں کوتاہیاں کرے والے، بے صبر ہو کر اپنا مستقر چھوڑ جانے والے، خواہش نفس کے تحت کام کرنے والے، حاکمانہ اقتدار کو نامناسب استعمال کرنے والے، اور جاہلیت یعنی غیر اسلامی جذبہ رکھنے والے کے الفاظ استعمال کئے ہیں۔

ہمارا سوال: اب ہم مفتی صاحب موصوف سے یہ سوال کرتے ہیں کہ کیا ان عبارات میں مودودی صاحب نے انبیاء کرام علیہم السلام پر تنقید نہیں کی؟ اگر کی ہے تو انبیاء کرام تنقید سے بالاتر نہ ہوئے اور نہ وصف رسالت کا امتیاز باقی رہا؟ اور اگر آپ ان عبارات کو تنقید پر محمول نہ فرمائیں تو پھر ہمارا سوال یہ ہے کہ پھر آپ نے بعض صحابہ کرام کے متعلق ان سے کم قسم کے الفاظ کو تنقید پر کیوں محمول کیا ہے؟ چنانچہ اس مسئلہ میں کہ جمعہ اور عید کا دن جمع ہو جائیں تو کیا کرنا چاہیے۔ آپ نے حضرت عبداللہ بن عباس اور حضرت عبداللہ بن زبیر کے مذہب پر قطب الارشاد حضرت مولانا رشید احمد صاحب گنگوہی رحمۃ اللہ علیہ کی تنقید کا خلاصہ بذل المجہود جلد اول کے حوالہ سے یہ لکھا ہے کہ:

”ابن عباس اور ابن زبیر کے مذہب پر مولانا مرحوم نے جو تنقید فرمائی اس کا حاصل اور خلاصہ یہ ہے کہ ابن عباس اور ابن زبیر چونکہ چھوٹے بچے تھے اس لئے انہوں نے حضور کے ارشاد من شاء فلیصل کا مطلب ہی سرے سے نہیں سمجھا۔ بلکہ ایک اعلان اور منادی کی آواز کانوں میں پڑ گئی کہ ”جو شخص جمعہ چھوڑ کر عید پر اکٹفا کرنا چاہے تو اسے اجازت ہے“ آگے یہ بات نہ معلوم کر سکے کہ یہ خطاب کس کے ساتھ ہو رہا ہے اور کن لوگوں کو یہ رخصت دی جاتی ہے“ الخ (علمی جائزہ، ص ۲۴۰)

فرمائیے! اگر حضرت گنگوہی رحمۃ اللہ علیہ کی اتنی سی بات تنقید ہے کہ ہر دو حضرات صحابہ بوجہ بچپن کے حضور صلی اللہ علیہ وسلم کے اعلان کا مطلب نہ سمجھ سکے تو انبیاء کرام کے لئے مذکورہ عبارات میں جو الفاظ ابوالاعلیٰ صاحب نے استعمال کئے ہیں وہ تو یقیناً تنقید پر محمول ہوں گے۔ کہاں یہ بات کہ بچپن کی حالت میں دو صحابی ایک ارشاد کو نہ سمجھ سکے اور کہاں مقام نبوت پر فائز ہونے کے بعد حضرت داؤد علیہ السلام کا خواہش نفس کے تحت ایک فعل کرنا۔ اور حضرت یونس کا فریضہ رسالت میں کوتاہیاں کرنا، اور حضرت نوح علیہ السلام کا ساڑھے نو سو برس کا سارا زمانہ نبوت گزارنے کے بعد جاہلیت (غیر

اسلام) کے جذبہ کے تحت اپنے بیٹے کے لئے دعا کرنا وغیرہ۔ کیا مفتی صاحب موصوف ان عبارات کو انبیائے معصومین پر تنقید نہیں سمجھیں گے؟ نہ پائے رفتن نہ جائے ماندن صحابہ کرام کا معیار حق اور تنقید سے بالاتر ہونا:

شیخ الاسلام حضرت مدنی رحمۃ اللہ علیہ نے صحابہ کے معیار حق اور تنقید سے بالاتر ہونے کا جو مطلب بیان فرمایا ہے وہ حضرت کے الفاظ میں ہی پیش کرنا مناسب سمجھتا ہوں تاکہ قارئین کو زیر بحث مسئلہ سمجھنے میں آسانی ہو۔

۱۔ لفظ معیار حق ایک لغوی لفظ ہے کسی فن کا اصطلاحی لفظ نہیں ہے، لغت عربی میں معیار ہر اس شے پر بولا جاتا ہے جس سے کسی چیز کی مقدار پہچانی جائے خواہ ناپ وکیل ہو یا وزن وغیرہ اس لئے ہر وہ شخص جس کے فعل، قول، عقیدہ، حال پر پورا اعتماد اس طرح ہو جائے کہ اس میں قصداً غلطی اور نافرمانی کی گنجائش نہ ہو وہ معیار حق ہوگا اور اس کے ذریعہ سے حق پہچانا جائے گا۔ خواہ اس پر وحی الہی آتی ہو یا نہیں؟

(الف) اگر رسول یا نبی نہیں ہے مگر اللہ تعالیٰ اپنے کلام قطعی اور قدیم میں اس شخص کے متعلق خبر دیتا ہے کہ ہم اس سے راضی ہیں تو یقینی بات ہے کہ اس سے قصداً کوئی گناہ سرزد نہیں ہوگا۔ ورنہ اس عم قدیم میں جو کہ "لا یعزب عہ مثقال ذرۃ" کا مصداق ہے، خلل لازم آئے گا۔ یا یہ تسلیم کرنا پڑے گا کہ اللہ تعالیٰ قصداً گناہ کرنے والے سے بھی راضی ہو سکتا ہے، حالانکہ حق وہی امر ہے جس سے اللہ تعالیٰ راضی ہوں۔ قرآن مجید میں ہے لا یرضی لعبادہ الکفر اس لئے کسی ایسے شخص کے معیار حق ہونے پر تامل ہرگز نہ ہوگا جس کے لئے اللہ تعالیٰ نے کلام اللہ میں اپنے راضی ہونے کی خبر دی ہو۔ جیسے سابقین، اولین، مہاجرین اور انصار اور تابعین بالاحسان کے لئے سورۃ توبہ میں اور اصحاب حدیبیہ کے لئے سورۃ فتح میں ارشاد فرمایا گیا ہے۔

(ب) علیٰ ہذا القیاس اگر قرآن مجید میں کسی کے متعلق ہمیشہ جنتی رہنے کی یعنی تابید کی خبر دی گئی ہے تو اس کے متعلق بھی کوئی بالقصد غلط کاری اور معصیت کے ابتلاء کا احتمال

نہیں ہو سکتا۔ اس لئے یقیناً اس کے اعمال اور اقوال حق ہی ہوں گے۔ اس میں کوئی شائبہ باطل کا نہیں پایا جاسکتا ورنہ یہ اخبار قطعیہ قرآنیہ پر حرف آئے گا۔ یا یہ تسلیم کرنا پڑے گا کہ وہ اشخاص جن میں معصیت کا تحقق ہے وہ مؤبد فی الحکمت ہوں۔

(ج) علیٰ ہذا القیاس اگر قرآن مجید میں کسی کے متعلق تحفظ عن المعاصی والمکرہات کا اعلان کیا گیا ہے وہ یقیناً معیار حق ہوگا۔ اس کی تمام حرکات و سکنات نظر خداوندی کی حفاظت میں ہوں گی۔ اس سے کوئی گناہ قصداً صادر نہ ہوگا جیسا کہ سورۃ حجرات میں صریحاً کرام کے متعلق اعلان کیا گیا ہے، مذکورہ ذیل الفاظ پر غور فرمائیے۔

ولکن اللہ حبیب الیکم الایمان وزینہ فی قلوبکم وکرہ الیکم الکفر والفسوق والعصیان اولئک ہم الراشدون ○ "کیا اس کفالت توبہ کے بعد بھی کسی نافرمانی کا احتمال ہو سکتا ہے؟"

سورۃ حجرات کی مندرجہ بالا آیت کا ترجمہ یہ ہے: "لیکن اللہ تعالیٰ نے تم کو معصیت سے بچالیا (اس طرح سے کہ) تم کو ایمان (کامل) کی محبت دی اور اس کی تحصیل کو تمہارے دلوں میں مرغوب کر دیا۔ اور کفر اور فسق (یعنی گناہ کبیرہ اور مطلق عصیان گناہ صغیرہ) سے تم کو نفرت دے دی (جس سے تم کو ہر وقت رضائے رسول کی جستجو رہتی ہے) ایسے لوگ (جو تکمیل ایمان کے محبت ہیں) خداوند تعالیٰ کے فضل اور انعام سے راہ راست پر ہیں اور اللہ تعالیٰ جاننے والا حکمت والا ہے۔ (بیان القرآن حضرت تھانویؒ ...)

۲۔ سورۃ فتح کی آیت: محمد رسول اللہ والذین معہ اشداء علی الکفار رحماء بینہم الآیۃ سورۃ حشر کی آیت، سورۃ اعراف کی آیت اور متعدد کئی آیتیں قطعی طور پر صحابہ کرام رضوان اللہ علیہم کے متعلق انتہائی تزکیہ اور تعدیل پر زور دار روشنی ڈال رہی ہیں تو کیا یہ صحابہ کرام معیار حق نہ ہوں گے اور ان کے اعمال و اقوال سے حق پہچانا نہ جائے گا۔ حالانکہ حدیث شریف میں ہے

اصحابی کالنجوم بایہم اقتدیتم اہدیتم (میرے اصحاب ستاروں کی مانند ہیں ان میں سے جس کی پیروی کرو گے ہدایت پاؤ گے) علیکم بسنتی وسنة الخلفاء الراشدين (الحديث) (تم پر میرے طریقے اور میرے خلفاء راشدین کے طریقے کی پیروی لازم ہے)

اقتدوا بالذین من بعدی ابی بکر و عمر (الحديث) ”میرے بعد ابوبکرؓ و عمرؓ کی پیروی کرو“ احادیث صحیحہ اس بارے میں بہت زیادہ ہیں، طول کے خوف سے مذکورہ بالا مختصر عرض پر اکتفا کرتا ہوں، اس لئے میں نہیں سمجھ سکتا کہ اللہ تعالیٰ کی اس تصریح کے بعد اگر ہم اس عقیدہ مودودیہ نمبر ۶ پر نظر ڈال کر فیصلہ کرتے ہیں تو کیا مخالفت قرآن حکیم لازم نہیں آتی اور کیا ایسی خبر خداوندی کے بعد بھی حضرت ابوبکر، حضرت عمر، حضرت عثمان، حضرت علی رضی اللہ عنہم اور دوسرے محترم صحابہ کو جانچنے کی ضرورت باقی رہتی ہے۔ اور کیا مودودی صاحب کا سلب کلی کہ کوئی انسان رسول خدا کے سوا نہ معیار حق بن سکتا ہے نہ تنقید سے بالاتر ہو سکتا ہے نہ اس کی ذہنی غلامی جائز ہو سکتی ہے۔ بالکل غلط اور باطل نہیں ہوتا؟ الخ

(مکتوب بنام مولانا عبدالماجد دریا آبادی از مکتوبات شیخ الاسلام جلد سوم ص ۴۳-۴۶)

۲۔ نیز حضرت مدنیؒ ”سورة حجرات کی آیت مذکورہ ولكن الله حب اليكم الایمان کے تحت فرماتے ہیں:

”غور فرمائیے کہ وہ صحابہ کرام جن کے دلوں میں اللہ تعالیٰ نے ایمان کو محبوب اور مزین بنا دیا ہے اور کفر اور فسوق اور عصیان سے نفرت ڈال دی ہے اور جن کے راشد ہونے کی بصیرت حصر قرآن شہادت دیتا ہے، کیا وہ معیار حق نہ ہوں گے؟ اور کیا وہ تنقید سے بالاتر نہ ہوں گے۔ کیا ان کی تقلید میں کسی قسم کا خطرہ ہوگا؟ اس آیت نے تو تمام صحابہ کرام کی مکمل توثیق کر دی۔ اگر صحابہ سے

کوئی گناہ بالقصد ثابت ہو جائے تو وہ آیت مذکورہ اور ان کی محفوظیت مذکورہ کے خلاف نہیں ہے۔ اس لئے کہ عدالت اس ملکہ اور قوت راسخہ کا نام ہے جو کہ اجتناب عن الکبار اور عدم اصرار علی الصغائر اور خیس باتوں کے ترک پر آمادہ کرتی ہے، شاذ و نادر طور پر کسی وقت میں کسی جرم کا سرزد ہو جانا اور پھر نادم ہونا اور رہنا عدالت میں کھنڈت نہیں ڈالتا اور نہ ان کی حفاظت کے منافی ہے۔ مگر مودودی صاحب کسی صحابی اور کسی انسان کو معیار حق نہیں مانتے اور نہ کسی کو تنقید اور جرح سے بالاتر مانتے ہیں اور نہ قابل تقلید کہتے ہیں۔

یہ میں تفاوت راہ از کجاست تا کیجا

کیا یہ اختلاف فروعی ہے یا اصولی؟

(مودودی دستور اور عقائد کی حقیقت ص ۴۷)

حضرت مدنی رحمۃ اللہ علیہ کے ارشادات کا خلاصہ یہ ہے کہ معیار حق ہونے کے لئے معصوم ہونا ضروری نہیں بلکہ جس کے لئے اللہ تعالیٰ نے اپنے راضی ہونے کا اعلان کر دیا ہے وہی معیار حق ہے۔ کیونکہ اس سے حق ملے گا نہ کہ باطل۔ نبی کریم صلی اللہ علیہ وسلم نے جو یہ ارشاد فرمایا ہے کہ اصحابی کالنجوم بایہم اقتدیتم اہدیتم (میرے اصحاب ستاروں کے مانند ہیں جس کی پیروی کرو گے ہدایت پاؤ گے) اس سے معلوم ہوا کہ ہر صحابی ہدایت کا ستارہ ہے، کسی میں بھی ضلالت اور گمراہی نہیں ہے۔ علاوہ ازیں ہم جناب مفتی صاحب سے دریافت کرتے ہیں کہ جن دس اصحاب کو بنشان نام حق تعالیٰ کی طرف سے جنت کی قطعی بشارت دی گئی ہے اور اسی بنا پر ان کو عشرہ مبشرہ کہا جاتا ہے یعنی حضرت ابوبکر، حضرت عمر، حضرت عثمان، حضرت علی، حضرت طلحہ، حضرت زبیر، حضرت عبدالرحمن بن عوف، حضرت سعد بن ابی وقاص، حضرت سعید اور حضرت ابو عبیدہ بن جراح رضی اللہ عنہم اجمعین۔ کیا آپ اور مودودی صاحب ان کو بھی معیار حق اور تنقید سے بالاتر نہیں سمجھیں گے اور جب علام الغیوب خدا نے ان کو جانچ پرکھ کر جنتی ہونے کا

اعلان کر دیا تو اس کے بعد بھی ابوالاعلیٰ صاحب کی طرف سے جانچ پڑتال کی ضرورت باقی رہ جاتی ہے؟

ج بریں علم و دانش بہاید گریست

ایک شبہ کا ازالہ:

مفتی محمد یوسف صاحب نے جو اپنی کتاب میں فروعی اور اجتہادی مسائل میں صحابہ کے باہمی اختلافات اور تنقیدات کا ذکر کیا ہے اور بعض اقوال صحابہ سے بعد کے بعض مجتہدین کا اختلاف بھی نقل کیا ہے۔ تو یہ امر صحابہ کرام کے معیار اور تنقید سے بالاتر ہونے کے خلاف نہیں ہے۔ اس لئے کہ صحابہ کا باہمی اختلاف وہاں ہے جہاں کتاب و سنت کی نص موجود نہ ہو یا جہاں نصوص میں بظاہر تعارض ہو اور صحابہ نے اپنے اجتہاد سے ان میں کوئی صورت تطبیق یا ترجیح کی پیدا کی ہو۔ اسی طرح امام شافعی وغیرہ بعض مجتہدین نے صحابی کے کسی قول سے اختلاف کیا ہے تو وہاں بھی یہی صورتیں ہیں۔ اور یہ تو آپ مانتے ہوں گے کہ کوئی صحابی کتاب و سنت کے کسی واضح اور قطعی حکم کی قصداً مخالفت نہیں کر سکتا ورنہ الصحابة کلہم عدول (یعنی صحابہ کرام سب عادل ہیں) کا اجماعی ضابطہ صحیح نہیں ہو سکتا۔ صحابہ کا مقام تو بہت بلند ہے، بعد کے ائمہ مجتہدین سے بھی ہمیں یہی حسن عقیدت ہے کہ وہ جان بوجھ کر کتاب و سنت کے کسی قطعی حکم کے خلاف فیصدہ نہیں دے سکتے۔ تو لامحالہ صحابہ کا باہمی اختلاف یا بعد کے مجتہدین کا ان سے رائے کا اختلاف حق و باطل کا اختلاف نہ ہوگا۔ بلکہ یہ اختلاف خطا و صواب کا اختلاف ہوگا جس میں حسب ارشاد نبوی مجتہد خطی (جس کی رائے میں خطا ہو جائے) کو ایک اور مجتہد مصیب (جس کی رائے اور قیاس صحیح ہو) کو دو اجر ملیں گے۔ تو خطا کرنے والے مجتہد کو ایک اجر کا منا خود ایک مستقل دلیل ہے اس بات کی کہ اجتہادی اور فروعی اختلاف حق و باطل کا اختلاف نہیں ہوتا ورنہ اہل باطل کو اجر کیسے مل سکتا ہے اس لئے باوجود باہمی اجتہادی اختلافات کے صحابہ کرام برحق بھی ہوں گے اور معیار حق بھی۔

حکیم الاسلام کا ارشاد:

حکیم الاسلام حضرت مولانا قاری محمد طیب صاحب مہتمم دارالعلوم دیوبند مدظلہ تحریر فرماتے ہیں:

”صحابہ کا معیار حق ہونا قیاسی یا استنباطی نہیں بلکہ منصوص ہے جس کے لئے آنحضرت صلی اللہ علیہ وسلم نے اپنی ایک مستقل حدیث ارشاد فرمائی ہے۔
عن عبد اللہ بن عمرو بن العاص رضی اللہ عنہ قال قال رسول اللہ صلی اللہ علیہ وسلم تفترق امتی علی ثلاث وسبعین ملة کلہم فی النار الا ملة واحدة قالوا من ہی یا رسول اللہ قال ما انا علیہ واصحابی
(مختصراً عن المشکوۃ)

”عبداللہ بن عمرو بن العاص“ سے روایت ہے کہ رسول اللہ صلی اللہ علیہ وسلم نے فرمایا کہ میری امت تہتر فرقوں پر تقسیم ہو جائے گی۔ سوائے ایک کے سب جہنم میں ڈالے جائیں گے، پوچھا گیا کہ وہ (مستثنیٰ) کون ہیں یا رسول اللہ تو فرمایا جو لوگ میرے اور میرے اصحاب کے طریق پر ہیں۔“

(۱) اس حدیث میں فرق اسلامیہ کی نجات و ہلاک اور بالفاظ دیگر ان کے حق و باطل ہونے کا معیار نبی کریم صلی اللہ علیہ وسلم نے بتلایا ہے کہ وہ میرا اور میرے اصحاب کا طریقہ ہے لیکن اس طریقہ کو شخصیتوں سے الگ کر کے تنہا کو معیار نہیں بتلایا بلکہ اپنی ذات و برکات اور اپنے صحابہ کی ذوات قدسیہ کی طرف منسوب کر کے معیار بتلایا کہ وہ ان شخصیتوں کے ضمن میں پایا جائے۔ ورنہ بیان معیار میں اس نسبت اور نامزدگی کی ضرورت ہی نہ تھی بلکہ من ہم کے جواب میں بجائے ما انا علیہ کے سیدھی تعبیر یہ تھی کہ ما جنت بہ فرما دیا جاتا۔ یعنی معیار حق وہی ہے جسے لے کر میں آیا ہوں۔ یعنی شریعت۔

(ب) پھر اس طریقہ کو شخصیت کی طرف منسوب کرنے کے سلسلہ میں بظاہر صا کے بعد انسان کافی تھا اور یہ فرما دینا بس کرتا تھا کہ نجات و ہلاکت کے پہچاننے کا طریقہ میری ذات ہے تاکہ معیار حق صرف رسول کی ذات ہوتی۔ لیکن آپ ﷺ نے اپنے ساتھ اپنے صحابہ کو بھی شامل فرمایا۔ جس سے واضح طور پر ثابت ہو جاتا ہے کہ فرقوں اور مختلف مکاتب خیال کے حق و باطل کے پرکھنے کا معیار جیسے رسول کی ذات ہے ویسے ہی صحابہ رسول کی ذات بھی ہیں اور اس لئے رسول خدا کی موجودگی یا عدم موجودگی میں کسی فرقہ اور مکتب خیال کے افراد پر کھنے کے لئے یہ دیکھ لینا کافی ہے کہ وہ صحابہ کی راہ کے مطابق چل رہے ہیں یا مخالف سمت میں ہیں۔ ان کی اطاعت کر رہے ہیں یا اس سے گریز پا ہیں۔ ان کے ساتھ حسن ظن کا برتاؤ کر رہے ہیں یا سوء ظن اور بے اعتمادی کا کہ یہی شان کسی کے معیار ہونے کی ہوتی ہے۔ جس سے صاف طور پر رسول خدا کے ساتھ صحابہ رسول کا معیار حق ہونا واضح ہو جاتا ہے اور یہ حدیث اس بارہ میں نص صریح ثابت ہوتی ہے۔ جس کا مقصد ہی یہ مدعا ثابت کرنا ہے۔

(ج) ادھر الفاظ حدیث سے یہ واضح ہو رہا ہے کہ رسول خدا کے سوا ایک دو صحابی ہی معیار حق نہیں بنا دیئے گئے بلکہ اصحابی جمع کا صیغہ لا کر اشارہ کیا گیا ہے کہ رسول کے سوا تمام صحابہ معیار حق بن کر واجب الاطاعت ہیں۔ جس کے لئے احادیث میں ایک، ایک، دو، دو، چار، چار اس سے زیادہ اور پھر پوری جماعت کی اقتدا کے ادا مراد ہوئے ہیں۔ کیونکہ معیار، اگر معیار ہو کر بھی واجب الاطاعت نہ بنے تو وہ معیار معیار نہیں رہتا۔ اور جبکہ معیار حق ساری جماعت صحابہ کو فرمایا گیا تو سارے ہی صحابہ بلا استثناء واجب الاطاعت بھی قرار دیئے گئے۔ ممکن ہے کہ شکی کو شک و شبہ گذرے کہ جب صحابہ کے

فروعی مذاہب مختلف رہے۔ اور مسائل میں اختلاف و تناقض تک نظر آتا ہے۔ تو لامحالہ ایک کی اطاعت کر کے بقیہ کی اطاعت سے دست برداری ہی دینی پڑے گی۔ ورنہ ضدین کا اجتماع ہو جائے گا جو ناممکن العمل ہے تو پھر سب کی اطاعت و پیروی کہاں رہی۔ اور ممکن ہی کب ہوئی؟ جواب یہ ہے کہ اگر ایک دوسرے کی پیروی دوسروں کی طعن و تنقید سے بچ کر اور سب کی عظمت رکھ کر ہو تو وہ سب کی پیروی کہلائی جائے گی۔ جیسے سلسلہ نبوت میں عملاً پیروی ایک رسول کی ہوتی ہے مگر معیار حق سب کو سمجھا جاتا ہے۔ عظمت و تنزیہ اور تقدیس سب کی یکساں کی جاتی ہے، تنقید و تخطیہ سب کا معصیت سمجھا جاتا ہے۔ تو یہی سارے انبیاء کی پیروی شمار کی جاتی ہے۔ ورنہ کسی ایک پر بھی زبان طعن یا لسان نقد تبصرہ کھول کر ہزار کی پیروی بھی پیروی نہیں ہے۔ بلکہ۔۔۔ پر مخالفت اور بغاوت ہے۔ کیونکہ خود حضرات صحابہ فروعات میں مختلف ہونے کے باوجود آپس میں ایک دوسرے کی عظمت و توقیر کو واجب و لازم سمجھتے اور اس کے خلاف کو برداشت نہیں کر سکتے تھے۔۔۔۔۔ ذیل کے ارشادات نبوی میں اس حقیقت پر روشنی بھی ڈال دی گئی ہے کہ اصحابی کمالہم مایہم اقتدیتہم

اعتدیم (میرے صحابہ ستاروں کی، تند ہیں جس کی بھی پیروی کرو گے ہدایت پاؤ گے) ایہم کے لفظ سے اقتداء تو مطلق رکھی گئی ہے کہ کسی کی بھی کی جائے ہدایت مل جائے گی لیکن نجوم کے لفظ سے نورانی سمجھنا اور ہادی ماننا سب کے لئے ضروری قرار دیا گیا ہے، یہ نہیں کہ جس کی پیروی کرو نجم ہدایت اور نور بخش صرف اسی کو سمجھو، پس پیروی کا عمل تو ایک دو تک محدود ہو سکتا ہے۔ لیکن نور افشانی کا عقیدہ ایک دو تک محدود نہیں رہ سکتا، وہ سب کے لئے ماننا لازمی ہوگا۔۔۔ (مقدمہ مودودی دستور اور عقائد کی حقیقت از ص ۱۰ تا ص ۲۰)

حضرت قاری صاحب مدظلہ نے اپنے مخصوص حکیمانہ رنگ میں صحابہ کے

اجتہادی اختلافات کی توجیہ فرما کر یہ سمجھا دیا ہے کہ یہ اجتہادی اختلاف ان کے معیار حق ہونے اور تنقید سے بالاتر ہونے کے منافی نہیں ہے، اگر مفتی محمد یوسف صاحب تھوڑی دیر کے لئے مودودیت سے بالاتر ہو کر اس پر غور و فکر فرمائیں تو امید ہے کہ ان کا شک بھی زائل ہو جائے۔

ایک اور طعن کا جواب:

معیار حق کی بحث میں عموماً مودودی صاحبان یہ طعن دیا کرتے ہیں کہ حضرت ماعز رضی اللہ عنہ بھی صحابی تھے لیکن باوجود اس کے ان سے زنا کا ارتکاب ہو گیا تھا۔ جس کی وجہ سے ان پر حد شرعی جاری کی گئی تھی۔ تو اس قسم کے گناہ کے ارتکاب کے باوجود ہم ان کو معیار حق کیسے قرار دے سکتے ہیں؟ اور خود مودودی صاحب نے بھی مفتی محمد یوسف صاحب کے خط کے جواب میں یہ لکھا ہے کہ:

”حضرت ماعز کی مغفرت میں کوئی شک و شبہ نہیں کیا جاسکتا۔ انہوں نے ایسی توبہ کی کہ جو دنیا میں کم ہی کسی نے کی ہوگی“ مگر کیا اس سے امر واقعہ کو کہ ان سے زنا کا صدر ہوا تھا بیان کرنا ممنوع ہے؟

(ماہنامہ جامعہ اسلامیہ اکوڑہ خٹک نومبر ۱۹۶۵ء)

اس کا جواب یہ ہے کہ گو حضرت ماعز رضی اللہ عنہ سے یہ گناہ ہوا۔ لیکن ان کو توبہ بھی ایسی نصیب ہوئی جس کے متعلق خود مودودی صاحب بھی یہ مان رہے ہیں کہ:

”ایسی توبہ دنیا میں کم ہی کسی نے کی ہوگی تو اب ان کی یہ توبہ ہی دوسروں کے لئے توبہ و استغفار کے سلسلے میں معیار حق بن جائے گی۔ اب ان پر تنقید جائز نہیں ہو سکتی۔ کیونکہ نبی کریم صلی اللہ علیہ وسلم نے فرمایا ہے التائب من الذنب کمن لا ذنب لہ (گناہ سے توبہ کرنے والا اس شخص کی مانند ہے جس نے گناہ کیا ہی نہیں) اسی طرح اگر شاذ و نادر کسی صحابی سے کوئی غلطی ہوئی تو اس کو خالص توبہ اور اصلاح کی بھی توفیق ملی۔ کوئی صحابی ایسا نہیں ہے جس کی وفات کامل ایمان اور رضائے خداوندی پر نہ ہوئی ہو اور یہی بات ان

کے معیار حق اور تنقید سے بالاتر ہونے کے لئے کافی ہے۔ اسی لئے رسول اللہ صلی اللہ علیہ وسلم نے ارشاد فرمایا ہے۔ اللہ اللہ فی اصحابی لا تتخذوہم غرضاً من بعدی ”میرے اصحاب کے بارے میں اللہ سے ڈرتے رہنا۔ اللہ سے ڈرتے رہنا، میرے بعد ان کو نشانہ نہ بنالینا۔“

مفتیانہ تیور:

علماء حق تو یہ بھی برداشت نہیں کر سکتے کہ کسی صحابی کا ذکر اس طرح کیا جائے جس میں اس کی تنقیص و تحقیر کا پہلو نکلتا ہو۔ لیکن یہ مودودیت کچھ ایسا فتنہ ہے کہ خواہ مولوی ہو یا مفتی جو بھی اس میں مبتلا ہو جائے مودودی صاحب کی صفائی میں وہ ایسا انداز بیان اختیار کرتا ہے جس میں نہ صرف صحابہ بلکہ انبیائے کرام کی بھی تنقیص و توہین لازم آتی ہے۔ چنانچہ عصمت انبیاء کی بحث میں چونکہ مودودی صاحب نے یہ لکھ دیا ہے کہ حضرت یونس سے فریضہ رسالت کی ادائیگی میں کچھ کوتاہیاں ہو گئی تھیں لہذا مودودی صاحب کا ہر وفادار حضرت یونس علیہ السلام کی کوتاہیاں شمار کرنے میں چابکدستی دکھلائے گا۔ چنانچہ مفتی محمد یوسف صاحب بھی اس سلسلہ میں یوں گوہر افشاں ہیں:

”اب معترضین حضرات ہی بتائیں کہ حضرت یونس بے صبری کی وجہ سے

اپنی جگہ سے بٹے تھے یا نہیں؟ اور بے صبری کی وجہ سے اذن خداوندی کے بغیر ان کا چلا جانا کوتاہی تھی یا نہیں؟ اور جب ان پر یہ واجب اور لازم تھا کہ وہ اپنی قوم میں رہ کر تبلیغ کرتے اور بے صبر ہو کر نہ چلے جاتے تو ان کی یہ کوتاہی فرائض رسالت کی ادائیگی سے متعلق ہوئی یا نہیں“ (علمی جائزہ ص ۱۳۰)

یہاں عصمت انبیاء کی بحث مقصود نہیں۔ اس بارے میں مفتی صاحب کے استدلالات کا جواب پہلے دیا جا چکا ہے۔ یہ عبارت اس امر کے ثبوت کے لئے یہاں پیش کی ہے کہ مودودی صاحبان جب چاہیں انبیائے کرام پر بھی اپنا تنقیدی نشتر چلانے میں دریغ نہیں کرتے اور مفتی صاحب نے تو مدائح تحریر اختیار کیا ہے اس میں حضرت یونس

علیہ السلام کی یقیناً تنقیص پائی جاتی ہے۔ تو اب ان کا یہ کہنا کیونکر درست ہو سکتا ہے کہ مودودی صاحب اور ان کی جماعت انبیاء کو تنقید سے بالاتر سمجھتے ہیں۔ مفتی صاحب سے ہم دریافت کرتے ہیں کہ کیا ان کی مذکورہ عبارت میں حضرت یونسؑ پر تنقید نہیں پائی جاتی۔ وہی تنقید جو آپ صحابہ کرام پر جائز مانتے ہیں۔ لیکن انبیاء پر جائز قرار نہیں دیتے۔ چنانچہ استدلال میں مفتی صاحب نے لکھا ہے کہ:

”جانچنے اور پرکھنے کے معنی میں جو تنقید ہو وہ ہر اس قول و عمل پر کی جاسکتی ہے جس میں صواب اور خطا دونوں کا احتمال ہو اور اس قول و عمل پر تنقید نہیں کی جاسکتی جو خطا کے احتمال سے محفوظ ہو اور عصمت اسکے لئے یقینی ہو۔ چونکہ انبیاء علیہم السلام کے علاوہ کوئی شخص بھی معصوم نہیں ہے، اس لئے اس کا قول و خطا کے احتمال سے محفوظ نہیں ہو سکتا لہذا وہ تنقید سے بھی بالاتر نہیں ہو سکتا۔“

(علمی جائزہ ص ۲۹۳)

ہمارا سوال یہ ہے کہ اگر آپ کے نزدیک انبیاء علیہم السلام کے قول و عمل میں خطا کا احتمال نہیں ہے تو پھر آپ نے حضرت یونسؑ علیہ السلام کی خطائیں اور کوتاہیاں کس لئے ثابت کی ہیں۔ کیا آپ حضرت یونسؑ کو نبی نہیں مانتے؟

تنقید کا معنی اور مفہوم:

مفتی محمد یوسف صاحب تحریر فرماتے ہیں: عربی محاورے میں تنقید کا لفظ نقد سے لیا گیا ہے اور نقد انتقاد اور محقق سب کے معنی کتب لغت میں قریب قریب ایک ہیں۔ یعنی کسی چیز میں غور و فکر اور تامل کرنے کے بعد یہ تمیز کرنا کہ جید ہے یا ردی۔ کھری ہے یا کھوٹی۔ اس کھرے یا کھوٹے کے درمیان تمیز کرنے کا نام تنقید، تنقید اور انتقاد ہے۔ اگرچہ اس کے علاوہ بھی کتب لغت میں اس لفظ کے معانی بیان کئے گئے ہیں الخ۔

(ب) اسی محاورے سے تنقید کا لفظ اردو زبان میں جانچنے اور پرکھنے کے

معنی میں مستعمل ہونے لگا ہے۔ یہاں تک کہ لغات عربیہ کے معانی بیان

کرنے کے لئے جتنی کتابیں اردو زبان میں لکھی گئی ہیں تقریباً سب میں نقد انتقاد اور تنقید کے معنی یہ بیان کئے گئے ہیں کہ جانچنا اور پرکھنا لیکن اس سے بھی انکار نہیں کیا جاسکتا کہ عربی محاورے میں یہ الفاظ عیوب اور نقائص، فضائل اور محاسن کے اظہار میں بھی مستعمل ہوتے ہیں۔۔۔۔۔ علامہ ابن اثیر نے نہایہ میں ذکر کیا ہے وفی حدیث ابی الدرداء ان نقدت الناس نقدوک ای ان عبتہم واعتبتہم عابوک بمثلہ اھ اسی محاورے سے یہ لفظ تنقید میں عیب جوئی کے معنی کی بھی گنجائش پائی جاتی ہے۔ واہ اردو زبان میں تنقید کا لفظ اس میں مستعمل ہو یا نہ ہو مگر اصل لفظ میں عیب جوئی کے معنی کی گنجائش ضرور پائی جاتی ہے جیسا کہ اوپر کے عربی محاورات سے ظاہر ہو چکا ہے۔ اب ذیل میں تہذیب کی شرعی حیثیت پر بحث کی جاتی ہے تاکہ یہ معلوم ہو جائے کہ تہذیب کا نگاہ میں تنقید کی کیا حیثیت ہے۔ (علمی جائزہ ص ۲۰۱ و ۲۰۰)

(ج) تنقید کی شرعی حیثیت:

تنقید کے مندرجہ بالا دو معنوں میں سے جو آخری معنی ہیں یعنی عیب جوئی یا عیب چینی اس کی شرعی حیثیت قرآن و حدیث کی رو سے یہ ہے کہ وہ کسی ادنیٰ سے ادنیٰ درجے کے مؤمن پر بھی جائز نہیں الا یہ کہ تنقید نہ کرنے سے دین کی عظیم تر مصلحت فوت ہونے کا اندیشہ ہو۔ اسی قبیل سے وہ تنقید ہے جو حفاظت دین کی غرض سے ائمہ حدیث نے روادۃ حدیث پر کی ہے جس کو ان کی اصطلاح میں ”الجرح والتعدیل“ کہتے ہیں۔ کئی اور بھی صورتیں ہیں جن میں کسی اعلیٰ مقصد کے حصول کے لئے فقہاء نے اس قسم کی تنقید کو جائز رکھا ہے۔ ان چند مخصوص صورتوں کے علاوہ کسی مؤمن پر بھی یہ تنقید جائز نہیں ہے اگرچہ وہ ادنیٰ سے ادنیٰ درجے کا مؤمن کیوں نہ ہو۔ تو صحابہ کرام پر یا دوسرے ائمہ اور بزرگان دین پر تنقید کس طرح جائز ہوگی؟ (ص ۲۰۱)

(د) یہ اس تنقید کی شرعی حیثیت ہے جو عیب چینی اور عیب جوئی کے معنی میں استعمال

ہوتی ہے۔ رہی وہ تنقید جو جانچنے اور پرکھنے کے معنی میں مستعمل ہوتی ہے تو اس کی شرعی حیثیت معلوم کرنے کے لئے درج ذیل سطور کو ملاحظہ فرمایا جائے۔

”تنقید کے دوسرے معنی جانچنے اور پرکھنے کے ہیں۔ اس کا حاصل یہ ہے کہ کسی قول اور فیصلہ کو یا رائے یا عمل کو کتاب و سنت کی شرعی کسوٹی اور رد و قبول کے شرعی معیار پر جانچا اور پرکھا جائے اور جانچنے اور پرکھنے کے بعد دیکھا جائے کہ قابل قبول ہے یا لائق تردید۔ اس تردید کی شرعی حیثیت یہ ہے کہ یہ ہر اس رائے اور قول و عمل پر کی جاسکتی ہے جس میں صواب اور خطا، صحیح و غلط دونوں کا احتمال ہو۔ اور حق و صواب کا پہلو اس میں متعین نہ ہو۔ اور ہر وہ رائے اور قول و عمل قابل تنقید نہیں ہے جس میں حق و صواب کا پہلو متعین ہو اور اس کی صحت یقینی ہو اور خطا و غلط ہونے کا اس میں احتمال ہی نہ ہو۔ ایسے قول و عمل معیار حق بھی ہیں اور تنقید سے بھی بالاتر ہیں۔“ (ص ۲۰۳)

(س) حضرات انبیاء علیہم السلام یقیناً اس تنقید سے بالاتر ہیں اور ان کے علاوہ امت کے تمام افراد کے انفرادی اقوال ہرگز تنقید سے بالاتر نہیں ہیں۔ بلکہ ان پر تنقید کی جاسکتی ہے۔ اس لحاظ سے معیار حق صرف اللہ کی کتاب اور حضور صلی اللہ علیہ وسلم کی سنت ہے۔ اور کتاب و سنت کے علاوہ کسی کا ذاتی قول یا اجتہادی فیصلہ ہرگز معیار حق نہیں ہو سکتا بلکہ اس قابل ہے کہ کتاب و سنت کے معیار حق پر جانچا اور پرکھا جائے اور جانچنے کے بعد یہ دیکھا جائے کہ کتاب و سنت کے مطابق ہے یا نہیں۔ مطابق ہو تو معمول بنایا جائے گا اور مخالف ہو تو چھوڑ دیا جائے گا۔ (ص ۲۰۴)

تبصروہ (۱): مفتی محمد یوسف صاحب نے لغت اور محاورات عرب سے جو تنقید کے معنی لکھے ہیں۔ یعنی کھرے اور کھوٹے کو پرکھنا اور عیب چینی اور عیب جوئی اور ارد و لغت سے یہ معنی نقل کیا ہے کہ کسی چیز کو جانچنا اور پرکھنا تو ان میں چنداں کوئی خاص فرق

نہیں ہے، کیونکہ کھوٹ اور عیب اور ردی ہونا ایک ہی چیز ہے اسی چیز کو جانچا اور پرکھا جاتا ہے جس میں کھوٹ اور عیب کا احتمال ہو۔ باقی رہا تنقید کا شرعی مفہوم تو اس کے لئے مفتی صاحب نے کتاب و سنت سے کوئی حوالہ نہیں پیش کیا جس سے یہ ثابت ہو کہ لفظ تنقید سے شرعاً یہ مراد ہے کہ کسی کے قول و عمل کو کتاب و سنت کی کسوٹی پر پرکھا جائے۔

(۲) مفتی صاحب نے جو انبیاء کرام کو اس شرعی تنقید سے بالاتر قرار دیا ہے اور اس کی وجہ یہ بیان کی ہے کہ انبیاء کے اقوال و افعال میں صرف حق کا پہلو ہی متعین ہوتا ہے اور ان میں خطا اور غلطی کا احتمال نہیں ہوتا، تو تنقید کی اس تعریف کی رو سے تو انبیاء کرام بھی تنقید سے بالاتر ثابت نہیں ہو سکتے کیونکہ جب انبیاء علیہم السلام اپنے قیاس و اجتہاد سے کوئی بات یہ عمل کرتے ہیں اور اس میں خطا ہو جاتی ہے تو وحی الہی اس کی اصلاح کرتی ہے اور اس کو زلت انبیاء کہا جاتا ہے اور خود مودودی صاحب نے بھی نبی کریم صلی اللہ علیہ وسلم کی چند زلات (لغزشیں) تسلیم کی ہیں جن کو مفتی صاحب نے بھی اپنی کتاب ”علمی جائزہ“ میں درج کیا ہے تو سوال یہ ہے کہ اگر انبیاء علیہم السلام کے اقوال و افعال میں غلطی کا احتمال ہی نہیں ہوتا تو وحی الہی کس چیز کی اصلاح کرتی ہے مثلاً۔

(۱) قرآن مجید میں ہے عفا اللہ عنک لم اذن لہم (اللہ تعالیٰ آپ سے درگزر فرمائیں۔ آپ نے ان (منافقین) کو کیوں رخصت دے دی)۔

(ب) یا ایہا النبی لم تحرم ما احل اللہ لک (اے میرے نبی آپ اس چیز کو کیوں حرام کرتے ہیں جس کو اللہ نے حلال کیا ہے) اس آیت کے نزول کے بعد حضور صلی اللہ علیہ وسلم نے شہد نہ کھانے کی جو قسم کھائی تھی اس کا کفارہ ادا کیا تو یہاں نہ صرف یہ کہ خطا کا احتمال بلکہ صراحۃً وقوع ثابت ہوا۔ لہذا آپ کی اپنی بیان کردہ تعریف کی بنا پر تو خود باللہ امام الانبیاء والمرسلین صلی اللہ علیہ وسلم بھی معیار حق اور تنقید سے بالاتر نہیں رہیں گے یہاں یہ بھی ملحوظ رہے کہ میں آپ کی بیان کردہ تنقید کی شرعی تعریف پر اعتراض کر رہا ہوں۔ کیونکہ جس بنا پر آپ صحابہ کرام کے معیار حق اور تنقید سے بالاتر ہونے کی نفی کر رہے

ہیں اسی بنا پر انبیاء کرام کے معیار حق اور تنقید سے بالاتر ہونے کی نفی لازم آتی ہے۔
(ج) اس کے جواب میں آپ یہ نہیں کہہ سکتے کہ انبیاء سے اگر اجتہادی خط ہو جائے تو اللہ تعالیٰ کی طرف سے بذریعہ وحی اس کی اصلاح ہو جاتی ہے۔ کیونکہ آپ نے تنقید سے بالاتر ہونے کا یہی یہ قرار دیا ہے کہ خط کے صدور کا جہاں احتمال ہی نہ ہو۔ یہ نہیں لکھا کہ وہ شخصیتیں تنقید سے بالاتر ہوتی ہیں جن سے خطا تو ہو جاتی ہے لیکن خطا پر ان کا باقی رہنا محال ہوتا ہے۔ کیونکہ وحی الہی سے ان کی فورا اصلاح کر دی جاتی ہے۔

(د) آپ کی تعریف تنقید کی بنا پر نہ صرف یہ کہ انبیاء کرام محل تنقید ثابت ہوتے ہیں بلکہ مودودی صاحب اور آپ نے فرائض رسالت کی ادائیگی کے سلسلہ میں حضرت یونس علیہ السلام پر پُر زور تنقید کر بھی دی ہے۔ لہذا آپ کا یہ عمل آپ کے حسب ذیل بیان کردہ عقیدہ کے منافی ہے کہ:

”عصمت صرف انبیاء کی مخصوص صفت ہے جس میں ان کے ساتھ کوئی فرد بشر شریک نہیں ہے۔ ان کی آراء و اقوال، فیصلے اور اعمال سب کے سب وحی الہی کے تحت ہونے کی وجہ سے حق اور صواب ہیں۔ ان میں نہ غلطی کا شائبہ ہو سکتا ہے اور نہ خطا کا امکان لہذا وہ ہر قسم کی تنقید سے بھی بالاتر ہیں۔ اور امت کے لئے اپنی پوری زندگی میں بہترین قسم کا اسوہ بھی ہیں۔ لفظ کان لکم فی رسول اللہ اسوۃ حسنہ (علمی جائزہ ص ۲۰۵)۔“

دوسرا رخ: مذکورہ عبارت میں تو مفتی صاحب موصوف نے انبیاء کرام کی آراء، اقوال، فیصلوں اور اعمال سب کو غلطی کے شائبہ اور خطا کے امکان سے پاک تسلیم کیا ہے۔ لیکن عصمت انبیاء کے بارے میں عصمت عن الکبار کی بحث کے بعد ”عصمت عن الصغائر“ کے عنوان کے تحت یہ لکھ چکے ہیں کہ:

”یہ تفصیل عصمت عن الکبار کے متعلق تھی، رہے صغائر تو ان کا معاملہ کبار سے ذرا مختلف ہے۔ یہاں بالاتفاق یہ جائز تسلیم کیا گیا ہے کہ انبیاء علیہم

اسلام سے سہواً و خطاً صغائر سرزد ہو سکتے ہیں۔ البتہ محققین کے نزدیک یہ ضروری ہے کہ اس پر انہیں متنبہ کیا جائے اور من جانب اللہ انہیں اس بات سے آگاہ کیا جائے کہ یہ جو کچھ آپ سے سرزد ہوا ہے از قسم خطا اور از نوع لغزش ہے۔ قابل اتباع ہرگز نہیں ہے۔ رہا عہد اصغائر کا صدور تو اس کے بارے میں اگرچہ اختلاف ضرور ہے۔ مگر جمہور کہتے ہیں کہ ان سے عہد بھی صغائر سرزد ہو سکتے ہیں بشرطیکہ وہ خیس افعال نہ ہوں۔“ (علمی جائزہ ص ۵۰)

صریح تعارض: مفتی محمد یوسف صاحب بھی عجیب بزرگ ہیں۔ عصمت انبیاء کی بحث میں انبیاء کرام کے بارے میں خطا، لغزش سے بڑھ کر صغیرہ گناہوں کا جواز بھی نہ صرف سہواً بلکہ عمد امان رہے ہیں۔ لیکن صحابہ کرام کے معیار حق ہونے کی بحث میں انبیاء کے متعلق سب کی نفی کرتے ہوئے صاف لکھتے ہیں کہ:

”ان کی آراء و اقوال، فیصلے اور اعمال سب کے سب وحی الہی کے تحت ہونے کی وجہ سے حق اور صواب ہیں۔ ان میں نہ غلطی کا شائبہ ہو سکتا ہے اور نہ خطا کا امکان لہذا وہ ہر قسم کی تنقید سے بالاتر ہیں۔“ (ص ۳۰۵)

اس سے معلوم ہوتا ہے کہ مفتی صاحب کا اصل دین ابوالاعلیٰ مودودی صاحب کی تائید و تصدیق کرنا ہے۔ چونکہ عصمت انبیاء کی بحث میں مودودی صاحب کی عبارتوں کی تائید میں انبیاء علیہم السلام کے لئے صغائر کے صدور کا نظریہ مفید پڑتا تھا اس لئے وہاں وہ قول اختیار کیا اور یہاں معیار حق کی بحث میں چونکہ صحابہ کرام کا خطا کار ثابت کرنا مطلوب تھا اس لئے انبیاء کرام کو امکان خطا سے بھی بالکل مبرا قرار دے دیا گویا کہ دونوں جگہ انبیاء کرام کے متعلق مختلف عقیدہ پیش کیا۔ یہ ہے مفتی صاحب کے مخلصانہ علمی جائزہ کی حقیقت۔

اگر غفلت سے باز آیا جفا کی تلافی کی بھی ظالم نے تو کیا کی

مودودی تنقید یقیناً توہین ہے:

ہم نے گذشتہ اوراق میں مسئلہ معیار حق اور تنقید کے بارے میں جو کچھ لکھا وہ محض علمی پہلوؤں کے پیش نظر تھا۔ ورنہ ”خلافت و ملوکیت“ کے بعد نہ تنقید کے لغوی شرعی معنی کی تحقیق کی ضرورت رہتی ہے اور نہ تقلید صحابی وغیرہ کی بحث کی۔ کیونکہ ابو صاحب نے اپنی کتاب ”خلافت و ملوکیت“ میں جو انداز تحریر و تحقیق اختیار کیا ہے، میں صراحتاً بعض صحابہ کرام کی تحقیر و توہین پائی جاتی ہے جس کے سامنے مفتی صاحب دور از کار تاویلات ہباء منثورا ہو جاتی ہیں۔ لیکن تعجب ہے کہ مفتی صاحب نے صحابہ معیار حق ہونے کی بحث میں ”خلافت و ملوکیت“ کا سرے سے تذکرہ ہی نہیں کیا۔ اسے علمی خیانت پر محمول نہیں کیا جاسکتا۔ مفتی صاحب مانیں یا نہ مانیں، یہ حقیقت ہے انصاف تسلیم کرے گا کہ چونکہ ”خلافت و ملوکیت“ میں مودودی صاحب نے بعض جلیل القدر صحابہ کی صریح توہین کی ہے اس لئے مفتی صاحب اس کتاب کے تذکرہ کو بالکل انداز کر گئے ہیں تاکہ ان کے امام و مقتداء کی کہیں پردہ دری نہ ہو جائے اور مسئلہ معیار میں مودودی صاحب کی جونا جاز تائید کی ہے وہ سب بے کار نہ ہو جائے اور اس طرح ”علمی جائزہ“ کہیں ”علمی زائفہ“ ہی نہ ثابت ہو۔ لیکن مفتی صاحب اس پردہ پوشی میں کامیاب نہیں ہو سکے۔

چوں خدا خواہد کہ پردہ کس درو منیش اندر طعنہ پا کاں بر توہین صحابہ مودودی قلم سے:

شیخ الاسلام حضرت مدنی قدس سرہ نے ”مودودی دستور“ کی زیر بحث دفعہ اعتراض کرتے ہوئے جب یہ فرمایا تھا کہ صحابہ کرامؓ پر تنقید جائز قرار دے کر مودودی صاحب نے فتوؤں کا دروازہ کھول دیا ہے تو اس کے جواب میں مودودی صاحب اور ان کے تبعین یہ کہتے تھے کہ ہماری مراد تنقید سے توہین نہیں ہے اور خود مفتی محمد یوسف صاحب نے بھی مودودی صاحب کا یہ جواب نقل کیا ہے کہ:

”تنقید کے معنی عیب چینی ایک جاہل آدمی تو سمجھ سکتا ہے مگر کسی صاحب علم آدمی سے یہ توقع نہیں کی جاسکتی کہ وہ اس لفظ کا یہ مفہوم سمجھے گا۔ تنقید کے معنی جانچنے اور پرکھنے کے ہیں اور خود دستور کی مذکورہ بالا عبارت میں اس معنی کی تصریح بھی کر دی گئی ہے۔ اس کے بعد عیب چینی مراد لینے کی گنجائش صرف ایک فتنہ پرداز آدمی ہی اس لفظ سے نکال سکتا ہے“ الخ (”علمی جائزہ“ ص ۲۹۹ بحوالہ ”کیا جماعت اسلامی حق پر ہے“)

اور خود مفتی صاحب نے بھی مودودی صاحب کی پوزیشن صاف کرتے ہوئے یہ لکھ دیا ہے کہ:

”اگر مولانا مودودی اور جماعت اسلامی کے اہل علم حضرات تنقید سے یہاں تنقیص اور توہین مراد لیتے یا یہ تنقید عیب جوئی اور عیب چینی کے معنی میں لیتے تو ہم صاف طور پر ان کے اس عقیدہ کو گمراہی اور نظریہ کو باطل بلکہ زندقہ قرار دیتے کیونکہ صحابہ کرام میں اس معنی میں تنقید کو اہل سنت والجماعت نے گمراہی اور زندقہ قرار دیا ہے۔“ (علمی جائزہ ص ۲۹۶)

فلنذر ہر چہ گوید دیدہ گوید:

گو مودودی جماعت تاویلات و توجیہات کا انبار لگا کر اپنے دستور کو بالکل صحیح و برحق ثابت کرنے کی کوشش کرتی رہی اور علمائے حق کے خلاف اس محاذ پر سرگرمیاں اٹھاتی رہی لیکن آخر ہوا وہی جو حضرت مدنیؒ نے اپنی خداداد بصیرت کی بنا پر سالہا سال پہلے حقانی فیصلہ صادر فرمادیا تھا۔ چنانچہ مودودی صاحب نے ۱۹۶۵ء کے ”ترجمان القرآن“ میں ”خلافت سے ملوکیت تک“ کے عنوان سے قسط وار مضامین کا سلسلہ شروع کر دیا جس کو بعد میں ”خلافت و ملوکیت“ کے نام سے ایک مستقل کتاب کی شکل میں شائع کیا گیا۔ اس کتاب کو مودودی جماعت نے مودودی صاحب کا ایک بے نظیر تاریخی و تحقیقی شاہکار قرار دیا ہے لیکن علمائے حق اور اصحاب تحقیق کی نظر میں یہ کتاب اصحاب و

خلفائے رسول اللہ صلی اللہ علیہ وسلم کی شخصیتوں کو مجروح کرنے والی اور فتنہ سبائیت دینے والی ہے۔ یہی وہ کتاب ہے جس کی بنا پر بعض وہ علماء بھی مودودی صاحب خلاف ہو گئے جو پہلے ان سے کچھ حسن ظن رکھتے تھے یا ان کی تردید ضروری نہیں سمجھتے۔ مثلاً مولانا ظفر احمد صاحب عثمانی شیخ الحدیث نذوالہ یار سندھ، مولانا موصوف "خلافت و ملوکیت" کے بعض مندرجات کے جواب میں ایک رسالہ تصنیف فرمایا جو "برائے عثمان" کے نام سے شائع ہوا، اس میں تنقید کے مسئلہ میں تحریر فرمایا کہ:

"یہ جو کہا جاتا ہے کہ رسول اللہ صلی اللہ علیہ وسلم کے سوا کوئی بھی تنقید سے بال نہیں ہے اس کا مطلب یہ نہیں کہ ہر کس و ناکس کو ہر شخص پر تنقید کا حق حاصل ہے۔ بلکہ مطلب یہ ہے کہ اعلیٰ ادنیٰ پر تنقید کر سکتا ہے یا اپنے مساوی پر۔ ادنیٰ کو اعلیٰ پر، جاہل کو عالم پر، غیر مجتہد کو مجتہد پر، غیر صحابی کو صحابی پر تنقید کا حق نہیں۔"

(برائے عثمان ص ۱۳)

اس کے بعد مولانا سید نور الحسن شاہ صاحب بخاری (سربراہ تنظیم اہل سنت نے "خلافت و ملوکیت" کی تردید میں ایک ضخیم کتاب "عادلانہ دفاع" دو جلدوں میں شائع کی ہے۔ جس میں مودودی استدالات کا اچھی طرح پوسٹ مارٹم کیا گیا ہے۔ ایک مضمون "تجدید سبائیت" کے نام سے ترجمان اسلام لاہور میں بالاقساط شائع ہے۔ جو مولانا محمد اسحاق^(۱) صاحب شیخ الحدیث ندوۃ العلماء لکھنؤ نے تحریر فرمایا ہے جس میں مودودی صاحب کی شیعیت کو بے نقاب کیا گیا ہے اس کا پہلا حصہ کتابی شکل میں ہو چکا ہے۔ چونکہ مذکورہ تینوں کتابیں "خلافت و ملوکیت" کی نقاب کشائی اور مودودی نظریات کی تردید میں کافی ہیں۔ اس لئے اس کتاب پر تفصیلی تبصرہ کے بجائے یہاں نمونہ وہ عبارات پیش کی جاتی ہیں جن میں بعض صیغہ کرام کی صریح توہین پائی جاتی ہے

توہین آمیز عبارات

حضرت معاویہؓ کے خلاف:

تمام اہل حق یہ تسلیم کرتے ہیں کہ حضرت امیر معاویہ رضی اللہ عنہ رسول خدا صلی اللہ علیہ وسلم کے ایک جلیل القدر صحابی ہیں۔ حضور ﷺ کے سالے اور کاتب وحی بھی ہیں۔ حضرت علی کرم اللہ وجہہ کی شہادت کے بعد حضرت امام حسن رضی اللہ عنہ نے حضرت معاویہؓ سے مصالحت کر کے آپ کی خلافت تسلیم کر لی اور حضرت امام حسینؓ نے ۲۰-۱۹ سال حضرت معاویہؓ کی خلافت کے تحت گزارے۔ خود نبی کریم صلی اللہ علیہ وسلم نے حضرت معاویہؓ کے لئے یہ دعاء فرمائی تھی کہ اللھم اجعلہ ہادیاً و مہدیاً (مشکوٰۃ شریف) "اے اللہ معاویہ کو ہدایت دینے والا اور ہدایت پاتے والا بنادے"

جمع اہل السنۃ کے نزدیک "الصحابۃ کلھم عدول" (صحابہ سب عادل ہیں) کے ضابطہ کے تحت حضرت معاویہ رضی اللہ عنہ بھی ایک عادل شخصیت ہیں اور ارشاد رسالت مآب اصحابی کالحووم باہم اقتدیتم اھتدیتم (میرے اصحاب ستاروں کی مانند ہیں جس کی بھی پیروی کرو گے ہدایت پاؤ گے) کی روشنی میں حضرت معاویہؓ بھی ہدایت کا ایک روشن ستارہ ہیں۔ سوائے روافض اور دشمنان صبیحہ کے۔ کوئی بھی حضرت معاویہؓ پر سب و شتم جرح و طعن جائز قرار نہیں دیتا۔ لیکن مودودی صاحب نے تنقید کے نام سے جس طرح اس مقبول صحابی کے خلاف اپنے قلبی بغض کا اظہار کیا ہے وہ حسب ذیل عبارات میں ظاہر ہے:

- ۱۔ "مال غنیمت کی تقسیم کے معاملہ میں بھی حضرت معاویہؓ نے کتاب اللہ و سنت رسول اللہ کے صریح احکام کی خلاف ورزی کی" الخ (خلافت و ملوکیت ص ۱۷۴)
- ۲۔ ایک اور نہایت مکروہ بدعت حضرت معاویہؓ کے عہد میں یہ شروع ہوئی کہ وہ خود اور ان کے حکم سے ان کے تمام گورنر خطبوں میں برسر منبر حضرت علیؓ پر سب و شتم کی بوچھاڑ کرتے تھے۔ حتیٰ کہ مسجد نبوی میں منبر رسول پر عین روضہ

نبوی کے سامنے حضور ﷺ کے محبوب ترین عزیز کو گالیاں دی جاتی تھیں۔ اور حضرت علیؑ کی اولاد اور ان کے قریب ترین رشتہ دار اپنے کانوں سے یہ گالیاں سنتے تھے۔ کسی کے مرنے کے بعد اس کو گالیاں دینا شریعت تو درکنر انسانی اخلاق کے بھی خلاف تھا۔ اور خاص طور پر جمعہ کے خطبے کو اس گندگی سے آلودہ کرنا تو دین و اخلاق کے یظ سے سخت گھناؤنا فعل تھا۔“ الخ (ایضاً ص ۱۷۴)۔

۳۔ زیاد بن سمیہ کا استلحاق بھی حضرت معاویہؓ کے ان افعال میں سے ہے جن میں انہوں نے سیاسی اغراض کے لئے شریعت کے ایک مسلم قاعدے کی خلاف ورزی کی تھی، زیاد طائف کی ایک لونڈی سمیہ نامی کے پیٹ سے پیدا ہوا تھا۔ لوگوں کا بیان یہ تھا کہ زمانہ جاہلیت میں حضرت معاویہؓ کے والد جناب ابوسفیانؓ نے اس لونڈی سے زنا کا ارتکاب کیا تھا اور اسی سے وہ حاملہ ہوئی۔ حضرت ابوسفیانؓ نے خود بھی ایک مرتبہ اس بات کی طرف اشارہ کیا تھا کہ زیاد انہی کے نطفہ سے ہے۔ جو ان ہو کر یہ شخص اعلیٰ درجہ کا مدبر، منتظم، فوجی لیڈر اور غیر معمولی قابلیتوں کا مالک ثابت ہوا۔ حضرت علیؑ کے زمانہ خلافت میں وہ آپ کا زبردست حامی تھا۔ اور اس نے بڑی اہم خدمات انجام دی تھیں۔ ان کے بعد حضرت معاویہؓ نے اس کو اپنا حامی و مددگار بنانے کے لئے اپنے والد ماجد کی زنا کاری پر شہادتیں لیں اور اس کا ثبوت بہم پہنچایا کہ زیاد انہی کا ولد الحرام ہے۔ پھر اسی بنا پر اسے اپنا بھائی اور اپنے خاندان کا فرد قرار دے دیا۔ یہ فعل اخلاقی حیثیت سے جیسا کچھ مکروہ ہے وہ ظاہر ہی ہے۔ مگر قانونی حیثیت سے بھی یہ ایک صریح ناجائز فعل تھا۔“ الخ (ایضاً ص ۱۷۵)

۴۔ جنگ صفین کے سلسلے میں لکھا ہے کہ:

”اس جنگ کے دوران میں ایک واقعہ ایسا پیش آ گیا جس نے نص صریح سے یہ بات کھول دی کہ فریقین میں سے حق پر کون ہے اور باطل پر

کون؟ وہ واقعہ یہ ہے کہ حضرت عمار بن یاسرؓ جو حضرت علیؑ کی فوج میں شامل تھے حضرت معاویہؓ کی فوج سے لڑتے ہوئے شہید ہو گئے۔ حضرت عمارؓ کے متعلق نبی صلی اللہ علیہ وسلم کا یہ ارشاد صحابہ میں مشہور و معروف تھا اور بہت سے صحابیوں نے اس کو حضورؐ کی زبان مبارک سے سنا تھا کہ تفتلک الفتنۃ الباغیۃ (تم کو ایک باغی گروہ قتل کرے گا) مسند احمد۔ بخاری۔ مسلم۔ ترمذی۔ نسائی الخ۔

(خلافت و ملوکیت ص ۱۳۶)

مندرجہ بالا عبارتوں میں مودودی صاحب نے حضرت معاویہؓ کے متعلق صاف اغاظ میں لکھ دیا ہے کہ وہ سیاسی اغراض کے لیے کتاب و سنت کے صریح احکام کی خلاف ورزی کرتے تھے۔ انہوں نے زیاد کو اپنا بھائی بنانے کے لئے نعوذ باللہ اپنے والد حضرت ابوسفیانؓ صحابی کی زنا کاری پر بھی شہادتیں لیں اور وہ خود اپنے گورنروں سمیت خطبہ جمعہ میں منبر رسول اللہ صلی اللہ علیہ وسلم پر حضرت علیؑ کو گالیاں دیا کرتے تھے۔ اور حضرت معاویہؓ اور ان کا گروہ باطل پر تھا وغیرہ۔ یہاں جناب مفتی محمد یوسف صاحب سے میرا یہ سوال ہے کہ کیا آپ کے نزدیک یہی وہ پاک تنقید ہے جو صحابہ پر آپ جاز قرار دیتے ہیں۔ اور اس میں کوئی توہین نہیں پائی جاتی؟ ہم تو یہی کہتے ہیں کہ جو شخص کچھ بھی عقل و انصاف رکھتا ہو وہ ان عبارتوں کو صریح توہین ہی قرار دے گا۔ اور ایسا لکھنے والے کو وہ حضرت معاویہؓ کا بدترین دشمن سمجھے گا۔ جو کردار مودودی صاحب نے یہاں حضرت معاویہؓ کی طرف منسوب کیا ہے یہ تو ایک فسق و فاجر شخص کا کردار ہے۔ اس کو تسیم کر لینے کے بعد حضرت معاویہؓ کو ایک صحابی رسول اور عادل شخص ماننا بالکل بے معنی رہ جاتا ہے، حضرت معاویہؓ اور ان کے گروہ کو جو مودودی صاحب نے صراحتاً اہل باطل قرار دیا ہے۔ یہ بھی اہل حق کے مسلک کے خلاف ہے۔ کیونکہ صحابہ کرام کا باہمی اختلاف اجتہادی ہے جو حق و باطل کے بجائے صواب و خطا کا اختلاف ہے۔ جس میں خطا کرنے والے مجتہد کو بھی حسب حدیث شریف ایک اجر ملتا ہے۔

”حضرت معاویہؓ اور اکابرین امت“

حضرت مجدد الف ثانیؒ کی تصریح:

صحابہ کرام کے اختلاف کے بارے میں حضرت مجدد الف ثانی شیخ احمد سرہندی قدس سرہ تحریر فرماتے ہیں:

(۱) ”اختلاف نے کہ درمیان اصحاب پیغمبر علیہ وسلم الصلوٰۃ والتسلیمات واقع شد نہ از ہوائے نفسانی بود چہ نفوس شریفہ ایشان تزکیہ یافتہ بودند و از امارگی باطمینان رسیدہ ہوائے ایشان تابع شریعت شدہ بود بلکہ آں اختلاف مبنی بر اجتہاد بود و اعلیٰ حق۔ پس خطئی ایشان نیز درجہ واحدہ دارد عند اللہ و مصیب را خود دو درجہ است پس زبان را از جہائی ایشان باز باید داشت و ہمہ را بہ نیکی یاد باید کرد“ الخ۔ (مکتوبات جلد اول مکتوب ۸۰)

”یعنی رسول اللہ صلی اللہ علیہ وسلم کے اصحاب میں جو اختلاف واقع ہوا وہ خواہش نفسانی کی وجہ سے نہ تھا۔ کیونکہ ان کے شریف نفس پاک ہو چکے تھے۔ اور امارہ کے بجائے مطمئن ہو چکے تھے۔ ان کی خواہش شریعت کے تابع ہو چکی تھی۔ بلکہ ان کا باہمی اختلاف اجتہاد اور کلمہ حق کے بلند کرنے پر مبنی تھا۔ پس ان میں سے خطا کرنے والے کو اللہ کے ہاں ایک درجہ اور صواب پر پہنچنے والے کو دو درجے ملیں گے۔ پس زبان کو ان پر طعن کرنے سے روکنا چاہیے اور سب کو نیکی کے ساتھ یاد کرنا چاہیے“ الخ۔

(ب) ”پیچ ولی بمرتبہ صحابہ نرسد۔ اولیس قرنی ہاں رفعت شاں کہ بشر ف صحبت خیر البشر علیٰ آ۔ الصلوٰۃ والتسلیم نرسیدہ بمرتبہ ادنیٰ صحابی نرسد۔“ شخصے از عبد اللہ بن المبارک رضی اللہ تعالیٰ عنہ پرسید۔ ایہما افضل معاویہؓ ام عمر بن عبد العزیزؓ دو جواب فرمود الغبار الذی دخل الف

فرس معاویہ مع رسول اللہ صلی اللہ علیہ وسلم

خیر من عمر بن عبد العزیز۔ (مکتوبات ج ۱ مکتوب نمبر ۲۰۷)

”کوئی ولی صحابہ کے مرتبہ کو نہیں پہنچ سکتا۔ حضرت اولیس قرنی ہاں وجود بلند

مرتبہ کے چونکہ حضور خیر البشر صلی اللہ علیہ وسلم کی صحبت سے محروم رہے اس لیے کسی ادنیٰ صحابی کے رتبہ تک بھی نہیں پہنچ سکتے۔ حضرت عبد اللہ بن مبارک سے کسی شخص نے دریافت کیا کہ حضرت معاویہؓ افضل ہیں یا حضرت عمر بن عبد العزیزؓ؟ تو آپ نے فرمایا کہ رسول اللہ صلی اللہ علیہ وسلم کے ہمراہ حضرت معاویہؓ کے گھوڑے کی ناک میں جو غبار پڑا ہے وہ بھی حضرت عمر بن عبد العزیزؓ سے بدرجہا افضل ہے“ الخ۔

سیدنا شیخ عبد القادر جیلانی کا ارشاد:

غوث الاعظم حضرت سید عبد القادر جیلانی قدس سرہ حضرت امام حسن رضی اللہ

عنه کی مصالحت کے متعلق تحریر فرماتے ہیں:

”آنحضرت صلی اللہ علیہ وسلم نے کہا تھا کہ میرا یہ فرزند سردار ہے۔ ان

کے وسیلہ سے خداوند تعالیٰ مسلمانوں کے دو بڑے گروہوں کے درمیان صلح اور

اتفاق کی بنیاد ڈالے گا۔ اس لئے حضرت معاویہؓ کو جو خلافت پہنچی تھی وہ

حضرت حسنؓ کے سپرد کر دینے سے پہنچی تھی۔ اور جس سال میں یہ خلافت مقرر

ہوئی تھی اس کا نام سال جہمت رکھا گیا تھا۔ کیونکہ اس میں سب لوگوں کے

درمیان اتفاق ہو گیا تھا۔ اور مخالفت درمیان سے اٹھ گئی تھی۔ اور سب نے

اتفاق سے حضرت معاویہؓ کی فرمانبرداری قبول کی اور اس موقع پر یہ دونوں

فریق ہی خلافت کے دعویدار تھے۔ کوئی تیسرا فریق موجود نہ تھا کہ وہ مخالفت

کرتا اور جو دونوں گروہ حاضر تھے ان میں آپس میں صلح ہو گئی تھی۔ اور حضرت

معاویہؓ کا خلیفہ ہونا آنحضرت صلی اللہ علیہ وسلم کے ایک قول سے بھی ثابت ہے۔ رسول مقبول صلی اللہ علیہ وسلم نے فرمایا ہے کہ اسد ام کی چکی پینتیس یا چھتیس یا سینتیس برس تک چلتی رہے گی۔ اور یہاں چکی سے مطلب اسلام کی قوت اور تقویت کا ہونا مقصود ہے اور تیس سال سے جو پانچ برس زائد بیان ہوئے ہیں اس سے حضرت معاویہؓ کا زمانہ مراد ہے۔ کیونکہ جب چاروں اصحابوں کی خلافت کا زمانہ گزر گیا جو تیس سال تک رہا تو اس کے بعد حضرت معاویہؓ کی خلافت قائم ہوئی تھی اور حضرت معاویہؓ نے (۱۹) انیس سال تک خلافت کی ہے۔

(غنیۃ الطالبین مترجم ص ۱۱۹)

حضرت شاہ ولی اللہ محدث دہلویؒ:

حضرت معاویہ رضی اللہ عنہ کے متعلق حضرت شاہ ولی اللہ محدث دہلویؒ فرماتے ہیں:

”تنبیہ سوم“ باید دانست کہ معاویہ بن ابوسفیان رضی اللہ عنہ کے از اصحاب آنحضرت بود صلی اللہ علیہ وسلم وصاحب فضیلت جلیہ در زمرہ صحابہ رضوان اللہ علیہم زہار در حق او سوء ظن نکنی و در ورطہ سب او نہ افتی تا مرتکب حرام نشوی۔“

(ازالۃ الخفاء مقصد اول فصل پنجم بیان فتن)

تیسری تنبیہ“ جاننا چاہیے کہ حضرت معاویہ بن ابی سفیان رضی اللہ عنہ صحابی تھے اور صحابہ کی جماعت میں بڑی فضیلت رکھتے تھے۔ خبردار تم کبھی ان کے حق میں بدگمانی نہ کرنا اور ان کی بدگوئی میں مبتلا نہ ہونا۔ ورنہ تم حرام کے مرتکب ہو گے۔“

مولانا عبدالشکور لکھنویؒ:

امام اہل سنت حضرت مولانا عبدالشکور صاحب لکھنویؒ فرماتے ہیں:

”حضرت معاویہ رضی اللہ عنہ کے حق میں سوء ظن رکھنے والے تین گروہ

ہیں۔ اول روافض، خیر ان کا سوء ظن چنداں حال تعجب نہیں کیونکہ وہ ایسے مقدس حضرات سے سوء ظن رکھتے ہیں جن کا مثل تمام امت مرحومہ میں ایک بھی نہیں۔ دوسرا گروہ ان جاہل صوفیوں کا ہے جو حضرت علیؓ مرتضیٰ کی محبت کا کلمہ حضرت معاویہ رضی اللہ عنہ کی بدگوئی کو سمجھتے ہیں۔ یہ لوگ اپنے کو سنی کہتے ہیں مگر درحقیقت نہ صرف اس امر میں بلکہ بہت سے امور اصول و فروع میں اہل سنت کے مخالف ہیں اور فرقہ ہائے شیعہ میں داخل ہیں۔ تیسرا گروہ اس زمانے کے بعض اہل ظاہر کا ہے۔ بعض روایات میں حضرت معاویہؓ کے مطاعن ان کی نظر سے گزرے اور بوجہ ظاہریت کے ان کی تاویل تک ان کے ذہن کی رسائی نہ ہوئی۔ ان سب میں زیادہ مضرت رساں دوسرا گروہ ہے۔ پھر تیسرا“ واللہ اعلم۔

(حاشیہ ازالۃ الخفاء مترجم اردو ص ۱۵۷)

ہم نے بطور نمونہ بعض اکابر امت کے ارشادات یہاں نقل کر دیئے ہیں ورنہ تمام اہل السنۃ والجماعت کا حضرت معاویہؓ اور اختلافات صحابہ کے متعلق یہی عقیدہ ہے۔

حضرت معاویہؓ کے باغی ہونے کا مطلب:

حضرت معاویہؓ کی شخصیت کی بحث میں مودودی صاحبان جب کتاب وسنت کے دلائل سے عاجز آ جاتے ہیں تو ان کتابوں کے حوالجات پیش کرتے ہیں جن میں حضرت معاویہؓ اور آپ کے گروہ کے متعلق باغی کا لفظ لکھا ہے۔ حتیٰ کہ خود مودودی صاحب نے بھی ”خلافت و مہوکت“ میں اس قسم کے حوالجات پیش کئے ہیں۔

الجواب (۱):

حضرت شاہ ولی اللہ محدث دہلویؒ بحث خلافت میں خلیفہ سے بغاوت کرنے کی تیسری صورت میں لکھتے ہیں کہ:

”تیسری صورت خلیفہ سے بغاوت کرنے کی یہ ہے کہ دین قائم کرنے کی

غرض سے لوگ بغاوت کریں اور خلیفہ کی حقیقت اور اس کے احکام (کے

وجوب اطاعت ہونے) میں شبہ بیان کریں۔ پس اگر (باغیوں کی) یہ تاویل قطعی البطلان ہو تو اس کا کوئی اعتبار نہیں جیسے حضرت صدیق اکبر رضی اللہ عنہ کے عہد میں مرتدوں کی اور زکوٰۃ سے انکار کرنے والوں کی تاویل (نا قابل اعتبار تھی) اور تاویل کے قطعی البطلان ہونے کے یہ معنی ہیں کہ یہ تاویل نص قرآن یا سنت مشہورہ یا اجماع یا قیاس جلی کے مخالف ہو، اور اگر وہ تاویل قطعی البطلان نہ ہو بلکہ مجتہد فیہ ہو تو وہ گروہ باغی تو ضرور ہوگا۔ مگر قرن اول میں ایسے گروہ کا حکم وہی ہے جو مجتہد خطی کا ہوتا ہے۔ اگر وہ گروہ خطا کرے تو اس کے لئے ایک اجر ہے لیکن جبکہ (خلیفہ وقت سے) بغاوت کرنے کی ممانعت کی حدیثیں جو صحیح مسلم وغیرہ میں مستفیض ہیں شائع ہو گئیں اور امت کا اجماع اس پر منعقد ہو گیا تو اب (اگر کوئی بغاوت کرے تو اس باغی کے عاصی ہونے کا حکم ہم دیتے ہیں)۔“

(ازالۃ الخفاء مقصد اول ص ۳۲) ”ترجمہ مولانا عبدالشکور صاحب لکھنوی“

حاشیہ میں مولانا عبدالشکور صاحب لکھنوی تحریر فرماتے ہیں کہ مجتہد فیہ ہر اس بزرگ کو کہتے ہیں جس کی بابت کوئی حکم صریح کتاب و سنت میں نہ ہو۔

ملاحظہ مطلب:

حضرت شاہ ولی اللہ رحمۃ اللہ علیہ کی تحقیق کا خلاصہ یہ ہے کہ حضرت ابو بکر صدیق کی خلافت میں مرتدین اور منکرین زکوٰۃ نے جو بغاوت و مخالفت کی تھی اس کا بابر نہیں کیا گیا۔ کیونکہ ان کی تاویل قطعی طور پر باطل تھی۔ لیکن بعد میں حضرت علی رضی اللہ عنہ کی خلافت میں حضرت عائشہؓ اور حضرت معاویہؓ نے جو مخالفت کی اس کو صورت و ت کہا جائے گا لیکن حقیقتاً وہ بغاوت نہیں کیونکہ ان کے پاس تاویل تھی اور یہ اختلاف ہمدادی تھا جس کی بنا پر باغی گروہ کو بھی اسی طرح ایک اجر ملے گا جس طرح خطا کرنے

والے مجتہد کو بھی ایک اجر ملتا ہے۔ یہ ہے حقیقت لفظ باغی کی جو بعض اکابر کی عبارات میں مستعمل ہے۔

(ب) خود حضرت علی کرم اللہ وجہہ کے طرز عمل سے بھی یہی ثابت ہوتا ہے کہ حضرت معاویہ رضی اللہ عنہ کے باغی ہونے کا وہی حکم تھا جو مجتہد خطی (خطا کرنے والے) کا ہوتا ہے۔ کیونکہ آپ نے حضرت معاویہ کے بارے میں فریقین کی طرف سے ایک ایک حکم ثالث مقرر کرنے کی تجویز قبول کر لی تھی جس کی بنا پر حضرت علیؓ کی طرف سے حضرت ابوموسیٰ اشعریؓ اور حضرت معاویہؓ کی طرف سے حضرت عمرو بن العاصؓ ثالث مقرر کئے گئے تھے۔ اگر حضرت معاویہؓ اس معنی میں باغی ہوتے جس معنی میں مودودی گروہ منوانا چاہتا ہے یعنی بالکل باطل پر ہوتے تو حضرت علیؓ کے لئے حکمین کی تجویز قبول کرنا ناجائز تھا۔ کیونکہ قرآن مجید میں باغی گروہ کے متعلق صریح حکم ہے: **وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلَحُوا بِهِمَا فَإِنْ بَغَتْ إِحْدَاهُمَا عَلَى الْأُخْرَىٰ فَفَاتِلُوا الَّتِي تَبْغِي حَتَّىٰ تَفِيءَ إِلَىٰ أَمْرِ اللَّهِ** ○ ”اور اگر مومنین کے دو گروہ آپس میں لڑ پڑیں تو ان میں صلح کراؤ۔ پھر اگر ان میں سے ایک گروہ دوسرے کے خلاف بغاوت کرے تو باغی گروہ کے ساتھ قتال کرو، یہاں تک کہ وہ اللہ کے امر کی طرف لوٹے“ تو اس میں باغی گروہ کے ساتھ آخر تک لڑنے کا حکم ہے جب تک کہ وہ بغاوت سے باز نہ آئے۔ لیکن حضرت علی رضی اللہ عنہ نے حضرت معاویہؓ کو مساوی درجہ دے کر اپنا معاملہ ثالثوں کے سپرد کر دیا اور لطف یہ ہے کہ ہر دو ثالثوں نے اپنے فیصلہ میں حضرت علیؓ اور حضرت معاویہؓ دونوں کو معزول کر دیا تھا۔ حالانکہ اگر حضرت علیؓ کو قطعاً حق پر سمجھا جاتا اور حضرت معاویہؓ کو باطل پر تو پھر خلیفہ حق کو معزول کرنا کیونکر جائز ہو سکتا تھا۔ اور یہ سوائے مودودی صاحب کے اور دشمنان صحابہ کے کوئی بھی نہیں کہہ سکتا کہ صحابہ کے دونوں گروہوں نے اپنے میں سے جن دو جلیل القدر صحابہ یعنی حضرت ابوموسیٰ اشعریؓ اور حضرت عمرو بن العاصؓ کو حکم تسلیم کیا تھا وہ احکام شریعت کو نہیں سمجھتے تھے یا دیدہ و دانستہ انہوں نے شریعت کی مخالفت کی۔ پس ثالثوں کے تقرر سے ثابت

ہو گیا کہ حضرت معاویہؓ کا حضرت علیؓ سے اختلاف و نزاع حجت شرعی کی بنا پر اجتہادی تھا۔ اور گو اس اجتہاد میں حضرت معاویہؓ سے خطا ہوئی لیکن اس پر بھی حسب ارشاد نبوی آپ کو ایک اجر مل جائے گا۔ خواہ مودودی صاحبان اس کو مانیں یا نہ مانیں۔ واللہ الہدی۔

نص صریح کا مغالطہ:

مندرجہ بالا تحقیق سے واضح ہو گیا کہ حضرت عمرؓ بن یاسر کے متعلق رسول اللہ صلی اللہ علیہ وسلم کے اس ارشاد تقتلک الفتنۃ الباغیۃ (تجھے باغی گروہ قتل کرے گا) کو حضرت معاویہؓ اور ان کے گروہ کے بارے میں نص صریح قرار دینا بالکل غلط اور نرا مغالطہ ہے کیونکہ اگر حضرت علیؓ بھی اس ارشاد کو نص صریح سمجھتے تو پھر حضرت معاویہؓ اور اپنے مابین حکمین (ثالثوں) کا تقرر تسلیم نہ کرتے اور اس وقت تک جنگ کرتے رہتے جب تک حضرت معاویہؓ سپر نہ ڈال دیتے اور نہ ہی کوئی صحابی نص صریح کے باوجود حضرت معاویہؓ کا حامی اور طرفدار رہتا۔ اذلیس فلیس۔

مفتی صاحب کا فتویٰ:

مفتی محمد یوسف صاحب خود لکھ چکے ہیں کہ:

”اگر مولانا مودودی اور جماعت اسلامی کے اہل علم حضرات تنقید سے یہاں تنقیص اور توہین مراد لیتے یا تنقید عیب جوئی اور عیب چینی کے معنی میں لیتے تو ہم صاف طور پر ان کے اس عقیدے کو گمراہی اور نظریہ کو باطل بلکہ زندقہ قرار دیتے۔ کیونکہ صحابہ کرامؓ میں اس معنی میں تنقید کو اہل السنۃ والجماعت نے گمراہی اور زندقہ قرار دیا ہے۔“ (علمی جائزہ ص ۲۹۶)

ہم عرض کرتے ہیں کہ جو عبارتیں مودودی صاحب کی حضرت معاویہ رضی اللہ عنہ کے متعلق اوپر درج کی گئی ہیں ان میں یقیناً عیب جوئی، عیب چینی اور صریح تنقیص توہین پائی جاتی ہے۔ تو کیا مفتی صاحب اپنے اس فتویٰ پر قائم رہتے ہوئے مذکور

عبارتوں کو گمراہی اور زندقہ اور لکھنے والے کو گمراہ اور زندیق قرار دینے کے لئے آمادہ ہیں؟ یا یہ فتویٰ ”ہاتھی کے دانت کھانے کے اور دکھانے کے اور“ کا مصداق ہے۔

علمائے ثلثہ اور مودودی:

مولوی محمد چراغ صاحب (گوجرانوالہ) مفتی سیاح الدین صاحب کا خلیل (لاہل پور) اور مفتی محمد یوسف صاحب مؤلف علمی جائزہ یہ تینوں علماء اکابر دیوبند کے تلامذہ میں سے ہیں۔ مولوی محمد چراغ صاحب نے علامہ انور شاہ صاحب سے، مفتی سیاح الدین صاحب نے شیخ الاسلام حضرت مدنیؒ سے اور مفتی محمد یوسف صاحب نے مفتی اعظم حضرت مولانا مفتی کفایت اللہ صاحب دہلویؒ سے دورۂ حدیث پڑھا ہے اور یہ مذکورہ تینوں علماء اپنے آپ کو مسلکاً دیوبندی کہتے ہیں، گو یہ علماء اکابر علمائے دیوبند میں کبھی بھی شمار نہیں کئے گئے۔ لیکن یہ بھی صحیح ہے کہ انہوں نے اپنی عمر کا طویل حصہ تعلیم و تدریس میں گزارا ہے۔ لیکن تعجب ہے کہ اکابر دیوبند تو مودودی صاحب اور ان کی جماعت کو ایک عظیم فتنہ سمجھتے ہیں۔ لیکن ان کے برعکس یہ تینوں علماء مودودی صاحب کو اس دور کا عظیم محقق، مفکر اسلام اور داعی حق سمجھتے ہیں۔ اور مودودیت کی تائید میں خوب سرگرم عمل ہیں۔ حتیٰ کہ مودودیت کے سایہ میں اتحاد العلماء کے نام سے تحریک مودودیت کی تقویت کے لئے ایک پارٹی کھڑی کی ہے جس کا شاندار کردار یہ ہے کہ مودودی جماعت کے نمائندہ ہفت روزہ ایشیا لاہور کے اتحاد العلماء نمبر مجریہ ۷ جولائی ۱۹۶۸ء میں اتحاد العلماء کے تحت ضلع وارجن علماء کی فہرست درج کی گئی ہے، اس میں بیسویں ان علماء کرام کے نام بھی لکھے ہیں جو اس اتحاد العلماء میں شامل نہیں۔ بلکہ اس تنظیم کے مخالف ہیں۔ چنانچہ ترجمان اسلام لاہور میں ایسے علماء کرام کے تردیدی بیانات شائع ہو چکے ہیں مثلاً۔ ضلع راوینڈی کے بارہ علماء اور ضلع مردان کے تقریباً ۳۵ علماء اور ضلع گوجرانوالہ کے بھی بعض علماء نے مودودی جماعت اور اس کی پروردہ اتحاد العلماء سے لاتعلقی اور بے زاری کا

اعلان کر دیا ہے۔ یہ ہے اس اتحاد العلماء کے دجل و فریب کا حال جس کے صدر مولوی چراغ صاحب آف گوجرانوالہ ہیں۔ ع ”بہ ہیں کہ از کہ بریدی و با کہ پیوستی“

بہر حال یہاں دوسرے مباحث کو نظر انداز کرتے ہوئے ان تینوں اتحادیوں سے ہمارا یہ سوال ہے کہ مودودی صاحب کی کتاب ”خلافت و ملوکیت“ کی جو عبارتیں گذشتہ صفحات میں درج کی گئی ہیں کیا ان میں حضرت معاویہ رضی اللہ عنہ جیسے جلیل القدر صحابی کی صراحتاً توہین و تفسیق نہیں پائی جاتی؟ کیا آپ کے امیر و امام کی یہ عبارتیں متصور خاتم النبیین صلی اللہ علیہ وسلم کے حسب ذیل ارشادات کے خلاف نہیں ہیں، جو صحابہ کرام کے حق میں وارد ہیں۔

۱۔ اکر موا اصحابی (میرے اصحاب کا اکرام کرنا)

۲۔ اصحابی کالنجوم یاہیم اقتدیتم اھتدیتم (میرے اصحاب مثل ستاروں کے ہیں۔ ان میں سے جس کی پیروی کرو گے ہدایت پاؤ گے)

۳۔ اللہ اللہ فی اصحابی لا تتخذوہم غرضاً من بعدی (میرے اصحاب کے بارے میں اللہ سے ڈرتے رہنا۔ اللہ سے ڈرتے رہنا۔ میرے بعد ان کو نشانہ ملامت نہ بنالینا)

اور کیا مودودی صاحب کی یہ تنقیدیں قرآن عظیم کے ارشاد خداوندی کا مقابلہ نہیں کرتیں جس میں بلا استثناء تمام اصحاب رسول صلی اللہ علیہ وسلم سے اپنی رضا مندی کا اعلان فرمایا گیا ہے رضی اللہ عنہم ورضوا عنہ (اللہ ان سے راضی ہو گیا، اور وہ اللہ سے راضی ہو گئے) تو فرمائیے کیا حضرت معاویہؓ نبی کریم صلی اللہ علیہ وسلم کے ان صحابہ میں شامل نہیں جن کا اکرام ہر مسلمان پر لازم ہے؟ کیا وہ ہدایت کا ستارہ نہیں ہیں جن کی پیروی میں راہ ہدایت نصیب ہوتی ہے؟ کیا وہ ان اصحاب کی فہرست میں نہیں آتے جن کو اللہ تعالیٰ ملامت بنانے سے حضور صلی اللہ علیہ وسلم نے منع فرمایا ہے؟ اور کیا جملہ صحابہ میں سے اللہ تعالیٰ حضرت معاویہ رضی اللہ عنہ سے بھی راضی نہیں ہو گیا؟

مندرجہ عبارات میں مودودی صاحب نے حضرت معاویہؓ کے بارے میں جو لب و لہجہ اور انداز تحریر اختیار کیا ہے کیا وہ ردافض کا شعار نہیں۔ کیا یہ تحریریں فتنہ رفس کو ہوا دینے والی نہیں ہیں؟ تعجب ہے کہ اگر مجاہد ملت حضرت مولانا غلام غوث صاحب ہزاروی آپ کے مودودی صاحب کو منشی کہیں تو آپ اس میں اپنے امام کی توہین و تحقیر سمجھیں اور مودودی صاحب صحابہ کرام کے بارے میں اتنا کچھ لکھنے کے بعد بھی آپ کے مقتداء و رہنما رہیں۔

ع بریں علم و دانش بہاید گریست

کیا ایسی تحریرات کے بعد بھی آپ کے لیے مودودی صاحب سے شرعاً کسی عقیدت و عظمت کی گنجائش باقی رہ جاتی ہے؟ کیا صحابہ کرام کی اس طرح صریح توہین کرنے والا بھی آپ کے نزدیک محقق دوراں اور داعی حق قرار دیا جاسکتا ہے؟ آپ تینوں حضرات اگر تقیہ باز نہیں ہیں تو پھر کیا وجہ ہے کہ ان عبارتوں میں آپ کو حضرت امیر معاویہؓ کی توہین محسوس نہیں ہوتی جو حضرت امام حسن رضی اللہ عنہ کی صلح کے بعد بالاتفاق خلیفہ برحق ہیں، اور جن کی خلافت میں امام حسینؓ نے ۱۹-۲۰ سال سالانہ وظیفہ لے کر بلا کسی مزاحمت و مخالفت کے گزارے ہیں۔ آپ کب تک اہل سنت مسلمانوں کو تلخیس میں مبتلا رکھیں گے؟ اگر آپ حق پرست ہیں تو ردافض کے طور و طریق کو بالائے طاق رکھ کر صاف طور پر اپنا موقف بیان کریں۔ اگر آپ حسب عقیدہ اہل السنۃ حضرت معاویہ رضی اللہ عنہ کو عادل اور قبیح سنت خلیفہ برحق مانتے ہیں تو پھر بلا خوف و لومۃ لکم مودودی اور اس کی تحریروں سے نفرت و بیزاری کا اعلان کریں اور اگر آپ کے دل میں وہی کچھ ہے جو مودودی صاحب نے حضرت معاویہؓ کے متعلق لکھ دیا ہے تو پھر حضرت معاویہؓ کے بارے میں شیعہ نظریہ کا اعلان کر دیں۔ اس گوگو کی پالیسی میں علمائے اہل سنت آپ کا یہ جرم معاف نہیں کر سکتے اور بارگاہ خداوندی میں بھی انشاء اللہ آپ کا گریبان ہوگا اور حضرت معاویہؓ کا ہاتھ۔ فرمائیے دونوں صورتوں میں سے آپ کو کون سی

سید قطب مصری:

سید قطب مصری (جس کو غالباً ساری مودودی جماعت ایک عظیم مفکر اسلام اور داعی حق سمجھتی ہے جس کو گزشتہ سالوں میں مصری حکومت نے سزائے موت دی تھی) کی ایک عربی تصنیف ”العدالة الاجتماعية في الاسلام“ کا اردو ترجمہ ”اسلام کا نظام عدل“ کے نام سے مودودی جماعت نے پاکستان میں شائع کیا ہے۔ اس کتاب میں سید قطب نے خلیفہ راشد حضرت عثمان ذوالنورین رضی اللہ عنہ کے متعلق حسب ذیل تبصرہ کیا ہے۔

(۱) ”لیکن دراصل یہ پہلا حادثہ نہ تھا اس سے بدتر واقعہ حضرت علیؑ کو مؤخر

کر کے ضعیف العمری کے زمانہ میں حضرت عثمان رضی اللہ عنہ کا خلیفہ بنایا جانا ہے جس کے نتیجہ میں سلطنت کی کنجیاں مروان بن حکم کے قبضہ میں چلی گئیں۔“

(اسلام کا نظام عدل ص ۳۳۸)

(۲) ”مجھے پورا یقین ہے کہ اگر حضرت عمرؓ کا دور چند سال اور باقی رہ جاتا یا شیخین کے بعد تیسرے خلیفہ حضرت علیؑ ہوتے بلکہ اگر مسند خلافت پر آتے وقت حضرت عثمانؓ کی عمر جتنی تھی اس سے بیس سال کم ہوتی تو بڑی حد تک تاریخ کا رخ بدل جاتا۔“

(ایضاً ص ۴۰۲)

قطب مصری کی مندرجہ عبارتوں سے یہی نتیجہ لازم آتا ہے کہ حضرت عثمانؓ نعوذ باللہ خلافت کے اہل نہ تھے اور ان کی جگہ تیسرے نمبر پر حضرت علی رضی اللہ عنہ کو خلافت ملنی چاہیے تھے۔ اس بناء پر ہم مذکورہ اتحادی علمائے ثلاثہ سے دریافت کرتے ہیں کہ کیا آپ کا بھی یہی نظریہ ہے جو قطب مصری نے حضرت عثمانؓ کے بارے میں لکھا ہے؟ اگر ایسا ہی ہے تو پھر آپ زمرہ اہل السنۃ سے یقیناً خارج ہیں اور نہ صرف حضرت عثمانؓ بلکہ حضرت علیؑ کے بھی مخالف ہیں کیونکہ حضرت فارق اعظم رضی اللہ عنہ نے اپنی وصیت

میں جن چھ جلیل القدر صحابہ کے نام خلافت کے لئے پیش فرمائے تھے۔ یعنی حضرت عثمان، حضرت علی، حضرت عبدالرحمن بن عوف، حضرت طلحہ، حضرت زبیر، حضرت سعد بن ابی وقاص رضی اللہ عنہم اجمعین وہ حضرات ان عشرہ مبشرہ میں سے ہیں جن کے جنتی ہونے کی خبر من جانب اللہ آنحضرت صلی اللہ علیہ وسلم نے سنائی تھی۔ گویا کہ حضرت عمرؓ نے اپنے بعد خلیفہ کے انتخاب کے لئے انہی صحابہ کے نام پیش کئے جن کو خود اللہ تعالیٰ نے تمام صحابہ کرام میں سے منتخب فرمایا تھا۔ اور پھر ان چھ منتخب اصحاب میں سے حضرت عثمان رضی اللہ عنہ خلافت کے لئے منتخب ہو گئے اور حضرت علیؑ سمیت اس وقت کے تمام صحابہ کرام کا حضرت عثمانؓ کی خلافت پر اجماع ہو گیا۔ تو کیا حضرت علیؑ اور دوسرے صحابہ کو حضرت عثمانؓ کے بڑھاپے پر نظر نہ تھی جس کو قطب مصری خلافت کی نااہلیت کی وجہ قرار دے رہا ہے۔ ایسا معلوم ہوتا ہے کہ قطب مصری نہ صرف حضرت عثمانؓ بلکہ حضرت علیؑ اور دوسرے تمام جلیل القدر صحابہ کرام کا اعتماد بھی مسلمانوں کے قلوب سے زائل کرنا چاہتا ہے۔ جنہوں نے حضرت عثمان رضی اللہ عنہ کو تیسرا خلیفہ منتخب کیا تھا۔ اور اگر یہ تینوں اتحادی علماء سید قطب کے اس پیش کردہ نظریہ کے خلاف ہیں تو پھر ان پر لازم ہے کہ واضح طور پر اس کی تردید کر کے مودودی جماعت کے ان ارکان و محققین کو گمراہی سے بچائیں۔ جو قطب مصری کے ان ناپاک خلاف حق نظریات سے متاثر ہوئے ہیں

وما علینا الا البلاغ

خلافت و ملوکیت سے مفتی محمد یوسف صاحب کا ابتدائی تاثر

مذکورہ تینوں علماء میں سے مفتی محمد یوسف صاحب نے مودودی صاحب کی کتاب ”خلافت و ملوکیت“ کے مضامین سے ابتداءً وہی تاثر لیا جو علماء حق نے لیا تھا۔ چنانچہ انہوں نے ان عبارتوں کو تو بنی صحابہ پر محمول کر کے مودودی صاحب کو اصل رجحان کے لئے خطوط بھی لکھے۔ اس سلسلہ میں مفتی صاحب اور مودودی صاحب کے خطوط

ماہنامہ جامعہ اسلامیہ اکوڑہ خٹک میں شائع ہوئے تھے۔ مفتی صاحب نے مودودی صاحب کے ان مضامین پر جو ”خافت سے موکیت تک“ کے عنوان سے قسط وار ماہنامہ ترجمان القرآن (از مودودی) میں شائع ہوئے تھے اپنے خطوط میں جو تبصرہ کیا ہے اس کے بعض ضروری اقتباسات ہم یہاں درج کرتے ہیں تاکہ قارئین کرام پر حقیقت حال پوری طرح منکشف ہو جائے۔

مفتی صاحب اپنے خط میں مودودی صاحب کو لکھتے ہیں کہ:

(۱) یہ بات ہر قسم کے شک و شبہ سے بالاتر ہے کہ آنحضور صلی اللہ علیہ وسلم اور پوری امت کے درمیان دین کے صحیح تصور کے بارے میں اگر کوئی قابل اعتماد واسطہ ہے تو وہ صرف صحابہ کرام کی برگزیدہ اور مقدس جماعت ہے۔ اہل السنۃ والجماعت کے مابین اس بارے میں دو رائیں نہیں ہیں کہ ”الصحابۃ کلہم عدول“ ان کی صفت عدل اور دینی تقدس کی بنیاد پر علم کلام والوں نے یہ متفقہ فیصلہ کیا ہے ویکف عن ذکر الصحابة الا بخیر اھ (یعنی صحابہ کا ذکر صرف خیر و بھلائی کے ساتھ ہی کرنا چاہیے) مگر یہ ایک ناقابل انکار حقیقت ہے کہ آپ کے اس مضمون کے آخری حصے کے مطالعہ سے ایک قاری کے ذہن میں بعض صحابہ کرام کے متعلق جو تصور قائم ہو جاتا ہے وہ انتہائی غلط بلکہ بہت برا تصور ہے جو یقینی طور پر اس اعتقاد کو متزلزل کر دیتا ہے جو دین کے بارے میں پوری امت کو حضرات صحابہ کرام کی ذوات قدسیہ پر حاصل ہے۔ خاص کر مضمون کے بعض حصوں میں ان کی سیرت و کردار کا جو نقشہ کھینچا گیا ہے اس سے ان لوگوں کے اذہان بھی متاثر ہوئے بغیر نہیں رہ سکتے جو صحابہ کرام کے متعلق انتہائی پاکیزہ بلکہ معصومانہ تصور رکھتے ہیں اس کے لئے ذیل کے اقتباسات ملاحظہ فرمائیں۔ پانچویں مرحلہ کے تحت آپ لکھتے ہیں کہ:

”حضرت معاویہؓ نے حضرت علیؓ کے نام اپنے ایک پیغامبر کے ذریعہ بے خط لفظ بھیجا۔ جب قاصد سے حضرت علیؓ نے دریافت فرمایا کہ یہ کیا معاملہ ہے تو اس نے کہا

میرے پیچھے دمشق میں ۶۰ ہزار آدمی خون عثمانؓ کا بدلہ لینے کے لئے بے تاب ہیں۔ حضرت علیؓ نے پوچھا کس سے بدلہ لینا چاہتے ہیں؟ اس نے کہا آپ کی رگ گردن سے۔ اس سوال و جواب کے بارے میں آپ کا تاثر یہ ہے:

(۱) ”اس کے صاف معنی یہ تھے کہ شام کے گورنر کے پیش نظر قاتلین عثمانؓ سے نہیں بلکہ خلیفہ وقت سے خون عثمانؓ کا بدلہ لینا ہے۔“

اس سے حضرت معاویہؓ کے متعلق بجز اس کے اور کیا تصور قائم کیا جائے گا کہ اس نے حضرت علیؓ کو قتل عثمانؓ کا مرتکب قرار دے کر ایک بہت بڑے جرم کا ارتکاب کیا جو اسلامی شریعت میں بہتان کے نام سے مشہور ہے۔ اس واقعہ سے ایک طرف معاذ اللہ حضرت معاویہؓ کے متعلق یہ ثبوت فراہم ہوتا ہے کہ وہ بڑے بہتان تراش تھے اور دوسری طرف یہ بات صاف طور پر واضح ہے کہ وہ نعوذ باللہ انتہائی سازشی تھے پھر آخری مرحلہ کے تحت ص ۳۳۹ پر اہل مکہ کے ساتھ حضرت حسینؓ، ابن زبیرؓ، ابن عمرؓ اور عبدالرحمنؓ بن ابی بکر کے بارے میں حضرت معاویہؓ کی جو گفتگو نقل کی گئی ہے جس میں یزید کے لئے بیعت لینے کا ذکر ہے وہ تو اس قدر صریح جھوٹ اور فریب پر مشتمل ہے جس کا ارتکاب ایک ادنیٰ درجے کا شریف آدمی بھی نہیں کر سکتا چہ جائیکہ حضور صلی اللہ علیہ وسلم کا ایک جلیل القدر صحابی اس میں اپنے آپ کو ملوث کر دے اور وہ بھی صرف اپنے بیٹے یزید کی ولی عہدی کے لئے“ (ماہنامہ جامعہ اسلامیہ ص ۳۰-۳۱ ستمبر اکتوبر، ۱۹۶۵ء) (مفتی صاحب کا پہلا خط بنام مودودی صاحب)

(۲) اسی طرح حکیم کے معاملہ میں بھی حضرت عمرو بن العاصؓ کا جو طرز عمل پیش کیا گیا ہے اس سے بھی عمرو بن العاصؓ کے متعلق ذہن میں یہ تصور قائم ہوتا ہے کہ وہ بھی اپنے امیر کی طرح معاذ اللہ بڑے دھوکا باز، چالاک اور حد درجہ کے سازشی آدمی تھے۔ نیز مغیرہ بن شعبہؓ کی طرف یزید کی ولی عہدی کے متعلق جو تجویز منسوب کی گئی ہے اس سے بھی حضرت مغیرہ بن شعبہؓ کے بارے میں یہ گندہ تصور ذہن میں قائم ہو جاتا ہے کہ وہ

معاذ اللہ انتہائی جاہ پسند، لاپٹی اور مفاد پرست آدمی تھے۔ کیا یہی وہ پاکیزہ تصورات ہیں جو امت کو صحابہ کرام کے بارے میں حاصل ہونے چاہئیں؟ یہی اس مضمون کا وہ مضر پہلو ہے جس کے زہریلے اثرات سے دور حاضر کے مسلمان ذہنوں کو محفوظ رکھنا بڑا دشوار ہے الخ (ص ۳۲)

(۳) تاریخ کو ہرگز یہ حیثیت حاصل نہیں ہے کہ اس کی شہادت سے کتاب و سنت کے مسلمات کے خلاف استدلال فراہم کیا جائے۔ خاص کر جبکہ واقعات کی ترتیب اور مواد فراہم کرنے میں مؤرخین کے درمیان حد درجہ اختلاف پایا جاتا ہو۔ اور اتفاق ان کے درمیان عتقاء کی طرح مفقود ہو۔ . . . شاید یہی وجہ ہے کہ اہل السنۃ والجماعت نے تاریخ کی شہادت پر اعتماد نہ کرتے ہوئے صحابہ کرام کے باہمی مشاجرات کے متعلق مکمل خاموشی کو اپنا مسلک قرار دیا ہے۔ اور ایک عقیدے کی حیثیت سے انہوں نے یہ بات تسلیم کر لی ہے کہ یکف عن ذکر الصحابة الا بخبر اھ۔ اس بارے میں اکابرین امت کی چند تصریحات پیش کی جاتی ہیں۔

ملا علی قاری شرح فقہ اکبر میں فرماتے ہیں الخ ص ۳۳۔

(۴) آپ چونکہ ایک مؤرخ کی بجائے داعی حق کا بلند ترین مقام رکھتے ہیں اور ایک عظیم اسلامی تحریک کے ایک نامور قائد ہیں اور دین کے لئے اپنی خدمات اور مجاہدانہ سرگرمیوں کی بدولت پورے عالم اسلام میں ممتاز مذہبی پوزیشن رکھتے ہیں۔ . . ایسے حالات میں بہت ممکن ہے کہ پورے عالم اسلام کو صحابہ کرام کے متعلق جو دین کے بارے میں حسن عقیدت اور حسن اعتماد حاصل ہے وہ آپ کے اس مضمون کے مطالعہ سے یکسر بدل جائے اور پورے نظام دین کے بارے میں وہ شک اور تذبذب میں مبتلا ہو جائے۔ بالخصوص آج کے پرفتن دور میں۔ پھر کیوں نہ ایسے خطرات کے پیش نظر مشاجرات صحابہ کی اشاعت کو ملتوی رکھا جائے۔“ (ص ۳۳)

تنقید بمعنی عیب جوئی:

مفتی صاحب موصوف اسی خط میں مودودی صاحب کو لکھتے ہیں:

(۵) دستور جماعت کی دفعہ ۶ کی رو سے انبیاء علیہم السلام کے سوا صحابہ کرام پر جس تنقید کو جائز قرار دیا گیا ہے اس کے متعلق آپ اور جماعت کے دوسرے تمام ذمہ دار حضرات آج تک یہ توضیح کرتے چلے آئے ہیں کہ اس سے ہماری مراد یہ ہے کہ ان کے اجتہادی اقوال اور فتوؤں کو کتاب و سنت کے معیار حق پر جانچا اور پرکھا جائے گا۔۔۔ ربی تنقید بمعنی تنقیص و عیب جوئی کے تو اس کے متعلق آپ سب کی تصریحات یہ ہیں کہ وہ کسی صحابی پر جائز نہیں بلکہ سب پر بلا استثناء حرام ہے لیکن متعلقہ مضمون میں ان کے متعلق جو کچھ کہا گیا ہے اس سے صاف طور پر واضح ہے کہ آپ ان پر تنقید بمعنی تنقیص و عیب جوئی بھی جائز قرار دیتے ہیں۔ اس سے بچنے کے لئے آپ کا یہ ارشاد کہ حضرت معویہؓ کے محامد و مناقب اپنی جگہ پر ہیں، ان کا شرف صحابیت بھی واجب الاحترام ہے لیکن ان کے غلط کام کو تو غلط کہنا ہی ہوگا، اسے صحیح کہنے کے یہ معنی ہوں گے کہ ہم اپنے صحیح و غلط کے معیار کو خطرے میں ڈال رہے ہیں“ قابل اطمینان اس لئے نہیں کہ مضمون میں ان کے غلط کام کو غلط ہی صرف نہیں کہا گیا ہے بلکہ ان کے عیوب و نقائص بھی ظاہر کئے گئے ہیں اور یہ ان پر ایک ایسی تنقید ہے جس کے معنی تنقیص اور عیب جوئی کے سوا دوسرے نہیں ہو سکتے، اس کو بھی اگر عیب جوئی نہ کہا جائے تو نہ معلوم پھر کس قسم کی تنقید کو تنقیص اور عیب جوئی کہا جائے گا۔ (ص ۳۵ مورخہ ۲ ربیع الثانی ۱۳۸۵ھ)

(۶) دوسرے جوابی خط میں مفتی محمد یوسف صاحب مودودی صاحب کو لکھتے ہیں:

”مجھے آپ کی اس رائے سے بھی اتفاق نہیں ہے کہ ”الصحابة کلہم عدول“ کا مطلب صرف یہ ہے کہ صحابیوں میں سے کوئی ایک شخص بھی ایسا نہ تھا جس سے رسول اللہ صلی اللہ علیہ وسلم کی طرف منسوب کر کے دیدہ دانستہ کوئی غلط روایت امت

تک پہنچائی ہو“ کیونکہ اس رائے سے یہ بات مترشح ہوتی ہے کہ صحابہ کرام کے لئے جو عدالت بالاتفاق تسلیم کی گئی ہے وہ صرف روایت حدیث تک آپ کے نزدیک محدود ہے۔ رہے زندگی کے دوسرے معاملات تو ان میں وہ عدل کی صفت سے متصف نہیں تھے۔ اب سوال پیدا ہوتا ہے کہ اگر وہ دوسرے معاملات زندگی میں عدل کی صفت سے محروم اور فسق کی صفت سے متصف ہو سکتے ہیں تو روایات کے بارے میں ان پر اعتماد آخر کس طرح کیا جاسکتا ہے۔ ان پر روایات کے بارے میں جو اعتماد کامل حاصل ہے وہ تو اس عدالت ہی کی بنیاد پر حاصل ہے جو ان کے لئے سارے معاملات زندگی میں مسلم ہے اور اگر وہ دوسرے معاملات زندگی میں محظورات دین کے ارتکاب سے اجتناب نہیں کرتے تو ہرگز روایت حدیث میں ان پر اعتماد حاصل نہیں ہو سکتا الخ۔ (ماہنامہ جامعہ اسلامیہ نومبر ۱۹۶۵ء)

خلاصہ کلام:

مودودی صاحب کی کتاب ”خلافت و ملوکیت“ کے مضامین پر مفتی محمد یوسف صاحب نے جو جرح و تنقید فرمائی ہے۔ اس کا خلاصہ یہ ہے کہ:

۱۔ کتاب و سنت کے مسلمات کے خلاف صحابہ کرامؓ کے بارے میں مودودی صاحب نے جو تاریخی حوالہ جات پیش کئے ہیں وہ ناقابل اعتبار اور مردود ہیں۔

۲۔ یزید کی ولی عہدی کے سلسلے میں مودودی صاحب نے حضرت معاویہ رضی اللہ عنہ کے بارے میں جو تاریخی حوالہ جات پیش کئے ہیں وہ صریح جھوٹ اور فریب پر مشتمل ہیں۔

۳۔ واقعہ تحکیم کے معاملہ میں مودودی صاحب نے جو تاریخی حوالہ پیش کیا ہے اس سے نعوذ باللہ حضرت عمرو بن العاص رضی اللہ عنہ کے متعلق یہ تصور قائم ہوتا ہے کہ نعوذ باللہ وہ بڑے دھوکہ باز، چالاک اور حد درجہ کے سازشی تھے۔

حالانکہ کسی صحابی کے متعلق یہ تصور صحیح نہیں ہے۔

۴۔ یزید کی ولی عہدی کے متعلق مودودی صاحب نے حضرت مغیرہ بن شعبہ رضی اللہ عنہ کے متعلق جو کچھ لکھا ہے اس سے یہ گندہ تصور قائم ہوتا ہے کہ معاویہ اللہ حضرت مغیرہؓ بن شعبہ انتہائی جاہ پسند، لالچی اور مفاد پرست تھے۔

۵۔ ”خلافت و ملوکیت“ میں مودودی صاحب نے صحابہ پر جو تنقید کی ہے اس میں عیب جوئی اور تنقیص پائی جاتی ہے۔

۶۔ الصحابة کلہم عدول کا جو مطلب مودودی صاحب نے لکھا ہے وہ غلط ہے۔

۷۔ صحابہ کرام کے بارے میں مودودی صاحب کے مضمون کے زہریلے اثرات سے دور حاضر کے مسلمان ذہنوں کو محفوظ رکھنا بڑا دشوار ہے۔

اب مفتی صاحب خود ہی از روئے انصاف بتلائیں کہ ”خلافت و ملوکیت“ کے مضامین کو جس طرح آپ نے صحابہ کرام کی تنقیص و عیب جوئی پر مبنی، کتاب و سنت کے مسلمات کے خلاف اور موجودہ دور کے مسلمانوں کے لئے مضر اور زہریلے اثرات رکھنے والا قرار دیا ہے۔ یہی تو علمائے حق نے اس کتاب کے بارے میں فیصلہ فرمایا ہے۔ پھر تعجب ہے کہ باوجود اس کے آپ علمائے حق سے بدظن ہیں۔ اور مودودی صاحب کو اپنے انہیں خطوط میں ایک بلند پایہ داعی حق بھی قرار دے رہے ہیں۔ کیا صحابہ کرامؓ کی تنقیص و توہین کرنے والا اور ان کے خلاف زہریلے اثرات پھیلانے والا بھی داعی حق ہو سکتا ہے؟

ع بسوخت عقل ز حیرت کہ ایں چہ ہو العجیبی ست

مفتی صاحب کی قلابازی:

یہ بات بھی بہت زیادہ حیرت انگیز ہے کہ جو مفتی محمد یوسف صاحب ۱۳۸۵ھ میں مودودی صاحب کے مضامین کو مضر، زہریلے اثرات پھیلانے والے اور صحابہ کرام کی تنقیص و عیب جوئی پر مشتمل قرار دے رہے ہیں وہی مفتی صاحب دو سال کے بعد

۱۳۸ھ میں اپنی کتاب ”علمی جائزہ“ میں صحابہ کرامؓ کے معیار حق ہونے کی بحث میں علمائے حق کے جواب میں یہ ثابت کرنے کی کوشش کر رہے ہیں کہ مودودی صاحب نے تو صرف علمی تنقید کی ہے اور صحابہ کرامؓ کی تنقیص و عیب جوئی بالکل نہیں کی۔ چنانچہ مودودی صاحب اور ان کی جماعت کی پوزیشن صاف کرتے ہوئے لکھتے ہیں کہ:

”جب وہ خود تصریح کر چکے ہیں کہ تنقید سے ہماری مراد یہاں تنقیص یا توہین نہیں ہے نہ اس سے ہم عیب جوئی اور عیب چینی مراد لیتے ہیں۔ بلکہ اس سے ہماری مراد صرف یہ ہے کہ رسول خدا کے ماسوا تمام لوگوں کے اقوال و افعال کو خواہ صحابہ کرام ہوں یا دوسرے بزرگان دین کتاب و سنت کی شرعی کسوٹی پر جانچا اور پرکھا جائے گا۔“ الخ (علمی جائزہ ص ۲۹۶)

ہمارا سوال:

محترم مفتی محمد یوسف صاحب سے ہم یہ دریافت کرتے ہیں کہ:

(۱) ”علمی جائزہ“ والے مصنف اور ماہنامہ جامعہ اسلامیہ میں مودودی صاحب کے نام جن کے ”خلافت و ملوکیت“ کے سلسلہ میں خطوط شائع ہوئے ہیں یہ دونوں کوئی جدا جدا مفتی محمد یوسف ہیں یا ایک ہی شخصیت ہیں۔

(ب) اگر ایک ہی مفتی محمد یوسف ہیں تو کیا مذکورہ خطوط کے دو سال بعد آپ نے صحابہ کرام کے بارے میں اپنا نظریہ بدل لیا ہے۔ اگر ایسا ہے تو آپ نے رجوع کا باقاعدہ اعلان کیوں نہیں فرمایا۔

(ج) اگر صحابہ کرام کے بارے میں آپ سابق عقیدہ پر قائم ہی ہیں تو پھر کیا وجہ ہے کہ ”علمی جائزہ“ میں آپ نے مودودی صاحب کی کتاب ”خلافت و ملوکیت“ پر تنقید نہیں کی۔ اور معیار حق کی بحث میں اس کو بالکل نظر انداز کر دیا ہے۔ اور اپنے خطوط میں بیان کردہ موقف کے خلاف مودودی صاحب کی حمایت میں آپ نے دائل پیش کئے ہیں، کیا یہ کتمان حق کسی عالم حق کا شیوہ

ہو سکتا ہے؟ کیا آپ کے نزدیک بہ نسبت صحابہ کرام رضی اللہ عنہم کے اپنے امام مودودی صاحب کی شخصیت کو بے داغ ثابت کرنا ضروری ہے؟ اور دیانت و انصاف اور دین خداوندی کا یہی تقاضا ہے؟

مفتی صاحب! اب بھی وقت ہے کہ آپ مودودی صاحب کی ناجائز حمایت سے دست بردار ہو کر علماء حق کی طرح اصحاب رسول صلی اللہ علیہ وسلم کی عظمت شان کی حفاظت کے لئے کتاب ”خلافت و ملوکیت“ کی واضح تردید ملک و ملت کے سامنے پیش کر کے اپنے رب کو راضی کر لیں۔ ورنہ . . . مرنے کے بعد مودودی صاحب کی شفاعت آپ کے کسی کام نہیں آئے گی۔

اللہ تعالیٰ آپ کو اور ہم سب کو اپنی مرضیات پر چلنے کی توفیق عطا فرمائیں۔ آمین



ابطالِ حجت

بجواب

اتمامِ حجت

مفتی محمد یوسف صاحب کی کتاب ”مولانا مودودی پر اعتراضات کا“ علمی جائزہ“ حصہ اول کے جواب میں میرا ایک مضمون بعنوان ”مفتی محمد یوسف صاحب کے جائزہ کی حقیقت“ ہفت روزہ ترجمان اسلام لاہور کی ۲۵ قسطوں میں شائع ہوا تھا جواب کتابی شکل میں ”علمی محاسبہ“ کے نام سے شائع کیا جا رہا ہے۔ اس کے جواب میں مفتی صاحب موصوف نے ایک مضمون ہفت روزہ ”آئین“ لاہور میں بعنوان ”یہ اتمامِ حجت کا آغاز ہے“ شائع کیا تھا جس کی پہلی قسط ۲۳ دسمبر ۱۹۶۸ء کو شائع ہوئی۔ لیکن ۱۱ قسطوں کے بعد اشاعت کا یہ سلسلہ انہوں نے منقطع کر دیا اور اب تک باقی قسطیں انہوں نے شائع نہیں کیں۔ ضرورتاً اس ناتمام مضمون کا جواب ”ابطالِ حجت“ کے نام سے شائع کیا جا رہا ہے۔ قارئین سے گزارش ہے کہ وہ دونوں مضامین کو تعصب اور پارٹی بازی سے بالاتر ہو کر محض تحقیقِ حق کے لئے مطالعہ کریں۔ انشاء اللہ ان پر حق واضح ہو جائے گا۔

وما توفیقی الا باللہ.

یہ اتمامِ حجت کا آغاز ہے:

مفتی محمد یوسف صاحب نے اپنے جوابی مضمون کا یہ نام تجویز کر کے اپنی علمی بکۃ مذہبی موت کا اعلان کر دیا ہے کیونکہ ان کا اپنے متعلق تو یہ زعم ہے کہ وہ دین کے اصولی مباحث میں دینی اور علمی فریضہ ادا کرتے ہوئے اپنے مخالف علماء پر اتمامِ حجت کر رہے ہیں۔ لیکن اس کے برعکس اللہ تعالیٰ کے ایک معصوم پیغمبر حضرت یونس علیہ السلام کے متعلق ان کا یہ عقیدہ ہے کہ وہ العیاذ باللہ فریضہ رسالت میں کوتاہیاں کرنے کی وجہ سے کافر قوم پر ”اتمامِ حجت“ نہیں کر چکے تھے اور ”عزت یونس علیہ السلام کے متعلق اپنے اور مودودی صاحب کے اس نظر سے کی تائید میں انہوں نے ”علمی جائزہ“ کا پورا باب دوم لکھا ہے جس میں ص ۹۳ سے لے کر ص ۱۶۷ تک کتاب کے صفحات سیاہ کئے ہیں۔

یہ ہے مودودی کا خطرناک نتیجہ کہ مفتی صاحب اتمام حجت کی اہلیت رکھتے ہیں اور حضرت یونس علیہ السلام نہیں رکھتے۔ لاحول ولا قوۃ الا باللہ۔

حضرت داؤد علیہ السلام اور مودودی:

مودودی صاحب نے تقسیمات حصہ دوم طبع دوم ص ۳۳ پر حضرت داؤد علیہ السلام کی عصمت کے بارے میں جو کچھ تحریر کیا تھا اس کو دوسرے علمائے کرام نے عموماً اور شیخ الاسلام حضرت مولانا السید حسین احمد صاحب مدنی قدس سرہ نے خصوصاً اپنے ایک مستقل رسالہ ”مودودی دستور اور عقائد کی حقیقت“ میں عصمت انبیاء کے خلاف عقیدہ قرار دیا تھا اور اس پر مفتی محمد یوسف صاحب نے ”علمی جائزہ“ میں مفصل بحث کی ہے جس کا ضروری جواب بندہ نے ”جائزہ کی حقیقت“ یعنی علمی محاسبہ میں دے دیا تھا۔ اس کے جواب میں مفتی صاحب نے اپنے خود ساختہ ”اتمام حجت“ میں پھر مفصل بحث کی ہے۔ جس کا جواب عرض کیا جا رہا ہے۔ مفتی صاحب کے مضمون کی پہلی قسط میں تو صرف شکایات و الزامات ہی ہیں اور دوسری قسط میں نہیں مل سکی۔ جس میں انہوں نے علمائے تفسیر کے مختلف اقوال درج کئے ہیں۔ تیسری قسط میں انہوں نے میرے تبصرے کا جواب شروع کیا ہے۔ اور مودودی صاحب کی تقسیمات کی زیر بحث عبارت کا مطلب عقیدہ اہل سنت والجماعت کے موافق ثابت کرنے کی کوشش کی ہے اور زیادہ زور اس پر دیا ہے کہ مودودی صاحب نے حضرت داؤد علیہ السلام اور دوسرے انبیاء کے متعلق لغزش کا لفظ استعمال کیا ہے اور انبیاء سے لغزش کا صدور تمام اہل سنت مانتے ہیں۔ پھر مودودی صاحب پر اعتراض کیوں کیا جاتا ہے۔ اور اس سلسلے میں شیخ الاسلام حضرت مدنی کے

(۱) مفتی محمد یوسف صاحب نے بذریعہ خط یہ قسط طلب کی تھی لیکن انہوں نے عذر کر دیا کہ میرے پاس کوئی رائے پر نہیں حالانکہ ہم نے اپنے مضمون کا ہرچہ، التزام ان کی خدمت میں بجا دیا تھا لیکن مفتی صاحب نے نہ تو اپنے جواب کی شرعیت کو کوئی اطلاع دی نہ گناہ اپنی اپنی ضمیر پر دیا۔

متعلق بھی وہ ”علمی جائزہ“ ص ۷۸ میں لکھ چکے ہیں کہ:

”اس شق کے متعلق ہم مولانا مرحوم کے ساتھ اتفاق اس لئے نہیں کر سکتے کہ ان کی یہ رائے تمام اہل السنۃ والجماعت کے اجماعی فیصلے کے خلاف ہے۔ ہم نے پچھلے صفحات میں مسند عصمت الانبیاء کی جو مختصر تشریح کی ہے اس سے یہ بات واضح طریقہ سے معلوم ہو چکی ہے کہ تمام اہل السنۃ والجماعت کے نزدیک انبیاء علیہم السلام کے افعال میں زلات اور لغزشیں پائی جاتی ہیں اور ان سے وہ معصوم نہیں ہیں اور زلت ایک عربی لفظ ہے جس کے معنی لغزش کے سوا کوئی دوسرے نہیں ہیں۔

الجواب (۱):

مفتی محمد یوسف صاحب نے بلا سوچے سمجھے حضرت مدنی رحمۃ اللہ علیہ پر یہ سنگین فتویٰ لگا دیا کہ:

”ان کی یہ رائے تمام اہل السنۃ والجماعت کے اجماعی فیصلے کے خلاف ہے“ کیونکہ حضرت مدنی نے یہ کہیں نہیں لکھا کہ انبیاء کرام سے لغزش کا صدور نہیں ہو سکتا اور نہ ہی حضرت مدنی نے اس بنا پر مودودی صاحب کی تردید کی ہے کہ انہوں نے انبیاء علیہم السلام کی طرف لغزش کی نسبت کیوں کی ہے؟ کیا حضرت مدنی ”اہل السنۃ والجماعت کے اس اجماعی فیصلے کو نہیں سمجھتے تھے جن کے متعلق مفتی صاحب نے یہ تسلیم کیا ہے کہ:

”یہ حقیقت ہے کہ مولانا مرحوم نہ صرف یہ کہ اپنے وقت میں علوم شریعت کے ایک ماہر محقق اور تبحر عالم تھے بلکہ اسرار شریعت اور علم تصوف میں بھی شیخ کامل اور مسلم امام تھے۔ آپ کی دیانت ولہیت تمام علمی اور اسلامی حلقوں میں مسلم تھی، خشیت اور خدا ترسی میں، خلوص اور تقویٰ میں اپنی مثال آپ

تھے۔ اسلام کی پختہ سیرت اور مضبوط کردار کے لحاظ سے مولانا مرحوم کی شخصیت اس قابل تھی کہ اس کو دنیائے اسلام کی ممتاز ترین دینی شخصیتوں میں شمار کیا جائے۔“ (علمی جائزہ ص ۷۵)

اور نہ ہی کسی دوسرے عالم دین نے اس بنا پر مودودی صاحب کی تردید کی ہے۔ بلکہ حضرت مدنیؒ کے اعتراض کا مبنی مودودی صاحب کا یہ نظریہ ہے کہ: ”اللہ تعالیٰ نے بالارادہ ہر نبی سے کسی وقت اپنی حفاظت اٹھالی ہے“ چنانچہ حضرت مدنی رحمۃ اللہ علیہ نے مودودی صاحب کی مندرجہ زیر بحث عبارت پیش کرنے کے بعد یہ لکھا ہے کہ:

”اب فرمائیے! کہ مذکورہ بالا عقیدہ ہر نبی کے متعلق جن میں جناب رسول اللہ صلی اللہ علیہ وسلم بھی داخل ہیں کہاں تک اصول اور عقائد اسلامیہ کے مطابق ہے جس میں ہر نبی سے عصمت اور حفاظت کا اٹھالینا اور بالارادہ ان سے لغزشیں کرا دینا مانا گیا ہے، ایسی صورت میں تو کوئی نبی معیار حق نہیں رہ سکتا اور نہ کسی نبی پر ہمیشہ اعتماد ہو سکتا ہے، جو حکم بھی ہوگا اس میں یہ احتمال موجود ہے کہ کہیں وہ عصمت اور حفاظت کے اٹھ جانے کے زمانہ کا نہ ہو۔“

(مودودی دستور اور عقائد کی حقیقت ص ۲۷-۲۸)

فرمائیے! اس عبارت کے بعد بھی کیا کوئی صاحب عقل و فہم یہ کہنے کی جسارت کر سکتا ہے کہ حضرت مدنیؒ کا اعتراض یہ ہے کہ مودودی صاحب انبیاء کرام سے لغزشوں کا صدور مانتے ہیں۔ اگر مفتی صاحب موصوف حضرت مدنیؒ کی یہ اردو عبارت بھی نہیں سمجھ سکتے تو پھر وہ عصمت انبیاء کے اصولی مسئلہ پر بحث کرنے کی اہلیت کہاں تک رکھتے ہیں۔ اور اگر وہ باوجود سمجھنے کے حضرت مدنیؒ کو مطعون کرنا چاہتے ہیں تو وہ خود آخرت کی جواب دہی کا کیوں خیال نہیں رکھتے جس کا وعظ دوسروں کو سناتے رہتے ہیں۔

۱۔ (ا) ”اگر مودودی صاحب کی یہ تحریر اہل سنت کے اجماعی عقیدہ کے خلاف نہیں تو پھر مفتی صاحب یہ ثابت کریں کہ اہل سنت کا یہ اجماعی عقیدہ ہے کہ ہر نبی سے اللہ تعالیٰ نے بالارادہ کسی وقت عصمت و حفاظت اٹھالی ہے۔“

(ب) اگر اہل سنت کا اجماع نہیں ثابت کر سکتے تو کسی محقق اہل سنت کا یہ قول پیش کریں کہ انبیاء سے کسی وقت عصمت اٹھالی جاتی ہے اور اگر آپ یہ بھی ثابت نہیں کر سکتے تو پھر یہ حقیقت تسلیم کر لیں کہ عصمت اٹھائے جانے کا یہ مودودی عقیدہ اصول اسلامیہ کے خلاف ہے۔

(ج) اگر آپ یہ تاویل کریں جیسا کہ آپ نے قسط نمبر ۳ ص ۱۳ پر لکھا ہے کہ: ”یہاں مولانا مودودی نے خود اوپر کے سوال کے جواب میں یہ وضاحت کی ہے کہ زیر بحث صرف وہ واقعات یا لغزشیں ہیں جن کا ذکر قرآن پاک میں آیا ہے۔ اور قرآن کریم میں جن لغزشوں کا ذکر آیا ہے وہ باتفاق علمائے امت گنہ نہیں بلکہ خلاف الاولی افعال ہیں اس لئے یہ بحث انتہائی مضحکہ خیز ہے کہ مولانا مودودی تو یہ تصریح کریں کہ لغزشوں سے مراد خلاف الاولی امور ہیں اور آپ انہی کی عبارتوں سے قرینے تلاش کرتے پھر یہ کہ نہیں لغزش سے مراد گناہ ہے۔“ تو اس کا جواب یہ ہے کہ:

(۱) اصل زیر بحث تہمیدات کی عبارت ہے۔ اگر مودودی صاحب کے نزدیک لغزش سے عام لغزش مراد تھی جو معصیت اور گناہ نہیں تو پھر یہ ماننا پڑے گا کہ عصمت ٹھیلنے کا مودودی نظریہ لغو ہے کیونکہ تمام اہل سنت کے نزدیک لغزش کے صدور کے باوجود انبیاء علیہم السلام کی عصمت قائم رہتی ہے۔ جب عصمت باقی رہتی ہے تو پھر عصمت اٹھائے جانے کا کیا مطلب؟

(ب) اگر آپ یہ جواب دیں کہ مودودی صاحب کے نزدیک یہاں عصمت کا لغوی معنی مراد ہے نہ کہ اصطلاحی۔ تو پھر ہمارا یہ اعتراض ہے کہ تہمیدات کی عبارت لکھتے وقت مودودی صاحب کی مراد لغوی عصمت ہوتی تو پھر اس نے پہلے یہ کیوں لکھتے کہ ”اس

تاویل کو قبول کر لینے میں لوگوں نے صرف اس بنا پر تامل کیا ہے کہ انبیاء کی طرف اس قسم کی غزشوں کا انتساب عصمت انبیاء کے خلاف معلوم ہوتا ہے۔ کیونکہ جن لوگوں نے اس قسم کی غزشوں کے انتساب کو عصمت انبیاء کے خلاف سمجھا ہے ان کی مراد عصمت اصطلاحی ہی ہوگی نہ کہ لغوی۔

(ب) اگر مودودی صاحب کے نزدیک اس وقت اصطلاحی عصمت مراد نہ ہوتی تو ان کو اس استدلال کی کیا ضرورت تھی کہ:

”لیکن ان حضرات نے شاید اس امر پر غور نہیں کیا کہ عصمت دراصل انبیاء کے لوازم ذات سے نہیں ہے۔ بلکہ اللہ تعالیٰ نے ان کو منصب نبوت کی ذمہ داریاں صحیح طور پر ادا کرنے کے لئے مصلحتاً خطاؤں اور لغزشوں سے محفوظ فرمایا ہے۔“

مودودی صاحب کے یہ الفاظ کو ”عصمت دراصل انبیاء کے لوازم ذات سے نہیں ہے۔“ دلائل سے ثابت ہے کہ ان کے نزدیک یہاں اصطلاحی عصمت مراد ہے ورنہ اگر محض عام زلت (غزش) مراد ہوتی تو پھر اس کے انبیاء کے لئے لوازم ذات میں سے ہونے یا نہ ہونے کی بحث کا کوئی فائدہ نہیں۔ کیونکہ اس بات کا کوئی بھی قائل نہیں ہے کہ بحیثیت انسان عصمت انبیاء کی ذات کے لئے لازم ہے بلکہ یہ بھی کسی کا قول نہیں ہے کہ بحیثیت نبی ان سے کوئی لغزش نہیں ہو سکتی۔ پھر مودودی صاحب کس کی تردید میں یہ استدالات پیش کر رہے ہیں، مودودی صاحب کے نظریے پر جو شبہات وارد ہو سکتے تھے ان کی پیش بندی کے لئے ہی وہ یہ استدلال قائم کر رہے ہیں اور ایسے شبہات عصمت کے اصطلاحی مفہوم پر ہی وارد ہو سکتے ہیں اور عصمت کا اصطلاحی مفہوم یہی ہے کہ انبیاء کرام گناہوں سے معصوم ہیں۔

() مودودی صاحب کی اس عبارت کی بناء پر یہ ضروری ہے کہ کسی نبی سے بھی فریضہ نبوت و رسالت کی ایسی ہیئت میں ہونی چاہئے جس سے وہ اپنے معصومیت کا یہ لکھنا کہ ان سے فریضہ رسالت کی ایسی ہیئت میں ہونا چاہئے کہ ان کے اس نظریے کے خلاف ہے جو تعصبات کی مندرجہ عبارت میں مذکور ہے

(د) علاوہ ازیں انہوں نے جو یہ لکھا ہے کہ ”اللہ تعالیٰ نے ان کو منصب نبوت کی ذمہ داریاں صحیح طور پر ادا کرنے کے لئے مصلحتاً خطاؤں اور لغزشوں سے محفوظ فرمایا ہے۔“

یہ بھی اس بات کا قرینہ ہے کہ لغزش سے مراد معصیت اور گناہ ہے۔ کیونکہ معصیت کے صدور کی وجہ سے ہی تو یہ کہہ سکتے ہیں کہ انبیاء کرام منصب نبوت کی ذمہ داریاں صحیح طور پر ادا نہیں کر سکے۔ ورنہ عام لغزش کا اگر صدور ہو بھی جائے جن کا تعلق فریضہ رسالت سے نہ ہو تو اس سے منصب نبوت کی ذمہ داریاں ادا کرنے میں کوئی فرق نہیں پڑتا۔ اگر مفتی محمد یوسف صاحب کے نزدیک ہماری یہ بات صحیح نہیں ہے تو پھر مودودی صاحب کی اس تعلیل کو (کہ اللہ تعالیٰ ان کو منصب نبوت کی ذمہ داریاں ان کے لئے کیونکر صحیح ثابت کر سکتے ہیں؟)

(س) مفتی صاحب نے عصمت عن الزمات کا باب محض مودودی صاحب کی صفائی کے لئے قائم کیا ہے۔ ورنہ اس عنوان کی کوئی ضرورت ہی نہیں ہے۔ کیونکہ زلت اور لغزش کے باوجود انبیاء کرام علیہم السلام معصوم ہی رہتے ہیں۔ علاوہ ازیں ہم کہتے ہیں کہ اگر مودودی صاحب اور مفتی صاحب کے نزدیک ہر نبی سے کسی وقت میں اللہ تعالیٰ نے بار بارہ اپنی حفاظت اور عصمت اٹھالی ہے تو پھر ان کو علی الاطلاق معصوم کیونکر کہہ سکتے ہیں۔ مودودی نظریہ کے تحت تو یہ کہا جائے گا کہ انبیاء معصوم بھی ہیں اور غیر معصوم بھی۔ اور اہل سنت پر اس لئے یہ اعتراض نہیں ہو سکتا کہ ان کے نزدیک لغزش کے صدور سے باوجود بھی وہ معصوم ہیں اور ان کی عصمت دائمی ہے اگر بالفرض کوئی یہ کہے کہ انبیاء سے نفوذ باللہ فقر کذب اور کبیرہ کا صدور ایک دو بار ہو جاتا ہے تو کیا اس نظریہ کی بنا پر بھی اس کو عصمت انبیاء کا قائل مانا جائے گا؟ کیونکہ وہ عصمت کے جزوی ارتقاع کا قائل ہے نہ کہ کلی ارتقاع کا۔

۳۔ مودودی صاحب نے جو یہ لکھا ہے کہ: ”عصمت دراصل انبیاء کے لوازم ذات سے نہیں ہے“ تو اگر لغزش سے مراد مودودی صاحب کے نزدیک عام ہوتی تو اس

استدلال کی کیا ضرورت تھی کہ ”عصمت انبیاء کے لوازم ذات سے نہیں ہے“۔ عصمت کے انفکاک کے خود ساختہ نظریہ کے لئے۔ اس استدلال کی اس لئے ضرورت پڑی کہ ان کے نزدیک صدور لغزش سے مراد اس وقت معصیت اور گناہ کا صدور تھا۔ ورنہ یہ استدلال ہی لغو ہو جاتا ہے کیونکہ صدور لغزش کے وقت عصمت ان سے جدا ہی نہیں ہوتی۔ اسی بنا پر شیخ العرب والعجم حضرت مدنی رحمۃ اللہ علیہ نے اس کے جواب میں یہ تحریر فرمایا ہے کہ:

”انبیاء علیہم السلام کی عصمت نبوت کے لوازم ذاتیہ میں سے ہی ہے۔

ہاں بحیثیت نبوت لوازم ذاتیہ میں سے ہے، بحیثیت بشریت نہیں ہے۔ اور اسی طرح عصمت ان کی دائمی ہے کسی وقت ان سے جدا نہیں ہوتی۔ جن امور کو مودودی صاحب لغزشیں شمار کرتے ہوئے عصمت کا اٹھ جانا سمجھتے ہیں یہ ان کی غلطی ہے۔ یہ امور معصیت میں ہی نہیں صرف صورت معصیت ہیں۔“

(مودودی دستور اور عقائد کی حقیقت ص ۲۸)

اس سے بھی معلوم ہوا کہ حضرت مدنیؒ کی گرفت مودودی صاحب کے عصمت اٹھائے جانے کے نظریہ پر ہے نہ کہ عام لغزش کے صدور کے نظریہ پر۔

تین قرآن کی بحث:

میں نے ”علمی محاسبہ“ میں مودودی صاحب کی عبارات درج کرنے کے بعد یہ لکھا تھا کہ:

”مفتی محمد یوسف صاحب ہی بتلائیں کہ معاملہ بھی ایک منکوحہ عورت کا ہو جس کا خاوند زندہ ہے۔ اور وہ یہودی سوسائٹی کے اثر کا بھی نتیجہ ہو اور پھر اس میں ان کی نفسانی خواہش کا بھی دخل ہو تو کیا ایسا فعل ترک اولیٰ یا عام لغزش میں شمار ہو گا یا گناہ اور معصیت اور عصمت انبیاء کے خلاف؟“

اس کے جواب میں ”اتمام حجت“ قسط ۳ ص ۱۳ مورخہ ۸ جنوری ۱۹۶۹ء میں لکھتے ہیں

”اولاً یہ بحث انتہائی مضحکہ خیز ہے کہ مولانا مودودی تو یہ تصریح کریں کہ لغزشوں سے مراد خلاف الاولیٰ امور ہیں اور آپ ان ہی کی عبارتوں سے قرینہ تلاش کرتے پھریں کہ نہیں لغزش سے مراد گناہ ہے۔ ثانیاً یہ خیال اس لئے بھی غلط ہے کہ قرینہ کے بیان میں جو تین باتیں بیان کی گئی ہیں وہ گناہ اور معصیت کی باتیں ہرگز نہیں ہو سکتیں تا وقتیکہ ان کے متعلق یہ ثبوت فراہم نہ کیا جائے کہ حضرت داؤد علیہ السلام کی شریعت میں یہ باتیں ناجائز اور گناہ کی باتیں تھیں۔ محققین علمائے تفسیر نے تو اس کے برخلاف صاف طور پر یہ تشریح فرمائی ہے کہ یہ ساری باتیں نہ صرف واقع اور متحقق ہیں بلکہ حضرت داؤد علیہ السلام کی شریعت میں جائز بھی تھیں۔“ اس کے بعد مفتی صاحب نے تفسیر ابوسعود کی یہ عبارت نقل کی ہے جس کا اختصار یہ ہے کہ:

وكان ذلك جائزاً في شريعة داؤد معتاداً فيما بين امته فكان يستل بعصمهم بضاً ان ينزل عن زوجة فيزوجها اذا اعجبته على انه لم يكن يسفى له ان يتعاطى بمثل ما يتعاطاه احاد امته بل كان المناسب له ان يغلب هواه ويصبر على ما اختلفت به اه (ابوسعود بحوالہ جمل جلد ۳ ص ۵۶۷)

ترجمہ: یہ کام حضرت داؤد علیہ السلام کی شریعت میں جائز اور امت میں معمول تھا۔ چنانچہ اس وقت لوگ ایک دوسرے سے یہ درخواست کرتے تھے کہ بیویوں کو ان کے لئے چھوڑ دیں تاکہ وہ ان سے نکاح کر لیں جبکہ وہ ان کو پسند آتی تھی، انصار بھی اسلام کے ابتدائی دور میں اپنے مہاجر بھائیوں سے اس طرح کا فبا نہ سلوک کرتے تھے اور کوئی انکار اس پر نہیں کیا جاتا تھا۔ لیکن چونکہ حضرت داؤد علیہ السلام کی عظیم مرتبت اور رفعت شان کے ساتھ اس طرح کی درخواست مناسب نہ تھی۔ اس لئے ایک فرضی تمثیل سے انہیں یہ تنبیہ کی گئی کہ ان کے لئے وہ کام مناسب نہ تھا جو عام افراد امت میں معمول تھا بلکہ مناسب ان کے لئے یہ تھا کہ اپنی خواہش نفس کو قابو میں رکھ کر اس آزمائش

میں ثابت قدم رہتے جس میں انہیں ڈالا گیا تھا۔

الجواب (۱) مندرجہ عبارت سے تین باتیں ثابت ہیں:

(۱) حضرت داؤد کی شریعت میں یہ جائز تھا کہ کسی دوسرے شخص کی بیوی سے اس طریق پر نکاح کیا جائے۔

(۲) ان لوگوں میں یہ عام معمول تھا۔

(۳) بوجہ رفعت شان کے حضرت داؤد علیہ السلام کے لئے یہ مناسب تھا کہ اپنی خواہش (نکاح) کو مغلوب رکھتے۔

اب ہمارا سوال یہ ہے کہ جب یہ بات حضرت داؤد علیہ السلام کی شریعت میں جائز تھی تو پھر مودودی صاحب نے یہ کیوں نہیں لکھا کہ شریعت میں جائز ہونے کی وجہ سے حضرت داؤد علیہ السلام نے یہ نکاح کیا تھا۔ اور اس کے برعکس یہ کیوں لکھا کہ آپ نے اسرائیلی سوسائٹی سے متاثر ہو کر یہ کام کیا تھا۔ اور گواس سوسائٹی میں یہ عام رواج تھا۔ لیکن یہ کیا ضروری ہے کہ حضرت داؤد نے یہودی سوسائٹی سے متاثر ہو کر ہی یہ کام کیا ہو۔ بلکہ ان کے لئے تو شرعی جواز ہی اس کی وجہ بن سکتی ہے۔ پیغمبر شریعت کو دیکھتے ہیں نہ کہ رواج کو۔

(ب) تفسیر مذکور کے عربی الفاظ یہ تھے سل کما ان المناسب لہ ان یغلب ہواہ (بلکہ آپ کے لئے مناسب یہ تھا کہ اپنی خواہش کو مغلوب رکھتے) لیکن مفتی صاحب نے یہاں مودودی صاحب کی تائید و تصویب کے لئے ”ہوی“ کا ترجمہ خواہش نفس کیا ہے ہم کہتے ہیں کہ ”ہوی“ سے مراد یہاں خواہش نکاح ہے اور یہ ضروری نہیں کہ نکاح کا منشا خواہش نفس ہی ہو۔ کیونکہ یہ فعل حضرت داؤد علیہ السلام کا ہے جو ایک نبی معصوم ہیں اور انبیاء کرام کے قول و فعل میں خواہش نفس کا دخل نہیں ہوتا بلکہ وہ جو کچھ کہتے اور کرتے ہیں ان کا مقصد اقامت شریعت اور رضائے الہی کا حصول ہوتا ہے جیسا کہ تفسیر مظہری کا حوالہ میں نے ”علمی محاسبہ“ میں پیش کیا ہے کہ:

(ما یسطق عن الہوی ان ہو الا وحی یوحی . . . وکذا کل ما یتکلم لیس

مشاہد الہوی النفسانیہ) (یعنی اس طرح حضور صلی اللہ علیہ وسلم جو کلام بھی فرماتے ہیں اس کا منشا نفسانی خواہش نہیں ہوتا) اگر قول کا منشا نفسانی خواہش نہیں ہوتا تو فعل انبیاء میں کیونکر نفسانی خواہش کا دخل ہوگا؟ اور اگر مفتی صاحب جواب میں یہ کہیں کہ نکاح کی خواہش میں بھی تو خواہش نفس کا دخل ہو سکتا ہے تو اس کا جواب یہ ہے کہ نبی کریم رحمۃ اللہ علیہ وسلم کے نکاحوں کا تھ یا دیگر بعض انبیاء کرام نے جو متعدد نکاح کئے وہی منشا حضرت داؤد علیہ السلام کا مان لیا جائے تو اس میں کیا حرج ہے۔ آخر آپ ایک نبی معصوم کے فعل کو خواہش نفس پر مبنی قرار دینے پر کیوں اصرار کرتے ہیں۔ کیا اسی کو پاکیزہ عقیدہ عصمت کہتے ہیں، باقی رہا یہ کہ پھر اس پر تنبیہ کیوں کی گئی تو اس کی حقیقت صرف یہ ہے کہ ایک منکوحہ عورت کو اس طرح طلاق دلو کر نکاح کر لینا حضرت داؤد علیہ السلام کے لئے بہتر نہ تھا۔ یعنی آپ نے ترک اولیٰ کیا۔ اور آپ نے تفسیر ابوسعود کی عبارت میں لفظ ”ہوی“ کا ترجمہ خواہش نفس سے کیا ہے وہ غلط ہے۔ کیونکہ ہوی کا اطلاق ایسی خواہش پر بھی کیا جاتا ہے جو نفسانیت سے پاک ہو۔ جیسا کہ حدیث شریف میں حضرت عائشہ صدیقہ کا رسول اللہ صلی اللہ علیہ وسلم کے بارے میں یہ قول مذکور ہے کہ:

ان الله یسارع فی ہواک (بے شک اللہ تعالیٰ آپ کی خواہش کو جلدی پورا کرتا ہے) کیا یہاں بھی مفتی صاحب ”ہوی“ کا ترجمہ خواہش نفس سے کرنے کی جسارت کر سکتے ہیں۔ مفتی صاحب کا اگر انبیاء کرام کی عصمت پر ایمان ہے تو وہ مودودی صاحب کی پوزیشن صاف کرنے کی بجائے انبیاء کرام کے مقام کو بے غبار ثابت کرنے کی کوشش کیوں نہیں کرتے۔

علاوہ ازیں ہم کہتے ہیں کہ سابقہ جواب ایسی روایات کو تسلیم کرنے کی بنا پر دیا

گیا ہے جن میں حضرت داؤد علیہ السلام کا اور یا کی منکوحہ عورت کو طلاق دلو کر نکاح کرنے کا ذکر ہے لیکن ایسی روایات قابل یقین نہیں ہیں اسی لئے مفسرین نے ایک یہ قول بھی لکھا ہے کہ اور یا کا اس عورت سے ابھی نکاح نہیں ہوا تھا صرف منگنی ہوئی تھی۔ چنانچہ امام رازیؒ تفسیر کبیر میں لکھتے ہیں: (الاول) ان هذه لامرأة خطبها اور یا، فاجابوه ثم خطبها داؤد فائره اهلها وكان ذنبه ان خطب على خطبة اخيه المومن مع كثرة نساء (یعنی پہلی وجہ یہ ہے کہ یہ واقعہ اس عورت کے متعلق ہے جس کا اور یا نے رشتہ نہ لگا تھا اور گھر والوں نے قبول کر لیا تھا۔ پھر حضرت داؤد نے اس عورت کا رشتہ مانگا تو اس کے گھر والوں نے آپ کو ترجیح دی۔ پس حضرت داؤد کی لغزش یہ تھی کہ آپ نے اپنے مومن بھائی کی منگنی پر منگنی کی تھی باوجود زیادہ بیویاں رکھنے کے اور امام رازیؒ وغیرہ محققین کے نزدیک حضرت داؤد کی اس آزمائش کا تعلق کسی عورت کے واقعہ سے بالکل نہیں ہے۔ انہوں نے اور دوسری توجیہات پیش کی ہیں۔ امام رازیؒ نے الزام خواہش نفس کا بھی جواب دیا ہے جس کا خلاصہ یہ ہے کہ:

”اللہ تعالیٰ نے حضرت داؤد کو اپنا کامل بندہ فرمایا اور رسول اللہ صلی اللہ علیہ وسلم کو ان کی پیروی کا حکم دیا۔ تو اگر حضرت داؤد میں خواہش نفس کی پیروی تسلیم کی جائے تو پھر آپ عبد کامل کیسے قرار دئے جاسکتے ہیں اور رسول کریم صلی اللہ علیہ وسلم کو آپ کی پیروی کا حکم کیونکر دیا جاسکتا ہے؟ (تفسیر کبیر)

اور امام شعرانی رحمۃ اللہ علیہ نے فرمایا ہے کہ:

ان الانبياء معصومون من المباح لهوى انفسهم بخلاف الاولياء فاذا فعل الانبياء المباح لا يفعلونه لهوى نفوسهم كغيرهم وانما يفعلون على جهة التشريع انه مباح (اليواقيت والجواهر جلد ۲ ص ۱۵۶)

”یعنی انبیاء مباح فعل میں بھی اپنے نفسوں کی خواہش سے معصوم ہیں بخلاف اولیاء کے، پس جب انبیاء کوئی مباح فعل کرتے ہیں تو وہ اپنے نفس کی خواہش سے نہیں

کرتے بلکہ یہ بتلانے کے لئے کرتے ہیں کہ شریعت میں یہ فعل مباح ہے۔

فرمائیے! امام شعرانی جیسے محقق کیا فرما رہے ہیں اور مفتی صاحب انبیاء کرام کی تنقیص میں کیا راگ الاپ رہے ہیں۔۔۔۔۔ بے ادب محروم گشت از فضل رب

(ج) اگر مودودی نظریہ کے مطابق حضرت داؤد علیہ السلام کے اس فعل نکاح میں خواہش نفس کا دخل مان لیا جائے تو پھر اس پر زلت (لغزش) کی تعریف صادق نہیں آسکتی۔ کیونکہ لغزش وہ فعل ہے جو بلا قصد و ارادہ کے سرزد ہو اور یہاں قصد و ارادہ بھی ہے اور مودودی صاحب تو نعوذ باللہ اس میں خواہش نفس کا دخل بھی مان رہے ہیں۔ تو اس کے باوجود اس کو زلت (لغزش) کے تحت کس طرح داخل کریں گے؟ حالانکہ مفتی صاحب خود بھی یہ لکھ چکے ہیں کہ: قال السرخسی اما الزلة فلا يوجد فيها القصد الى اصل الفعل ”امام سرخسی نے کہا ہے کہ زلت میں اصل فعل کا قصد نہیں ہوتا۔“ (عمی ج ۲ ص ۶۰)

نیز مفتی صاحب نے ص ۵۷ پر صدر الشریعت کی یہ عبارت پیش کی ہے: ”وهو فعل من الصغائر يفعله من غير قصد“ (توضیح) ”لغزش صغیرہ گناہوں میں سے ہے جو قصد اور ارادہ کے بغیر فاعل سے سرزد ہو جاتی ہے“ تو اب مفتی صاحب ہی فرمائیں کہ جب لغزش (زلت) اس فعل کو کہتے ہیں جو قصد و ارادہ کے بغیر سرزد ہو اور مودودی صاحب نے حضرت داؤد علیہ السلام کے بارے میں یہ لکھا ہے کہ جو فعل ان سے صادر ہوا تھا اس کے اندر خواہش نفس کا کچھ دخل تھا۔ (تفہیم القرآن جلد ۴ سورۃ ص ص ۳۲) تو پھر حضرت داؤد علیہ السلام کے فعل کو آپ کیونکر عام لغزش قرار دے کر

مودودی صاحب کی برأت ثابت کر سکتے ہیں ع

وہ الزام ہم کو دیتے تھے قصور اپنا نکل آیا

صدر الشریعت اور مودودی:

مفتی محمد یوسف صاحب نے صدر الشریعت کی عبارت پیش کرنے کے بعد یہ

لکھا ہے کہ:

”بلکہ میں تو یہاں تک کہہ سکتا ہوں کہ صدر الشریعت کی یہ عبارتیں مولانا مودودی کی تفہیمات والی عبارتوں سے زیادہ قابل گرفت معلوم ہوتی ہیں۔ کیونکہ صدر الشریعت نے زلات کو معصیت مان کر انبیاء کی طرف منسوب کیا ہے اور مولانا مودودی نے ان کی طرف لغزش کی جو نسبت کی ہے تو معصیت مان کر نہیں کی ہے۔ پس اگر ہم چاہیں تو صدر الشریعت کو گروہ اہل السنّت سے نکال کر پھینک دیں تو ان کی یہ عبارتیں ہماری اس مطلب برآری کے لئے کافی ہیں اور مزید کسی تلاش اور کاوش کی ضرورت نہیں ہے الخ۔ (علمی جائزہ ص ۸۵)

الجواب:

(۱) مفتی صاحب اپنے ممدوح و مقتدا مودودی صاحب کی حمایت کے جوش میں فہم و انصاف کی حد سے تجاوز کر جاتے ہیں۔ درحقیقت صدر الشریعت کا عقیدہ اہل السنّت کے خلاف نہیں ہے۔ کیا مفتی صاحب یہ ثابت کر سکتے ہیں کہ صدر الشریعت نے انبیاء کرام علیہم السلام کے افعال میں خواہش نفس کے دخل کی تصریح کی ہے تو جس فعل میں خواہش نفس کا دخل ہوگا کی وہ معصیت اور گناہ نہیں ہوگا۔ اگر نفس کا دخل ہے تو اللہ کی رضا مطلوب نہیں اور اگر اللہ کی رضا مطلوب ہے تو خواہش نفس کا اس میں دخل نہ رہا۔ تو مفتی صاحب یہ کیونکر کہہ سکتے ہیں کہ مودودی صاحب نے انبیاء کی طرف لغزش کی نسبت معصیت مان کر نہیں کی ہے؟

(ب) زلت کی تعریف میں آپ نے صدر الشریعت کی یہ عبارت

پیش کی ہے۔ وہی فعل من الصعائر بفعله من غیر قصد ولا بد ان یتنبہ علیہا (توضیح) جس کا ترجمہ آپ نے یہ لکھا ہے کہ ”لغزش صغیرہ گنہوں میں ہے جو قصد و ارادہ کے بغیر فعل سے سرزد ہو جاتی ہے، مگر ضروری ہے کہ اس پر متنبہ

کیا جائے۔“

(علمی جائزہ ص ۵۷)

اس میں تصریح ہے کہ زلت وہ فعل ہے جو قصد و ارادہ کے بغیر سرزد ہو اور امام سرخسی کی حسب ذیل عبارت لکھ چکے ہیں:

قال السرخسی اما الزلة فلا يوجد فيها القصد الى اصل الفعل واما المعصية فهي فعل حرام يقصد الى عينه مع العلم بحرمة (تکوّح) ”امام سرخسی نے کہا ہے کہ زلت میں اصل فعل کا قصد نہیں ہوتا اور معصیت ایک حرام فعل ہے جو حرام جان کر قصد کیا گیا ہو“ (علمی جائزہ ص ۶۰)

تو اب فرمائیے صدر الشریعت نے جو زلت کی تعریف کی ہے آپ نے اس کا مطلب یہ لیا ہے کہ ”لغزش صغیرہ گناہوں میں سے ہے“ کہاں تک صحیح ہے۔ گناہ تو وہ ہوگا جو قصد کیا جائے اور زلت کا صدور قصد و ارادہ سے نہیں ہوتا تو لغزش (زلت) کو گناہ قرار دینا کیونکر صحیح ہوگا۔ کیا یہی آپ کی علمی دیانت ہے؟

(ج) آپ نے علمی جائزہ میں تکوّح کی عبارت کیا اس لئے مکمل نہیں لکھی کہ کہیں قارئین پر زلت کا مفہوم زیادہ واضح نہ ہو جائے اور آپ کے پیش کردہ مفہوم کی غلطی سمجھ لیں۔ تکوّح کی پوری عبارت یہ ہے۔ علامہ تفتازانی فرماتے ہیں: قال شمس الانمّة السرخسی اما الزلة فلا يوجد فيها القصد الى عينها ولكن يوجد القصد الى اصل الفعل لانها اخذت من قولهم زل الرجل في الطين اذ لم يوجد القصد الى الوقوع ولا الى الثبات بعد الوقوع ولكن وجد القصد الى المشي في الطريق وانما يواخذ عليها لانها لا تخلو عن نوع تقصير يمكن للمكلف الاحتراز عنه عند التشييت واما المعصية حقيقة فهي فعل حرام يقصد الى نفسه مع العلم بحرمة.

”شمس الانمّة سرخسی نے فرمایا کہ زلت میں اصل فعل کا قصد تو پایا جاتا ہے مگر اس کی ذات کا قصد نہیں پایا جاتا کیونکہ زلت ماخوذ ہے زل الرجل في الطين سے جس کا معنی یہ ہے کہ آدمی گارے میں پھسل گیا (یہ اس وقت کہا جاتا ہے) جب کہ قصد تو

راستہ پر چلنے کا ہو۔ لیکن بغیر قصد کے گارے میں گر جائے اور گرتے ہی سنبھل جائے (لیکن گارے میں گرنا اور پھر سنبھل جانا پہلے اس کے ارادے میں نہ تھا) اور زلت پر مواخذہ اس لئے کیا جاتا ہے کہ وہ اس قسم کی تقصیر سے خالی نہیں ہوتا کہ اگر مکلف انسان زیادہ مضبوطی سے کام لیتا تو اس سے بچنا ممکن تھا۔ اور جو حقیقتہً معصیت ہے تو اس میں باوجود اس کی حرمت کا علم ہونے کے حرام فعل کی ذات کا قصد ہوتا ہے۔ اس تشریح سے معلوم ہو گیا کہ انبیاء سے کسی معصیت کا صدور نہیں ہوتا۔ اور جس لغزش کا صدور ہوتا ہے اس کو معصیت اور گناہ نہیں کہہ سکتے۔ لہذا مفتی صاحب موصوف کا یہ لکھنا بالکل غلط ہے کہ:

”بہر حال زلات کے بارے میں صدر الشریعت کی رائے یہ ہے کہ وہ صغائر

گناہوں کی فہرست میں داخل ہے۔“ (علمی جائزہ ص ۵۹)

اگر آپ یہ کہیں کہ پھر فعل من الصغائر کا مطلب کیا ہے تو ہم کہتے ہیں کہ اس سے مراد صورتہً صغیرہ ہے نہ کہ حقیقتہً۔ نیز یہ معنی ہے کہ صغائر محل ہیں زلت کے نہ یہ کہ زلت خود صغیرہ ہے، لہذا مفتی صاحب کا ترجمہ خلاف مراد ہے۔

(د) ”اور جب آپ نے یہ بھی لکھ دیا ہے کہ: صغائر کا صدور اگر سہواً و خطاً ہو تو بالاتفاق جائز ہے“ اور بقول آپ کے صدر الشریعت بھی صغائر کا صدور سہواً ہی مان رہے ہیں تو پھر آپ ان کا عقیدہ اہل سنت کے خلاف کیونکر قرار دے سکتے ہیں؟

مفتی صاحب کی علمی غلطیاں:

۱۔ مفتی صاحب نے لکھا ہے کہ صدر الشریعت نے تکوین میں یہ لکھا ہے: وما ذکر بعض العلماء من ان زلة الانبياء هي زلل من الافضل الى الفاضل ومن الاصبوب الى الصواب لا عن الحق الى الباطل وعن الطاعة الى المعصية واسما يعاتبون لجلالة قدرهم ولان ترك الافضل عنهم بمنزلة ترك الواجب عن الغير۔

”اور بعض مشائخ نے یہ ذکر کیا ہے کہ انبیاء کی زلت میں پھسلنا ہوتا ہے افضل

سے فاضل کی طرف اور زیادہ صواب سے صواب کی طرف نہ کہ حق سے باطل کی طرف اور طاعت سے معصیت (گناہ) کی طرف۔ لیکن ان کی جلالت شان کی وجہ سے ان پر مواخذہ کیا جاتا ہے اور اس لئے بھی کہ ان کا افضل کو ترک کرنا مثل واجب کے ترک کے ہے غیر انبیاء سے۔“

مفتی محمد یوسف صاحب نے اس عبارت کا ترجمہ یہ کیا ہے:

”بعض مشائخ نے یہ ذکر کیا ہے کہ انبیاء علیہم السلام کی لغزش یہ ہے کہ زیادہ بہتر اور زیادہ صواب کام کو چھوڑ کر اچھا اور جائز کام کیا جائے نہ کہ حق اور طاعت کی جگہ باطل اور معصیت کا ارتکاب کیا جائے۔“ — یہ رائے شمس الائمہ سرخسی کی طرف منسوب کی گئی ہے۔ (صرح بہ العلامة الفتاویٰ فی التلویح)

(علمی جائزہ ص ۵۹)

یہاں علمی جائزہ کی منقولہ اس عبارت میں بعض العلماء کے الفاظ ہیں حالانکہ اصل کتاب میں بعض المشائخ کے الفاظ ہیں۔ لیکن مفتی صاحب نے چونکہ ترجمہ میں بعض مشائخ لکھا ہے اس لئے عربی عبارت میں کتابت کی غلطی معلوم ہوتی ہے جو قابل مواخذہ نہیں۔ لیکن مفتی صاحب نے جو یہ لکھا ہے کہ صدر الشریعت نے علماء کا یہ مذہب اس طرح نقل کیا ہے تو یہ غلط ہے کیونکہ یہ عبارت صدر الشریعت کی نہیں بلکہ علامہ فتاویٰ زانی کی ہے۔

۲۔ مفتی صاحب نے جو یہ لکھا ہے کہ اہل سنت کا اس پر اتفاق ہے کہ انبیاء علیہم السلام سے صغیرہ کا صدور سہواً و خطاً جائز ہے تو یہ بھی غلط ہے کیونکہ انہوں نے یہاں بعض مشائخ کا یہ قول خود نقل کیا ہے کہ ان کے نزدیک انبیاء علیہم السلام کی لغزش صرف یہ ہے کہ وہ ایک زیادہ صحیح اور زیادہ بہتر فعل کو چھوڑ کر ایک صحیح اور جائز فعل کو کرتے ہیں۔ تو ان کے نزدیک بطور زلت کے بھی صغیرہ کا صدور جائز نہیں ہو سکتا لہذا یہ عقیدہ مختلف فیہ ہو گیا نہ کہ متفق علیہ۔

۳۔ مفتی صاحب نے بعض مشائخ کی مذکورہ رائے کے متعلق یہ لکھا ہے کہ:

یہ رائے شمس الائمہ سرخسی کی طرف منسوب کی گئی ہے صرح به العلامة

التفتازانی فی التلویح . (علمی جائزہ ص ۶۰)

تو یہ بھی غلط ہے کیونکہ اس مقام پر علامہ تفتازانی نے یہ تصریح نہیں کی ہے کہ یہ رائے شمس الائمہ سرخسی کی طرف منسوب کی گئی ہے۔

۴۔ مفتی صاحب نے امام سرخسی کے قول اما الزلة فلا يوجد فيها القصد الى

عینہا الخ کو بعض مشائخ کے قول کی تائید سمجھ لیا ہے حالانکہ امام سرخسی کا قول علامہ

تفتازانی نے صدر الشریعت کے اس قول کی توجیہ کے لئے پیش کیا ہے تاکہ یہ غلط فہمی نہ

رہے کہ صدر الشریعت انبیاء کرام سے معصیت کے صدور کو جائز کہتے ہیں کیونکہ معصیت

وہ فعل ہے جو قصد و ارادہ سے کیا جائے اور جب صدر الشریعت نے من غیر قصد کی

تقدیر لگادی تو وہ معصیت سے خارج ہو کر زلت (لغزش) میں داخل ہو گیا۔ کیا مفتی صاحب

کو اپنے اسی علم و فہم پر ناز ہے؟ علاوہ ازیں یہ بھی ملحوظ رہے کہ تلویح کی مذکورہ عبارت میں

جو بعض مشائخ کا یہ قول نقل کیا ہے کہ لان ترک الافضل عنہم بمنزلة ترک الواجب

عن الغير۔ ”یعنی انبیاء کرام سے اگر افضل فعل ترک ہو جائے تو وہ بمنزلہ اس کے ہوتا

ہے جو غیر انبیاء سے واجب ترک ہو جائے۔ تو اس سے معلوم ہوا کہ حضرت یونس علیہ

السلام کے بارے میں امام رازی رحمۃ اللہ علیہ نے جو یہ الفاظ لکھے ہیں ”وکان الواجب

علیہ ان یسمر علی الدعاء“ (تفسیر کبیر) تو وہاں بھی امام رازی کے نزدیک ترک

واجب سے مراد ترک اولیٰ اور افضل ہی ہے جیسا کہ ”علمی محاسبہ“ میں اس پر مفصل بحث

گزر چکی ہے۔ لیکن باوجود اس کے مفتی صاحب موصوف اس بات پر مصر ہیں کہ حضرت

یونس علیہ السلام نے فریضہ رسالت میں کوتاہیاں کی تھیں۔ نعوذ باللہ۔

عصمت کے ارتقاء کی بحث:

مودودی صاحب نے تمہیمات میں تصریح کی ہے کہ عصمت دراصل انبیاء کے

لوازم ذات سے نہیں ہے بلکہ اللہ تعالیٰ نے ان کو منصب نبوت کی ذمہ داریاں صحیح طور پر ادا

کرنے کے لئے مصلحتاً خطاؤں اور لغزشوں سے محفوظ فرمایا ہے ورنہ اگر اللہ تعالیٰ کی

حفاظت تھوڑی دیر کے لئے بھی ان سے منفق ہو جائے تو جس طرح عام انسانوں

سے بھول چوک اور غلطی ہوتی ہے اسی طرح انبیاء سے بھی ہو سکتی ہے“ (ص ۴۳) اس

عبارت کی توجیہ میں مفتی صاحب نے علمی جائزہ ص ۶۶ پر لکھا ہے کہ:

”اس مسلم حقیقت کو پیش نظر رکھ کر جب ہم تمہیمات کی اس عبارت پر نظر

ڈالتے ہیں کہ ”یہ عصمت انبیاء علیہم السلام کے لوازم ذات سے نہیں بلکہ نبوت و رسالت

کے لوازمات میں سے ہے“ الخ

تو اس کا جواب میں نے ”علمی محاسبہ“ میں یہ دیا تھا کہ ”اگر مفتی

صاحب یہ فرمائیں کہ مودودی صاحب کی عبارت کی مراد یہی ہے کہ عصمت

نبوت و رسالت کے لوازمات میں سے ہے“ تو پھر مودودی صاحب کی یہ بات

بالکل غلط ہے کہ کبھی کبھی اللہ تعالیٰ اپنے ارادے سے یہ عصمت انبیاء سے اٹھا

بھی لیتے ہیں کیونکہ انبیاء کی نبوت جب دائمی ہے اور کسی وقت بھی ان سے جدا

اور منفق نہیں ہو سکتی تو (پھر عصمت جو نبوت کے لئے لازم ہے) وہ کس طرح

ان سے اٹھالی جاتی ہے۔ حالانکہ لازم و ملزوم تو ایک دوسرے سے جدا نہیں

ہو سکتے۔ عصمت کا اٹھنا تو اسی وقت متصور ہو سکتا ہے جب انبیاء کی نبوت بھی

اٹھالی جائے۔ اب مفتی صاحب یا تو یہ مان لیں کہ عصمت کی طرح انبیاء کی

نبوت بھی تھوڑی دیر کے لئے ختم ہو جاتی ہے یا ابوالاعلیٰ کے اس نظریے کو باطل

قرار دینے کی جرأت کریں کہ عصمت انبیاء کرام سے کسی وقت اٹھالی جاتی

ہے۔ دیکھئے مفتی محمد یوسف صاحب جیسے محقق کون سی صورت اختیار کرتے

(۱) مفتی صاحب نے مودودی صاحب کی عبارت میں ترمیم کی ہے کیونکہ تمہیمات میں نہ ”یہ“ کا لفظ ہے اور

نہ یہ الفاظ ہیں بلکہ نبوت و رسالت کے لوازمات میں سے ہے۔

(علمی محاسبہ)

ہیں۔ نہ پائے رفتن نہ جائے ماندن“

اس کے جواب میں مفتی صاحب نے یہ لکھا ہے کہ: ”عصمت انبیاء کے نام پر قاضی صاحب اور دوسرے معترضین حضرات نے جو تیسرا اعتراض کیا ہے اور جس انداز میں لازم و ملزوم کا اشکال پیش کیا ہے وہ انتہائی غیر علمی بنیاد رکھتا ہے۔۔۔ اس اشکال پر ہمارے یہ کرم فرما حضرات اگرچہ بہت نازاں ہیں لیکن حیرت یہ ہے کہ ان کی نظر نہ اس اشکال کے وزن پر گئی اور نہ وہ یہ سمجھ سکے ہیں کہ اس دلیل میں آخر جان ہی کیا ہے۔ عملاً یہ ایک عامیانہ اعتراض کے سوا کچھ نہیں۔ اس طرح کے اشکالات وہی لوگ پیش کر سکتے ہیں جن کے دلوں میں دوسروں کا نقطہ نظر معلوم کرنے کا کوئی داعیہ موجود نہ ہو۔ یا وہ جان بوجھ کر غلط فہمی پھیلانے کا شوق رکھتے ہوں۔ یا پھر ان میں کسی کی بات سمجھنے کی سرے سے کوئی اہلیت ہی موجود نہ ہو کیونکہ تمام اہل علم جانتے ہیں کہ۔۔۔ ”عصمت دو قسم کی ہے ایک وہ جو گناہوں سے ہو۔ دوسری وہ جو لغزشوں اور خلاف اولیٰ امور سے ہو۔“

دوسرے اہل علم کی طرح مولانا مودودی کے نزدیک بھی جو عصمت لازم نبوت ہے وہ عصمت ہے گناہوں سے۔ یہ نہ مولانا کے نزدیک قابل ارتقا ہے اور نہ اس کے ارتقا کا مولانا نے قول کیا ہے کہ اس کے نتیجہ میں گناہ سرزد ہوں اور جس عصمت کا ارتقا مولانا کے نزدیک ممکن ہے یا اس کے متعلق کہا گیا ہے کہ وہ ہر نبی سے ایک یا دو دفعہ اٹھائی گئی ہے وہ عصمت ہے خلاف اولیٰ امور سے، اس کے نتیجہ میں اگر سرزد ہو سکتے ہیں تو خلاف اولیٰ امور سرزد ہو سکتے ہیں اور ان سے عصمت لازم نبوت بالمعنی المتعارف (ما یمنع الصکاکہ عن الملزوم) نہیں ہے کہ اس کے منافی ہو جانے سے یا نبوت منافی ہو جائے یا گناہ کا صدور لازم آئے بلکہ اس کے ارتقا سے زیادہ سے زیادہ

خلاف اولیٰ امور صادر ہو سکتے ہیں۔ اور قرآن کی شہادت کے مطابق ان سے انبیاء معصوم نہیں ہیں تو بتائیے لازم و ملزوم کے اس اشکال کی بنیاد ہی کیا باقی رہی۔“ (اتمام حجت، قسط ۳، ص ۱۲، آئین ۱۶ جنوری ۱۹۶۹ء)

الجواب:

(۱) آپ نے جو عصمت کی دو قسمیں بیان کر کے مودودی صاحب کی پاکدامنی ثابت کرنے کی کوشش کی ہے یہ بالکل بے بنیاد ہے کیونکہ علمائے اہل سنت نے یہ تقسیم نہیں اختیار کی۔ کسی محقق اہل سنت نے عصمت عن الزلات کا قول نہیں پیش کیا۔ چنانچہ آپ خود یہ لکھ چکے ہیں کہ: ”تقریباً تمام اہل السنۃ والجماعت اس بات پر متفق ہیں کہ زلات اور لغزشوں سے انبیاء علیہم السلام معصوم اور محفوظ نہیں ہیں۔“

(علمی جائزہ ص ۵۲)

اور یہ بھی لکھا ہے کہ: ”انبیاء علیہم السلام یقیناً معصوم ہیں ان کے لئے جو عصمت اہل السنۃ کے ہاں ثابت اور مسلم ہے وہ عصمت ہے گناہوں سے نہ کہ زلات اور لغزشوں سے“ (ص ۶۱) تو جب آپ کے نزدیک بھی اہل السنۃ انبیاء علیہم السلام کے لئے صرف گناہوں سے عصمت مانتے ہیں اور انبیاء سے لغزشوں کا صدور ہو سکتا ہے تو پھر آپ نے یہ عصمت عن الزلات کی قسم کہاں سے اختراع کر لی ہے اور اگر آپ کو یہ قسم ماننے پر اصرار ہے تو اہل سنت کے دائرہ میں آپ کے لئے گنجائش کہاں رہی؟

۲۔ وہ شخص تو عصمت عن الزلات کا قول کر سکتا ہے جس کے نزدیک انبیاء علیہم السلام سے لغزش کا صدور جائز نہیں لیکن یہ عجیب منطق ہے کہ آپ اور مودودی صاحب انبیاء سے لغزشوں کا صدور بھی مانتے ہیں اور پھر ان کے لئے عصمت عن الزلات کا عنوان بھی اختیار کرتے ہیں۔ آپ کی طرف سے یہ عصمت دائمی اور غیر دائمی کی تقسیم انتہائی

غیر معقول، مضحکہ خیز اور بے بنیاد ہے۔ جب انبیاء کرام علیہم السلام لغزشوں کے صدور کے وقت بھی معصوم ہوتے ہیں تو پھر عصمت اٹھائے جانے کا قول کتنا لغو ہے۔ یہ آپ کی جہالت ہے یا تلبیس تاکہ مودودی صاحب کے باطل نظریہ عصمت پر پردہ ڈالا جاسکے۔

۳۔ اگر علمی اور اعتقادی مباحث میں اس طرح کی من گھڑت تقسیم جائز ہو سکتی ہے تو پھر یہ بھی کوئی کہہ سکتا ہے کہ غیر انبیاء بھی گناہوں سے معصوم ہوتے ہیں۔ کیونکہ یہ ضروری نہیں کہ غیر نبی سے ہر وقت گناہ صادر ہو۔ بلکہ بعض خوش نصیب ایسے بھی ہوتے ہیں جن سے ساری عمر کوئی گناہ نہیں ہوتا یا اگر کوئی گناہ صادر ہوتا ہے تو ان کو توبہ کی توفیق مل جاتی ہے۔ تو کیا ایسے غیر انبیاء اشخاص کو بھی آپ من وجہ معصوم مان لیں گے۔ یعنی وہ معصوم تو ہیں لیکن کسی وقت اللہ تعالیٰ احیاناً بالارادہ اپنی عصمت اٹھا کر ان سے ایک دو گناہ صادر کراتا ہے تاکہ لوگ انہیں پیغمبر نہ مان لیں۔

بریں عقل و دانش بیا بد گریست

۴۔ (الف) مدار بحث مودودی صاحب کی تفہیمات کی مندرجہ عبارت ہے۔ لیکن اس سے یہ ثابت نہیں ہوتا کہ ان کے نزدیک بوقت تحریر عصمت سے مراد لغزشوں سے عصمت تھی بلکہ یہ ثابت ہوتا ہے کہ ان کی مراد گناہوں سے عصمت تھی۔ اسی لئے تو انہوں نے اوریا کے واقعہ کو تسلیم کر لینے کے بعد ایک اعتراض کا ازالہ کرتے ہوئے یہ لکھنے کی ضرورت سمجھی کہ:

”اس تاویل کو قبول کرنے میں لوگوں نے اس بنا پر تامل کیا ہے کہ انبیاء کی طرف اس قسم کی لغزشوں کا انتساب عصمت انبیاء کے خلاف معلوم ہوتا ہے لیکن ان حضرات نے شاید امر پر غور نہیں کیا کہ عصمت دراصل انبیاء کے لوازم ذات سے نہیں؟ الخ

اب مفتی صاحب ہی بتائیں گے (ل) اگر یہاں لفظ عصمت سے مراد عصمت

عن الزلات (لغزشوں سے معصوم ہونا) ہی ہے تو وہ ان اہل سنت حضرات کا نام لیں جو عصمت عن الزلات کے قائل ہیں اور ان کے نزدیک انبیاء کرام علیہم السلام سے کسی قسم کی لغزش صادر نہیں ہو سکتی تاکہ یہ ثابت ہو جائے کہ مودودی صاحب ایسے حضرات کے اعتراض کا جواب دے رہے ہیں اور اگر مفتی صاحب اہل سنت میں سے ایسے معتمد علیہ حضرات کا عصمت عن الزلات کا عقیدہ نہ ثابت کر سکیں تو یہ حقیقت تسلیم کرنا پڑے گی کہ تفہیمات کی عبارت میں مودودی صاحب کی مراد لفظ عصمت سے وہی عصمت تھی جس پر تمام علماء اہل سنت کا اتفاق ہے اور وہ عصمت عن المعاصی ہی ہے نہ کہ مفتی صاحب کی مفروضہ عصمت عن الزلات۔

(ب) اگر مودودی صاحب کی مراد عصمت عن الزلات ہوتی تو ان کو یہ لکھنے کی ضرورت نہ تھی کہ عصمت دراصل انبیاء کے لوازم ذات سے نہیں۔ کیونکہ اہل سنت میں سے کوئی مستند عالم یہ نہیں کہتا کہ یہ عصمت انبیاء کے لوازم ذات میں سے ہے تو پھر مودودی صاحب کس کی تردید کر رہے ہیں۔

(ج) اگر عصمت سے مودودی صاحب کی مراد لغزشوں سے عصمت ہوتی تو ان کو یہ لکھنے کی بھی ضرورت نہ تھی: ”بلکہ اللہ تعالیٰ نے ان کو منصب نبوت کی ذمہ داریاں صحیح طور پر ادا کرنے کے لئے مصلحتاً خطاؤں اور لغزشوں سے محفوظ فرمایا ہے“ کیونکہ عام لغزش کا صدور منصب نبوت کی ذمہ داریاں صحیح طور پر ادا کرنے میں مانع نہیں ہے۔ ورنہ کسی نبی کے متعلق ہم یہ نہیں کہہ سکتے کہ انہوں نے اپنی اپنی قوم پر اتمام حجت کر دی ہے۔ جبکہ ان سے بقول مودودی صاحب ایک دو لغزشوں کا صدور مان لیا جائے۔

۵۔ مودودی صاحب کا یہ لکھنا بھی کہ اگر اللہ تعالیٰ کی حفاظت تھوڑی دیر کے لئے بھی ان سے منفک ہو جائے تو جس طرح عام انسانوں سے بھول چوک اور غلطی ہوتی ہے اسی طرح انبیاء سے بھی ہو سکتی ہے اسی پر دلالت کرتا ہے کہ انکی مراد عصمت سے عصمت عن المعاصی ہے۔ کیونکہ انبیاء کرام سے ان کی شان کے مناسب جو بھول چوک

ہوتی ہے وہ تو عصمت کے منافی نہیں ہوتی، اس وقت بھی وہ معصوم ہی ہوتے ہیں اور عصمت ان سے منفک نہیں ہوتی۔ لیکن عام انسان چونکہ اللہ تعالیٰ کی عصمت اور حفاظت کے سایہ میں نہیں ہوتے اس لئے ان سے گناہ ہو جاتے ہیں۔ اس لئے عام انسانوں کی طرح تو انبیاء سے غلطی کا صدور اسی وقت متصور ہو سکتا ہے جبکہ اللہ تعالیٰ نے عصمت عن المعاصی ان سے اٹھالی ہو العیاذ باللہ۔ مفتی محمد یوسف صاحب تسلیم کریں یا نہ، انبیاء کرام سے عام لغزش کا صدور بھی عام انسانوں کی لغزش جیسا نہیں ہوتا۔ کیونکہ انبیاء کی نیت ہر کام میں رضائے الہی کے حصول کی ہوتی ہے، قصد و ارادہ سے وہ کوئی نافرمانی نہیں کر سکتے، اسی لئے ان کی خطا کو زلت اور ترکِ اولیٰ سے تعبیر کیا جاتا ہے تو جب تک مفتی صاحب تہیمات کی عبارت کے پیش نظر ہمارے ان اعتراضات کا ازالہ نہیں کرتے ان کی یہ تاویل ہرگز قابل قبول نہیں ہو سکتی کہ تہیمات کی عبارت میں عصمت سے مراد عصمت عن الزلات ہے نہ کہ عصمت عن المعاصی۔

کیا حضرت موسیٰ علیہ السلام نے بہت بڑا گناہ کیا تھا:

مودودی صاحب کی صفائی پیش کرتے ہوئے مفتی محمد یوسف صاحب نے یہ بھی تحریر فرمایا ہے کہ:

مولانا موصوف کے متعلق اس بات کا تصور بھی نہیں کیا جاسکتا کہ وہ اللہ کے کسی نبی کو گناہوں سے ملوث مان سکتے ہیں۔ آخر سوچنے کی بات ہے کہ جو شخص صاف صاف اغاظ میں انبیاء علیہم السلام کے بارے میں یہ تصور رکھتا ہے کہ وہ پیدائش کے وقت سے لے کر آخری لمحہ حیات تک خدا تعالیٰ کی خصوصی نگرانی میں رہتے ہیں اور اس کی خصوصی حفاظت و نگرانی میں رہ کر تربیت پاتے ہیں۔ حتیٰ کہ منصب نبوت پر سرفراز ہونے سے پہلے بھی وہ اخلاقی عیوب، گمراہیوں اور غلط کاریوں سے محفوظ رہتے ہیں اور جادہ حق سے ان کے قدم بال برابر بھی ہٹنے نہیں پاتے۔ اس کے متعلق ہم حیران ہیں کہ ایک خدا ترس مسلمان کس

طرح یہ تصور کر سکتا ہے کہ اس کے نزدیک انبیاء علیہم السلام کبیرہ گناہوں میں ملوث ہو سکتے ہیں“ (آئین ۱۶ جنوری ۱۹۶۹ء اتمام حجت قسط ۳ ص ۱۳)

الجواب:

(۱) اگر مودودی صاحب انبیاء علیہم السلام کو پیدائش کے وقت سے لے کر آخری لمحہ حیات تک اسی طرح مانتے ہیں جس طرح آپ نے لکھا ہے تو پھر حضرت موسیٰ علیہ السلام کے متعلق انہوں نے یہ کیوں لکھا ہے کہ:

”نبی ہونے سے پہلے تو حضرت موسیٰ علیہ السلام سے بھی ایک بہت بڑا گناہ ہو گیا تھا کہ انہوں نے ایک انسان کو قتل کر دیا۔“

(رسائل و مسائل ج ۱، ص ۳۱ بار دوم مطبوعہ ۱۹۵۴ء)

فرمائیے! جب بقول مودودی حضرت موسیٰ علیہ السلام سے یہ بہت بڑا گناہ سرزد ہوا تھا تو کیا اس وقت وہ خداوند تعالیٰ کی خصوصی حفاظت و نگرانی میں تربیت نہیں پا رہے تھے۔ اس کے جواب میں آپ یہی کہیں گے کہ اس وقت اللہ تعالیٰ نے مصلحتاً اپنی خصوصی حفاظت اور نگرانی اٹھالی تھی۔ تو اس سے یہی ثابت ہوا کہ اگر اللہ تعالیٰ اپنی خصوصی حفاظت اٹھالے تو مودودی صاحب کے نزدیک گناہ کبیرہ سرزد ہو سکتا ہے۔ جیسا کہ نعوذ باللہ ان کے نزدیک حضرت موسیٰ علیہ السلام سے ایک بہت بڑا گناہ سرزد ہو گیا تھا تو تہیمات میں مودودی صاحب کی اس عبارت سے بھی کہ:

”ورنہ اگر اللہ کی حفاظت تھوڑی دیر کے لئے بھی ان سے منفک ہو جائے تو جس طرح عام انسانوں سے بھول چوک اور غلطی ہوتی ہے اسی طرح انبیاء سے بھی ہو سکتی ہے الخ“

یہی نتیجہ نکلتا ہے کہ خداوندی حفاظت اٹھ جانے کے بعد نعوذ باللہ انبیاء کرام سے کبیرہ گناہوں کا صدور بھی ہو سکتا ہے۔ حقیقت یہ ہے کہ مودودی صاحب کی تصانیف میں انبیاء علیہم السلام اور صحابہ کرام کے بارے میں متضاد باتیں ہیں۔ اور یہی حال مرزا

غلام احمد قادیانی کی تصانیف کا ہے کہ عقیدہ ختم نبوت کا انکار بھی کرتا ہے اور اقرار بھی۔ اور رسول پاک صلی اللہ علیہ وسلم کی شان میں قصائد بھی لکھتا ہے لیکن اس کی تصانیف میں ایسی عبارتیں بھی ہیں جن سے رسول اللہ صلی اللہ علیہ وسلم اور دیگر انبیائے کرام علیہم السلام کی تنقیص و توہین بھی لازم آتی ہے۔ ان تضادات کا آخر کیا حل ہو سکتا ہے۔

مفتی صاحب کا ایک پیش کردہ استدلال:

مفتی صاحب لکھتے ہیں کہ:

”تمام اہل السنّت عصمت کو لازم نبوت تسلیم کرتے ہوئے، قرآن حکیم کی بتائی ہوئی مثال کو سامنے رکھ کر یہ اقرار کرتے ہیں کہ انبیاء علیہم السلام سے لغزشیں سرزد ہوتی ہیں۔ وفيہا قسم آخر یسمى بالزلّة۔ ”انبیاء کے افعال میں ایسی قسم بھی ہے جس کا نام لغزش ہے“ تو یہاں بھی تفہیمات کی عبارت کی طرح یہ دعویٰ کیا جاسکتا ہے کہ عصمت سے مراد اصطلاحی عصمت ہے کیونکہ بحث اصطلاحی عصمت میں ہے تو جب تمام اہل السنّت نے لغزش کا صدور تسلیم کر لیا تو عصمت کا ارتقاء بھی انہوں نے تسلیم کر لیا کیونکہ عصمت کے ہوتے ہوئے لغزش کا صدور معقول نہیں ہے۔ تو تمام اہل السنّت پر بھی یہ اشکال وارد ہوگا کہ عصمت چونکہ لازم نبوت ہے اس بنا پر جب یہ اٹھ کر لغزش ہوگئی تو ایک طرف اس سے نبوت منقہ ہوگئی کیونکہ لازم کے انقضاء سے ملزوم کا منقہ ہو جانا ضروری ہے اور دوسری طرف اس کے نتیجے میں جو لغزش سرزد ہوئی ہے وہ گناہ ہی کی لغزش ہوگی کیونکہ عصمت اصطلاحی اٹھنے کے بعد سرزد ہونے والی لغزش گناہ کے علاوہ دوسری کوئی لغزش نہیں ہو سکتی۔ اب ہمارے معترضین حضرات یا تو یہ مان لیں کہ نبوت بھی تھوڑی دیر کے لئے منقہ ہو جاتی ہے یا پھر تمام اہل سنّت کے اس نظریے کو باطل قرار دینے کی جرأت کریں کہ انبیاء علیہم

السلام سے لغزشیں سرزد ہوتی ہیں۔ دیکھئے قاضی صاحب جیسے قبح عالم کون سی صورت اختیار کرتے ہیں“ (اتمام حجت قسط نمبر ۴، ص ۱۳)

الجواب:

(۱) مفتی محمد یوسف صاحب نے اپنی دانست میں یہ ایک لائیکل اشکال پیش کیا ہے۔ حالانکہ اصحاب علم و فہم کے نزدیک سرے سے یہ کوئی اشکال ہی نہیں۔ مفتی صاحب کا اس کو ذہنی اشکال قرار دینا ان کی کم فہمی پر مبنی ہے کیونکہ مودودی صاحب کی عبارت پر تو اس لئے ایسے اشکال وارد ہوتا ہے کہ انہوں نے عصمت کے اٹھائے جانے کو تسلیم کیا ہے۔ لیکن کیا مفتی صاحب کوئی مستند حوالہ پیش کر سکتے ہیں کہ کسی محقق اہل سنّت نے عصمت اٹھائے جانے کو تسلیم کیا ہو؟

(ب) مفتی صاحب مودودی صاحب کی تائید میں عصمت کی دو قسمیں مان رہے ہیں عصمت عن المعاصی اور عصمت عن الزلات۔ لیکن کیا مفتی صاحب یہ ثابت کر سکتے ہیں کہ کسی محقق اہل سنّت نے عصمت عن الزلات اور عصمت دائمی اور غیر دائمی کا نظریہ اختیار کیا ہو۔

(ن) مفتی صاحب نے جو یہ عبارت لکھی ہے کہ: وفيہا قسم آخر یسمى بالزلّة انبیاء کے افعال میں ایسی قسم بھی ہے جس کا نام لغزش ہے“ تو یہاں علماء نے انبیاء کے افعال کی تقسیم کر کے ان میں فعل زلت بھی تسلیم کیا ہے نہ یہ کہ انہوں نے عصمت کی تقسیم کرتے ہوئے عصمت عن الزلات کی قسم بھی تسلیم کی ہے، علماء کی عبارتوں میں عصمت سے مراد بے شک اصطلاحی عصمت ہے لیکن انبیاء کے افعال میں زلت (لغزش) کے ذکر سے یہ کیسے لازم آگیا کہ انبیاء کرام زلت سے بھی معصوم ہیں۔ تاکہ ان پر لزوم و ملزوم کا وہ اعتراض ہو سکے جو مودودی صاحب کی عبارت پر وارد ہوتا ہے بلکہ انبیاء کے افعال میں زلت کا ذکر کرنا تو اس بات کی دلیل ہے کہ ان کے ہاں عصمت عن الزلات کوئی عصمت

کی قسم ہو ہی نہیں سکتی لہذا مودودی صاحب کی طرف سے دفاع کرتے ہوئے مفتی محمد یوسف صاحب کا عصمت عن الزلات کی قسم کا اختراع کرنا اور پھر تفہیمات میں مودودی صاحب کے نظریہ ”عصمت اٹھائے جانے“ کو عصمت عن الزلات پر محمول کرنا ایک علمی تلمیس ہے جس کا اہل السنّت کے عقائد سے کوئی تعلق نہیں ہے۔ اور مفتی صاحب یہ بھی ملحوظ رکھیں کہ علمائے اہل السنّت والجماعت جس قسم کی بھی عصمت مانتے ہیں وہ ان کے نزدیک دائمی ہے جو نبوت و رسالت سے کسی طرح بھی منفک نہیں ہو سکتی۔ اور زلت (لغزش) کے صدور کے باوجود بھی ان کی عصمت قائم رہتی ہے لیکن اس کے برعکس مودودی صاحب اور آپ عصمت عن الزلات کو بھی عصمت کی ایک قسم مانتے ہیں اور پھر اس عصمت کے اٹھ جانے کو بھی تسلیم کرتے ہیں اور یہی آپ کا وہ عجوبہ روزگار نظریہ عصمت ہے جو کسی نے بھی اختیار نہیں کیا۔

لغزشوں کی تعداد کی بحث:

”مفتی محمد یوسف صاحب لغزشوں کی تعداد پر اعتراض“ کے عنوان کے تحت لکھتے ہیں کہ:

”قاضی مظہر حسین صاحب نے الزامات اور اعتراضات کے شوق میں لغزشوں کی تعداد پر بھی ایک اعتراض داغ دیا ہے۔ ارشاد فرماتے ہیں۔

(۱) مودودی صاحب نے ڈاکٹر عبدالودود سے اپنی مراسلات میں چند لغزشوں کا ذکر کیا ہے جو دو سے زائد بھی ہو سکتی ہیں اور دوسری تصانیف میں یہ تصریح ملتی ہے کہ وہ پانچ ہیں۔ تو ”علمی جائزہ“ میں یہاں کس طرح دعویٰ کیا گیا ہے کہ مودودی صاحب نے دو لغزشوں سے زائد کا ذکر تک نہیں کیا ہے۔

یہ تو صاف جھوٹ ہے اور اس غلط بیانی سے رجوع کر لینا چاہیے۔“

(۲) مودودی صاحب نے یہ بھی لکھا ہے کہ ہر نبی سے اللہ تعالیٰ نے

بالا راہ ایک دو لغزشیں سرزد ہونے دی ہیں حالانکہ اہل سنت نے یہ تصریح نہیں کی کہ ہر نبی سے لغزش کا صدور ہوا ہے چہ جائیکہ دو لغزشیں سرزد ہونے دی ہوں۔ پھر مفتی صاحب بعنوان ”یہ اعتراض کیسے تصنیف کیا گیا“ لکھتے ہیں۔ لیکن معترض صاحب نے اتنا بھی سوچ سمجھ اور غور و فکر سے کام نہ لیا کہ علمی جائزہ میں یہاں زیر بحث تمام تصانیف یا ان میں ذکر شدہ لغزشیں نہیں ہیں بلکہ صرف تفہیمات اور اس میں ذکر شدہ دو لغزشیں ہیں جن کا مولانا مدنی نے ذکر فرمایا ہے اور تفہیمات میں موضوع کے مطابق جو لغزشیں ذکر کی گئی ہیں، وہ دو سے زیادہ نہیں ہیں الخ۔

الجواب:

(۱) مفتی صاحب کچھ تو فہم و انصاف سے کام لیں آپ مودودی صاحب کی صفائی میں اپنی علمی دیانت کا بھی صفایا کر دیتے ہیں۔ آپ کی یہ تاویل میرے اعتراض کو اٹھا نہیں سکتی کیونکہ میرا اعتراض آپ کی اس عبارت پر ہے:

”نیز اہل السنّت نے لغزشوں پر کوئی حد بندی بھی قائم نہیں کی ہے۔ بلکہ

مطلقاً ان کا صدور انبیاء سے جائز مانا ہے۔ اور مولانا مودودی نے صرف دو

تک لغزشوں کا صدور تسلیم کیا ہے اور زائد کا انہوں نے ذکر تک نہیں کیا ہے۔

اس طرح مولانا مودودی کے عقیدہ عصمت میں دوسرے اہل السنّت کی بہ

نسبت انتہائی احتیاط پائی جاتی ہے“ الخ۔ (علمی جائزہ ص ۸۱)

اس عبارت میں آپ نے عقیدہ اہل سنت اور عقیدہ مودودی کا موازنہ پیش کیا

ہے اور جب بحیثیت عقیدہ کسی کے عقیدہ پر بحث کی جاتی ہے تو اس میں صرف ایک کتاب

پر انحصار نہیں کیا جاتا بلکہ اس کی ساری تصانیف پیش نظر رکھی جاتی ہیں۔ کیا آپ نے

عقیدہ اہل سنت کو بھی کسی ایک کتاب میں منحصر کر رکھا ہے۔

(ب) اگر آپ کا مقصد یہاں تہیمات کی عبارت ہوتی تو آپ اہل سنت کے مقصد میں مودودی صاحب کی بیان کردہ صرف دو لغزشوں سے ان کے عقیدہ کی پاکیزگی ثابت نہ کرتے کیونکہ اگر مودودی صاحب کی دوسری تصانیف سے دو سے زائد لغزشوں کا ثابت ہو جائے تو پھر آپ کی مذکورہ تعلیل باطل ہو جائے گی۔ کہ مودودی صاحب چونکہ سے زیادہ لغزشوں کا صدور انبیاء علیہم السلام کے لئے نہیں پاتے اس لئے ان کا عقیدہ نسبت اہل سنت کے زیادہ پاکیزہ ہے۔ لہذا آپ کی یہ تاویل بالکل غلط ہے کہ علمی جہد میں زیر بحث صرف تہیمات میں ذکر شدہ دو لغزشیں ہیں۔

(ج) یہاں آپ نے اہل سنت کے مقابلہ میں مودودی عقیدہ عصمت کی برتری ثابت کرتے ہوئے شعوری یا غیر شعوری طور پر یہ تسلیم کر لیا ہے کہ اہل سنت اور مودودی عقیدہ ایک نہیں ہے۔ مبارک ہو!

(د) زیر بحث مسئلہ میں بھی اہل سنت کے عقیدہ پر مودودی عقیدہ کی برتری ثابت نہیں ہو سکتی کیونکہ مودودی صاحب نے انبیاء علیہم السلام سے لغزشوں کا وقوع ضروری قرار دیا ہے خواہ ان کی تعداد دو ہو یا پانچ۔ لیکن علمائے اہل سنت صرف اتنا مانتے ہیں کہ انبیاء سے لغزشوں کا صدور ہو سکتا ہے لیکن ان سے لغزشوں کا وقوع ضروری نہیں مانتے۔ علاوہ ازیں مودودی صاحب کے نزدیک ہر نبی سے ایک دو لغزشوں کا صدور اللہ تعالیٰ خواہ کراتا ہے تاکہ لوگ ان کو خدا نہ سمجھ لیں، تو اب فرمائیے کہ اہل سنت کا عقیدہ زیادہ پاکیزہ ہے یا مودودی صاحب کا؟ بہ میں تفاوت راہ از کجاست تا کجا۔

بلکہ مودودی صاحب کا یہ عقیدہ بالکل فاسد ہے کہ ہر نبی سے ضرور لغزش ہونی چاہئے۔ کیا مفتی محمد یوسف صاحب کتاب و سنت سے اس پر کوئی دلیل پیش کر سکتے ہیں؟ کیا یہ اللہ تعالیٰ پر افتراء نہیں ہے کہ اس نے بالا ارادہ ہر نبی سے ایک دو لغزشیں سرزد ہونے دی ہیں۔

بے ادب محروم گشت از فضل رب

میں نے ”علمی محاسبہ“ میں یہ لکھا ہے کہ:

”مودودی صاحب نے یہ بھی لکھا ہے کہ ہر نبی سے اللہ تعالیٰ نے بالا ارادہ ایک دو لغزشیں سرزد ہونے دی ہیں حالانکہ اہل سنت نے یہ تصریح نہیں کی کہ ہر نبی سے لغزش کا صدور ہوا ہے چہ جائیکہ دو لغزشیں سرزد ہونے دی ہوں۔“ اس کے جواب میں مفتی صاحب لکھتے ہیں کہ:

”اسی طرح دوسرا اعتراض بھی محض شوق اعتراض پورا کرنے کے لئے کیا گیا ہے۔ اس میں بھی یا تو علمی معیار کو نظر انداز کر دیا گیا ہے یا یہ اس غلط فہمی پر مبنی ہے کہ ہر نبی کے لفظ سے ان کے نزدیک مراد استغراق حقیقی ہے حالانکہ یہاں مراد استغراق عرفی ہے نہ کہ حقیقی۔“

جواب الجواب:

(۱) ہر نبی کے لفظ سے اگر استغراق حقیقی نہ مراد لی جائے تو پھر مودودی صاحب کی یہ تعلیل غلط ہو جاتی ہے کہ:

”یہ ایک لطیف نکتہ ہے کہ اللہ نے بالا ارادہ ہر نبی سے کسی نہ کسی وقت اپنی حفاظت اٹھا کر ایک دو لغزشیں سرزد ہو جانے دی ہیں تاکہ لوگ انبیاء کو خدا نہ سمجھ لیں اور جان لیں کہ یہ بشر ہیں خدا نہیں ہیں۔“

(تہیمات حصہ دوم ص ۴۳)

کیونکہ جب لغزشوں کے صدور کی علت اور حکمت ہی یہی بیان کی ہے کہ لوگ انبیاء کو خدا نہ سمجھ لیں تو پھر یہ تعلیل تب ہی درست ہو سکتی ہے کہ ہر نبی سے لغزشیں سرزد ہوں ورنہ اگر کسی نبی سے لغزشیں سرزد نہ ہوں تو ان کو لوگ خدا سمجھ لیں گے۔ گویا کہ مودودی صاحب یہ چاہتے ہیں کہ اللہ تعالیٰ کا ارادہ یہ ہے کہ لوگ سب انبیاء کو خدا نہ سمجھ

لیں تو پھر ان کے نزدیک یہ ضروری ہے کہ ہر نبی سے لغزشیں سرزد ہوں لہذا استغراق حقیقی ہی مراد ہو سکتی ہے نہ کہ عرفی۔

ہماری گزارش ہے کہ مفتی صاحب اپنے پیر و مرشد ابوالاعلیٰ صاحب کی تعبیر کی غلطی مان لیں اور یا اس تعلیل کو صحیح ثابت کرنے کی مزید کوشش کریں۔ حقیقت ہے کہ مودودی صاحب کا یہ نکتہ لطیف نہیں بلکہ انتہائی کثیف ہے۔ اسی لئے شیخ الاسلام حضرت مدنی رحمۃ اللہ علیہ نے ان کی اس تعلیل کی تردید میں یہ تحریر فرمایا ہے کہ:

”مودودی صاحب کا یہ ارشاد تاکہ لوگ انبیاء کو خدا نہ سمجھ لیں اور جان لیں کہ یہ بھی بشر ہیں نہایت عجیب فلسفہ ہے۔ بشریت کے پہچاننے کے واسطے بھوک، پیاس، بیماریاں، نوم وغیرہ ظاہری لوازم بشریت کافی ہیں زلتیں اور معاصی کے صدور کی نہ ضرورت ہے، اور نہ ان کو ہر شخص محسوس کر سکتا ہے اور نہ یہ لوازم بشریت سے ہیں۔“ (مودودی دستور اور عقائد کی حقیقت ص ۲۸)

(ب) ہر نبی کے لفظ سے استغراق حقیقی مراد نہ ہونے کی وجہ مفتی صاحب نے یہ بھی بیان کی ہے کہ:

”مزید برآں ہر نبی کے لفظ کو استغراق حقیقی کے معنوں میں لینا ممکن بھی نہیں ہے۔ کیونکہ تمام انبیاء کرام کی لغزشوں پر علم حاصل کرنے کے لئے ضروری ہے کہ پہلے تمام انبیاء کرام کی تعداد معلوم ہو اور اس علم کے لئے قابل اعتماد ذرائع صرف دو ہیں۔ ایک قرآن کریم اور دوسرا حدیث رسول۔۔۔۔۔ تو آخر مولانا مودودی تمام انبیاء کی لغزشوں کا دعویٰ کس طرح کر سکتے ہیں الخ۔

(اتمام حجت قسط ۴ ص ۱۳)

الجواب:

(۱) یہ تو آپ ہی مودودی صاحب سے پوچھئے کہ حضرت والا! جب آپ تمام انبیاء

کی تعداد اور ان کے واقعات نہیں جانتے تو پھر ہر نبی کا لفظ کیوں استعمال کیا ہے اور یہ علت کیوں بیان کی ہے کہ:

”تاکہ لوگ انبیاء کو خدا نہ سمجھ لیں اور جان لیں کہ یہ بشر ہیں خدا نہیں ہیں۔“

(ب) مودودی صاحب سے باادب یہ بھی دریافت کریں کہ آپ نے جو یہ لکھا ہے کہ ”اللہ نے بالارادہ ہر نبی سے ایک دو لغزشیں سرزد ہونے دی ہیں“ کتاب و سنت سے اس کا ثبوت کہاں ملتا ہے؟

(ج) مفتی صاحب کی یہ تعلیل بھی انتہائی لغو ہے کہ لغزشوں کے صدور کا سیدہ ماننے کے لئے تمام انبیاء کی تعداد اور ان کے واقعات کا علم ضروری ہے۔ کیونکہ انبیاء کرام کے متعلق کسی عقیدہ کے تسلیم کرنے کے لئے یہ ضروری نہیں کہ ان سب کی تعداد بھی معلوم ہو۔ ورنہ یہ عقیدہ بھی اختیار نہیں کیا جاسکتا کہ تمام انبیاء معصوم ہیں اور ان سے گناہوں کا صدور نہیں ہوا ہے۔

کیا مفتی صاحب نے عصمت عن المعاصی کا عقیدہ انبیاء کرام علیہم السلام کی تعداد اور ان کے سارے واقعات حیات کا علم حاصل کر کے اختیار کیا ہے۔ مفتی صاحب بدحواسی میں عجیب بچگانہ باتیں ارشاد فرما رہے ہیں۔

عصمت کے عطائی ہونے کی بحث:

مفتی صاحب لکھتے ہیں کہ:

”علمی جائزہ میں تہمات کا تجزیہ کرتے ہوئے اس کا تیسرا جز اس طرح

ذکر کیا ہے: یہ عصمت عطائی ہے اور اللہ تعالیٰ ہی نے انہیں عطا فرمائی ہے۔

اگر تھوڑی دیر کے لئے اللہ تعالیٰ کی حفاظت ان سے اٹھ جائے تو عام انسانوں

کی طرح ان سے بھی بھول چوک اور لغزش ہو سکتی ہے۔ لیکن عبارت کا

یہ واضح مطلب نہ سمجھتے ہوئے قاضی صاحب موصوف نے اس پر چند در چند

اعتراضات کئے ہیں۔ جنہیں دیکھ کر یقین نہیں آتا کہ یہ علمی بصیرت رکھنے والے کسی صاحب فہم کی طرف سے بھی کئے جاسکتے ہیں۔ کیونکہ جتنے اعتراضات یہاں وارد کئے گئے ہیں سب کی بنیاد اس غلط مفروضہ پر رکھی گئی ہے کہ عبارت کا یہاں اصلی مقصد یہ ہے کہ انبیاء علیہم السلام سے یہ عصمت اٹھائی گئی ہے حالانکہ یہ ہرگز اس عبارت کا مقصد نہیں بلکہ اس کا مقصد صرف یہ ہے کہ انبیاء کی عصمت عطائی ہے نہ کہ ذاتی۔ اور اسی مقصد کے لئے عقلی اور نقلی دلائل لائے گئے ہیں۔ مقصد کی اس مختصر وضاحت کے بعد ذیل میں قاضی صاحب کے اعتراضات و اشکالات ملاحظہ فرمائیں۔

ان کا پہلا اعتراض ہے کہ:

”اس میں کسی کو انکار نہیں کہ نبوت اور عصمت دونوں عطائی ہیں لیکن عطائی ہونے سے یہ کیسے لازم آ گیا کہ اللہ تعالیٰ عطا کرنے کے بعد ان کو سلب بھی کر لیتا ہے۔“

دوسرا اعتراض یہ ہے کہ ”نیز اگر عصمت اٹھائی جانے کی علت عطائی ہونا ہے تو پھر نبوت بھی اٹھائی جانی چاہئے کیونکہ وہ بھی عطائی ہے الخ“

(اتمام حجت قسط نمبر ۵ ص ۱۰)

الجواب:

(۱) جب عصمت اور نبوت کے عطائی ہونے میں کسی اہل حق کا اختلاف نہیں ہے اور نہ یہ مسئلہ زیر بحث تھا تو آپ نے علمی جائزہ میں کس ضرورت کے تحت عصمت کے عطائی ہونے پر دلائل قائم کر کے اس موضوع کو قریباً چھ صفحات تک پھیلا دیا ہے۔ کیا محض شوق تحقیق مقصود تھا۔ اب آپ کتنی ہی تاویلات کریں بوقت تحریر آپ کا مقصود اس بحث سے اس کے سوا کچھ نہیں ہو سکتا کہ مودودی صاحب نے جو عصمت اٹھائے جانے کا قول

لکھا ہے اس کے توحش کو اس طرح دور کیا جائے کہ جب عصمت عطائی ہے تو اس کے اٹھائے جانے میں کیا حرج ہے۔ اسی غرض کے تحت آپ نے امام رازی اور علامہ آلوسی کی عبارتیں پیش کی ہیں۔ اور پھر اپنے تبصرہ میں یہ لکھ دیا ہے کہ:

”اس جواب میں علامہ سید آلوسیؒ نے اس حقیقت کا انکشاف کر دیا اور اس کو صحیح بھی قرار دے دیا ہے کہ انبیاء کی عصمت ان کی ذاتی صفت نہیں جو ذات کے ساتھ لازم ہو کر کسی وقت اور کسی حالت میں بھی ان سے منفک نہ ہو سکے۔ . . . اور جب یہ ذاتی صفت ہونے کے بجائے عطائی نعمت قرار پائی تو ماننا پڑے گا کہ اگر اللہ تعالیٰ ان سے تھوڑی دیر کے لئے اپنی حفاظت کو اٹھائے تو ہو سکتا ہے کہ ان سے کوئی لغزش سرزد ہو جائے۔“

(علمی جائزہ ص ۷۲)

فرمائیے خط کشیدہ الفاظ سے کیا آپ کا مقصد مودودی صاحب کے داغدار دامن کو بے داغ ثابت کرنے کی ایک فضول علمی کاوش نہیں ہے؟

(ب) علامہ آلوسیؒ جس عصمت کی بحث کر رہے ہیں وہ عصمت عن

المعاصی ہے نہ کہ مودودی صاحب کی مفروضہ عصمت عن الزلات۔ اور آپ

نے علامہ موصوف کی عبارت کی تشریح کرتے ہوئے یہاں تشریح کر دی ہے

کہ ”انبیاء کی عصمت ان کی ذاتی صفت نہیں جو ذات کے ساتھ لازم ہو کر کسی

وقت اور کسی حالت میں بھی ان سے منفک ہو سکے۔“ حالانکہ اتمام حجت قسط ۴

ص ۱۲ میں آپ مودودی صاحب کا عقیدہ ان الفاظ میں لکھ چکے ہیں کہ:

”دوسرے اہل علم کی طرح مولانا مودودی کے نزدیک بھی جو عصمت

لازم نبوت ہے۔ وہ عصمت ہے گناہوں سے، یہ نہ مولانا کے نزدیک قابل

ارتفاع ہے اور نہ اس کے ارتفاع کا مولانا نے قول کیا ہے کہ اس کے نتیجہ میں

گناہ سرزد ہوں۔“ الخ

یعنی عطائی ہونے کی وجہ سے علامہ آلوسیؒ کی عبارت سے تو آپ گناہوں سے عصمت کو قابل انفکاک مان رہے ہیں اور اتمام حجت کی مہارت میں آپ اس کو ناقابل ارتقاہ و انفکاک تسلیم کر رہے ہیں۔ تو ان دونوں میں صحیح بات کون سی ہے اور غلط کون سی؟

آپ کی یہ علمی تضاد بیانی آخر کس پریشانی کی وجہ سے ہے؟ علاوہ ازیں علامہ آلوسیؒ کی عبارت کا حوالہ پیش کر کے یہ تسلیم کر لیا کہ تفہیمات میں اس عصمت کے اٹھائے جانے کی بحث ہے جو علامہ آلوسیؒ کی عبارت میں مقصود ہے اور ظاہر ہے کہ علامہ آلوسیؒ کی مراد عصمت عن المعاصی ہے نہ کہ عصمت عن الزلات۔

(ج) میرے اعتراضات کے جواب میں آپ کی مذکورہ تاویلات سے یہ معلوم ہوتا ہے کہ آپ انبیائے کرام سے عصمت اٹھائے جانے کا امکان مانتے ہیں نہ کہ وقوع۔ تو پھر سوال یہ ہے کہ جب مودودی صاحب تفہیمات میں عصمت اٹھائے جانے کا وقوع مان رہے ہیں تو پھر آپ ان کی تائید کس بنا پر کر رہے ہیں اور عصمت کے عطائی ہونے کے مسئلہ کو کیوں زیر بحث لے آئے ہیں؟

نیز مفتی محمد یوسف صاحب لکھتے ہیں کہ:

پھر حیرت یہ ہے کہ جب عصمت فریقین کے نزدیک بالاتفاق عطائی قرار پائی تو کسی ذی عقل انسان کو یہ بات تسلیم کرنے میں کیا تامل ہو سکتا ہے کہ اگر اللہ تعالیٰ اس کو اٹھادے تو لغزش کا صدور ممکن ہے۔ (اتمام حجت قسط ۵ ص ۱۰)

الجواب:

یہ آپ کی ایک تلخیص ہے۔ کسی اہل عقل کو اس کے امکان میں اختلاف کب ہوا ہے کہ آپ یوں صحت دے رہے ہیں کہ کیا امکان کے لئے وقوع ضروری ہے۔

اعتراض تو یہ ہے کہ مودودی صاحب اس کا وقوع مان رہے ہیں۔ کیونکہ تفہیمات میں انہوں نے یہ لطیف نکتہ صاف لکھ دیا ہے کہ:

”اللہ نے بالارادہ ہر نبی سے کسی نہ کسی وقت اپنی حفاظت اٹھا کر ایک دو غزشتیں سرزد ہونے دی ہیں۔“ پھر آپ کیوں خواہ مخواہ مدعی سست اور گواہ چست کا مصداق بن رہے ہیں۔

ایک اور تلخیص:

قسط مذکور ص ۲۳ پر مفتی صاحب لکھتے ہیں:

اس اعتراض ۲ کے جواب میں بفرض محال اگر مان بھی لیا جائے کہ مذکورہ عبارت میں عصمت اٹھائے جانے کے لئے عصمت عطائی ہونا بیان کیا گیا ہے پھر بھی اس سے یہ بات کیسے لازم آتی ہے کہ نبوت بھی عصمت کی طرح اٹھائی جائے یا اٹھائی جانی چاہئے کیونکہ نبوت کے متعلق کتاب اللہ اور احادیث رسول میں یہ ذکر کہیں بھی نہیں آیا ہے کہ وہ بھی عصمت کی طرح کسی وقت خدا کے کسی نبی سے اٹھائی گئی ہے اس لئے باوجود عطائی ہونے کے اس کے ارتقاہ کا قول نہیں کیا جاسکتا۔“

الجواب: (۱) کیا قرآن و حدیث میں عصمت اٹھائے جانے کا کہیں ذکر آیا ہے؟ اور اگر آپ یہ کہیں کہ لغزشوں کے صدور کا ذکر ہے تو ہم کہتے ہیں کہ لغزشوں کے صدور کے وقت بھی عصمت قائم رہتی ہے۔

(ب) یہی تو ہمارا اعتراض ہے کہ اگر آپ عصمت کے اٹھائے جانے کو تسلیم کریں گے تو اس سے نبوت کا اٹھالیا جانا بھی خود بخود لازم آ جائے گا کیونکہ نبوت کے لئے عصمت لازم ہے۔ لازم و ملزوم میں انفکاک و ارتقاہ نہیں ہو سکتا۔ اگر عصمت ہے تو نبوت باقی ہے اور اگر عصمت نہیں تو نبوت بھی ختم ہو گئی۔

مفتی صاحب میرے پیش کردہ اعتراضات سے اتنے گہرائے ہوئے ہیں کہ مکرر و نہ کر ایک ہی بات بیان کر رہے ہیں۔ قسط نمبر ۵ میں جو مضمون ہے اسی کا اعادہ قسط نمبر ۶ میں ہے بلکہ قسط نمبر ۷ کا نصف بھی اسی بحث کی نذر کر دیا ہے۔ اللہ تعالیٰ ہی مفتی صاحب موصوف کی قلبی پریشانی کو دور فرما سکتے ہیں۔ ہم نے تو احقاق حق کرنا ہی ہے۔

اپنی پاک دامنی:

قسط نمبر ۷ ص ۹ میں مفتی صاحب لکھتے ہیں کہ:

”میں نے اپنی کتاب میں جو کچھ لکھا ہے اپنے علم کی حد تک اسے درست جان کر اور اپنی ضمیر کی آواز پر اسے حق سمجھ کر لکھا ہے“ الخ۔ خدا کرے ایسا ہی ہو۔ لیکن جب آپ حضرت داؤد علیہ السلام جیسی معصوم شخصیتوں کے بارے میں یہ نظریہ رکھتے ہیں کہ ان کے فعل میں خواہش نفس کا دخل تھا۔ تو آپ کی ضمیر و نیت کیونکر نفسانیت اور مودودی عصیت سے پاک مانی جاسکتی ہے۔

حضرت یونس علیہ السلام کے فریضہ رسالت کی بحث:

مفتی محمد یوسف صاحب قسط نمبر ۸ کے حاشیہ میں لکھتے ہیں کہ:

”واضح رہے کہ مولانا مودودی تفہیم القرآن جلد دوم کے نئے ایڈیشن میں سے یہ فقرہ بالکل حذف کر چکے ہیں کہ: ”حضرت یونس سے فریضہ رسالت کی ادائیگی میں کچھ کوتاہیاں ہو گئی تھیں“۔ اس کے بجائے انہوں نے یہ عبارت درج کر دی ہے کہ:

”بات وہی صحیح معنوں میں ہے جو مفسرین قرآن نے بیان کی ہے کہ حضرت یونس علیہ السلام عذاب کی اطلاع دینے کے بعد اللہ تعالیٰ کی اجازت کے بغیر اپنا مستقر چھوڑ کر چلے گئے تھے“۔ اگر مودودی صاحب نے تفہیم القرآن کے نئے ایڈیشن میں یہ قابل اعتراض عبارت: ”حضرت یونس علیہ

السلام سے فریضہ رسالت کی ادائیگی میں کچھ کوتاہیاں ہو گئی تھیں“۔ غلط سمجھ کر حذف کی ہے تو پھر اس عبارت کی وجہ سے ہمارا جو اعتراض تھا وہ ختم ہو جاتا ہے۔ لیکن مفتی صاحب نے چونکہ حذف کردہ عبارت کی تائید میں پھر دلائل پیش کئے ہیں اس لئے ان کے جوابات ہمارے ذمہ ہیں۔

(ب) لیکن مودودی صاحب نے تفہیم القرآن کی عبارت میں جو یہ عبارت باقی رکھی ہے ”پس جب نبی اداۓ رسالت میں کوتاہی کر گیا“۔ تو اس سے تو یہی نتیجہ نکلتا ہے کہ مودودی صاحب حضرت یونس علیہ السلام کی فریضہ رسالت میں کوتاہیوں کو صحیح مانتے ہیں۔ وقت مقرر کرنے کا مسئلہ:

مودودی صاحب نے تفہیم القرآن میں لکھا ہے کہ ”پس جب نبی اداۓ رسالت میں کوتاہی کر گیا اور اللہ کے مقرر کردہ وقت سے پہلے بطور خود اپنی جگہ سے ہٹ گیا الخ۔ اس پر میں نے یہ سوال پیش کیا تھا کہ:

مفتی محمد یوسف صاحب کو چیلنج ہے کہ وہ یہ ثابت کریں کہ اللہ تعالیٰ نے حضرت یونس علیہ السلام کے لئے کوئی وقت مقرر فرمایا تھا اور اگر یہ ثابت نہ کر سکیں اور انشاء اللہ کبھی بھی ثابت نہیں کر سکیں گے تو مودودی صاحب کے اس الزام سے براءت کا اعلان کریں جو نہ صرف حضرت یونس علیہ السلام بلکہ خدا پر بھی مودودی صاحب نے افتراء کیا ہے۔ اس کے جواب میں مفتی صاحب موصوف لکھتے ہیں کہ:

وقت مقرر سے اگر قاضی صاحب کی مراد یہ ہو کہ اللہ تعالیٰ نے حضرت یونس کے لئے وقت کا تقرر اس معنی میں کیا تھا کہ اتنے سال یا ماہ یا ہفتے اور یا اتنے دن تک آپ قوم میں رہ کر تبلیغ کریں گے تو ہم مانتے ہیں کہ اس طرح کا تقرر نہیں ہوا تھا۔ لیکن سوال یہ ہے کہ اس طرح کے معین وقت کا دعویٰ آخر کس نے کیا ہے؟

الجواب:

یہ دعویٰ مودودی صاحب کے ان الفاظ سے ظاہر ہوتا ہے کہ:

”اللہ کے مقرر کردہ وقت سے پہلے بطور خود اپنی جگہ سے ہٹ گیا“ آخر اردو محاورہ میں اللہ کے مقرر کردہ وقت کے الفاظ کی کیا مراد لی جائے گی۔

علاوہ ازیں مفتی صاحب فرماتے ہیں: ثانیاً آپ کو یہ علم کہاں سے حاصل ہوا ہے کہ حضرت یونس کے لئے خدا نے کوئی وقت مقرر نہیں فرمایا تھا۔ الخ

الجواب:

مفتی صاحب کا ہم پر یہ سوال بھی نہایت کم فہمی پر مبنی ہے۔ کیونکہ آپ وقت مقرر کئے جانے کے مدعی ہیں۔ اور ہم اس کی نفی کرتے ہیں۔ ثبوت مدعی کے ذمہ ہوتا ہے نہ کہ معترض اور مانع کے۔ جب تک ہمارے پاس اس بات کا قطعی ثبوت نہ ہو کہ اللہ تعالیٰ نے حضرت یونس علیہ السلام کے لئے کوئی وقت مقرر کیا تھا۔ ہم اگر اس کا انکار کریں تو مورد الزام نہیں ٹھہر سکتے۔ مفتی صاحب کی یہ جھنجھلاہٹ کب تک رہے گی۔ فہم و شعور سے انہی جلدی کیوں عاری ہو گئے؟

قرآنی حقیقت:

اس عنوان کے تحت مفتی صاحب ایک دوسرے پہلو سے جواب دیتے ہوئے لکھتے ہیں کہ:

”قرآن کریم سے انبیائے کرام کی جو تاریخ معلوم ہوئی ہے اس سے صاف طور پر یہ معلوم ہوتا ہے کہ انبیاء اپنے تبلیغی مشن اور دعوتی کام میں خدا کی طرف سے مامور ہوتے ہیں اور تبلیغ دین کے تمام مراحل میں ابتداء سے انتہا تک وہ حکم الہی کے منتظر رہتے ہیں اور جب تک خدا کی طرف سے نئی ہدایت اور جدید حکم نہیں پہنچتا وہ سابقہ احکام کے تحت تبلیغ دین کے کام جاری رکھنے پر مامور رہتے ہیں۔ اس طرح خود بخود ان کا سارا وہ وقت تبلیغ دین کے فرائض انجام دینے کے لئے مقرر قرار پاتا ہے۔ جس میں ابھی تک نئی ہدایت اور جدید

حکم نہ پہنچتا ہو۔ . . . اس سے یہ حقیقت واضح ہو جاتی ہے کہ حضرت یونس کا حکم ہجرت ملنے سے پہلے نکل جانا وقت مقرر سے پہلے تھا۔ لہذا مفسرین کرام کا یہ کہنا بالکل درست معلوم ہوتا ہے کہ حضرت یونس علیہ السلام وقت مقررہ سے قبل بطور خود اپنی جگہ سے ہٹ گئے۔ الخ

الجواب:

(۱) اگر مودودی صاحب کے نزدیک بھی یہی حقیقت مراد تھی تو اس کی ادائیگی کے لئے یہ الفاظ مناسب نہیں معلوم ہوتے کہ: ”اللہ کے مقرر کردہ وقت سے پہلے الخ“ (ب) آپ نے مفسرین کرام کی طرف یہ بات منسوب کی ہے کہ انہوں نے بھی وقت مقررہ کے الفاظ لکھے ہیں۔ کیا آپ اس کے لئے کوئی صحیح حوالہ پیش کر سکتے ہیں؟ حالانکہ مفسرین نے اس جگہ جو کچھ لکھا ہے وہ صرف یہی ہے کہ ”حضرت یونس علیہ السلام نے اللہ کے حکم کا انتظار نہیں کیا“۔ چنانچہ یہاں تفسیر روح المعانی کی عربی عبارات کا ترجمہ مودودی صاحب کے الفاظ میں ہم پیش کرتے ہیں جو مفتی محمد یوسف صاحب نے علمی جائزہ میں مودودی صاحب کی تفسیر تفہیم القرآن سے نقل کیا ہے۔

(۱) علامہ آلوسی لکھتے ہیں: حضرت یونس کا اپنی قوم سے ناراض ہو کر نکل جانا ہجرت کا فعل تھا۔ مگر انہیں اس کا حکم نہیں دیا گیا تھا (روح المعانی جلد ۱ ص ۷۷) یعنی میں قصور وار تھا کہ انبیاء کے طریقے کے خلاف حکم آنے سے پہلے ہجرت کرنے میں جلدی کر بیٹھا۔ یہ حضرت یونس علیہ السلام سے اپنے گناہ کا اعتراف اور توبہ کا اظہار تھا۔ تاکہ اللہ تعالیٰ ان کی اس مصیبت کو دور کر دے۔ (ایضاً روح المعانی ص ۷۸)

(۲) علاوہ ازیں مودودی صاحب لکھتے ہیں کہ:

مولانا اشرف علی صاحب تھانویؒ کا حاشیہ اس آیت پر یہ ہے کہ — کہ وہ

اپنی قوم پر جب کہ وہ ایمان نہ لائی تھا ہو رچل دیئے اور قوم پر سے عذاب نکل جانے کے بعد بھی خود واپس نہ آئے اور اس سفر کے لئے ہمارے حکم کا انتظار نہ کیا۔“ (بیان القرآن)

(۳) ”اسی آیت پر مولانا شبیر احمد عثمانی حاشیہ میں فرماتے ہیں۔ قوم کی حرکات سے خدا ہو کر غصے میں بھرے ہوئے شہر سے نکل گئے۔ حکم الہی کا انتظار نہ کیا۔ اور وہ وعدہ کر گئے کہ تین دن کے بعد تم پر عذاب آئے گا۔۔۔ انی کنت من الظالمین اپنی خطا کا اعتراف کیا کہ بے شک میں نے جلدی کی کہ تیرے حکم کا انتظار کئے بغیر بستی والوں کو چھوڑ کر نکل کھڑا ہوا۔“

۴۔ علامہ آلوسی اذابق الی الفلک المشحون پر لکھتے ہیں: ”ابق کے اصل معنی آقا سے فرار ہونے کے ہیں۔ چونکہ حضرت یونس اپنے رب کے اذن کے بغیر اپنی قوم سے بھاگ نکلے تھے اس لئے اس لفظ کا اطلاق ان پر درست ہوا۔“ پھر آگے چل کر لکھتے ہیں جب تیسرا دن ہوا تو حضرت یونس اللہ تعالیٰ کی اجازت کے بغیر نکل گئے الخ (روح المعانی ج ۲۲ ص ۱۳۰)

۵۔ مولانا شبیر احمد صاحب وهو ملیم کی تشریح کرتے ہوئے فرماتے ہیں: ”الزام یہی تھا کہ خطائے اجتہادی سے حکم الہی کا انتظار کئے بغیر بستی سے نکل پڑے اور عذاب کے دن کی تعیین کر دی۔“

مندرجہ بالا عبارتیں مع حوالہ جات کے خود مودودی صاحب کی ہیں جو میں نے ”علمی جائزہ“ ص ۱۱۱-۱۱۳ سے نقل کی ہیں۔ یہاں امام رازی کی عبارت کا حوالہ میں نے قصداً حذف کر دیا کیونکہ امام موصوف کی عبارت مستقل طور پر پہلے سے زیر بحث ہے جس پر آئندہ صفحات میں کلام کیا جائے گا۔ بقیہ جو عبارتیں مودودی صاحب نے پیش کی ہیں ان سے صرف یہ ثابت ہوتا ہے کہ حضرت یونس علیہ السلام نے حکم الہی کا انتظار نہیں

کیا۔ لیکن اس سے یہ ثابت نہیں ہوتا کہ حق تعالیٰ نے ان کے لئے قوم میں ٹھہرنے کا کوئی وقت مقرر کیا ہوا تھا کہ وقت مقررہ کے بعد اگر جاتے تو لغزش نہ سمجھی جاتی۔ مگر حضرت یونس علیہ السلام مقررہ وقت سے چونکہ پہلے چلے گئے اس لئے ان سے یہ لغزش ہو گئی۔

(ب) اگر وقت مقرر ہوتا اور آپ اس سے پہلے چلے جاتے تو مفسرین یہ نہ لکھتے کہ آپ نے حکم خداوندی کا انتظار نہ کیا بلکہ یہ لکھتے کہ آپ نے اللہ تعالیٰ کے حکم کے خلاف کیا اور قوم کو چھوڑ کر چلے گئے۔ حقیقت صرف یہ ہے کہ حضرت یونس علیہ السلام نے قوم میں سے نکل کر جانے کے لئے اجازت خداوندی کو ضروری نہ سمجھا، اسی لئے حکم الہی کا انتظار نہ کیا۔ حالانکہ آپ کے لئے بہتر یہ تھا کہ اجازت خداوندی کا انتظار کرتے اور پھر ضروری اس لئے نہ سمجھا کہ آپ کو اللہ تعالیٰ کا یہ حکم نہیں ملا تھا کہ عذاب آنے تک قوم میں ٹھہرنا ہے اور یہ بھی ملحوظ رہے کہ اگر آپ کا آخردم تک قوم میں ٹھہرنا واجب ہوتا اور آپ پہلے چلے جاتے تو (نعوذ باللہ) بقول مودودی اتمام حجت نہ کرنے کی وجہ سے قوم پر عذاب نہ نمودار ہوتا۔ لہذا عذاب کا نمودار ہونا اس بات کی دلیل ہے کہ حضرت یونس علیہ السلام نے قوم پر اتمام حجت بھی کر دیا اور فریضہ رسالت میں کوتاہی بھی نہیں کی۔ نیز ہم کہتے ہیں کہ اگر مودودی صاحب کے نزدیک انبیاء کرام کے واقعات میں مراد صرف خلاف اولیٰ امور ہیں تو پھر مودودی صاحب کا یہ لکھنا بھی بالکل غلط ہے کہ ترک اولیٰ کی وجہ سے اتمام حجت نہ کر سکے کیونکہ ترک اولیٰ کی وجہ سے اتمام حجت میں تو فرق نہیں پڑتا اور اگر بالفرض آپ کے لئے وقت مقرر کیا جاتا اور پھر آپ اس سے پہلے چلے جاتے تو یہ لغزش نہ ہوتی بلکہ صریحاً نافرمانی ہوتی۔

(ج) مفتی صاحب نے قرآن حکیم سے جو انبیائے کرام کے واقعات سے یہ ثابت کیا ہے کہ انہوں نے اجازت خداوندی کے بغیر قوم کو نہیں چھوڑا۔ تو ہمارا سوال یہ ہے کہ کیا حضرت یونس علیہ السلام کو انبیائے کرام کی یہ تاریخ معلوم تھی اور پھر کیا آپ نے یہ سمجھا ہوا تھا کہ اجازت خداوندی کے بغیر نکلنا جائز نہیں اور اگر انبیائے کرام کی یہ تاریخ

آپ کو معلوم بھی ہو تو کیا اس سے یہ لازم آتا ہے کہ اجازت الہی کے بغیر جانا گناہ تھا۔ ان سب پہلوؤں کو پیش نظر رکھتے ہوئے انصاف کی بات یہی ہے کہ آپ کی لغزش یہی تھی کہ حکم الہی کا انتظار نہیں کیا اور مفسرین نے بھی یہی وجہ لکھی ہے لیکن اس کا یہ مطلب نہیں ہو سکتا کہ اللہ تعالیٰ نے آپ کے لئے کوئی وقت مقرر کیا ہوا تھا۔ خواہ آپ وقت مقررہ کا جو معنی اختیار کر لیں۔

کیا حضرت یونس علیہ السلام کا یہ فعل گناہ تھا:

علامہ آلوسیؒ کی عربی عبارت میں ذنب کا لفظ ہے لیکن اس کا ترجمہ مودودی صاحب نے بجائے غزش کے گناہ کیا ہے۔ اس سے مودودی صاحب تعلیم یافتہ طبقہ کو یہ باور کرانا چاہتے ہیں کہ حضرت یونس علیہ السلام کا یہ فعل گناہ تھا۔ اس کے بعد مفتی محمد یوسف صاحب کی اس صفائی کی کیا حقیقت رہ جاتی ہے کہ مودودی صاحب انبیائے کرام کو گناہوں سے معصوم مانتے ہیں جیسا کہ مفتی صاحب یہ لکھ چکے ہیں کہ:

”انبیاء علیہم السلام گناہوں سے معصوم ہیں“ (اتمام حجت قسط نمبر ۳ ص ۱۲)

(ب) اور جب خود مفتی صاحب یہ لکھ چکے ہیں کہ قرآن کریم میں انبیائے کرام کی جو لغزشیں مذکور ہیں وہ گناہ نہیں بلکہ ترک اولیٰ امور ہیں۔ تو اگر یہ سچ ہے تو مودودی صاحب کو کس بات نے مجبور کیا ہے کہ وہ ذنب کا ترجمہ گناہ لکھیں جبکہ ایک جگہ انہوں نے خود یہ تسلیم کیا ہے کہ: ذنب کا لفظ عربی زبان میں صرف گناہ کے لئے ہی نہیں آتا بلکہ قصور اور کوتاہی کے لئے بھی آتا ہے۔ انبیاء علیہم السلام بے شک گناہوں سے بچے ہوئے تھے مگر لغزشیں اور کوتاہیاں ان سے بھی ہو جاتی تھیں۔ (مکاتب زندان ص ۲۲)

”تو باوجود اس کے کہ زیر بحث یہی مسئلہ ہے کہ انبیاء علیہم السلام گناہوں سے معصوم ہیں اور حضرت یونس علیہ السلام نے فریضہ رسالت میں کوتاہیاں کی ہیں یا نہیں تو پھر مودودی صاحب کا تفسیر روح المعانی سے لفظ ذنب کا ترجمہ گناہ سے کرنا انتہائی تلبیس

ہے اور مفتی محمد یوسف صاحب نے بھی اپنے امام مودودی کی تقلید میں یہ لکھ دیا کہ: ”اس طرح علامہ سید آلوسیؒ بھی تو بین انبیاء کے مرتکب اور عصمت الانبیاء کے منکر ٹھہریں گے کیونکہ انہوں نے بھی یہاں ایک آیت کی تفسیر کرتے ہوئے حضرت یونس کی طرف ذنب (گناہ) کی نسبت کی ہے۔“ نیز لکھتے ہیں کہ:—

”لیکن اگر معترضین حضرات کے نزدیک امام مجاہد اور علامہ سید آلوسیؒ ذنب اور گناہ کی نسبت کرنے پر نہ تو بین انبیاء کے مرتکب ہوئے ہیں اور نہ عصمت الانبیاء کے منکر تو مولانا مودودی کو بھی کوتاہیوں کی نسبت کرنے پر نہ تو بین انبیاء کا مرتکب قرار دیا جاسکتا ہے اور نہ عصمت الانبیاء کا منکر کیونکہ نبی سے کوتاہی کا ہونا جرم اور گناہ نہیں ہے۔ (علمی جائزہ ص ۱۳۷)

الجواب:

علامہ آلوسیؒ اور امام مجاہدؒ نے تو لفظ ذنب لکھا ہے جس کا معنی گناہ نہیں ہے تو پھر آپ نے ان اکابر پر یہ کیوں بہتان لگایا ہے کہ انہوں نے انبیاء کی طرف گناہ کی نسبت کی ہے۔ یہ الزام آپ تب لگا سکتے تھے جب آپ یہ ثابت کرتے کہ ذنب بمعنی گناہ ہی آتا ہے اور لغزش کے لئے ذنب کا لفظ مستعمل نہیں ہے۔

ذنب کے معنی کی تحقیق:

امام راغب اصفہانیؒ ذنب کا معنی بیان کرتے ہوئے لکھتے ہیں: ویستعمل فی کل فعل یستوخم عقباء (المفردات فی غریب القرآن)

یعنی ذنب کا لفظ ہر ایسے فعل پر بولا جاتا ہے جس کا انجام ناموافق ہو۔

۲۔ علامہ سید سلیمان ندویؒ عصمت انبیاء کی بحث میں لکھتے ہیں کہ:— ”ذنب کا لفظ بھول چوک اور غفلت سے لے کر عصیان تک کو شامل ہے اس لئے کسی نبی کو اگر خدا کی

طرف سے استغفار ذنب کی ہدایت کی گئی ہے تو اس کے معنی صریح عصیان و گنہ کے نہیں بلکہ یہی انسانی بھول چوک اور فروگزاشت ہے جس کی اصلاح و تنبیہ اللہ تعالیٰ اپنے رحم، کرم اور لطف و عنایت سے فرماتا رہتا ہے۔ اور اسی کے لئے استغفار کا حکم ان کو ہوتا رہتا ہے۔ اور حاشیہ میں فرائد اللغۃ فی الفردق کا حوالہ لکھا ہے کہ: **وبین الاثم والذنب فروق** من حیث ان الذنب مطلق الجرم عمداً کان او سهواً بخلاف الاثم فانه ما يستحق فاعله العقاب فیختص بما یکون عمداً (سیرت النبی جلد ۲ ص ۱۰۷) ”اور اثم اور ذنب کے درمیان یہ فرق ہے کہ ذنب مطلقاً جرم کے لئے آتا ہے۔ خواہ وہ عمدہ ہو یا سهواً (بھول سے) بخلاف اثم کے کہ اس کا کرنے والا سزا کا مستحق ہوتا ہے اور اثم اسی فعل کو کہتے ہیں جو قصداً کیا جائے۔“

اس سے بھی یہی ثابت ہوا کہ ذنب کا لفظ اس فعل پر بھی بولا جاتا ہے جو بھول چوک سے سرزد ہو جائے۔ لہذا مفتی محمد یوسف صاحب کا مودودی صاحب کی تائید میں روح المعانی وغیرہ کی عربی عبارت میں لفظ ذنب کا ترجمہ یہاں گناہ کرنا انبیائے کرام کی عصمت کو داغدار بنانے کی ایک ناجائز کوشش ہے۔ واللہ الہادی

کیا حضرت یونس بے صبر تھے؟

”مودودی صاحب نے تفہیم القرآن میں حضرت یونس علیہ السلام کے متعلق لکھا ہے کہ: غالباً انہوں نے بے صبر ہو کر قبل از وقت اپنا مستقر بھی چھوڑ دیا تھا۔“ اس پر میں نے علمی محاسبہ میں لکھا تھا کہ:

”حضرت یونس علیہ السلام نے بے صبری کی وجہ سے اپنا مقام نہیں چھوڑا بلکہ انہوں نے اس میں اجتہاد سے کام لیا اور عذاب الہی کی خبر دینے کے بعد قوم میں ٹھہرنا ضروری نہ سمجھا یہ جدا بات ہے کہ اس اجتہاد میں آپ سے لغزش ہوگئی کیونکہ آپ کے لئے بہتر یہ تھا کہ بلا اذن خداوندی وہاں سے نہ جاتے۔“ اس

کے جواب میں مفتی محمد یوسف صاحب نے اتمام حجت قسط نمبر ۸ میں لکھا ہے کہ:

(۱) اگر حضرت یونس بے صبری کی وجہ سے نہیں چلے گئے تھے تو قرآن مجید میں ان کے حق میں یہ الفاظ کیوں استعمال کئے گئے ہیں اذا بقى الى الصبح المشحون کیا صبر کے ہوتے ہوئے ان کو عید آبق کہنا درست ہو سکتا ہے۔

(۲) یہ بھی بتلائیں کہ سورۃ قلم میں حضور کو مخاطب کر کے جو فرمایا گیا ہے فاصبر لحکم ربک ولا تکن کصاحب الحوت۔ اس میں حضور کو صبر کا حکم دے کر لا نکن کصاحب الحوت ”پچھلی والے (حضرت یونس) کی طرح مت بنو۔“ کیوں کہا گیا ہے، کیا قرآن جیسی بلیغ و فصیح کتاب میں اس جملہ کا ذکر معاذ اللہ بے محل اور بے معنی کیا گیا ہے؟ یا ہم یہ سمجھیں کہ قرآن کریم میں بھی غیر ضروری اور منافی بلاغت چیزیں پائی جاتی ہیں۔ الخ

الجواب:

(۱) اللہ تعالیٰ نے انبیاء علیہم السلام کو ہر صفت میں کمال عطا کیا ہے اگر صبر مومنین کے لئے ایک کمال ہے تو تمام انبیائے کرام کو صبر بھی اعلیٰ و اکمل طور پر نصیب ہوا ہے جیسا کہ حضرت یعقوب علیہ السلام نے فرمایا فصر جمیل اور جس شخص کو ہم بے صبر کہیں گے اس کو صابر کامل نہیں کہہ سکتے۔ تو کیا مودودی صاحب اور مفتی صاحب یہ چاہتے ہیں کہ حضرت یونس علیہ السلام کو صابریں کی فہرست سے نکال دیا جائے۔ اگر معصوم پیغمبر صابر نہیں تو پھر کوئی امتی بھی صابر نہیں ہو سکتا، اسی بنا پر میں نے بے صبری کے لفظ پر اعتراض کیا۔ کیونکہ ہمارے محاورات میں کسی کو بے صبر کہنے سے اس کی تنقیص لازم آتی ہے بلکہ اگر مودودی صاحب کے متعلق بے صبر کے الفاظ لکھے جائیں تو ان کے معتقدین اس کو ان کی تنقیص و توہین قرار دیں گے۔ لیکن حضرت یونس علیہ السلام کے متعلق بے صبر کے الفاظ استعمال کرنے میں ان کو ذرا ہچکچاہٹ نہیں محسوس ہوتی حالانکہ خود اللہ تعالیٰ نے

اپنے انبیاء و رسل کے صابر ہونے کا ذکر فرمایا ہے۔

ولقد کذبت رسل من قبلک فصبروا علی ما کذبوا وادّوا حتی اتاہم نصرنا (سورۃ الانعام ع ۴۷) ”اور بے شک تحقیق آپ سے پہلے پیغمبروں کو جھٹلایا گیا۔ پس انہوں نے قوم کے جھٹلانے پر صبر کیا حتیٰ کہ ان کو ہماری نصرت پہنچ گئی۔“

اس آیت کی تفسیر میں امام رازی لکھتے ہیں: فسد کرفی ہذہ الآیۃ

طریق آخر عن ازالة الحزن عن قلبه وذلك بان بین ان سائر الامم عاملوا الانبياء هم بمثل هذه المعاملة وان اولئك الانبياء صبروا علی تکذیبهم وایذاء هم حتی اتاهم النصر والفتح والظفر وانت اولی بالتزام هذه الطريقة لانک مبعوث الی جمیع العالمین فاصبر کما صبروا تظفر کما ظفروا (تفسیر کبیر)

”پس اس آیت میں حضور صلی اللہ علیہ وسلم کے قلب سے غم کو دور کرنے کے لئے ایک دوسرا طریقہ ذکر کیا ہے اور وہ یہ کہ تمام امتوں نے اپنے اپنے انبیاء سے اسی طرح کا معاملہ کیا ہے اور بے شک ان پیغمبروں نے ان کی تکذیب اور ایذا پر صبر کیا۔ حتیٰ کہ ان کو ہماری طرف سے مدد فتح اور کامیابی پہنچی اور آپ کے لئے تو یہ طریقہ صبر زیادہ لازمی ہے۔ کیونکہ آپ تمام جہانوں کی طرف مبعوث ہوئے ہیں۔ پس آپ اسی طرح صبر کریں جس طرح ان انبیاء نے کیا۔ آپ بھی ظفریاب ہوں گے جس طرح وہ ظفریاب ہوئے ہیں۔“

فرمائیے! امام رازی کی اس تشریح کے تحت کیا حضرت یونس علیہ السلام ان انبیائے صابرین کی فہرست میں شامل نہیں ہیں۔“

۲۔ انبیائے کرام علیہم السلام کی رفعت شان کے پیش نظر اگر ان سے کسی معاملہ میں ذرا سی بھی لغزش ہو جاتی ہے تو اللہ تعالیٰ کی طرف سے عتاب آمیز خطاب ہوتا ہے۔

چنانچہ (۱)

حضرت آدم علیہ السلام نے گونسیاں (بھولنے) کی وجہ سے شجر ممنوعہ کا پھل کھایا تھا۔ فنیسی آدم ولم يجد له عذماً۔ پس حضرت آدم علیہ السلام بھول گئے اور ہم نے ان کا ارادہ نہیں پایا۔“ لیکن قرآن میں اس فعل کو عصیان اور غوايت سے تعبیر کیا گیا وعصى آدم ربه فغوى حالانکہ حضرت آدم سے حقیقتاً معصیت اور نافرمانی سرزد نہیں ہوئی تھی کیونکہ معصیت اور نافرمانی وہ ہے جو قصد و ارادہ سے کی جائے۔

(ب) نبی کریم رحمۃ للعالمین صلی اللہ علیہ وسلم نے حضرت عائشہ صدیقہؓ اور حضرت خضہؓ کی تدبیر سے متاثر ہو کر یہ قسم کھائی تھی کہ آئندہ شہد نوشی نہیں فرمائیں گے لیکن اس پر اللہ تعالیٰ نے ان الفاظ میں خطاب فرمایا ایہا النبی لم تحرم ما احل الله لك تبغی مرضات ازواجک (اے میرے نبی! آپ اس چیز کو کیوں حرام کرتے ہیں جس کو آپ کے لئے اللہ تعالیٰ نے حلال کیا ہے۔ آپ اپنی بیویوں کی مرضی چاہتے ہیں۔“ فرمائیے! کیا حضور اکرم صلی اللہ علیہ وسلم نے حقیقتاً اللہ تعالیٰ کی حلال کردہ چیز کو حرام قرار دیا تھا اور کیا محبوب خدا صلی اللہ علیہ وسلم نے اپنی بیویوں کی رضامندی حاصل کرنے کے لئے ہی یہ قسم کھائی تھی؟ حالانکہ بات صرف اتنی تھی کہ آنحضرت صلی اللہ علیہ وسلم نے یہ سمجھا کہ اگر شہد میں مغایر کے پھولوں کی کچھ بد بو بھی ہوتی ہے تو آئندہ نہیں کھاؤں گا لیکن اس کو اللہ تعالیٰ نے مذکورہ الفاظ میں تعبیر فرمایا۔ مفتی صاحب! آپ یہاں بھی لم تحرم وغیرہ الفاظ قرآنی میں کوئی توجیہ و تاویل کرتے ہیں یا نہ؟

(ج) اللہ تعالیٰ نے انبیاء کرام علیہم السلام کی یہ خصوصیت بیان فرمائی ہے کہ الذین یلفون رسالت الله ویخشونه ولا یخشون احداً الا الله (الاحزاب)

”جو اللہ تعالیٰ کے پیغامات پہنچاتے ہیں اور اس سے ڈرتے ہیں اور سوائے اللہ کے کسی سے بھی نہیں ڈرتے۔“ حالانکہ اسی سورۃ میں اللہ تعالیٰ نے امام الانبیاء و المرسلین کے متعلق یہ فرمایا۔ وتخشى الناس (آپ لوگوں سے ڈرتے ہیں) تو یہاں

بھی آپ کوئی توجیہ کرتے ہیں یا نہ؟ ورنہ نعوذ باللہ کوئی شخص یہ کہہ سکتا ہے کہ جب اللہ تعالیٰ نے انبیائے کرام کی یہ خصوصیت فرمائی ہے کہ وہ سوائے خدا کے کسی سے نہیں ڈرتے اور حضور صلی اللہ علیہ وسلم از روئے قرآن لوگوں سے ڈرتے تھے تو پھر حضور صلی اللہ علیہ وسلم انبیاء میں کیسے شمار ہوں گے۔ لاحول ولا قوۃ الا باللہ۔ پھر آپ اس اعتراض کا کیا جواب دیں گے؟ اسی طرح آپ نے حضرت یونس علیہ السلام کے بارے میں جو آیتیں پیش کی ہیں۔ ان کا مفہوم بھی ان کے علوشان کے مناسب بیان کیا جائے گا۔ بے شک ابق بھاگنے والے غلام کو کہتے ہیں۔ لیکن کیا ہمیشہ مالک سے بھاگ جانے کی علت بے صبری ہی ہوتی ہے۔ اور کیا کوئی اور وجہ نہیں بن سکتی اور اگر مفتی محمد یوسف صاحب کو یہ اصرار ہے کہ کسی جگہ سے بھاگنا ہمیشہ بے صبری کی وجہ سے ہی ہوتا ہے تو قیام پاکستان پر مودودی صاحب جو ہندوستان سے بھاگ کر پاکستان میں پناہ گزین ہو گئے تھے حالانکہ وہ پہلے قیام پاکستان کے حق میں نہ تھے۔ تو کیا آپ اپنے امام موصوف کو اس ہجرت کے بارے میں بے صبر قرار دے جانے پر راضی ہو جائیں گے۔ یہاں یہ بھی ملحوظ رہے کہ تفسیر میں حضرت یونس علیہ السلام کے اس فعل کو ہجرت قرار دیا ہے چنانچہ خود آپ نے ”علمی جائزہ“ ص ۲۷ پر لکھا ہے وکان ذهابہ هذا منهم هجرة عنہم لکنہ لم یؤمر بہ۔

(روح المعانی ج ۷ ص ۱۸۳)

(اور حضرت یونس کا اپنی قوم سے چلا جانا بطور ہجرت کے تھا لیکن ان کو خدا کی طرف سے اس کی اجازت نہیں ملی تھی) فرمائیے! جب حضرت یونس علیہ السلام کا یہ عمل ہجرت تھا تو پھر آپ اس کو خواہ مخواہ بے صبری پر کیوں محمول کرتے ہیں۔ ہذا لفظ ابق سے مراد صورتہ ابق ہے نہ کہ حقیقتہ جس طرح حضرت آدم علیہ السلام کی معصیت صورتہ ہے نہ کہ حقیقتہ اور حضرت یونس علیہ السلام کا یہ منشا نہ تھا کہ وہ ایسی جگہ بھاگ جائیں گے جہاں نعوذ باللہ اللہ تعالیٰ کو بھی علم نہ ہو سکے۔ جیسا کہ کوئی غلام آقا سے بھاگ جاتا ہے اور پھر آقا اس کو پکڑ نہیں سکتے ہذا یہاں ابق کا معنی یہ ہوگا کہ حضرت یونس علیہ السلام اپنی قوم کو

چھوڑ کر دور نکل گئے چنانچہ مبرد میں ہے اصل ابق تباعد یعنی ابق کا اصلی معنی یہ ہے کہ دور چلا گیا اور علامہ آلوسی نے بھی روح المعانی میں یہ لکھا ہے کہ: قال بعض الکمل الاباق الفرار عن السید بحیث لا یہتدی الیہ طالب ای بهذا القصد وکان علیہ السلام ھرب من قومہ بعیر ادن بہ سحانہ الی حیث طلبوہ فلم یجدوہ فاستعیر الاباق لھربہ باعتبار هذا القید لا باعتبار القید الاول ”بعض کا مبین نے فرمایا کہ اباق اپنے آقا سے اس ارادے سے بھاگنے کو کہتے ہیں کہ کوئی ڈھونڈنے والا اس کو پا نہ سکے اور حضرت یونس علیہ السلام بغیر اللہ تعالیٰ کے اذن کے اپنی قوم سے بھاگ کر وہاں چلے گئے جہاں انہوں نے تلاش کے باوجود آپ کو نہ پایا۔ پس آپ کے بھاگنے کے لئے لفظ اباق مستعار لیا گیا ہے۔ اور یہاں اعتبار پہلی قید کا نہیں (کہ اپنے آقا سے اس ارادے سے بھاگے کہ وہ نہ پاسکے) بلکہ دوسری قید کا اعتبار ہے (کہ قوم تلاش کے باوجود آپ کو نہ پاسکی)“ اُمید ہے کہ اب تو مفتی محمد یوسف صاحب کی تسلی ہوگئی ہوگی۔

مودودی صاحب کے نزدیک امام الانبیاء میں بھی بے صبری پائی گئی:

صرف حضرت یونس علیہ السلام کے بارے میں ہی نہیں بلکہ ابوالاعلیٰ مودودی صاحب نے تو امام الصابرین رسول کریم صلی اللہ علیہ وسلم کے متعلق بھی سورۃ المؤمن کی آیت فاصبر ان وعد اللہ حق کی تفسیر میں لکھ دیا ہے کہ:

”جس سیاق و سباق میں یہ بات ارشاد ہوئی ہے اس پر غور کرنے سے صاف محسوس ہوتا ہے کہ اس مقام پر حضور سے مراد بے صبری کی وہ کیفیت ہے جو شدید مخالفت کے اس ماحول میں خصوصیت کے ساتھ اپنے ساتھیوں کی مظلومیت دیکھ دیکھ کر نبی صلی اللہ علیہ وسلم کے اندر پیدا ہو رہی تھی۔ آپ چاہتے تھے کہ جلدی سے کوئی معجزہ ایسا دکھایا جائے جس سے کفار قائل ہو جائیں یا اللہ تعالیٰ کی طرف سے اور کوئی ایسی بات جلدی ظہور میں آجائے جس سے مخالفت کا یہ طوفان ٹھنڈا ہو جائے۔ یہ خواہش بجائے خود کوئی گناہ نہ

تھی جس پر کسی توبہ و استغفار کی حاجت ہوتی لیکن جس مقام بلند پر اللہ تعالیٰ نے حضور کو سرفراز فرمایا تھا اور جس زبردست اولوالعزمی کا وہ مقام مقتضی تھا اس کے لحاظ سے یہ ذرا سی بے صبری بھی اللہ تعالیٰ کو آپ کے مرتبے سے فروتر نظر آئی اس لئے ارشاد ہوا کہ اس کمزوری پر اپنے رب سے معافی مانگ۔“

(تفہیم القرآن ج ۴)

آخر مفتی صاحب اپنے امام موصوف کی کہاں کہاں تک صفائی کرتے رہیں گے۔

ع دل ہمہ داغ داغ شد پنبہ کجا کجا نیم

امام رازی کی زیر بحث عبارت:

مفتی محمد یوسف صاحب نے اتمام حجت قسط نمبر ۸ نمبر ۳ کے تحت یہ لکھا ہے کہ:

”پھر امام رازی رحمۃ اللہ علیہ نے تفسیر کبیر جلد ۷ ص ۱۵۸ میں یہ کس طرح لکھ

دیا کہ فلم یصبر علی دعائهم و کان الواجب علیہ ان یستمر علی الدعاء (حضرت یونس نے ان کو دعوت حق دینے پر صبر نہ کیا بلکہ اسے چھوڑا اور آنحالیکہ ان پر واجب تھا کہ دعوت کا کام برابر جاری رکھتے) کیا امام موصوف کو بھی آپ مولانا موصوف کی طرح خدا اور حضرت یونس دونوں پر مفتری قرار دیں گے یا نہیں۔ نہیں تو کیوں؟ انہوں نے بھی تو حضرت یونس کی طرف صاف طور پر بے صبری کی نسبت کی ہے“ الخ

الجواب:

(۱) میں نے ”علمی محاسبہ“ میں امام رازی کی اس عبارت پر مدلل تبصرہ کیا ہے جس کے جواب سے مفتی صاحب درحقیقت عاجز ہیں۔ صرف اپنی بات کی بیچ رکھنے کے لئے ہاتھ پاؤں مارنے سے باز نہیں آتے۔ ”علمی محاسبہ“ میں بندہ نے یہ جواب دیا تھا کہ امام رازی کی عبارت میں لفظ واجب سے مراد واجب عرفی ہے نہ کہ شرعی اور اس کی دلیل میں خود امام رازی کی ہی یہ عبارت لکھی تھی۔ بل کان الاولیٰ لہ ان یصابر و ینتظر الاذن من اللہ فی المهاجرة عنہم و لہذا قال تعالیٰ ولا تکن کصاحب الحوت کان اللہ تعالیٰ اراد

(۱) یہ عبارت تفہیم القرآن جلد ۴ کے پہلے ایڈیشن میں ہے لیکن بعد کے ایڈیشن میں یہ عبارت حذف کر دی گئی ہے۔

لمحمد صلی اللہ علیہ وسلم افضل المنازل واعلاھا (تفسیر کبیر) ”بلکہ حضرت یونس علیہ السلام کے لئے اولیٰ (بہتر) یہی تھا کہ وہاں برقرار رہتے اور قوم کو چھوڑنے کے لئے اذن خداوندی کا انتظار کرتے اور اسی لئے اللہ تعالیٰ نے حضور سے فرمایا کہ آپ مچھلی والے کی طرح نہ ہوں گویا کہ اللہ تعالیٰ نے چاہا کہ حضرت محمد صلی اللہ علیہ وسلم اعلیٰ اور افضل درجہ حاصل کریں“ تو جب امام رازی خود حضرت یونس علیہ السلام کے قوم کے نہ چھوڑنے کو صرف اعلیٰ اور افضل قرار دے رہے ہیں تو ثابت ہو گیا کہ امام رازی کی سابقہ عبارت میں فکان الواجب علیہ کے الفاظ سے مراد واجب شرعی ہرگز نہیں ہے یعنی حضرت یونس علیہ السلام نے کسی واجب حکم کو ترک نہیں کیا۔ بلکہ آپ نے ایک اولیٰ اور افضل صورت کو ترک کیا تھا۔ کیا مفتی صاحب موصوف نے امام رازی کی یہ عبارت نہیں پڑھی اور کیا مفتی صاحب سالہا سال کی تدریس کے باوجود ترک واجب اور ترک اولیٰ میں فرق نہیں سمجھتے۔

گر ہمیں مکتب و ہمیں مفتی کار دیں بس تمام خواہد شد
مفتی صاحب کی بیچارگی:

مفتی صاحب کے تمام استدلالات کو ہباء منشوراً کر دینے والی امام رازی کی یہی مذکورہ بالا عبارت ہے جس کے جواب سے وہ ہمیشہ کے لئے عاجز ہیں لیکن اعتراف کے بجائے انہوں نے جواب کا شوق ضرور پورا کر دیا ہے۔ چنانچہ بعنوان ”دوسری دلیل کا جواب“ لکھتے ہیں:

”جہاں تک دوسری دلیل کا تعلق ہے کہ خود امام رازی نے بھی اسے دوسری جگہ خلاف الاولیٰ یا ترک اولیٰ قرار دیا ہے جس سے معلوم ہوتا ہے کہ قوم کے اندر رہنا حضرت یونس پر واجب شرعی نہیں بلکہ عرفی بمعنی الاولیٰ تھا تو یہ بھی قاضی صاحب موصوف کی غلط فہمی ہے ورنہ امام رازی کی جس عبارت

سے یہ نتیجہ اخذ کیا گیا ہے اس سے یہ نتیجہ نہیں نکل سکتا۔ اس میں تو جو کچھ ذکر ہے وہ صرف یہ ہے کہ حضرت یونس کا اپنی قوم کو چھوڑ کر جانا حرام و محظور نہ تھا اس سے قاضی صاحب نے یہ نتیجہ اخذ کیا کہ جب ان کا چلا جانا حرام نہ ہوا تو ثابت ہوا کہ ٹھہرنا اس پر واجب نہ تھا حالانکہ یہ صحیح نہیں ہے۔ ہو سکتا ہے کہ ٹھہرنا ان پر واجب ہو جیسا کہ کان الواجب علیہ ان يستمر علی الدعاء کے لفظ سے صراحۃً معلوم ہوتا ہے اور قوم کو چھوڑ کر چلا جانا ترک واجب تھا لیکن حرام و محظور اس لئے نہ ہوا کہ یہ ترک واجب خطائے اجتہادی پر مبنی تھا کیونکہ حضرت یونس نے اپنے اجتہاد سے یہ گمان کر لیا کہ مجھے ٹھہرنے اور جانے میں اختیار ہے اس لئے چلے گئے اور ترک واجب جب خطائے اجتہادی کی وجہ سے ہو تو وہ حرام نہیں ہو سکتا۔ مگر لغزش اور کوتاہی ضرور ہوتا ہے۔“

تلبیس ہی تلبیس:

مفتی صاحب کا یہ جواب کوئی علمی جواب نہیں بلکہ تلبیس ہے یا جہالت کیونکہ:

(۱) میں نے امام رازی کی زیر بحث عبارت میں وجوب سے مراد جو ترک اولیٰ لیا تھا اس کی دلیل میں یہ عبارت پیش نہیں کی کہ قلنا لا سلم انھا کانت محظورة۔ جس کی تشریح یہاں مفتی صاحب کر رہے ہیں بلکہ دوسری عبارت پیش کی تھی یعنی بل کان الاولیٰ لہ ان بصابر وینظر الخ (بلکہ حضرت یونس کے لئے بہتر یہی تھا کہ وہاں برقرار رہتے اور انتظار کرتے) اس عبارت سے صاف ثابت ہے کہ خود امام رازی کے نزدیک عبارت سابقہ یعنی فکان الوجوب علیہ میں واجب سے مراد اولیٰ ہے اور مفتی صاحب بھی امام رازی کی یہ مراد سمجھ رہے ہیں لیکن بجائے اعتراف حق کے یہ فرما رہے ہیں کہ:

”ہو سکتا ہے کہ ٹھہرنا ان پر واجب ہو۔“ حالانکہ یہاں ہو سکتے یا نہ ہو سکتے کی بحث نہیں ہے۔ بلکہ بحث اس میں ہو رہی ہے کہ قوم میں ٹھہرنا حضرت یونس پر واجب تھا یا

نہ؟ یہ نکتہ بھی مفتی صاحب کا عجیب ہے کہ — ”مگر حرام و محظور اس لئے نہ ہوا کہ یہ ترک واجب خطائے اجتہادی پر مبنی تھا“ الخ — ہم پوچھتے ہیں کہ جب آپ کے نزدیک حضرت یونس کا یہ فعل ترک واجب تھا اور ترک واجب ہی حرام ہوتا ہے۔ تو اس فعل کے واجب یا حرام ہونے کا ثبوت حضرت یونس علیہ السلام کے اس فعل سے پہلے ہونا چاہیے یا بعد میں؟ ظاہر ہے کہ ارتکاب فعل سے امر و نہی پہلے ہوتا ہے۔ لیکن آپ اس فعل کے حرام نہ ہونے کا ثبوت حضرت یونس علیہ السلام کے فعل کے بعد نکال رہے ہیں جس سے معلوم ہوا کہ آپ کے پاس اس بات کا کوئی ثبوت نہیں ہے کہ اللہ تعالیٰ کی طرف سے حضرت یونس پر قوم میں ٹھہرنا واجب تھا۔

(ب) اور آپ کا یہ لکھنا بھی لغو ہے کہ: ”ترک واجب جب خطائے اجتہادی کی وجہ سے ہو تو وہ حرام نہیں ہو سکتا مگر لغزش اور کوتاہی ضرور ہوتا ہے اس لئے کہ:

(۱) بالفرض اگر واجب کا ترک یا حرام کا ارتکاب خطائے اجتہادی کی وجہ سے ہو جائے تو اس کو لغزش کہیں گے نہ کہ گناہ۔ لیکن یہ تو نہیں کہہ سکتے کہ وہ فعل سے پہلے ہی واجب یا حرام نہ تھا۔

(۲) علاوہ ازیں جب آپ کے نزدیک حضرت یونس علیہ السلام نے اس واجب کا ترک بے صبری کی وجہ سے کیا تھا تو پھر اس کو آپ خطائے اجتہادی کس طرح کہہ سکتے ہیں کیونکہ خطائے اجتہادی تو وہاں ہوتی ہے جہاں پورے صبر و استقلال سے پوری کوشش کے ساتھ ایک فعل کیا جاتا ہے لیکن باوجود اس کے اس میں خطا ہو جاتی ہے۔ لیکن آپ کے نزدیک جب حضرت یونس علیہ السلام کو علم تھا کہ قوم میں ٹھہرے رہنا آپ پر واجب شرعی ہے اور پھر محض بے صبر ہو کر آپ وہاں سے چلے گئے تو یہ فعل تو معصیت کہلائے گا نہ کہ خطائے اجتہادی اور لغزش اور اگر آپ اس کو خطائے اجتہادی اور لغزش ہی مانتے ہیں تو پھر حضرت یونس کو بے صبر قرار دینے سے توبہ کریں۔

تفسیر خازن کی عبارت کا مطلب:

میں نے حضرت یونس علیہ السلام کے اس فعل کو ترکِ اولیٰ قرار دیتے ہوئے اس کی تائید میں تفسیر خازن کا بھی حوالہ پیش کیا تھا۔ جس کے جواب میں مفتی صاحب موصوف لکھتے ہیں کہ: — یہی مطلب خازن کی اس عبارت سے بصراحت معلوم ہوتا ہے جس کو ۱۹- اپریل ۱۹۶۸ء کے ترجمان اسلام میں ص ۷ پر خود قاضی صاحب نے نقل کیا ہے۔ ”چنانچہ لکھتے ہیں: وذلك ان يوس ظن انه محير ان شاء اقام وان شاء خرج (یعنی حضرت یونس اس لئے چلے گئے کہ انہوں نے گمان کر لیا کہ مجھ پر ٹھہرنا واجب نہیں بلکہ جانے اور ٹھہرنے میں مجھے اختیار ہے)“ گویا یہ کام خطائے اجتہادی کی وجہ سے ہوا تھا اور یہ لغزش ہو سکتا ہے نہ کہ گناہ“ (آئین ۳۱ مارچ ۱۹۶۹ء)۔

الجواب:

(۱) مفتی محمد یوسف صاحب کی حالت قبل رحم ہے، اگر مجھے یہ اندیشہ نہ ہوتا کہ ناواقف لوگ مفتی صاحب کے ان جوابی مضامین سے گمراہی میں پڑ جائیں گے تو جواب کی ضرورت نہ سمجھتا۔ مفتی صاحب! آپ ہوش و حواس قائم فرما کر خازن کی عبارت سمجھنے کی کوشش کریں۔ تفسیر خازن میں جب تصریح ہے کہ حضرت یونس نے یہ سمجھا کہ ان کو ٹھہرنے اور نہ ٹھہرنے میں اختیار ہے تو پھر قوم میں ٹھہرنا آپ کے لئے کس دلیل سے واجب ہو گیا۔ اس سے تو صاف ثابت ہوتا ہے کہ اللہ تعالیٰ کی طرف سے آپ کو ٹھہرنے کا حکم نہیں ملا تھا۔ اور نہ ہی من جانب اللہ ٹھہرنے کا وقت ہی مقرر ہوا تھا اسی لئے تو آپ نے اپنے اجتہاد سے قوم میں سے نکل جانے کو ترجیح دی حالانکہ اللہ کے نزدیک قوم میں ٹھہرے رہنا آپ کے لئے اولیٰ (بہتر) قرار دیا جاسکتا ہے لیکن اگر اللہ تعالیٰ کی طرف سے ٹھہرنا واجب ہو تو آپ ٹھہرنے یا نہ ٹھہرنے میں اختیار حاصل ہونے کا کیسے خیال فرما سکتے ہیں۔ مثلاً ہر مسلمان کی طرح مفتی صاحب پر بھی نماز فرض ہے لیکن کیا مفتی

صاحب یہ فرما سکتے ہیں کہ نماز پڑھنا یا نہ پڑھنا میرے اختیار میں ہے اور اس تصور کے تحت اگر آپ نماز ترک کر دیں گے تو یہ آپ کا گناہ نہیں ہوگا بلکہ لغزش ہوگی؟ بینوا تو جروا۔

(۲) باقی رہا یہ اشکال کہ جب امام رازی کے نزدیک بھی حضرت یونس کا یہ فعل ترکِ اولیٰ تھا۔ جیسا کہ ان کی عبارت پہلے گزر چکی ہے تو پھر آپ نے فہکان الواجب علیہ سے اس کو کیوں تعبیر کیا تو اس کے متعلق تفسیر نفی میں ہے: لان ترک الافضل منهم کترک الواجب من الغیر (ص ۴۵۴) ”یعنی انبیاء علیہم السلام کا کسی افضل کام کو چھوڑنا ایسا ہے جیسا کہ غیر نبی کا واجب کو چھوڑ دینا“ اور قبل ازیں بعنوان ”مفتی صاحب کی علمی غلطیاں“ کے تحت تلویح کی یہ عبارت پیش کر چکا ہوں کہ انما يعاتبون لجلالة قدرهم ولان ترک الافضل عنهم بمنزلة ترک الواجب عن الغیر (یعنی انبیاء کرام کا لغزش پران کی جلالت شان کے پیش نظر مواخذہ ہوتا ہے اور اس لئے کہ اگر ان سے کوئی افضل کام ترک ہو جائے تو وہ بمنزلہ اس کے ہے کہ کسی غیر نبی سے کوئی واجب ترک ہو جائے) کاش کہ مفتی صاحب انبیاء کرام کی جلالت شان کے پیش نظر عصمتِ انبیاء کی بحث پر قلم اٹھاتے، علاوہ ازیں تو ضیح تلویح میں یہ لکھا ہے کہ: وقد يطلق الواجب عندنا على المعنى الاعم ايضا اى اعم من الغرض والواجب بالتفسير المذكور^(۱)

صبر کا معنی و مفہوم:

مفتی محمد یوسف صاحب نے حضرت یونس علیہ السلام کے لئے بے صبری ثابت کرنے اور اس بات کے لئے کہ آپ پر قوم میں آخر تک ٹھہرنا واجب تھا امام رازی کی یہ عبارت پیش کی تھی: والاقرب لیه وجهان (الاول) ان ذنہ کان لان الله تعالى وعده اسر ال اهلک بقومه فظن انه نازل لامحالة فلاجل هذا الظن لم يصبر على دعائهم

(۱) یعنی ہمارے ہاں کبھی واجب کا اطلاق عام معنی پر ہوتا ہے فرض اور واجب سے مذکور تفسیر کے تحت اور وہ یہ ہے کہ کسی کام کا کرنا اس کے چھوڑنے سے بہتر ہو۔

فكان الواجب عليه ان يستمر على الدعاء (تفسیر کبیر ج ۷ ص ۱۵۸) میں نے ”علمی محاسبہ“ میں اس کا ترجمہ یہ لکھا ہے:

”یعنی حضرت یونس علیہ السلام کی لغزش کے بارے میں دو وجہیں زیادہ قریب ہیں، ان میں سے اول یہ ہے کہ آپ کی لغزش (کو تا ہی) یہ تھی کہ اللہ تعالیٰ نے آپ سے قوم پر ہلاکت کا عذاب نازل کرنے کا وعدہ فرمایا تھا۔ پس آپ اس خیال سے کہ قوم پر عذاب تو لامحالہ (یقیناً) نازل ہوگا ان میں دعوت کے لئے نہ ٹھہرے۔ تاہم آپ کے لئے یہ بہتر تھا کہ دعوت دینے میں آخر تک رہتے۔“

میرے اس ترجمہ پر مفتی صاحب نے یہ اعتراض کیا ہے کہ: ذنب کے لفظ سے تو بالاتفاق گناہ مراد نہیں ہو سکتا کیونکہ انبیاء گناہوں سے معصوم ہیں۔

باقی ماندہ دو لفظوں میں امام موصوف نے حضرت یونسؑ کی طرف بے صبری کی نسبت کی ہے اور دوسری یہ بات منسوب کی ہے کہ ”دعوت پر قائم رہنا ان پر واجب تھا“ یہ دونوں باتیں ایک طرف مولانا مودودی کے دعوے کو حرف

بحرف ثابت کر رہی تھیں اور دوسری طرف قاضی صاحب کے تمام اعتراضات اور الزامات کی جڑ کاٹنے والی تھیں اس لئے قاضی صاحب نے تینوں باتوں میں زور لگا کر تحریفات بنام تاویلات کا دروازہ کھولنا شروع کیا۔ چنانچہ سب

سے پہلے ذنب کا ترجمہ لغزش سے کر دیا گیا اور فلم بصر علی دعانہم کا ترجمہ یوں کیا گیا ”ان میں دعوت کے لئے نہ ٹھہرے“ اور فكان الواجب علیہ کا ترجمہ یہ کیا گیا ”تاہم آپ کے لئے بہتر یہ تھا“ (ترجمان اسلام ۱۹، اپریل ۱۹۶۸ء)

اس کے بعد مفتی صاحب لکھتے ہیں کہ: رہا لم یصبر علی دعانہم کا ترجمہ کہ ”وہ ان میں دعوت کے لئے نہ ٹھہرے“ تو نہ معلوم یہ کون سے لغات القرآن سے لیا گیا ہے، ٹھہرنا لفظ اقامت کے معنی تو ہو سکتے ہیں اقام فی المكان کا محاورہ اس وقت استعمال کیا جاتا ہے جبکہ وہ مکان میں کسی وقت

کے لئے ٹھہرا رہے۔ خود قاضی صاحب نے بھی خازن کی عبارت ان شاء اقام

کا ترجمہ یہ لیا ہے کہ حضرت یونسؑ اختیار تھا کہ وہ اپنی قوم میں ٹھہرے رہیں

لیکن ٹھہرنا لفظ صبر کا معنی نہیں ہو سکتا البتہ صبر کے ساتھ ایک لازمی معنی

ضروری ہے الخ (اتمام حجت قسط ۱۱- آئین ۳۱ مارچ ۱۹۶۹ء ص ۱۲)

مجھ پر تحریف کا الزام بہتان ہے:

مفتی صاحب نے مجھ پر تین تحریفات کا الزام لگایا ہے کہ:

(۱) میں نے ذنب کا ترجمہ لغزش سے کیا ہے۔ حالانکہ مفتی صاحب خود ہی یہ

لکھ بھی رہے ہیں کہ: ”ذنب کے لفظ سے تو بالاتفاق گناہ مراد نہیں ہو سکتا“۔ تو پھر بجائے

گناہ کے ذنب کا ترجمہ لغزش کرنے میں، میں نے کیا گناہ کیا ہے۔ البتہ خود مفتی صاحب

نے مودودی صاحب کی تقلید میں ذنب کا ترجمہ گناہ کر کے گناہ کا ارتکاب کیا ہے جس کی

بحث پہلے گذر چکی ہے۔

(۲) مجھ پر دوسرا بہتان تحریف کا یہ لگایا ہے کہ میں نے صبر کا معنی ٹھہرنا لکھا ہے

حالانکہ خود مفتی صاحب پہلے یہ لکھ چکے ہیں کہ امام رازی نے حضرت یونسؑ کی طرف

”دوسری یہ بات منسوب کی ہے کہ دعوت پر قائم رہنا ان پر واجب تھا“۔ فرمائیے! آپ

نے صبر کا ترجمہ قائم رہنا کیا ہے اور میں نے ٹھہرنا لکھا ہے۔ اور اقامت کا معنی ٹھہرنا بھی

خواتیم کر رہے ہیں تو پھر میرا ترجمہ غلط اور آپ کا صحیح کیسے ہو گیا؟ کیا ٹھہرنا اور قائم رہنا

ایک ہی بات نہیں ہے۔ خدا جانے مفتی صاحب اتنے بدحواس کیوں ہو گئے ہیں۔ اور

دوسرا لطیفہ یہ ہے کہ مجھ پر تحریف کا الزام لگانے کے بعد خود ہی ٹھہرنے کے متعلق یہ

اعتراف کرتے ہیں کہ: ”البتہ صبر کے ساتھ ایک لازمی معنی ضرور ہے“۔ تو میں نے اگر

صبر کا لازمی معنی ٹھہرنا لکھا: یا ہے تو اس کو آپ تحریف کیوں قرار دے رہے ہیں۔ کیا لازمی

معنی کو کوئی اہل علم اور صاحب عقل تحریف کہہ سکتا ہے۔ معنوی تحریف تو یہ ہے کہ اصلی معنی

و مفہوم کو بدل دیا جائے۔ چونکہ آپ نے خود ہی اپنی مذکورہ عبارت میں صبر کا معنی قائم رہنا بیان کر دیا ہے جس کے بعد مزید جواب دینے کی ضرورت نہیں رہتی لیکن آپ کی دینی فہم اور علمی دیانت کی حقیقت کھولنے کے لئے مزید یہ عرض کرتا ہوں کہ صبر کا ترجمہ بعض محققین، مفسرین نے بھی ٹھہرنا ہی کیا ہے چنانچہ:

(۱) حکیم الامت حضرت مولانا اشرف علی صاحب تھانویؒ آیت و اصبر لحکم ربک فانک باعینا کا ترجمہ یہ لکھتے ہیں ”اور آپ اپنے رب کی اس تجویز پر صبر سے بیٹھے رہئے۔“ (بیان القرآن سورة الطور) فرمائیے! کیا بیٹھے رہنے اور ٹھہرنے میں کوئی فرق ہے۔

(۲) نیز حضرت تھانویؒ سورة اعراف ع ۱۱ کی آیت فاصبروا حتیٰ یحکم اللہ بیننا کا ترجمہ یہ لکھتے ہیں ”تو ذرا ٹھہر جاؤ یہاں تک کہ ہمارے درمیان میں اللہ تعالیٰ فیصلہ کئے دیتے ہیں۔“

(۳) امام الحرمین حضرت شاہ عبدالقادر محدث دہلوی رحمۃ اللہ علیہ نے آیت و اصبر لحکم ربک فانک باعینا کا ترجمہ یوں لکھا ہے۔ ”اور تو ٹھہرا رہ منتظر اپنے رب کے حکم کا۔ تو تو ہماری آنکھوں کے سامنے ہے۔“

(۴) اور حضرت شیخ الہند مولانا محمود الحسن صاحب ”اسیر مالٹا“ نے بھی اس آیت کا یہی ترجمہ لکھا ہے۔ ”اور تو ٹھہرا رہ منتظر اپنے رب کے حکم کا۔“ اور حضرت شاہ عبدالقادر محدث دہلویؒ نے حضرت موسیٰ علیہ السلام اور حضرت خضرؑ کے واقعہ میں آیت فسال انک لس نستطیع معی صبرا (سورہ کہف) کا ترجمہ بھی یہ لکھا ہے کہ: ”بولو تو نہ ٹھہر سکے گا میرے ساتھ ٹھہرنا“ اور شیخ الہند نے بھی یہی ترجمہ کیا ہے تو فرمائیے کیا آپ صبر کا ترجمہ ٹھہرنا کرنے پر حضرت شاہ عبدالقادر محدث دہلویؒ، حضرت شیخ الہندؒ اور حضرت مولانا تھانویؒ پر بھی تحریف کا الزام لگانے کی جسارت کر سکیں گے۔ اور تعجب یہ ہے کہ مفتی صاحب کے امام

ابوالاعلیٰ مودودی صاحب نے بھی آیت واستعینوا بالصبر والصلوة کی تفسیر میں لکھا ہے کہ: صبر کے معنی روکنے اور باندھنے کے ہیں ”الح“ تو کیا روکنے اور باندھنے میں ٹھہرنا نہیں پایا جاتا ہے؟ اہل فہم و انصاف کے لئے اتنا ہی کافی ہے ورنہ اگر طوالت کا خوف نہ ہوتا تو اصحاب لغت اور دیگر مفسرین کے اقوال بھی پیش کئے جاتے۔ باقی رہا تیسرا الزام تحریف کا کہ میں نے واجب کا ترجمہ اولیٰ (بہتر) سے کیا ہے تو اس پر پہلے مفصل بحث گذر چکی ہے۔

مفتی صاحب نے ذنب کا ترجمہ گناہ کیوں کیا ہے:

مفتی محمد یوسف صاحب قسط ۹ آئین ۸ مارچ ۱۹۶۹ء میں لکھتے ہیں:

امام رازی کی عبارت میں حضرت یونس علیہ السلام کی طرف ذنب کی نسبت کی گئی ہے۔ ”علمی جائزہ“ میں یہ عبارت نقل کرتے ہوئے اس لفظ کا ترجمہ گناہ سے کیا گیا ہے۔ اس پر قاضی مظہر حسین صاحب لکھتے ہیں:

”گناہ کا ترجمہ اس لئے کیا گیا ہے تاکہ پڑھنے والے کے ذہن میں یہ بات آئے کہ حضرت یونس علیہ السلام سے اس معاملہ میں کوئی گناہ ہو گیا تھا۔ حالانکہ لفظ ذنب کا اطلاق ادنیٰ سے ادنیٰ لغزش پر بھی ہوتا ہے جس کا گناہ سے کوئی تعلق نہیں ہوتا۔ فیض الباری شرح البخاری میں ہے الذنب غیر المعصیۃ یعنی گناہ سے ذنب جدا امر ہے“ الح (ترجمان اسلام ۱۲- اپریل ۱۹۶۸ء)

اس پر تبصرہ کرتے ہوئے آگے چل کر مفتی صاحب لکھتے ہیں کہ:

”میں حیران ہوں کہ دوسروں کی نیتوں، سینوں میں پوشیدہ اور مخفی باتوں سے تو خدا کے علاوہ اور کوئی شخص آگاہ نہیں ہو سکتا۔ یہ علم تو علام الغیوب کی اس برتر ذات کے ساتھ مخصوص ہے جس سے کائنات ہست و بود میں ذرہ کے برابر بھی کوئی چیز مخفی نہیں رہ سکتی اللہ اعلم بما فی صدور العلمین، لیکن نہ معلوم قاضی مظہر حسین صاحب اپنے آپ کو

خدا کے ساتھ اس کی ایک مخصوص صفت میں کس طرح شریک فرما رہے ہیں کہ ذنب کا ترجمہ گناہ کرنے میں میرے دل میں یہ بات پوشیدہ تھی کہ پڑھنے والے کے دل میں یہ بات آئے کہ حضرت یونس سے اس معاملہ میں کوئی گناہ ہو گیا تھا۔

اس کے بعد مفتی صاحب یوں گویا فرماتے ہیں کہ:

لیجئے میں خود بتا رہا ہوں کہ ذنب کا ترجمہ گناہ سے کیوں کیا گیا ہے۔ دراصل بات یہ ہے کہ ذنب کے معروف اور متبادر معنی گناہ کے ہیں۔ اہل لغت نے بھی اس لفظ کے معنی گناہ کے کئے ہیں الذنب هو الجرم جمعہ ذنوب (منجد) ذنب کے معنی جرم اور گناہ کے ہیں اور اس کا جمع ذنوب ہے اور قرآن وحدیث میں بھی بیسیوں جگہ گناہ کے معنوں میں یہ لفظ مستعمل ہوا ہے۔ میں نے علمی جائزہ میں اس لفظ کا ترجمہ گناہ اس لئے بھی کیا ہے کہ آپ جیسے حضرات کو اس طرف متوجہ کر سکوں کہ دیکھئے امام رازی رحمۃ اللہ علیہ نے تو حضرت یونس علیہ السلام کی طرف ذنب کی نسبت کی ہے جس میں احتمال ہی کے درجہ میں نہیں بلکہ معروف ومشہور استعمال کے اعتبار سے بھی یہ گنجائش موجود ہے کہ اس سے گناہ مراد لیا جائے حالانکہ کسی نے بھی امام رازی کو اس نسبت کی وجہ سے نہ عصمتِ انبیاء کا منکر قرار دیا ہے اور نہ توہینِ انبیاء کا مرتکب۔ (اتمام حجت قسط ۹ ص ۱۲-۸ مارچ ۱۹۶۹ء)

الجواب:

ذنب کا ترجمہ گناہ کرنے کی آپ نے جو توجیہات وتاویلات کی ہیں یہ عذر گناہ بدتر از گناہ کی قبیل سے ہیں کیونکہ:

(۱) بحث یہ نہیں ہے کہ ذنب بمعنی گناہ آتا ہے یا نہیں۔ بلکہ زیر بحث یہ بات ہے کہ امام رازی رحمۃ اللہ علیہ نے حضرت یونس علیہ السلام کے تذکرے میں

لفظ ذنب سے کیا مراد لیا ہے۔ ہمارا دعویٰ ہے کہ امام موصوف کی مراد ذنب سے زلت اور لغزش ہے۔ اور اس کی دلیل یہ ہے کہ انہوں نے حضرت یونس علیہ السلام کے اس فعل، ہجرت کو ترک اولیٰ قرار دیا ہے جس کی بحث گذر چکی ہے۔ تو جب عربی محاورات میں ذنب کا اطلاق لغزش اور خطا پر بھی آتا ہے اور امام رازی کی مراد بھی خود ان کی دوسری عبارت سے واضح ہوگئی اور آپ خود بھی یہ تسلیم کر چکے ہیں کہ:

جہاں تک ذنب کا ترجمہ لغزش سے کرنے کا تعلق ہے اس میں ہمارے درمیان اختلاف نہیں ہے۔ تمام اہل علم اس بات پر متفق ہیں کہ جہاں بھی انبیاء کی طرف ذنب کی نسبت کی گئی ہو وہاں اس سے مراد لغزش ہوگی نہ کہ گناہ۔ (اتمام حجت قسط ۱۱ ص ۱۲، آئین ۳۱ مارچ ۱۹۶۹ء)

تو اگر ذنب کے معروف اور متبادر معنی گناہ کے بھی ہوں اور قرآن مجید میں بھی بیسیوں جگہ ذنب بمعنی گناہ مستعمل ہوا ہو تو اس کے باوجود آپ کے لئے یہ کیونکر جائز ہو سکتا ہے کہ آپ امام رازی کی عبارت میں لفظ ذنب کا ترجمہ گناہ ہی کریں، کیا امام رازی کو آپ ان تمام اہل علم میں شمار نہیں کرتے جو بقول آپ کے اس بات پر متفق ہیں کہ جہاں بھی انبیاء کی طرف ذنب کی نسبت کی گئی ہو وہاں اس سے مراد لغزش ہوگی نہ کہ گناہ۔ (۲) اور آپ یہ بھی تاویل نہیں کر سکتے کہ ذنب کا ترجمہ گناہ کرنے سے آپ کی مراد صورتاً گناہ ہے نہ کہ حقیقتاً جیسا کہ بعض علماء نے لفظ گناہ سے یہی مراد لی ہے کیونکہ اہل لغت اور قرآنی استعمال کو بطور دلیل پیش کرنے سے آپ کا مقصد ذنب بمعنی گناہ حقیقی ہی ہو سکتا ہے نہ کہ مجازی۔

(۳) اور منجد کی عبارت الذنب هو الجرم جمعہ ذنوب کا ترجمہ جو آپ نے لکھا ہے کہ ذنب کے معنی جرم اور گناہ کے ہیں اور اس کا جمع ذنوب ہے تو اس میں بھی آپ نے لفظ گناہ کا اپنی طرف سے اضافہ کر دیا ہے۔ حالانکہ ہر جرم کو گناہ نہیں کہتے چنانچہ امام

راغب اصفہانی نے مفردات القرآن میں لفظ جرم کے متعلق لکھا ہے کہ:

اصل الجرم قطع الثمرة عن الشجرة واستعير لكل اكتساب مكروه " یعنی درخت سے پھل کاٹنے کو جرم کہتے ہیں اور یہ لفظ (جرم) ہر مکروہ فعل کے لئے مستعار لیا گیا ہے " فرمائیے کیا ہر مکروہ فعل لازماً گناہ اور حرام ہی ہوتا ہے جبکہ حرام سے کم فعل مکروہ کی دو قسمیں ہیں۔ مکروہ تحریمی اور مکروہ تنزیہی اور مکروہ تنزیہی کو گناہ اور حرام نہیں کہا جاتا۔ اس سے ثابت ہوا کہ از روئے لغت جرم کا لفظ گناہ کے لئے بھی آتا ہے اور عام غیر پسندیدہ فعل اور خطا کے لئے بھی اور مفتی صاحب موصوف نے خود بھی تقصیر کے لئے لفظ جرم استعمال کیا ہے۔ چنانچہ جنگ خندق میں نمازیں فوت ہونے کی بحث میں لکھتے ہیں "اور یہ سمجھا کہ یہ تقصیر ہمارے لئے قابل مواخذہ جرم ہوگی۔" (اتمام حجت قسط ۱۰)

لیکن اس کے باوجود آپ اس کوشش میں ہیں کہ ذنب کا معنی لازماً گناہ ہی سمجھا جائے۔

(۴) قرآن مجید میں رحمۃ اللعین خاتم النبیین صلی اللہ علیہ وسلم کی طرف بھی ذنب کی نسبت کی گئی ہے۔ چنانچہ ارشاد خداوندی ہے واستغفر لذبک وللمؤمنین والمؤمنات (اور آپ اپنے ذنب کے لئے اور مؤمن مردوں اور مؤمن عورتوں کے ذنب کے لئے استغفار کریں) یہاں بھی لفظ ذنب مستعمل ہے تو کیا حضور صلی اللہ علیہ وسلم کے لئے بھی ذنب سے مراد آپ گناہ ہی لیں گے۔ اگر قرآن میں بیسیوں جگہ ذنب بمعنی گناہ مستعمل ہوا؟ تو قرآن میں ہی آیت مذکورہ میں آنحضرت صلی اللہ علیہ وسلم کے لئے ذنب بمعنی لغزش استعمال ہوا ہے تو آپ نے اس قرآنی محاورہ کو کیوں نظر انداز کر دیا ہے۔

(۵) صاف بات ہے کہ جب تمام اہل علم کے نزدیک انبیاء علیہم السلام کے لئے ذنب بمعنی لغزش استعمال ہوتا ہے نہ کہ بمعنی گناہ تو پھر ایک پیغمبر معصوم حضرت یونس علیہ السلام کے لئے ذنب کا ترجمہ آپ نے اور مودودی صاحب نے گناہ کیوں لکھا ہے؟ کیا

یہ اس بات کا قرینہ نہیں ہے کہ آپ ناواقف قارئین کو یہ سمجھانا چاہتے ہیں کہ امام رازی نے بھی حضرت یونس کی طرف گناہ کی نسبت کی ہے حالانکہ امام رازی کا دامن اس سے پاک ہے۔

۶۔ مفتی محمد یوسف صاحب جب لا جواب ہو کر زیادہ پریشان ہوتے ہیں تو غیر متعلقہ حقائق و معارف کا بیان شروع کر دیتے ہیں۔ چنانچہ یہاں بھی توحید اور مسئلہ علم الغیب کے موضوع پر علم و عرفان کے موتی بکھیرتے ہوئے بندہ گنہگار کو تنبیہ کرتے ہوئے فرماتے ہیں:

"لیکن نہ معلوم قاضی مظہر حسین صاحب اپنے آپ کو خدا کے ساتھ اس کی ایک مخصوص صفت (یعنی علم غیب) میں کس طرح شریک فرما رہے ہیں کہ ذنب کا ترجمہ گناہ سے کرنے میں میرے دل میں یہ بات پوشیدہ تھی کہ پڑھنے والے کے دل میں یہ بات آئے کہ حضرت یونس سے اس معاملہ میں کوئی گناہ ہو گیا تھا۔"

الجواب:

(۱) جب حضرت یونس علیہ السلام کے بارے میں آپ ذنب کا ترجمہ بجائے لغزش کے صاف طور پر گناہ لکھ رہے ہیں۔ تو اس بات کے سمجھنے میں علم غیب کی ضرورت ہی کیا ہے۔ علم غیب کا تعلق تو عالم اسباب سے بالاتر کسی پوشیدہ اور مخفی چیز کے علم سے ہوتا ہے۔ براہ واسطہ وحی و اطلاع خداوندی کے اور آپ نے ذنب کا ترجمہ خود گناہ لکھ دیا ہے جس کو ہر پڑھا لکھا آدمی پڑھ سکتا ہے۔ تو جو کچھ آپ نے لکھا ہے میں نے آپ کے ذمہ وہی بات لگائی ہے۔ لیکن معلوم ہوتا ہے کہ مفتی صاحب کو علم غیب کی تعریف بھی معلوم نہیں ہے۔

(ب) مفتی صاحب کو معلوم ہونا چاہئے کہ اگر قرآن و علامات کی بنا پر کوئی بات کہی جائے تو اس کو نہ علم الغیب کہتے ہیں اور نہ دعویٰ علم غیب کے ساتھ اس کا کوئی تعلق ہوتا ہے اور اگر آپ کے علمی معیار پر دعویٰ علم الغیب اسی کا نام ہے جس کا الزام مجھ پر لگایا گیا ہے

تو پھر آپ یہ فرمائیں کہ آپ کے امام مودودی صاحب نے جو یہ لکھا ہے کہ:

(۱) ”حضرت یونس سے فریضہ رسالت کی ادائیگی میں کچھ کوتاہیاں ہو گئی تھیں (تفہیم القرآن سورہ یونس) حالانکہ آپ باوجود ایڑی سے چوٹی تک علمی زور لگانے کے ابھی تک قوم میں رہنے کو فرض و واجب نہیں ثابت کر سکے۔

(۲) نبی ہونے سے پہلے تو حضرت موسیٰ علیہ السلام سے بھی ایک بہت بڑا گناہ ہو گیا تھا۔ (رسائل و مسائل ج ۱ ص ۳۱) حالانکہ قرآن و حدیث میں کسی جگہ حضرت موسیٰ کے اس فعل کو بہت بڑا گناہ نہیں کہا گیا۔

(۳) حضرت داؤد علیہ السلام کے متعلق لکھا ہے کہ — ”جو فعل ان سے صادر ہوا تھا اس کے اندر خواہش نفس کا کچھ دخل تھا۔“ (تفہیم القرآن جلد ۴ ص ۳۵ سورہ ص) حالانکہ کسی نص سے یہ ثابت نہیں۔

(۴) حضرت نوح علیہ السلام نے اپنے بیٹے کے لئے جو دعا فرمائی اس کے متعلق لکھا ہے کہ یہ ”محض ایک جاہلیت کا جذبہ ہے۔“ (تفہیم القرآن سورہ ہود)

(۵) اللہ تعالیٰ نے بالارادہ ہر نبی سے کسی نہ کسی وقت اپنی حفاظت اٹھا کر ایک دو لغزشیں ہو جانے دی ہیں۔“ (تفہیمات جلد ۲ ص ۴۳)

(۶) سرور کائنات حضرت محمد رسول اللہ صلی اللہ علیہ وسلم کے بارے میں دجال کے متعلق لکھا ہے کہ: ان امور کے متعلق جو مختلف باتیں حضور سے احادیث میں منقول ہیں وہ دراصل آپ کے قیاسات ہیں جن کے بارے میں آپ خود شک میں تھے۔“

(ترجمان القرآن فروری ۱۹۴۶ء)

(۷) ایک جلیل القدر صحابی حضرت سعد بن عبادہ انصاری رضی اللہ عنہ کے متعلق خلافت کی امیدواری کے سلسلے میں لکھتے ہیں۔ اس پورے گروہ میں صرف سعد بن عبادہ ایک ایسے شخص تھے جن کے اندر امیدواری کی بوپائی جاتی تھی۔“

(جماعت اسلامی کی انتخابی جدوجہد ص ۷)

اس امیدواری کی بو آپ کو کیسے معلوم ہو گئی؟

(۸) کاتب وحی حضرت امیر معاویہ صحابی رضی اللہ عنہ کے متعلق لکھتے ہیں کہ: ”زیاد بن سبہ کا استحقاق بھی حضرت معاویہ کے ان افعال میں سے ہے جن میں انہوں نے سیاسی اغراض کے لئے شریعت کے ایک مسلم قاعدے کی خلاف ورزی کی تھی۔“

(خلافت و ملوکیت ص ۱۷۵)

حضرت معاویہ کی یہ نیت آپ نے کیونکر معلوم کی کہ آپ نے سیاسی اغراض کے لئے شریعت کے ایک مسلم قاعدے کی خلاف ورزی کی تھی۔“

ان عبارات میں مودودی صاحب نے انبیائے معصومین اور امام الانبیاء والمرسلین اور بعض جلیل القدر صحابہ مرضیین کے اعمال اور ان کی نیات و جذبات کے متعلق جو کچھ تبصرہ کیا ہے کیا یہ سب دعویٰ علم غیب پر مبنی قرار دیا جائے گا؟

رسول اللہ ﷺ کی عظیم تنبیہ:

رسول کریم امام المرسلین صلی اللہ علیہ وسلم نے حضرت یونس علیہ السلام کے متعلق ارشاد فرمایا: ینبغی لعبد ان یقول انا خیر من یونس بن متیٰ (”کسی بندے کے لئے یہ جائز نہیں ہے کہ وہ یہ کہے کہ میں یونس بن متیٰ سے بہتر ہوں“) اس پر امام نوویؒ فرماتے ہیں: والسانی انہ صلی اللہ علیہ وسلم قال هذا زجراً عن ان یتخیل احد من الجاہلین شیئاً من حط مرتبة یونس صلی اللہ علیہ وسلم من اجل ما فی القرآن العزیز من قصتہ (شرح مسلم) اور دوسری وجہ یہ ہے کہ حضور صلی اللہ علیہ وسلم نے یہ زجر و تنبیہ اس لئے فرمائی کہ کہیں کوئی جاہل قرآن عزیز میں حضرت یونس کے قصہ کی بنا پر آپ کی متقیص شان کا خیال نہ کرے (تو اس میں ابوالاعلیٰ اور مفتی محمد یوسف اور ان کے ہمنوا مدعیان اصلاح و ارشاد کے لئے سخت تازیانہ عبرت ہے کہ جس پیغمبر معصوم کے متعلق حضور صلی اللہ علیہ وسلم نے خصوصیت سے ارشاد فرمایا کہ مجھ کو ان پر فضیلت نہ دو۔ کیا اس ارشاد نبوی کا یہی تقاضا

ہے کہ بجائے اس کے کہ ان کی عصمت کو بے داغ ثابت کیا جائے، فریضہ رسالت کی ادائیگی میں ان کی کوتاہیاں، ان کا قوم پر اتمام حجت نہ کرنا، بے صبر ہو کر قوم کو چھوڑ دینا ثابت کرنا اور ذنب کا ترجمہ گناہ سے کر کے ان کو گناہ گار ثابت کرنا اور اس مہم میں بیسیوں صفحات سیاہ کر کے اپنا نامہ اعمال سیاہ کیا جائے فاعتبروا با اولی الابصار۔

ترک فرائض کی دو صورتیں:

مفتی محمد یوسف صاحب ترک فرائض کی بحث میں فرماتے ہیں کہ:

”ترک فرائض مطلقاً گناہ نہیں ہے بلکہ گناہ وہ ترک فرائض ہے جو مخالفت حکم کی صورت میں ہو اس لئے ذیل میں کوتاہی اور مخالفت کے مابین فرق واضح کرنے کے لئے ایک ضروری توضیح پیش کی جاتی ہے تاکہ غلط فہمی رفع ہو جائے۔ اسلامی شریعت میں ترک فرائض کی دو صورتیں ہیں۔

(۱) ایک صورت تو یہ ہے کہ دیدہ دانستہ جان بوجھ کر فرض چھوڑ دیا جائے اور شرعی عذر کوئی بھی موجود نہ ہو۔ دوسری صورت یہ ہے کہ بھول چوک یا خطائے اجتہادی اور یا حادثہ عمومی اور بلوئی عام کی وجہ سے فریضہ چھوٹ جائے نہ کہ دیدہ دانستہ چھوڑ دیا جائے۔ پہلی صورت میں ترک فریضہ کا نام مخالفت ہے اور یہ ترک چونکہ معصیت کی تعریف میں آتا ہے اس میں دنیا و آخرت دونوں میں سزا کی وعید سنائی گئی ہے۔ . . . لہذا یہ ترک فرائض انبیاء علیہم السلام سے سرزد نہیں ہو سکتا۔

رہی ترک فرائض کی دوسری صورت تو اس میں چونکہ حکم کی خلاف ورزی کرنے کا قصد اور ارادہ نہیں ہوتا اس لئے اس کا نام لغزش اور کوتاہی ہے اور یہ گناہ اور معصیت کی تعریف میں نہیں آ سکتا۔ کیونکہ فعل میں گناہ اور معصیت کا پہلو جب آ سکتا ہے کہ اس میں تین چیزیں مائی جائیں۔ ایک اس فعل کی حرمت، دوسری اس کی حرمت پر فاعل کا علم اور تیسری چیز فاعل کا ارادہ اور قصد۔ یہ تینوں چیزیں مل کر کسی فعل کو گناہ بنا سکتی ہیں۔ چونکہ

کوتاہی اور لغزش میں فعل کا ارادہ اور قصد نہیں ہوتا اس لئے وہ معصیت اور گناہ بھی نہیں ہو سکتا اگرچہ اس کا تعلق فریضہ رسالت کی ادائیگی سے کیوں نہ ہو الخ۔

الجواب (۱) جب تک مفتی صاحب موصوف یہ نہ ثابت کریں کہ اللہ کی طرف سے عذاب کی اطلاع دینے کے باوجود حضرت یونس علیہ السلام پر قوم میں آخر وقت تک ٹھہرنا فرض تھا اس وقت تک ان کی مذکورہ تفصیل مفید نہیں ہو سکتی۔ امام رازی کی عبارت سے جو انہوں نے استدلال کیا تھا اس کا ابطال پہلے کر چکا ہوں۔ البتہ اتمام حجت میں تفسیر قرطبی سے انہوں نے حسب ذیل عبارت پیش کی ہے:

غاضب قومہ فذهب فاراً بنفسه ولم يصبر على اذاهم وقد كان الله امره
بملارمتهم والدعاء الى اليمان فكان ذنبه خروجه من بيهم من غير اذن من الله
(بحوالہ جمل ج ۳ ص ۵۵۳)

”حضرت یونس قوم پر غصہ ہو کر خود بھاگ نکلے اور قوم کی ایذا رسانی پر انہوں نے صبر نہ کیا۔ درآنحالیکہ اللہ تعالیٰ نے انہیں حکم دیا تھا کہ اپنی قوم میں رہ کر ان کو ایمان کی دعوت دیتے رہیں۔ پس حضرت یونس کا قصور یہ تھا کہ وہ اذن خداوندی کے بغیر قوم کے درمیان سے نکل کر چلے گئے۔“

اس عبارت میں صاف طور پر یہ تصریح کی گئی ہے کہ حضرت یونس کو اللہ کی طرف سے یہ حکم دیا گیا تھا کہ اپنی قوم کے اندر رہ کر قوم کو ایمان کی دعوت دیتے رہیں اور جب انہیں صریح حکم ثابت ہو گیا تو قاضی صاحب کے وضع کردہ اصول کی رو سے بھی حضرت یونس علیہ السلام پر قوم میں رہ کر تبلیغ پر قائم رہنا ضروری ثابت ہوا۔ لہذا اس کے بعد اذن خداوندی کے بغیر جانا فرائض رسالت کی ادائیگی میں لازماً کوتاہی شمار ہوگا۔ مگر گناہ اور معصیت نہ ہوگا۔“

(اتمام حجت قسط ۱۱ ص ۱۳ آئین ۳۱ مارچ ۱۹۶۹ء)

تفسیر قرطبی کی عبارت کا جواب:

(۱) الحمد للہ مفتی محمد یوسف صاحب نے تفسیر قرطبی کی عبارت میں لفظ ذنب کا ترجمہ یہاں بجائے گناہ کے ”قصور“ کیا ہے۔ اگر وہ امام رازی کی عبارت میں بھی ذنب کا ترجمہ گناہ نہ کرتے تو اس بحث میں وقت نہ صرف کرنا پڑتا۔

(۲) تفسیر قرطبی کے الفاظ یہ ہیں: وقیل انه غاضب قومہ الخ (”اور کہا گیا ہے کہ اپنی قوم سے غضبناک ہو گئے“) حالانکہ جس بات کو قیل سے ذکر کیا جائے وہ ضعیف ہوتی ہے۔ چنانچہ نیز اس شرح شرح العقائد میں ہے۔ وفی لفظ قیل اشارۃ الی الضعف ص ۱۱۶ (اور قیل کے لفظ میں ضعف کی طرف اشارہ ہے) اس لئے عصمت انبیاء علیہم السلام کی بحث میں ضعیف قول حجت نہیں ہو سکتا۔

(۳) تفسیر قرطبی کے مذکورہ الفاظ وقد کان امرہ بملازمتہم والدعاء (یعنی اللہ تعالیٰ نے ان کو قوم میں رہنے اور دعوت دینے کا حکم دیا تھا) سے تو صرف یہ ثابت ہوتا ہے کہ حضرت یونس علیہ السلام کو اللہ تعالیٰ نے دعوت و تبلیغ کے لئے قوم میں رہنے کا حکم دیا تھا (لیکن اس میں یہ تصریح نہیں ہے کہ کب تک ٹھہرنے کا حکم تھا۔ بظاہر اس سے یہی ثابت ہوتا ہے کہ فریضہ رسالت کی ادائیگی کے لئے قوم میں ٹھہرنے کا حکم تھا۔ اور جب آپ نے فریضہ رسالت پورا پورا ادا کر کے قوم پر اتمام حجت کر دیا تو پھر قوم میں ٹھہرنا ضروری نہ رہا اسی لئے اللہ تعالیٰ نے آپ کو بذریعہ وحی حکم دیا کہ آپ قوم کو یہ اطلاع دے دیں کہ تین دن کے بعد ان پر عذاب آجائے گا۔ چنانچہ مرقاة شرح مشکوٰۃ میں علامہ علی قاریؒ لکھتے ہیں:

ومختصر قصۃ علیہ الصلوٰۃ والسلام ان اللہ تعالیٰ بعثہ الی اہل نینوی من ارض الموصل فدعاهم الی الایمان فلم یؤمنوا فاحی اللہ الیہ ان اخبرہم ان العذاب یماتہم بعد ثلاثۃ ایام فخرج یونس علیہ الصلوٰۃ والسلام من بینہم فظہر سحاب اسود ودنا حتی وقف فوق بلدہم فظہر منہ دخان الخ۔

”حضرت یونس علیہ السلام کا مختصر قصہ یہ ہے کہ آپ کو اللہ تعالیٰ نے ارض موصل میں نینوی کے باشندوں کی طرف بھیجا۔ پس آپ نے ان کو ایمان کی دعوت دی۔

لیکن وہ ایمان نہ لائے۔ پس اللہ تعالیٰ نے آپ کی طرف وحی بھیجی کہ ان کو یہ خبر دیدیں کہ بیشک تین دن کے بعد ان پر عذاب آجائے گا۔ پس حضرت یونس ان کے درمیان سے نکل گئے۔ اس کے بعد ایک سیاہ بادل نمودار ہوا اور قریب آ گیا حتیٰ کہ ان کے شہر کے اوپر چھا گیا اور اس میں سے دھواں نکلا۔“

اب مفتی محمد یوسف صاحب ہی از روئے انصاف بتائیں کہ اگر قوم کے لئے ابھی دعوت و تبلیغ کی ضرورت باقی رہتی تو عذاب کیوں آتا؟ لہذا ثابت ہوا کہ فریضہ رسالت ادا کر دینے کے بعد قوم میں ٹھہرنا فرض نہ رہا تھا جس کے لئے قوم میں ٹھہرنے کا حکم دیا گیا تھا۔ البتہ اولیٰ اور افضل یہی تھا کہ حکم خداوندی کے انتظار میں قوم میں ٹھہرے رہتے۔ لیکن آپ نے ٹھہرنا یا نہ ٹھہرنا برابر سمجھا اس لئے قوم کو چھوڑ کر چلے گئے تو اس ترک اولیٰ کی وجہ سے ہی آپ کو گرفت ہوئی نہ کہ ترک واجب کی وجہ سے۔

(۴) علاوہ ازیں ہم کہتے ہیں کہ وقد کان امرہم امر وجوب کے لئے نہیں بلکہ استحباب کے لئے ہے۔ مثلاً قرآن مجید میں ہے یا ایہا الذین آمنوا اذا تداینتم بدین الی اجل مسمى فاکتبوه (سورۃ البقرہ) ”اے ایمان والو! جب تم مقررہ مدت تک آپس میں لین دین کرو تو تم اس کو لکھ لو۔“

تفسیر مظہری میں ہے والجمہور علی انه امر استحباب (اور جمہور علماء کے نزدیک یہ امر استحباب کے لئے ہے) یعنی اگر کوئی لکھ لے تو بہتر ہے۔ لیکن لکھنا ضروری اور واجب نہیں۔ یعنی اتمام حجت اور فریضہ رسالت کی ادائیگی کے باوجود قوم میں ٹھہرے رہنا بہتر تھا نہ کہ واجب۔ اسی لئے تو تمام علمائے اہل السنۃ والجماعت حضرت یونس علیہ السلام کی اس غرض کو ترک اولیٰ قرار دیتے ہیں نہ کہ ترک واجب۔

(۵) آپ کا یہ لکھنا بھی آپ کو مفید نہیں کہ اگر حکم کی مخالفت با قصد و ارادہ ہو تو گناہ نہیں ہوتا۔ کیونکہ واجب حکم کا ترک کرنا گنہ کبیرہ ہے اور مذہب مختار یہی ہے کہ انبیائے کرام علیہم السلام سے عدا کی طرح سہواً بھی گنہ کبیرہ کا صدور نہیں ہوتا۔ چنانچہ آپ نے

عصمت عن الکبار سہوا کے عنوان کے تحت خود یہ تسلیم کیا ہے کہ

”سہوا و خطاء صدور کبار میں اگرچہ علماء آپس میں مختلف ہوئے ہیں مگر مذہب مختار اس میں بھی یہی ہے کہ اس طرح کے صدور کبار سے بھی انبیاء علیہم السلام معصوم ہیں“ الخ (علمی جائزہ ص ۳۸)

اس لئے آپ کی یہ مراد کہ حضرت یونس علیہ السلام نے اللہ تعالیٰ کے فرض حکم کی مخالفت عمدا نہیں کی اس لئے ان کے لئے یہ لغزش ہوگی نہ کہ گناہ بالکل غلط ہے۔ (۶) علاوہ ازیں ہم کہتے ہیں کہ حضرت یونس علیہ السلام کے اس فعل (ترک فریضہ رسالت) کی وجہ نسب اور سہو بھی آپ ثابت نہیں کر سکتے اس لئے کہ اگر آپ اس بات پر مصر ہیں کہ حضرت یونس علیہ السلام نے فریضہ رسالت کو ترک کیا تھا تو پھر آپ کو ماننا پڑے گا کہ نعوذ باللہ آپ نے گناہ کا ارتکاب کیا۔ کیونکہ گناہ کے ثبوت کے لئے جو آپ نے تین چیزیں بیان کی ہیں وہ یہاں پائی جاتی ہیں۔ چنانچہ بقول آپ کے یونس علیہ السلام پر اللہ تعالیٰ نے لعن فرمایا۔ قوم میں ٹھہرے رہا فرض تھا۔ اور آپ کو اس فرض کا علم بھی تھا اور آپ نے قصد و ارادہ سے قوم کو چھوڑا بھی تھا۔

اگر غفلت سے باز آیا جفا کی تلخی کی بھی ظالم نے تو کیا کی (۷) جس تفسیر کبیر کی زیر بحث عبارت سے آپ نے سہارا لیا تھا اسی تفسیر میں امام رازی رحمۃ اللہ علیہ آپ کے اس موقف کی تردید کر رہے ہیں کہ حضرت یونس علیہ السلام کو آخر تک قوم میں رہنے کا حکم دیا گیا تھا چنانچہ سورۃ انبیاء کی آیت و ذا النون اذ ذهب مغاضباً سے منکرین عصمت کے ایک استدلال کا جواب دیتے ہوئے لکھتے ہیں:

قلنا لا نسلم انها كانت محظورة فان الله تعالى امره بتبليغ الرسالة اليهم وما امره بان يقضى معهم ابداء الخ (ہم کہتے ہیں کہ ہم یہ تسلیم نہیں کرتے کہ قوم سے غصہ ہو کر جانا ممنوع تھا۔ کیونکہ اللہ تعالیٰ نے حضرت یونس کو قوم تک رسالت کے پہنچانے کا حکم دیا تھا۔ اور آپ کو یہ حکم نہیں دیا تھا کہ ان کے

ساتھ ہمیشہ تک باقی رہیں الخ)“

امام رازی کے اس جواب سے مفتی محمد یوسف صاحب کی وہ مثال بھی مفید نہ رہی جو انہوں نے اس سلسلہ میں جرنیل اور فوج کی پیش کی تھی۔ علاوہ ازیں امام رازی کی مذکورہ تصریح سے تفسیر قرطبی کا مطلب بھی حل ہو جاتا ہے کہ قوم کے ساتھ رہنے کا حکم ہمیشہ کے لئے نہیں ہے۔ واللہ اعلم۔

اس بحث میں مفتی صاحب نے انبیاء کرام کے ترک فرائض کی تین مثالیں پیش کی ہیں، فرماتے ہیں (۱) ایک قسم وہ لغزشیں ہیں جن میں صریح حکم امتناعی کا ترک پایا جاتا ہے جیسے حضرت آدم علیہ السلام کی وہ لغزش جو درخت کھانے سے متعلق ہے لا تقربا هذه الشجرة فتكونا من الظالمين کا حکم صریح ترک کیا گیا ہے۔ حضرت موسیٰ علیہ السلام کی وہ لغزش جو قتل قبلی سے متعلق تھی۔ (۲) دوسری قسم ان لغزشوں کی ہے جن میں صریح حکم ایجابی ترک کیا گیا ہے جیسے عبد اللہ بن ام مکتوم کے سوال علمی مما علمک اللہ کے جواب میں حضور صلی اللہ علیہ وسلم کا اعراض کہ اس میں بظاہر بلغ ما انزل الیک من ربک کا ایجابی حکم ترک کیا گیا ہے۔ (۳) اور تیسری قسم میں وہ ہیں جن میں نہ صریح حکم ایجابی کا ترک پایا جاتا ہے اور نہ صریح حکم امتناعی کا۔۔۔ جیسے غزوہ بدر میں قیدیوں سے جزیہ لے کر چھوڑ دینا۔

لغزش کی ان تینوں قسموں میں سے آخری قسم کے متعلق تو یہ کہنا درست ہے کہ اس کا تعلق فرائض رسالت کی ادائیگی سے نہیں ہے کیونکہ یہاں پہلے سے کوئی فرض موجود ہی نہیں تھا۔ لیکن پہلی دو قسموں کے متعلق یہ کہنا کہ ان کا تعلق بھی فریضہ رسالت کی ادائیگی سے نہیں ہے یہ معنی رکھتا ہے کہ لا تقربا هذه الشجرة اور لا تقربوا النفس التي حرم الله کے صریح امتناعی احکام سے اس درخت کا پھل کھانا ممنوع نہیں ہوا تھا اور قتل نفس بھی حرام نہیں ہوا تھا اور

ان سے اجتناب فرض و لازم بھی نہیں تھا۔ اسی طرح مبلغ مابول الیک مر دیک سے بھی تبلیغ فرض اور لازم نہیں قرار پائی تھی۔ . . . ماننا پڑے گا کہ پہلی دو قسموں میں لغزش کا تعلق فرائض اور واجبات رسالت اور ان کی ادائیگی سے ہے لیکن چونکہ ان میں سے بعض کے اندر فعل کا قصد و ارادہ نہ تھا جیسے حضرت موسیٰ کا قبلی کو قتل کرنا اور بعض میں لغزش اجتہادی غلطی سے سرزد ہوئی تھی جیسے حضرت آدم کا درخت کھانا یا حضور کا عبداللہ بن ام مکتوم سے اعراض کرنا اس لئے یہ لغزشیں ان کے حق میں گناہ اور معصیت قرار نہیں دی جاسکتیں۔ بخلاف مخالفت کے کہ اس میں دیدہ دانستہ جان بوجھ کر فریضہ چھوڑ دیا جاتا ہے۔ بھول چوک یا خطائے اجتہادی کے لئے اس میں کوئی دخل نہیں ہوتا الخ

(اتمام حجت قسط نمبر ۱۰ ص ۱۴-۱۵۔ آئین ۲۱ مارچ ۱۹۶۹ء)

الجواب:

(۱) پہلے تو ہمارا یہ گمان تھا کہ مفتی محمد یوسف صاحب اپنے مقتدا مودودی صاحب کی حمایت میں صرف حضرت یونس علیہ السلام کے متعلق ہی فریضہ رسالت کی ادائیگی میں کوتاہیاں مانتے ہیں۔ لیکن ان کی بیان کردہ مثالوں سے واضح ہو گیا کہ وہ نعوذ باللہ رحمۃ للعالمین خاتم النبیین صلی اللہ علیہ وسلم کے متعلق بھی یہی گمان فاسد رکھتے ہیں کہ حضور نے بھی نعوذ باللہ فریضہ رسالت کی ادائیگی میں کوتاہیاں کی تھیں لاحول ولا قوۃ الا باللہ خدا جانے مفتی صاحب کو اس دام ابلیس سے کب نجات ہوگی۔ واللہ الہادی

واقعہ حضرت آدم علیہ السلام:

(۲) بحث تو اس میں ہے کہ انبیاء علیہم السلام سے فریضہ رسالت میں کوتاہی ہو سکتی ہے یا نہیں۔ اس لئے یہاں حضرت آدم علیہ السلام کے واقعہ کو پیش کرنا خلاف موقع ہے۔

کیونکہ حضرت آدم پر اس وقت رسالت و نبوت کی وحی نازل ہی نہیں ہوئی تھی۔ اور نہ ہی کسی درخت کے پھل کھانے سے منع کرنے کا تعلق فریضہ رسالت سے ہو سکتا ہے۔ کیونکہ فریضہ رسالت تو وہ ہے جس کا تعلق امت سے بھی ہو۔^(۱)

واقعہ حضرت موسیٰ علیہ السلام:

(۳) اسی طرح حضرت موسیٰ علیہ السلام نے بھی جب قبلی کا فر کو صرف ایک مکارا اور اس پر اس کی موت واقع ہو گئی تو اس وقت حضرت موسیٰ علیہ السلام پر بھی احکام رسالت نازل نہ ہوئے تھے۔ کیونکہ وحی رسالت تو حضرت شعیب علیہ السلام سے واپسی پر آپ پر نازل ہوئی تھی۔ اور مفتی صاحب موصوف کے امام مودودی صاحب کے نزدیک بھی حضرت موسیٰ علیہ السلام کا یہ واقعہ بالفعل نبوت سے پہلے کا ہے چنانچہ انہوں نے لکھا ہے کہ:

”نبی ہونے سے پہلے تو حضرت موسیٰ علیہ السلام سے بھی ایک بہت بڑا

گناہ ہو گیا تھا“ (رسائل و مسائل حصہ دوم ص ۳۱)

اسے کہتے ہیں ”مدئی ست اور گواہ چست“

مذکورہ دو مثالیں پیش کرنے سے تو یہ ثابت ہوتا ہے کہ چشم بد دور مفتی صاحب فریضہ رسالت کی تعریف ہی نہیں جانتے۔ علاوہ ازیں ہم کہتے ہیں کہ مفتی صاحب تو حضرت موسیٰ علیہ السلام کے اس فعل کو لغزش قرار دیتے ہیں۔ لیکن مودودی صاحب اس فعل کو بہت بڑا گناہ لکھ رہے ہیں اور اگر یہاں مفتی صاحب یہ تاویل کریں کہ مودودی صاحب کے نزدیک بھی یہ فعل لغزش ہی ہے کیونکہ گناہ کبیرہ خطا سے سرزد ہوا ہے تو اس کا جواب یہ ہے کہ اگر مودودی صاحب کی مراد بھی اس سے لغزش ہوتی تو پھر وہ قبل نبوت اور بعد نبوت کا یہاں فرق نہ بیان کرتے۔

(۱) یہاں میں نے اس بحث کو خطر انداز کر دیا ہے کہ حضرت آدم علیہ السلام کو درخت کا پھل کھانے سے منع فرمایا گیا تھا تو یہ نبی تشریف آوری یا تشریف الٰہی کی وجہ سے تھا نہ کہ جس کا فریضہ رسالت سے کوئی تعلق نہیں ہے ۱۲۔

واقعہ حضرت عبداللہ بن ام مکتومؓ:

اسی طرح حضرت عبداللہ بن ام مکتومؓ کے واقعہ کا تعلق بھی فریضہ رسالت سے نہیں ہے۔ اور مفتی صاحب نے جو اس لغزش کو آیت بلغ ما انزل الیک من ربک کے ساتھ متعلق کیا ہے یہ بھی ان کی کم فہمی ہے۔ کیا مفتی صاحب یہ بتا سکتے ہیں کہ حضرت عبداللہ بن ام مکتومؓ کے لئے کوئی خاص حکم نازل ہوا تھا جس کے پہنچانے میں حضور صلی اللہ علیہ وسلم سے کوتاہی ہوئی نعوذ باللہ یا اس وقت من جانب اللہ کوئی جدید حکم نازل ہوا تھا جس کا پہنچانا اسی وقت ضروری تھا۔ آخر اس فریضہ رسالت کی تعیین بھی تو فرمائیں؟ نیز مفتی صاحب نے عبداللہ بن ام مکتومؓ کے الفاظ علمنی مما علمک اللہ سے جو استدلال کیا ہے وہ غلط ہے کیونکہ اس علم سے مراد بعض نازل شدہ سورتوں کی تعلیم ہے جو عبداللہ بن ام مکتومؓ دوسرے صحابہ سے بھی سیکھ سکتے تھے۔ چنانچہ حضرت شاہ عبدالعزیز صاحب محدث دہلوی لکھتے ہیں:

”تا آن ناینا پس و پیش مجلس راندیدہ و متصل آنحضرت صلی اللہ علیہ وسلم آمدہ نشست و گفت کہ مرا فلاں و فلاں سورة از قرآن مجید پیاموزید“ الخ تا آنکہ وہ ناینا (یعنی حضرت عبداللہ بن ام مکتوم) مجلس کی حالت کو نہ دیکھتے ہوئے آنحضرت صلی اللہ علیہ وسلم سے متصل بیٹھ گئے اور کہا کہ حضور ﷺ مجھے فلاں فلاں سورة قرآن مجید کی سکھلا دیں۔“

اور علامہ شبیر احمد صاحب عثمانی تحریر فرماتے ہیں:

”آنحضرت صلی اللہ علیہ وسلم بعض سرداران قریش کو مذہب اسلام کے متعلق کچھ سمجھا رہے تھے اتنے میں ایک ناینا مسلمان (جن کو ابن ام مکتوم کہتے ہیں) حاضر خدمت ہوئے اور اپنی طرف متوجہ کرنے لگے کہ فلاں آیت کیونکر ہے۔ یا رسول اللہ مجھے اس میں سے کچھ سکھائیے جو اللہ نے آپ کو سکھلایا ہے۔ حضرت کو ان کا بے وقت کا پوچھنا گراں گذرا۔ آپ کو خیال ہوا ہوگا کہ

میں ایک بڑے اہم کام میں مشغول ہوں۔ قریش کے یہ بڑے بڑے سردار اگر ٹھیک سمجھ کر اسلام لے آئیں تو بہت لوگوں کے مسلمان ہونے کی توقع ہے۔ ابن ام مکتوم بہر حال مسلمان ہے، اس کو سمجھنے اور تعلیم حاصل کرنے کے ہزار مواقع حاصل ہیں الخ (فوائد القرآن)

علاوہ ازیں مفتی صاحب سے ہمارا سوال یہ ہے کہ نبی کریم صلی اللہ علیہ وسلم جو سرداران قریش کو اسلام کی تبلیغ فرما رہے تھے تو کیا اس کا فریضہ رسالت سے کوئی تعلق نہ تھا اور وہ ناینا صحابی تو تعلیم کے طالب ہوئے تھے نہ کہ تبلیغ کے کیونکہ وہ پہلے حضور صلی اللہ علیہ وسلم کی تبلیغ سے مسلمان ہو چکے تھے۔ لہذا مفتی محمد یوسف صاحب کا یہ اہم المرسلین صلی اللہ علیہ وسلم پر ایک بہتان ہے کہ حضور ﷺ نے یہاں فریضہ رسالت کی ادائیگی میں کوتاہی کی۔ اس واقعہ کی حقیقت صرف یہی ہے کہ اللہ تعالیٰ چونکہ کفر کی نیوٹوں کو جانتے تھے کہ وہ حضور ﷺ کی تبلیغ سے متاثر نہیں ہوتے اور وہ ایمان نہیں لائیں گے۔ اس لئے اللہ تعالیٰ کے نزدیک اولیٰ اور افضل صورت یہ تھی کہ آنحضرت صلی اللہ علیہ وسلم حضرت عبداللہ بن ام مکتوم کی طرف توجہ فرماتے جو ایک مخلص صحابی تھے۔ تو گویا نبی کریم صلی اللہ علیہ وسلم نے یہاں ایک افضل اور بہتر صورت کو چھوڑ کر صرف ایک جائز اور فاضل صورت کو اختیار کیا اور اسی کو ترک اولیٰ سے تعبیر کیا جاتا ہے۔ لیکن مفتی صاحب قابل رحم ہیں

ع ”مرض بڑھتا گیا جوں جوں دوا کی“

آیت بلغ ما انزل الیک من ربک سے اہل حق کا استدلال:

پہلے یہ بیان ہو چکا ہے کہ آیت بلغ ما انزل الیک من ربک سے حضرت ابن ام مکتوم صحابی کے واقعہ کا کوئی تعلق نہیں ہے بلکہ اس آیت سے تو ثابت ہوتا ہے کہ نبی کریم صلی اللہ علیہ وسلم سے فریضہ رسالت کی ادائیگی میں کوتاہی نہیں ہو سکتی، پوری آیت یہ ہے۔ یا ایہا الرسول بلغ ما انزل الیک من ربک ط وان لم تفعل فما بلغت رسالتہ ط

والله بعصمک من الناس ط (سورة مائدہ ع ۹)

”اے رسول پہنچادے جو تجھ پر اترا تیرے رب کی طرف سے اور اگر ایسا نہ کیا تو تو نے کچھ نہ پہنچایا اس کا پیغام اور اللہ تجھ کو بچالے گا لوگوں سے۔“

اس پر علامہ شبیر احمد صاحب عثمانیؒ فرماتے ہیں۔۔۔ اگر بفرض محال کسی ایک چیز کی تبلیغ میں بھی آپ سے کوتاہی ہوئی تو بحیثیت رسول (خدائی پیغامبر) ہونے کے رسالت و پیغام رسانی کا جو منصب جلیل آپ کو تفویض ہوا ہے سمجھا جائے گا کہ آپ نے اس کا حق کچھ بھی ادا نہ کیا۔۔۔۔۔ اگر بفرض محال تبلیغ میں ادنیٰ سے ادنیٰ کوتاہی ہوئی تو سمجھو کہ آپ اپنے فرض منصبی کے ادا کرنے میں کامیاب نہ ہوئے۔۔۔۔۔ لہذا یہ کسی طرح ممکن ہی نہیں کہ کسی ایک پیغام کے پہنچانے میں بھی ذرا سی کوتاہی کریں۔ اس آیت سے علامہ عثمانیؒ تو یہ نتیجہ نکال رہے ہیں کہ نبی کریم صلی اللہ علیہ وسلم سے تبلیغ رسالت میں ادنیٰ سے ادنیٰ کوتاہی بھی ناممکن اور محال ہے۔ لیکن علامہ مفتی محمد یوسف صاحب اس کے برعکس عبد اللہ بن ام مکتومؓ کے واقعہ میں اس آیت سے یہ استدلال کر رہے ہیں کہ نبی کریم صلی اللہ علیہ وسلم سے فریضہ رسالت کی ادائیگی میں کوتاہی ہوگئی تھی نعوذ باللہ۔

۲۔ حافظ عماد الدین ابن کثیر اس آیت کے تحت لکھتے ہیں:

”يقول تعالى مخاطباً عبده ورسوله محمداً صلى الله عليه وسلم يا مسم الرسالة وأمرأله بإبلاغ جميع ما أرسله الله به وقد أمثل عليه افضل الصلوة والسلام ذلك وقد قام به اتم القيام قال البخاري من تفسير هذه الآية . . . عن عائشة رضي الله عنها قالت من حدثك ان محمداً كتب شيئاً مما انزل الله عليه فقد كذب الخ۔“

”اللہ تعالیٰ نے اس آیت میں اپنے بندے اور اپنے رسول حضرت محمد صلی اللہ علیہ وسلم کو رسول کے نام سے خطاب فرمایا ہے اور حکم دیا ہے کہ آپ ان تمام باتوں کو پہنچادیں جن کے ساتھ اللہ تعالیٰ نے آپ کو بھیجا ہے۔ اور

بے شک حضور صلی اللہ علیہ وسلم نے اس حکم خداوندی کی پوری پوری تعمیل کی اور پوری طرح اس کو قائم کیا۔ اور امام بخاری نے اس آیت کی تفسیر میں حضرت عائشہ رضی اللہ عنہا کا یہ قول نقل کیا ہے کہ جو آدمی تجھ سے یہ کہے کہ حضرت محمد صلی اللہ علیہ وسلم نے اللہ تعالیٰ کی ناز کردہ باتوں میں سے کسی ادنیٰ چیز کو بھی چھپایا ہے تو اس نے جھوٹ بولا ہے“ الخ۔

معلوم ہوتا ہے کہ مفتی محمد یوسف صاحب آیت سلع ما انزل اليك من ربك کا ترجمہ بھی نہیں سمجھ سکے۔ ورنہ حضرت عبد اللہ بن ام مکتوم صحابی کے واقعہ کو اس کے خلاف نہ قرار دیتے۔ کیونکہ آیت کا مدلول یہ ہے کہ اللہ تعالیٰ کی طرف سے جو بھی وحی آپ پر نازل ہو وہ امت تک پہنچادیں اور حضور نے ہر بات دین کی امت تک پہنچادی۔ یہ مطلب نہیں کہ ہر فرد کو وحی کی ہر بات پہنچائی جائے۔

تبلیغ رسالت میں کوتاہی ماننے والا واجب القتل ہے:

قاضی عیاض رحمۃ اللہ علیہ متوفی ۵۴۳ھ حضور صلی اللہ علیہ وسلم کی تنقیص کرنے والے کے متعلق فرماتے ہیں۔ مثل ان ينسب اليه اتیان كبيرة او مداھنة في تبليغ الرسالة او في حكم بين الناس او يفض من مرتبة او شرف نسب او وفور علمه او زهده او يكلب بما اشتهر من امور اخبر بها صلى الله عليه وسلم وتواتر الخبر بها . . . وان لم ينعمد ذمه ولم يقصد سه الخ (شفاء جز ثانی ص ۵۰۸) اور نسیم الریاض میں اس عبارت کا ترجمہ یہ لکھا ہے کہ:

”مثلاً کہے کہ آپؐ سے گناہ کبیرہ صادر ہوا ہے یا آپؐ نے تبلیغ رسالت یا تبلیغ احکام میں کوتاہی کی ہے کہ آپؐ نے جیسا کہ چاہئے لوگوں کو احکام الہی نہیں پہنچائے یا آپؐ کی مرتبت عالی اور شرافت نسب اور مزید علم یا زہد وغیرہ کی تنقیص کرے یا آپؐ کو ناقص جانے یا امور مشہورہ میں سے جن کی آپؐ نے

خبر دی ہے اور وہ حد تو اتر کو پہنچ چکی ہیں کسی خبر کی تکذیب کرے۔ . . . گو اس کی حالت ظاہری سے یہ امر معلوم ہوتا ہو کہ اس نے یہ بات آپ کی مذمت اور گالی کی غرض سے نہیں کہی۔ . . . تو اس وجہ کا بھی یہی حکم ہے جو پہلی وجہ کا ہے کہ یہ شخص بلا تاخیر قتل کیا جاوے۔“ (ص ۲۷۸)

جو شخص یہ کہے کہ حضور رحمۃ للعالمین خاتم النبیین محبوب خدا صلی اللہ علیہ وسلم نے تبلیغ رسالت میں کوتاہی کی ہے وہ قاضی عیاض جیسے محدث و عارف وغیرہ کے نزدیک واجب القتل ہے۔ کاش کہ مفتی محمد یوسف صاحب مودودی صاحب کی حمایت میں اس مقام پر نہ پہنچتے جہاں بجز حرمان و بد نصیبی کے کچھ حاصل نہیں ہو سکتا۔

مفتی محمد یوسف صاحب کے نزدیک امام الانبیاء

نے بھی فریضہ رسالت میں کوتاہیاں کی ہیں

مفتی صاحب اس کے بعد بعنوان ”ترک فرائض مطلقاً گناہ نہیں ہے“ لکھتے ہیں کہ ”یہ حقیقت قابل انکار نہیں اور خود کتب حدیث بتاتی ہیں کہ لیلۃ التعلیس میں آنحضرت صلی اللہ علیہ وسلم سے فجر کی نماز فوت ہو چکی تھی جو عموم بلوئی کی شکل میں پیش آیا تھا یعنی آنحضرت صلی اللہ علیہ وسلم پر بمعہ کل فوج کے نیند کا غالب آ جانا۔ اب چونکہ جان بوجھ کر فریضہ نہیں چھوڑا گیا تھا اس لئے وہ گناہ اور معصیت ثابت نہ ہوا۔ پھر اس واقعہ کے متعلق اس حقیقت سے بھی انکار نہیں کیا جاسکتا کہ حضور ﷺ نے نماز کی حفاظت کے لئے ایک درجہ میں انتظام بھی فرما دیا تھا کہ حضرت بلالؓ کو طلوع فجر کی نگرانی کے لئے بطور خاص مقرر کیا گیا تھا۔ مگر رات بھر سفر کرنے سے پہنچی ہوئی تکان کی بدولت وہ بھی اپنا کام پورا نہ کر سکے اس بنا پر نیند کے غلبہ کی وجہ سے دین کا بنیادی فریضہ فوت ہو گیا۔ اب چونکہ یہ جان بوجھ کر نہیں فوت کیا گیا تھا اس لئے کوئی مسلمان یہ

کہنے کی جرأت نہیں کر سکتا کہ یہ گناہ کا کوئی کام تھا جو معاذ اللہ حضور سے یا صحابہ سے سرزد ہو گیا تھا۔ اس سے صاف طور پر معلوم ہوتا ہے کہ ترک فرائض مطلقاً گناہ نہیں۔ نہ فرائض کی ادائیگی میں گناہ کا صدور جرم اور گناہ ہے، یہی وجہ ہے کہ اس واقعہ میں فوات نماز پر جب صحابہ کرام پریشان ہوئے اور یہ سمجھا کہ یہ تقصیر ہمارے لئے قابل مواخذہ جرم ہوگی تو حضور اکرم نے انہیں سمجھاتے ہوئے فرمایا: اِنَّهُ لَا تَفْرِيطُ فِي النُّوْمِ وَاِنَّمَا التَّفْرِيطُ فِي الْيَقَظَةِ۔ ”یعنی قابل مواخذہ تقصیر وہ نہیں جو نیند کی حالت میں سرزد ہو بلکہ وہ ہے جو حالت یقظہ و بیداری میں صادر ہو۔“ (آئین ۲۱ مارچ ۱۹۶۹ء اتمام حجت قسط ۱۰، ص ۱۵)

الجواب (۱): واقعہ لیلۃ التعلیس سے غلط استدلال:

لیلۃ التعلیس کے اس واقعہ کو زیر بحث مسئلہ سے کوئی تعلق نہیں ہے کیونکہ بحث عام فرض کے متعلق نہیں ہے جو ہر مسلمان پر فرض ہے بلکہ بحث اس فرض میں ہے جس کا تعلق رسالت سے ہو۔ ثانیاً بحث اس میں ہے کہ فریضہ رسالت ادا تو کیا جائے لیکن اس میں کوتاہی ہو جائے۔ اور یہاں تو فرض نماز ادا نہیں ہو سکا۔

۲۔ اس قسم کا ترک فرض جو لیلۃ التعلیس میں ہوا۔ جس طرح گناہ نہیں ہے اسی طرح زلت اور لغزش بھی نہیں ہے۔ کیونکہ لغزش فعل میں ہوا کرتی ہے اور یہاں سرے سے فعل ہی نہیں پایا جاتا۔

۳۔ گناہ اور لغزش کا تعلق اس فعل سے ہوتا ہے جس کا بندہ مکلف ہو۔ اور حالت نیند میں آدمی مکلف ہی نہیں رہتا۔ کیونکہ احساس ہی باقی نہیں رہتا اور گواہیائے کرام کی یہ خصوصیت ہے کہ نیند میں ان کی آنکھیں سوتی ہیں اور دل جاگتا رہتا ہے۔ لیکن وقت نماز کا ادراک آنکھ کرتی ہے نہ کہ دل اس لئے غیر اختیاری طور پر نماز فوت ہو گئی۔ لیکن یہ نہیں کہہ سکتے کہ نعوذ باللہ حضور اکرم صلی اللہ علیہ وسلم نے نماز چھوڑ دی۔ تو پھر

غزش کیسی اور گناہ کیسا۔ ہذا مفتی صاحب کے یہ الفاظ نری جہالت اور بدحواسی پر مبنی ہیں کہ: ”نہ فرائض کی ادائیگی میں گناہ کا صدور جرم اور گناہ ہے“ جب گناہ کا صدور ہی نہیں ہوا تو اس کو جرم اور گناہ کوئی بھی نہیں کہہ سکتا۔

حدیث کے ترجمہ میں مفتی صاحب کی غلطی:

مفتی صاحب نے جو یہ لکھا ہے کہ: اس واقعہ میں فوات نماز پر جب صحابہ کرام پریشان ہوئے اور یہ سمجھا کہ یہ تفسیر ہمارے لئے قابل مواخذہ جرم ہوگی تو حضور اکرم نے انہیں سمجھاتے ہوئے فرمایا: لا تفریط فی النوم وانما التفریط فی اليقظة (ابوداؤد) ”یعنی قابل مواخذہ تفسیر وہ نہیں جو نیند کی حالت میں سرزد ہو جائے بلکہ وہ ہے جو حالت یقظہ و بیداری میں صادر ہو جائے۔“

الجواب:

مفتی صاحب نے اس حدیث شریف کا ترجمہ بالکل غلط کیا ہے۔ کیونکہ ارشاد نبوی کا مطلب تو یہ ہے کہ نیند میں جو حالت پیش آ جائے وہ تفسیر ہی نہیں۔ تفسیر تو وہ فعل ہے جو حالت بیداری میں ہو۔ اور حضور ﷺ کے یہ الفاظ ہی مفتی صاحب کی تردید کے لئے کافی ہیں۔ لیکن مفتی صاحب اپنی کم فہمی سے لا تفریط فی النوم کا یہ مطلب لے رہے ہیں کہ نیند میں تفسیر قابل مواخذہ نہیں۔ یعنی نیند کی حالت میں نماز کا فوت ہو جائے تفسیر اور کوتاہی تو ہے لیکن اس پر مواخذہ نہیں ہوگا۔ لاحول ولا قوة الا باللہ۔ اگر نبی کریم صلی اللہ علیہ وسلم کا یہ مطلب ہوتا تو یہ فرماتے کہ لا مواخذة فی النوم (یعنی نیند میں کوئی مواخذہ نہیں ہے) حالانکہ حدیث میں مواخذہ کا سرے سے کوئی لفظ ہی نہیں ہے۔

جنگ خندق میں نمازوں کا فوت ہونا:

غزوہ خندق کے عنوان کے تحت مفتی صاحب لکھتے ہیں کہ:

یہ حقیقت بھی عمائے دین سے پوشیدہ نہیں ہے کہ غزوہ خندق میں بھی

آنحضرت صلی اللہ علیہ وسلم سے ایک کی بجائے چار نمازیں فوت ہو گئی تھیں لیکن یہاں بھی یہ نمازیں جان بوجہ کر نہیں چھوڑی گئی تھیں بلکہ ایک عام حادثہ پیش آنے کی وجہ سے فوت ہو چکی تھیں اس لئے ان کا فوت ہو جانا بھی گناہ اور معصیت قرار نہیں دیا گیا ہے الخ۔

الجواب:

(۱) ”گو غزوہ خندق میں نمازیں بیداری کی حالت میں فوت ہوئی تھیں لیکن اس کا بھی زیر بحث مسئلہ سے کوئی تعلق نہیں ہے اور یہ واقعہ بھی زلت اور لغزش کی تعریف میں نہیں آ سکتا“ کیونکہ جنگ کی شدت اور مجبوری کی وجہ سے یہ نمازیں فوت ہو گئی تھیں اور اس وقت نماز خوف کا حکم بھی نازل نہیں ہوا تھا۔ گویا کہ یہ بھی غیر اختیاری ترک نماز ہے اور کسی محقق نے بھی اس کو لغزش میں شمار نہیں کیا۔

تردید مفتی بقلم مودودی:

جناب مفتی محمد یوسف صاحب نے تو مودودی صاحب کی ناجائز حمایت میں غلط استدلال پیش کر کے یہ ثابت کرنے کی بھی مذموم کوشش کی ہے کہ العیاذ باللہ حضور سرور کائنات ﷺ نے بھی فرائض رسالت میں کوتاہیاں کی ہیں۔ لیکن قارئین حیران ہوں گے کہ خود مودودی صاحب کی تحریر سے بھی مفتی صاحب کی واضح تردید ہو جاتی ہے۔ چنانچہ سورۃ الاحزاب ع ۵ کی آیت الذین یسئلون رسالت اللہ کی تفسیر میں لکھا ہے۔ یعنی انبیاء کے لئے ہمیشہ یہ ضابطہ مقرر رہا ہے کہ اللہ کی طرف سے جو حکم بھی آئے اس پر عمل کرنا ان کے لئے قضائے مبرم ہے جس سے کوئی مفران کے لئے نہیں ہے۔ جب اللہ تعالیٰ اپنے نبی پر کوئی کام فرض کر دے تو اسے وہ کام کر کے ہی رہنا ہوتا ہے، خواہ ساری دنیا اس کی مخالفت پر تل گئی ہو“ (تفہیم القرآن ج ۴ طبع ششم جون ۱۹۷۷ء ص ۱۰۲)

جب بقول مودودی اللہ تعالیٰ کے حکم پر عمل کرنا انبیاء کرام کے لئے قضائے

مہرم ہے تو اس میں کوتاہی اور لغزش تو محال ہوگی۔ اس سے جہاں مفتی صاحب کے استدلال کا ابطال ہوتا ہے وہاں خود مودودی صاحب کے اپنے زیر بحث نظریہ کی بھی تردید ہو جاتی ہے کہ ”حضرت یونس علیہ السلام سے فریضہ رسالت کی ادائیگی میں کچھ کوتاہیاں ہو گئی تھیں“ اسے کہتے ہیں۔

جادوہ جو سر پرچہ کے بولے

امکان اور امتناع کی علمی بحث:

تہمات کی زیر بحث عبارت کے سلسلے میں مفتی محمد یوسف صاحب بعنوان ”یہ علمی تحقیق کی بحث ہے آپ علمی معیار سامنے رکھئے“ لکھتے ہیں:

”اس کے علاوہ لغزش سے اگر معصیت مراد لی جائے جیسا کہ قاضی صاحب کا خیال ہے تو پھر بھی اس کے متعلق موصوف کا یہ دعویٰ صریح طور پر غلط بلکہ علمائے حق اور اہل علم کی تصریحات سے ناواقفیت پر مبنی ہے کہ انبیاء علیہم السلام سے لغزش بمعنی معصیت کا صدور محال ہے۔ کیونکہ اہل علم نے صاف طور پر تصریح فرمائی ہے کہ معصوم سے گناہ کا صدور محال اور ممتنع نہیں ہوتا بلکہ مختار اور مقدور ہوتا ہے اور اس کی وجہ یہ بیان کی گئی ہے کہ اگر ان سے گناہ کا صدور محال اور ممتنع تسلیم کیا جائے تو ان کے چھوڑ دینے پر انبیاء مکلف نہیں رہ سکتے اور چھوڑ دینے پر انہیں اجر و ثواب بھی نہیں مل سکتا۔ حالانکہ وہ بھی عام بندگان خدا کی طرح گناہ چھوڑ دینے پر مکلف ہیں اور چھوڑ دینے پر اجر و ثواب کے بھی مستحق ہیں یہی وجہ ہے کہ عصمت کی وہ تعریف علمائے کلام نے فاسد قرار دی ہے جس میں انبیاء علیہم السلام سے گناہوں کا صدور محال اور ممتنع تسلیم کیا گیا ہے چنانچہ جن لوگوں نے عصمت کی یہ تعریف بیان کی ہے کہ: ہی خاصۃ فی نفس الشخص اوفی بدنہ بمتنع سبھا صدور الذنب عنہ (شرح عقائد) یعنی عصمت انسان معصوم کے نفس یا اس کے بدن میں ایک صفت اور خاصیت ہے جس کی وجہ سے انسان معصوم سے گناہ کا

صدور محال و ممتنع ہوتا ہے“ (شرح عقائد) تو اس پر علامہ سعد الدین تفتازانی رحمۃ اللہ علیہ نے رد کرتے ہوئے تحریر فرمایا ہے:

هذا فاسد كيف ولو كان صدور الذنب ممتعا لما صح تكليفه ترك الذنب ولما كان مثابا عليه (شرح عقائد ص ۱۱۳) یہ تعریف اس بنا پر فاسد ہے کہ اس میں معصوم سے گناہ کا صدور ممتنع قرار دیا گیا ہے حالانکہ معصوم سے اگر گناہ کا صدور ممتنع ہوتا تو گناہ چھوڑنے پر وہ مکلف صحیح نہیں رہتا نہ اس کو گناہ چھوڑنے پر اجر و ثواب مل سکتا ہے“ (ص ۱۱۳)

الجواب:

(۱) میں نے علمی محاسبہ میں تہمات کی عبارت پر تبصرہ کرتے ہوئے لکھا تھا کہ: ”چونکہ انبیاء علیہم السلام کا فریضہ یہی ہے کہ وہ منصب نبوت کی ذمہ داریاں صحیح طور پر ادا کریں اس لیے ان سے ایسی خطاؤں اور لغزشوں کا صدور محال ہونا چاہئے جو اس عظیم مقصد میں حارج ہوگا۔ اس پر مفتی صاحب موصوف نے علمی معیار پر بحث کرنے کی نصیحت کی ہے اور عصمت کی تعریف کرتے ہوئے میری اس بات پر اعتراض کیا ہے کہ ”انبیاء سے ایسی خطاؤں اور لغزشوں کا صدور محال ہونا چاہئے“ حالانکہ خود مفتی صاحب ”عصمت عن الکفر والکذب“ کے عنوان کے تحت یہ لکھ چکے ہیں کہ:

”ایک دفعہ جب انبیاء علیہم السلام منصب رسالت اور مقام نبوت پر فائز ہو جاتے ہیں تو پھر کسی حالت میں بھی ان سے کفر سرزد نہیں ہو سکتا اور نہ تبلیغ دین یا کسی دوسرے معاملہ میں وہ جھوٹ بول سکتے ہیں“

(علمی جائزہ ص ۴۶)

اب ہم مفتی صاحب سے دریافت کرتے ہیں کہ انبیاء علیہم السلام جھوٹ

کیوں نہیں بول سکتے۔ کیا بعد از نبوت جھوٹ بولنے پر ان کو قدرت نہیں رہتی؟ اگر ان کو اس پر قدرت و اختیار نہیں ہوتا تو پھر وہ مکلف کیونکر ہوں گے۔ اور جھوٹ نہ بولنے پر ان کو ثواب کیونکر ملے گا۔ اور اگر ان کو قدرت اور اختیار تو حاصل ہوتا ہے لیکن ان سے جھوٹ صادر نہیں ہو سکتا تو اس کا یہی مطلب ہے کہ انبیاء علیہم السلام سے جھوٹ کا صدور ناممکن ہے اور ناممکن چیز کو ہی محال اور ممتنع سے تعبیر کیا جاتا ہے تو جو کچھ میں نے لکھا ہے کہ انبیاء سے گناہ کا صدور محال ہے، وہی آپ ان الفاظ میں لکھ چکے ہیں کہ انبیاء جھوٹ نہیں بول سکتے تو پھر مجھ پر الزام و اعتراض آپ کا بالکل غلط اور جہالت پر مبنی ہے۔

۲۔ معصوم ہوتا ہے کہ مفتی صاحب موصوف ما شاء اللہ خود ہی ممکن اور ممتنع اور ان کے اقسام کا فرق نہیں جانتے ورنہ ان کو مندرجہ حوالہ جات پیش کرنے کی ضرورت نہ تھی اس لئے کہ میری مراد یہ ہے کہ انبیاء کرام علیہم السلام سے گناہ اور معصیت کا صدور ممکن بالذات اور محال اور ممتنع بالغیر ہے۔ یعنی ان کو معصیت پر قدرت تو حاصل ہے لیکن بوجہ عصمت کے ان سے شرعاً معصیت اور گناہ کا صدور نہیں ہو سکتا جیسا کہ محققین اہل سنت نے فرمایا ہے کہ اللہ تعالیٰ کو اس بات پر تو قدرت حاصل ہے کہ وہ کافر اور مشرک کو جنت الفردوس میں داخل کر دے لیکن وہ ایسا کرتا نہیں۔ چنانچہ بیضاوی میں ہے ”وعدم غفراں الشریک مقتضی لو عید فلا امتناع فیہ لذاتہ“ (اور شرک کا نہ بخشا اللہ تعالیٰ کی وعید کا مقتضا ہے پس اس میں بالذات کوئی امتناع (یعنی استحالہ) نہیں ہے) یہ مسئلہ کتب کلامیہ میں مصرح ہے، طوالت کے خوف سے عبارتیں چھوڑ دی ہیں۔ بہر حال مفتی صاحب کی زیوں حالی یہاں تک ہے کہ دوسروں کو علمی معیار قائم کرنے کی نصیحت کرتے خود علم سے کورے ہو گئے۔ اعاذنا للہ من سوء الفہم۔

۳۔ تفہیمات کی عبارت پر جو میرا اعتراض تھا اس کا جواب مفتی صاحب نہیں دے سکے، کیونکہ میں نے تو مودودی صاحب کے اس نظریہ کے پیش نظر کہ اللہ تعالیٰ نے ان کو

منصب نبوت کی ذمہ داریاں صحیح طور پر ادا کرنے کے لئے مصلحت خطاؤں اور لغزشوں سے محفوظ فرمایا ہے الخ

یہ اعتراض کیا تھا کہ جب اللہ تعالیٰ نے خطاؤں اور لغزشوں سے اس لئے محفوظ فرمایا ہے کہ انبیاء کرام علیہم السلام منصب نبوت کی ذمہ داریاں صحیح طور پر ادا کر سکیں تو یہ مصلحت تو ان کی ساری معصومیت زندگی کے لئے ہونی چاہئے جس کے لئے لازم ہے کہ ان سے کبھی بھی کوئی خطا اور لغزش سرزد نہ ہو اور یہ اعتراض مودودی موقف کی بنا پر وارد ہوتا ہے نہ کہ اہل سنت کے عقیدہ پر۔ کیونکہ اہل سنت کے نزدیک انبیاء کرام کی زلت اور لغزش کا تعلق فریضہ نبوت و رسالت سے نہیں ہوتا اس لئے ان کی زلت اور لغزش کی وجہ سے منصب نبوت کی ذمہ داریاں صحیح طور پر ادا کرنے میں کوئی نقصان نہیں آتا۔ بہر حال مفتی محمد یوسف صاحب اپنا سارا علمی زور لگانے کے باوجود عصمت انبیاء کی اس بحث میں عاجز رہے ہیں اور اللہ تعالیٰ کی توفیق و نصرت سے میں نے ان کی حجت کا پورا پورا ابطال کر دیا ہے، حق تعالیٰ مودودی جماعت کو انبیاء کرام علیہم السلام کی تنقیص اور صحابہ کرام رضی اللہ عنہم کی توہین کے جرم سے توبہ کی توفیق عطا فرمائیں اور ہم سب کو مذہب اہل السنۃ والجماعت کی اتباع اور خدمت کی ہمیشہ توفیق نصیب ہو، آمین۔

خادم اہل سنت

الاحقر مظہر حسین غفرلہ

۲۱ رمضان المبارک ۱۴۱۲ھ

مطابق ۲۹-اکتوبر ۱۹۷۲ء

عصمت انبیاء کی حقیقت

مفتی محمد یوسف صاحب نے جواب الجواب میں بعنوان ”یہ اتمام حجت کا آغاز ہے“ ہفت روزہ آئین لاہور میں جو قسطیں شائع کی ہیں ان کا مسکت جواب گذشتہ اوراق میں ”ابطال حجت“ کے عنوان سے عرض کر دیا گیا ہے جس کے بغور مطالعہ کے بعد ہر صاحب فہم اور طالب حق مسلمان پر واضح ہو جائے گا کہ مفتی صاحب باوجود اپنی پوری علمی کاوشوں کے اپنے امام و مقتدا مودودی صاحب کے نظریہ عصمت انبیاء کو صحیح نہیں ثابت کر سکے لیکن مفتی صاحب نے مسئلہ عصمت انبیاء میں مودودی نظریہ کا دفاع کرتے ہوئے جو مختلف اقوال نقل کئے ہیں ان کی وجہ سے بعض ناواقف اور سطحی نظر والے قارئین اس غلط فہمی میں مبتلا ہو سکتے ہیں کہ انبیاء کرام علیہم السلام بوجہ انسان ہونے کے مطلقاً گناہوں سے معصوم نہیں ہیں اور ان سے صغیرہ یا کبیرہ گناہ سرزد ہو جاتے ہیں اور چونکہ عصمت انبیاء کا مسئلہ اسلام کا ایک بنیادی اور اصولی مسئلہ ہے جس کا اعتراف خود مفتی صاحب موصوف بھی کر چکے ہیں اس لئے اس امر کی ضرورت سمجھی گئی ہے کہ ”عصمت انبیاء کی حقیقت“ کے مستقل عنوان کے تحت اس مسئلہ پر بحث کر کے شبہات و اعتراضات کا ازالہ کر دیا جائے وما توفیقی الا باللہ العلی العظیم۔

عصمت کا لغوی اور شرعی معنی:

عربی لغت میں عصمت کا معنی ہے بچانا۔ روک لینا۔ بچاؤ۔ محفوظ رکھنا۔ (ملاحظہ ہو المنجد وغیرہ) اسی سے عاصم اسم فاعل ہے یعنی بچانے والا۔ چنانچہ قرآن مجید میں ہے کہ حضرت نوح علیہ السلام نے اپنے کافر بیٹے کو خطاب کرتے ہوئے فرمایا:

لا عاصم الیوم من امر الله الا من رحم (سورۃ ہود رکوع ۳) ”آج اللہ کے حکم (یعنی قہر سے) کوئی بچنے والا نہیں۔ لیکن جس پر وہی رحم کرے۔“ (ترجمہ حضرت تھانوی)

اور معصوم اسم مفعول ہے جس کا معنی ہے۔ بچایا ہوا۔ محفوظ رکھا ہوا۔ اور شرعی اصطلاح میں عصمت کا معنی گناہوں سے بچانے کے ہیں۔ اور معصوم وہ ہے جس کو اللہ تعالیٰ گناہوں سے بچاتا ہے اور اس سے کوئی گناہ صادر نہیں ہو سکتا۔ اہل السنت والجماعت کے نزدیک اولاد آدم میں معصوم صرف انبیائے کرام علیہم السلام ہیں۔ اور اس کا یہ مطلب نہیں ہے کہ غیر نبی سے ضرور گناہ سرزد ہوتے ہیں۔ کیونکہ اللہ تعالیٰ کی رحمت سے بعض وہ بندے بھی گناہوں سے ساری عمر محفوظ رہتے ہیں جو پیغمبر نہیں ہیں۔ اور ایسے حضرات کو اصطلاحاً محفوظ کہا جاتا ہے۔ معصوم اور محفوظ میں یہ فرق ہے کہ معصوم سے تو گناہ کا صدور ہو ہی نہیں سکتا اور محفوظ (غیر نبی) سے گناہ سرزد تو ہو سکتا ہے لیکن فضل خداوندی کے تحت اس سے گناہ واقع نہیں ہوتا۔ خلاصہ یہ کہ عصمت انبیاء کرام کی خصوصی صفت ہے جو دوسروں میں نہیں پائی جاتی۔

عصمت انبیاء کا ثبوت قرآن مجید سے:

قرآن مجید میں گواہی انبیائے کرام کے لئے معصوم کا لفظ مذکور نہیں ہے لیکن شرعی اصطلاح میں معصوم ہونے کا جو مطلب ہے وہ قرآن مجید کی محکم آیات سے ثابت ہے۔ یہاں یہ بھی ملحوظ رہے کہ چونکہ عصمت نبوت کے لوازم میں سے ہے اس لئے ہر نبی میں اس صفت خاصہ کا پایا جانا ضروری ہے۔ قرآن مجید میں اگر لوازم نبوت میں سے کوئی بات ایک نبی کے لئے ثابت ہو جائے تو تمام انبیائے کرام علیہم السلام کے لئے اس کا تسلیم کرنا ضروری ہوگا کیونکہ نبوت میں سب برابر کے شریک ہیں۔ لیکن اس کا یہ مطلب نہیں ہے کہ رتبہ اور کمال میں سب انبیاء برابر ہیں۔ اور ان کو ایک دوسرے پر فضیلت و فوقیت حاصل نہیں ہے کیونکہ اللہ تعالیٰ نے اس آیت میں انبیاء کرام علیہم السلام کی ایک دوسرے پر فضیلت کی صراحت فرمادی ہے۔ تلک الرسل فضل معصہم علی بعض (یہ پیغمبر ایسے ہیں کہ ہم نے ان میں سے بعض کو بعض پر فضیلت دے دی ہے) اس پر ایک اور شبہ واقع ہوتا ہے کہ رسول اللہ صلی اللہ علیہ وسلم نے فرمایا لا تفصلوا بین الانبیاء (انبیاء کو ایک

دوسرے پر فضیلت نہ دو) تو اس کا جواب یہ ہے کہ نبوت کے اعتبار سے تو سب برابر ہیں۔ لیکن دوسرے کمالات و خصوصیات کی وجہ سے ان کو ایک دوسرے پر فضیلت حاصل ہے چنانچہ امام قرطبی اس شبہ کے جواب میں فرماتے ہیں: ان المنع من التفضیل هو من جهة السوة التي هي خصلة واحدة لا تفاضل فيها وانما التفاضل في الاحوال والخصوص والكمالات۔

(تفسیر قرطبی جلد دوم)

”یعنی انبیاء کو ایک دوسرے پر فضیلت دینے سے جو منع فرمایا گیا ہے وہ صرف نبوت کی جہت (پہلو) سے ہے جو ایک ہی خصلت (صفت) ہے جس میں باہمی تفاضل نہیں ہے اور ان کو آپس میں جو ایک دوسرے پر فضیلت حاصل ہے وہ ان کے احوال، خصوصیات اور کمالات کی بنا پر ہے۔“

قرآن حکیم میں انبیائے کرام علیہم السلام کی عصمت متعدد پہلوؤں سے ثابت ہوتی ہے جس پر حسب ذیل آیات صراحت دلاتی ہیں۔

انتخاب خداوندی:

آیت نمبر (۱) اللہ یصطفیٰ من الملائكة رسلاً و من الناس

(پ ۷ سورہ الحج رکوع ۱۰)

ترجمہ (الف) ”اللہ چھانٹ لیتا ہے فرشتوں میں پیغام پہنچانے والے اور

آدمیوں میں“

(حضرت شاہ عبدالقادر محدث دہلوی)

(ب) اللہ تعالیٰ (کو اختیار ہے رسالت کے لئے جس کو چاہتا ہے) منتخب

کر لیتا ہے فرشتوں میں سے (جن فرشتوں کو چاہے) احکام پہنچانے والے۔

(جو مقرر فرمادیتا ہے) اور (اسی طرح) آدمیوں میں سے“

(حضرت مولانا اشرف علی تھانوی)

اس آیت سے ثابت ہوا کہ اپنا پیغام پہنچانے کے لئے اللہ تعالیٰ خود ہی

فرشتوں میں سے بھی چھانٹ لیتا ہے اور انسانوں میں سے بھی۔ مقصد یہ ہے کہ وہ فرشتے

اللہ تعالیٰ کا پیغام پیغمبروں تک پہنچاتے ہیں اور پھر پیغمبر اس پیغام خداوندی کو دوسرے لوگوں تک پہنچا دیتے ہیں اور فرشتوں کے بارے میں اللہ تعالیٰ نے یہ ارشاد فرمایا ہے: لا یعصون اللہ ما امرهم ویفعلون ما یؤمرون Q (پ ۲۸ سورہ التحریم رکوع ۱)

ترجمہ (ا) ”بے حکمی نہیں کرتے اللہ کی جو بات ان کو فرمادی اور وہی

کرتے ہیں جو حکم ہو“ (حضرت شاہ صاحب)

(ب) خدا کی ذرا نافرمانی نہیں کرتے کسی بات میں جو ان کو حکم دیتا ہے اور

جو کچھ ان کو حکم دیا جاتا ہے اس کو (فوراً) بجالاتے ہیں“ (حضرت تھانوی)

اس آیت میں تصریح ہے کہ فرشتے اللہ تعالیٰ کے حکم میں نافرمانی نہیں کرتے۔

جس سے یہ لازم آتا ہے کہ پیغمبر بھی اللہ تعالیٰ کے حکم کی نافرمانی نہیں کرتے کیونکہ اپنا

پیغام پہنچانے کے لئے خود اللہ تعالیٰ فرشتوں کو بھی اور پیغمبروں کو بھی چھانٹتا ہے۔ اس لئے

پیغام خداوندی (فریضہ رسالت) پہنچانے میں معصوم ہونا (اور اس میں کوتاہی نہ کرنا، اور

حکم خداوندی کی نافرمانی نہ کرنا) فرشتوں کی طرح انبیائے کرام کے لئے بھی لازم ہوگا۔

ورنہ اگر فرشتوں کو تو پیغام خداوندی پہنچانے میں معصوم مانیں (کہ ان سے پیغام خداوندی

اور فریضہ رسالت کی ادائیگی میں بالکل کوتاہی نہیں ہوتی) اور انبیائے کرام سے فریضہ

رسالت کی ادائیگی میں کوتاہیوں کا صدور مانیں (جیسا کہ مفتی محمد یوسف صاحب نے

مودودی صاحب کی تقلید میں حضرت یونس علیہ السلام سے فریضہ رسالت کی ادائیگی میں

کوتاہیوں کا صدور تسلیم کیا ہے) تو العیاذ باللہ اس سے یہ لازم آئے گا کہ اللہ تعالیٰ سے

بھی انبیائے کرام کے انتخاب میں کوتاہی ہوگئی ہے۔

(ب) آیت انهم عندنا لمن المصطفین الاخیار (پ ۲۳ سورہ ص رکوع ۴)

ترجمہ (الف) ”اور وہ سب ہمارے پاس ہیں چنے نیک لوگوں میں“ (حضرت شاہ صاحب)

(ب) ”اور وہ حضرات ہمارے یہاں منتخب اور سب سے اچھے لوگوں میں

سے ہیں“ (مولانا تھانوی) علامہ سید آلوسی مصری اس آیت کے تحت لکھتے

ہیں: وجہ الاصطفاء فی جمیع الرسل انه سبحانه خصهم بالنفوس المقدسية وما يليق بها من الملكات الروحانية والكمالات الجسمانية حتى انهم امتازوا كما قيل على سائر الخلق خلقا وخلقوا جعلوا خزان اسرار الله تعالى ومظهر اسمائه وصفاته ومحل تجليه الخاص من عباده ومهبط وحيه ومبلغ امره ونهيه وهذا ظاهر في المصطفين المذكورين في الآية من الرسل -

(روح المعاني جلد ۳)

”اور تمام پیغمبروں کے چنے ہوئے ہونے کی وجہ یہ ہے کہ اللہ تعالیٰ نے ان کو نفوس قدسیہ سے مختص کیا ہے اور ان کو روحانی ملکات اور جسمانی کمالات سے جو ان کی شان کے ائق ہیں حتیٰ کہ جیسا کہا گیا ہے کہ وہ تمام مخلوق سے صوری اور معنوی کمالات میں ممتاز ہو گئے ہیں اور وہ اسرار خداوندی کے خزانے بنا دیئے گئے ہیں، وہ اس کے اسماء و صفات کے مظہر ہیں وہ اس کے بندوں میں سے اس کی تجلی خاص کے محل ہیں اور اس کی وحی اترنے کی جگہ ہیں اور اس کے امر اور نہی کے مبلغ ہیں اور آیت میں اللہ تعالیٰ کے جن منتخب شدہ پیغمبروں کا ذکر ہے ان میں یہ صفات بالکل ظاہر ہیں۔“

آیت نمبر (۲) اللہ اعلم حیث يجعل رسالته (پ ۸ سورۃ الانعام رکوع ۱۵) ترجمہ (۱) اللہ بہتر جانتا ہے جہاں بھیجے اپنا پیغام (حضرت شاہ صاحب) (ب) اس موقع کو تو خدا ہی خوب جانتا ہے جہاں بھیجے اپنا پیغام (وحی کے ذریعہ سے بھیجتا ہے) (مولانا تھانوی)

اس آیت سے بھی یہی ثابت ہوتا ہے کہ اللہ تعالیٰ خود ہی اپنے پیغمبروں کا انتخاب کرتا ہے اور نبوت و رسالت کسی نہیں کہ کسی کو اس کی سابقہ محنت و اطاعت کی بنا پر عطا کی جائے بلکہ یہ ایک عظیم الشان وہبی نعمت ہے۔ اور اللہ تعالیٰ کا اپنا انتخاب ہے جس کو چاہے اپنی حکمت کے ماتحت پیغمبر بنادے لیکن

اس کے انتخاب میں کسی طرح کی کوئی ادنیٰ سے ادنیٰ کوتاہی بھی نہیں ہو سکتی۔ کیونکہ وہ علیٰ کل شیء قدیر ہے اور بکل شیء علیم ہے، وہ ہر چیز پر پوری قدرت رکھتا ہے اور ہر چیز کو خوب اچھی طرح جانتا ہے۔ حضرت مولانا شبیر احمد صاحب عثمانی رحمۃ اللہ علیہ اس آیت کے تحت فرماتے ہیں ”خیر یہ تو خدا ہی جانتا ہے کہ کون شخص اس کا اہل ہے کہ منصب پیغمبری پر سرفراز کیا جائے اور اس عظیم الشان امانت الہیہ کا حامل بن سکے“

(حواشی ترجمہ قرآن از شیخ الہند حضرت مولانا محمود الحسن صاحب اسیر مالک قدس سرہ)

فریضہ تبلیغ رسالت:

آیت نمبر (۳) الذین یبلغون رسالات اللہ ویخشونه ولا یخشون احداً الا اللہ (پ ۲۲، سورۃ الاحزاب ع ۵)

ترجمہ (الف) ”وہ جو پہنچاتے ہیں پیغام اللہ کے اور ڈرتے ہیں اس سے اور نہیں ڈرتے کسی سے سوائے اللہ کے“ (حضرت شاہ صاحب) (ب) ”یہ سب پیغمبران گذشتہ ایسے تھے کہ اللہ کے احکام پہنچا کرتے تھے اور اس باب میں اللہ ہی سے ڈرتے تھے اور اللہ کے سوا کسی سے نہ ڈرتے تھے“ (مولانا تھانوی)

اس آیت میں اللہ تعالیٰ نے تمام پیغمبروں کے متعلق اعلان فرمایا ہے کہ وہ اس کے پیغامات لوگوں تک پہنچاتے رہے ہیں اور اس فریضہ رسالت کی ادائیگی میں ان کو کسی غیر اللہ کا خوف لاحق نہیں ہوتا تھا۔

آیت نمبر (۴) قل الیٰ لن یجیر لى من اللہ احد و لن اجد من دونہ ملئحداً O الا بلاغاً من اللہ و رسالته ط (پ ۲۹ سورہ جن ع ۲)

ترجمہ (۱) ”تو کہہ مجھ کو نہ بچا دے گا اللہ کے ہاتھ سے کوئی اور نہ پاؤں گا اس کے سوا سرک رہنے کو کہیں جگہ۔ مگر پہنچانا ہے اللہ کی طرف سے اور اس کے

پیغام دینے۔“

(حضرت شاہ صاحب)

(ب) آپ کہہ دیجئے کہ (اگر خدا نخواستہ میں ایسا کروں تو) مجھ کو خدا (کے غضب) سے کوئی نہیں بچ سکتا اور نہ میں اس کے سوا کوئی پناہ (کی جگہ) پاسکتا ہوں۔ لیکن خدا کی طرف سے پہنچانا اور اس کے پیغاموں کا ادا کرنا یہ میرا کام ہے۔“

(حضرت تھانوی)

اس آیت میں خصوصی طور پر اللہ تعالیٰ نے خود حضور صلی اللہ علیہ وسلم سے یہ اعلان کرایا ہے کہ آپ نے اللہ تعالیٰ کے پیغامات و احکام لوگوں تک پہنچادے ہیں۔ تو کیا اس قسم کے اعلان کے بعد بھی یہ نظریہ قائم کیا جاسکتا ہے کہ خود رسول اللہ صلی اللہ علیہ وسلم سے بھی حضرت عبداللہ ابن ام مکتومؓ تاہینا صحابی کے بارے میں فریضہ رسالت کی ادائیگی میں کوتاہی ہوگئی جیسا کہ مفتی محمد یوسف صاحب نے پیش کیا ہے۔

آیت نمبر (۵) عالم الغیب فلا یظهر علی غیبه احداً ○ الا من ارتضى من رسول فانه یسلک من بین یدیه ومن خلفه رصداً ○ لیعلم ان قد ابلاغوا رسالت ربهم واحاط بما لدیهم واحصى کل شئی عدداً ○

(پ ۲۹ سورۃ الجن ع ۲۴)

ترجمہ: (ا) جاننے والا بھید کا، سو نہیں خبر دیتا اپنے بھید کی کسی کو مگر جو پسند کرے کسی رسول کو۔ تو وہ چلاتا ہے آگے پیچھے چوکیدار۔ تاکہ جانے کہ انہوں نے پہنچائے پیغام اپنے رب کے اور قابو میں رکھا ہے جو ان کے پاس ہے اور گن لی ہے ہر چیز کی گنتی۔

(حضرت شاہ صاحب)

(ب) (اور) غیب کا جاننے والا وہی ہے سو وہ اپنے غیب پر کسی کو مطلع نہیں کرتا ہاں اپنے کسی برگزیدہ پیغمبر کو تو (اس طرح اطلاع دیتا ہے کہ) اس پیغمبر کے آگے اور پیچھے محافظ فرشتے بھیج دیتا ہے (اور یہ انتظام اس لئے کیا جاتا

(ہے) تاکہ (ظاہری طور پر) اللہ کو معلوم ہو جائے کہ ان فرشتوں نے اپنے پروردگار کے پیغام (رسول تک بحفاظت) پہنچادے اور اللہ ان پہرہ داروں کے تمام احوال کا احاطہ کئے ہوئے ہے اور اس کو ہر چیز کی گنتی معلوم ہے۔“ (مولانا تھانوی)

اس آیت سے ثابت ہوا کہ اللہ تعالیٰ اپنے پیغامات و احکامات بندوں تک صحیح طور پر پہنچانے کے لئے ہی اپنی وحی فرشتوں کی حفاظت میں نازل کرتا ہے تاکہ اللہ تعالیٰ کے احکام پہنچنے میں کسی قسم کی کوئی کوتاہی نہ ہو سکے۔ علامہ شبیر احمد عثمانی صاحب اس آیت کے تحت تحریر فرماتے ہیں:

”یعنی اپنے بھید کی پوری خبر کسی کو نہیں دیتا۔ ہاں رسولوں کو جس قدر ان کی شان و منصب کے لائق ہو بذریعہ وحی خبر دیتا ہے۔ اس وحی کے ساتھ فرشتوں کے پہرے اور چوکیاں رکھی جاتی ہیں کہ کسی طرف سے شیطان اس میں دخل کرنے نہ پائے اور رسول کا اپنا نفس بھی غلط نہ سمجھے یہی معنی ہیں اس بات کے کہ پیغمبروں کو (اپنے علوم و اخبار میں) عصمت حاصل ہے، اوروں کو نہیں۔ انبیاء کی معلومات میں شک و شبہ کی قطعاً گنجائش نہیں ہوتی۔ دوسروں کی معلومات میں کئی طرح کے احتمال ہیں اس لئے محققین صوفیہ نے فرمایا ہے کہ ولی اپنے کشف کو قرآن و سنت پر عرض کر کے دیکھے اگر ان کے مخالف نہ ہو تو غنیمت سمجھے ورنہ بے تکلف رد کر دے۔ یہ زبردست انتظامات اس غرض سے کئے جاتے ہیں کہ اللہ تعالیٰ دیکھ لے کہ فرشتوں نے پیغمبروں کو یا پیغمبروں نے دوسرے بندوں کو اس کے پیغامات ٹھیک ٹھیک بلکم وکاست پہنچا دیئے ہیں۔“

آیت نمبر (۶): وان تکذبوا فقد کذب امم من قبلکم ط وما علی الرسول

(پ ۲۰ سورہ عنکبوت ع ۲۴)

○ الا البلاغ المبین

ترجمہ: (ا) حضرت ابراہیم علیہ السلام نے فرمایا اور اگر تم جھٹلاؤ گے تو جھٹلا چکے ہیں بہت

فرقے تم سے پہلے اور رسول کے ذمہ یہی ہے پہنچا دینا کھول کر“ (حضرت شاہ صاحب)
 (ب) اور اگر تم لوگ مجھ کو جھوٹا سمجھو تو (میرا کچھ نقصان نہیں کیونکہ) تم سے پہلے بھی بہت سی امتیں (اپنے پیغمبروں کو) جھوٹا سمجھ چکی ہیں (اور ان کا بھی کچھ نقصان نہیں ہوا۔ وجہ اس کی یہ ہے کہ) پیغمبر کے ذمہ تو صرف (بات کا) صاف طور پر پہنچا دینا ہے“ (مولانا تھانوی)
 اس آیت میں حضرت ابراہیم خلیل اللہ علیہ السلام نے بھی اس حقیقت کا اعلان فرمایا ہے کہ اللہ تعالیٰ کے پیغمبر اللہ کا پیغام اور حکم لوگوں تک صاف صاف پہنچا دیتے ہیں۔ اور اس میں وہ کسی طرح کی کوتاہی نہیں کر سکتے۔ اس آیت سے کوئی یہ نہ سمجھے کہ انبیاء کرام صرف پیغام رساں ہوتے ہیں۔ اور اس پیغام و وحی خداوندی کی تشریح و تبیین اور امت کی تربیت و تزکیہ ان کے فرائض نبوت میں شامل نہیں ہیں جیسا کہ منکرین حدیث چکڑالوی اور پرویزی پارٹی کا نظریہ ہے۔ کیونکہ دوسری آیات میں وحی خداوندی پہنچانے کے علاوہ ان کے دوسرے فرائض رسالت بھی صاف صاف مذکور ہیں۔ چنانچہ امام الانبیاء والمرسلین حضرت محمد رسول اللہ صلی اللہ علیہ وسلم کے متعلق ارشاد فرمایا ہے:

هو الذي بعث في الاميين رسولا منهم يتلوا عليهم آياته ويزكيهم ويعلمهم الكتاب والحكمة وان كانوا من قبل لفى ضلال مبين ○ (پ ۲۸ سورۃ الجمعہ ع ۱)

ترجمہ: (ل) وہی ہے جس نے اٹھایا ان پڑھوں میں ایک رسول ان ہی میں کا، پڑھتا ان کے پاس اس کی آیتیں اور ان کو سنوارتا اور سکھاتا کتاب اور عقلمندی اور اس سے پہلے پڑے تھے وہ صریح بھلاوے میں (حضرت شاہ صاحب)

(ب) وہی ہے جس نے (عرب کے) ناخواندہ لوگوں میں ان ہی (کی قوم) میں سے (یعنی عرب میں سے) ایک پیغمبر بھیجا جو ان کو اللہ کی آیتیں پڑھ پڑھ کر سناتے ہیں اور ان کو (عقائد باطلہ اور اخلاق ذمیہ سے) پاک کرتے ہیں اور ان کو کتاب اور دانشمندی (کی باتیں) سکھاتے ہیں۔ اور یہ لوگ (آپ کی بعثت کے) پہلے سے کھلی گمراہی میں تھے۔“ (مولانا تھانوی)

آیت نمبر (۷) يقوم ليس بي ضلالة ولكني رسول من رب العلمين ○
 ابلفكم رسلت ربی وانصح لكم واعلم من الله مالا تعلمون۔

(پ ۸ سورۃ الاعراف ع ۸)

ترجمہ: (ل) ”بولا اے میری قوم میں ہرگز بہکا نہیں، لیکن میں بھیجا ہوا ہوں جہان کے پروردگار کا، پہنچاتا ہوں تم کو پیغام اپنے رب کے اور نصیحت کرتا ہوں تم کو اور جانتا ہوں اللہ کی طرف سے جو تم نہیں جانتے“ (حضرت شاہ صاحب)
 (ب) ”انہوں نے فرمایا کہ اے میری قوم مجھ میں تو ذرا بھی غلطی نہیں لیکن میں پروردگار عالم کا رسول ہوں، تم کو اپنے پروردگار کے پیغام پہنچاتا ہوں اور تمہاری خیر خواہی کرتا ہوں اور میں خدا کی طرف سے ان امور کی خبر رکھتا ہوں جن کی تم کو خبر نہیں۔“

ان آیات میں اپنی قوم سے یہ خطاب حضرت نوح علیہ السلام کا ہے جو ساڑھے نو سو سال اپنی قوم میں تبلیغ فرماتے رہے ہیں۔ آپ اتمام حجت کرتے ہوئے فرماتے ہیں کہ میں نے تو تم تک اللہ تعالیٰ کے پیغامات ٹھیک ٹھیک پہنچا دیے ہیں جو انتہائی خیر خواہی اور نصیحت پر مبنی ہیں۔ ان کے بعد اسی سورۃ میں حضرت ہود علیہ السلام کا تذکرہ ہے اور آپ نے بھی قوم سے یہ فرمایا ہے۔

قال يقوم ليس بي سفاهة ولكني رسول من رب العلمين ○ ابلفكم رسلت ربی والنا لكم ناصح امين ○ (الاعراف ع ۹)

ترجمہ: (ل) بولا۔ اے قوم میں کچھ بے عقل نہیں۔ لیکن میں بھیجا ہوا ہوں جہان کے پروردگار کا۔ پہنچاتا ہوں تم کو پیغام اپنے رب کے اور میں تمہارا خیر خواہ ہوں۔“ (حضرت شاہ صاحب)

(ب) انہوں نے فرمایا کہ اے میری قوم! مجھ میں ذرا بھی کم عقلی نہیں لیکن میں پروردگار عالم کا بھیجا ہوا پیغمبر ہوں۔ تم کو اپنے پروردگار کے پیغام پہنچاتا

ہوں اور میں تمہارا سچا خیر خواہ ہوں۔“ (مولانا تھانویؒ) ان کے بعد حضرت صالح علیہ السلام کا بھی اپنی قوم سے اسی طرح کا خطاب مذکور ہے۔

قال يقوم لقد ابلغتكم رسالة ربي ونصحت لكم ولكن لا تحبون الناصحين ○ (الاعراف، ع ۱۰)

ترجمہ (ل) اے قوم میں پہنچا چکا تم کو پیغام اپنے رب کا اور بھلا چاہا تمہارا لیکن تم نہیں چاہتے بھلا جانے والوں کو (حضرت شاہ صاحبؒ)

(ب) اور فرمانے لگے کہ اے میری قوم میں نے تم کو اپنے پروردگار کا حکم پہنچا دیا تھا اور میں نے تمہاری خیر خواہی کی۔ لیکن تم لوگ خیر خواہوں کو پسند ہی نہیں کرتے تھے۔“ (مولانا تھانویؒ)

ان آیات سے معلوم ہوا کہ تمام پیغمبر اپنی اپنی امت تک فریضہ رسالت ٹھیک ٹھیک پہنچاتے رہے ہیں اور اس میں ان سے کسی قسم کی کوئی کوتاہی نہیں ہوئی ورنہ بطور اتمام حجت کے قوم کو خطاب کر کے یوں نہ فرماتے کہ ہم نے اپنے رب کے پیغامات و احکام تم تک پہنچا دیے ہیں۔

اتمام حجت:

آیت نمبر (۸) رسلاً مبشرين ومنذرين لئن اكون للناس على الله

حجة بعد الرسل وكان الله عزواً حكيماً ○ (پ ۶ سورة النساء ع ۲۳)

ترجمہ (ل) بھیجے پیغمبر خوشخبری اور ڈر سنانے والے تاکہ باقی نہ رہے لوگوں کو اللہ پر الزام کا موقع رسولوں کے بعد۔ اور اللہ زبردست ہے حکمت والا۔“

(حضرت شاہ صاحبؒ)

(ب) ”ان سب کو خوشخبری دینے والے اور خوف سنانے والے پیغمبر بنا کر اس لئے بھیجا کہ تاکہ لوگوں کے پاس اللہ تعالیٰ کے سامنے ان پیغمبروں کے بعد کوئی عذر باقی نہ رہے اور اللہ تعالیٰ پورے زور والے ہیں بڑی حکمت والے ہیں۔“

(مولانا تھانویؒ)

اس آیت نے وضاحت کر دی ہے کہ اللہ تعالیٰ کی طرف سے انبیاء کرام کو بھیجنے کا مقصد اتمام حجت ہی ہوتا ہے تاکہ منکرین و معاندین کے لئے کوئی عذر باقی نہ رہے۔ لیکن مودودی صاحب کا اور ان کی تقلید میں مفتی محمد یوسف صاحب کا اس آیت کے خلاف نظریہ یہ ہے کہ حضرت یونس علیہ السلام اپنی قوم پر اتمام حجت نہیں کر سکے تھے۔ اس مسئلہ کی بحث ”علمی محاسبہ“ سے دوبارہ مطالعہ کر لی جائے۔

آیت تبلیغ:

آیت نمبر (۹) یا ایہا الرسول بلغ ما انزل الیک من ربک وان لم

تفعل فما بلغت رسالته ط والله يعصمک من الناس ط

(پ ۶۔ سورة المائدہ ع ۱۰)

ترجمہ (ل) ”اے رسول پہنچا دے جو تجھ پر اترا تیرے رب کی طرف سے اور اگر ایسا نہ کیا تو تو نے کچھ نہ پہنچایا اس کا پیغام اور اللہ تجھ کو بچالے گا لوگوں سے“ (حضرت شاہ صاحبؒ)

(ب) ”اے رسول (صلی اللہ علیہ وسلم) جو جو کچھ آپ کے رب کی جانب سے آپ پر نازل کیا گیا ہے آپ (لوگوں کو) سب پہنچا دیجئے اور اگر (بفرض محال) ایسا نہ کریں گے تو آپ نے اللہ کا ایک پیغام بھی نہیں پہنچایا (کیونکہ یہ مجموعہ فرض ہے تو جیسا کل کے اخفاء سے یہ فوت ہوتا ہے اسی طرح بعض کے اخفاء سے بھی وہ فرض فوت ہوتا ہے) اور (تبلیغ کے باب میں کفار کا کچھ خوف نہ کیجئے کیونکہ) اللہ تعالیٰ آپ کو لوگوں سے (یعنی اس سے کہ آپ کو مقابل ہو کر قتل و ہلاک کر ڈالیں) محفوظ رکھے گا۔“ (مولانا تھانویؒ)

علامہ شبیر احمد عثمانی صاحبؒ اس آیت کے تحت فرماتے ہیں:

”اگر بفرض محال کسی ایک چیز کی تبلیغ میں بھی آپ سے کوتاہی ہوئی تو

بحیثیت رسول (خدا کا پیغامبر) ہونے کے رسالت و پیغام رسانی کا جو منصب

جلیل آپ کو تفویض ہوا ہے سمجھا جائے گا کہ آپ نے اس کا حق کچھ بھی ادا نہ کیا۔ حضور ﷺ کے اس احساس قوی اور تبلیغی جہاد کو ملحوظ رکھتے ہوئے وظیفہ تبلیغ میں مزید استحکام و تثبیت کی تائید کے موقع پر مؤثر ترین عنوان یہ ہی ہو سکتا تھا کہ حضور کو یہاں رسول سے خطاب کر کے صرف اتنا کہہ دیا جائے کہ اگر بفرض محال تبلیغ میں ادنیٰ سی کوتاہی ہوئی تو سمجھو کہ آپ اپنے فرض منصبی کے ادا کرنے میں کامیاب نہیں ہوئے۔ لہذا یہ کسی طرح ممکن ہی نہیں کہ کسی ایک پیغام کے پہنچانے میں بھی ذرا سی کوتاہی کریں گے۔

اس آیت کو آیت تبلیغ کہتے ہیں جس میں خصوصی طور پر اللہ تعالیٰ نے حضور رحمۃ للعالمین خاتم النبیین حضرت محمد رسول اللہ صلی اللہ علیہ وسلم کو مخاطب بنا کے فریضہ رسالت کی اہمیت واضح فرمائی گئی ہے اور اس سے یہ بتانا مقصود ہے کہ انبیائے کرام سے فریضہ رسالت کی ادائیگی میں کسی قسم کی کوئی کوتاہی سرزد نہیں ہو سکتی۔ اس بارے میں ان حضرات کو قطعی عصمت حاصل ہے۔ کیونکہ اگر بالفرض فریضہ رسالت میں ان سے کوتاہی ہو جائے تو پھر مقصد رسالت ہی فوت ہو جاتا ہے اور بعثت انبیاء علیہم السلام میں حکمت خداوندی کی حیثیت ہی ختم ہو جاتی ہے۔

اور آیت نمبر ۳ کی زیر بحث آیت تبلیغ تک تمام آیات سے یہی ثابت ہوتا ہے کہ انبیائے کرام علیہم السلام سے فریضہ رسالت کے دائرہ میں کوتاہی کا صدور محال ہے اور فریضہ رسالت کے بارے میں عصمت انبیاء کا یہ عقیدہ اجماعی ہے جس کے خلاف ابوالاعلیٰ مودودی اور مفتی محمد یوسف کے اوہام و اختراعات کسی درجہ میں بھی قابل اعتناء نہیں ہیں۔ آیت تبلیغ کی بحث ”علمی محاسبہ“ میں بھی گذر چکی ہے۔ محدث کبیر حضرت قاضی عیاض رحمۃ اللہ علیہ اپنی مشہور و مقبول کتاب الثناء میں لکھتے ہیں:

تقدم الکلام فی قتل القاصد لِسَبِّهِ وَالْإِزْرَاءِ بِهِ وَغَمَصِهِ بِأَيِّ وَجْهِ كَانَ مِنْ مُمْكِنٍ أَوْ مُحَالٍ فَهَذَا وَجْهِ بَيْنَ لَا أَشْكَالَ فِيهِ. الْوَجْهِ

الثانی لا حق به فی البیان والجلاء وهو ان یكون القاتل لِمَا قَالَ فی جهنم ﷺ غیر قاصد للسبِّ والیزراء ولا مُعْتَقِدٌ لَهُ وَلَكِنَّهُ تَكْلِمٌ فی جهنم ﷺ بِكَلِمَةِ الْكُفْرِ مِنْ لَعْنِهِ أَوْ سَبِّهِ أَوْ تَكْذِيبِهِ أَوْ إِصَافَةٍ مَا لَا یَجُوزُ عَلَيْهِ أَوْ نَفْيٍ مَا یَجِبُ لَهُ مِمَّا هُوَ فی حَقِّهِ ﷺ بِقِصَّةٍ مِثْلَ أَنْ یُنْسَبَ إِلَيْهِ اتِّبَانٌ كَبِيرٌ أَوْ مِدَاهَنَةٌ فی تَبْلِیغِ الرِّسَالَةِ أَوْ فی حُكْمٍ بَيْنَ النَّاسِ أَوْ یَغُضُّ مِنْ مَرْتَبَتِهِ أَوْ شَرَفِ نَسَبِهِ أَوْ وَفُورِ عِلْمِهِ أَوْ زُهْدِهِ أَوْ یَكْذِبُ بِمَا اشْتَهَرَ مِنْ أُمُورٍ أَخْبَرَ بِهَا ﷺ وَتَوَاتَرَ الْخَبَرُ بِهَا عَنْ قَصْدٍ لِرَدِّ خَبَرِهِ أَوْ یَأْتِي بِسَفْهِ مِنَ الْقَوْلِ أَوْ قَبِيحٍ مِنَ الْكَلَامِ وَنَوْعٍ مِنَ السَّبِّ فی جهنم وان ظهر بِذَلِيلٍ حَالِهِ أَنَّهُ لَمْ یَعْتَمِدْ ذَمًّا وَلَمْ یَقْصِدْ سَبًّا أَمَّا لِجَهَالَةٍ حَمَلَتْهُ عَلَى مَا قَالَهُ أَوْ لَفَجَرٍ أَوْ سَكْرٍ اضْطَرَّ إِلَيْهِ أَوْ قِلَّةٍ مُرَاقِبَةٍ وَضَبَطٍ لِللِّسَانِ وَعَجَرَفَةٍ وَتَهَوُّرٍ فی کَلَامِهِ فَحُكْمُ هَذَا الْوَجْهِ حُكْمُ الْوَجْهِ الْأَوَّلِ الْقَتْلُ ذُوْنِ تَلَعُّمٍ إِذَا لَا یُعْذَرُ أَحَدٌ فی الْكُفْرِ بِالْجَهَالَةِ وَلَا بِذَعْوَى زَلَلِ اللِّسَانِ وَلَا بِشَيْءٍ مِمَّا ذَكَرْنَاهُ إِذَا كَانَ عَقْلُهُ فی فِطْرَتِهِ سَلِيمًا إِلَّا مَنْ أُكْرِهَ وَقَلْبُهُ مُطْمَئِنٌّ بِالإِيمَانِ وَبِهَذَا أَفْتَى الْأَنْدَلُسِيُّونَ عَلِيُّ بْنُ حَاتِمٍ فی نَفْيِهِ الزُّهْدَ عَنْ رَسُولِ اللَّهِ ﷺ الَّذِي قَدْ مَنَاهُ.

”اس شخص کے قتل میں پہلے کلام گذر چکا ہے جو کوئی آپ یعنی رسول اللہ صلی اللہ علیہ وسلم کو قصد گالی دے یا آپ کی منقصد کرے یا آپ کو کوئی عیب لگا دے اور یہ (تعیب) اور تنقیص کسی امر ممکن کے ساتھ یا محال کے ساتھ، سو یہ وجہ تو بالکل ظاہر اور روشن ہے اس میں کسی قسم کا اشکال نہیں اور دوسری وجہ جو بیان اور ظہور میں اسی وجہ سے ملتی ہے اور وہ یہ ہے کہ قاتل کا اسی

امر سے جو اس نے آنحضرت صلی اللہ علیہ وسلم کی شان میں کیا ہے آپ کو گالی اور آپ کی تحقیر کرنا مقصود نہ ہو اور نہ وہ اس کا مستحق ہو لیکن اس نے آپ کی شان میں کوئی کلمہ کفر کا ہے، مثلاً آپ کو لعنت کی ہے یا آپ کو گالی دی ہے یا آپ کی تکذیب کی ہے یا ان امور میں سے جو آپ کے حق میں منقصت ہیں، آپ کی جانب کوئی ایسا امر منسوب کیا ہے جو آپ پر ناجائز ہے یا آپ سے کسی ایسے امر کی نفی کی جس کا کہ آپ کے لئے ہونا ضروری ہے مثلاً کہے کہ آپ سے گناہ کبیرہ صادر ہوا ہے یا آپ نے تبلیغ رسالت یا تبلیغ احکام میں کوتاہی کی ہے کہ آپ نے جیسا کہ چاہئے لوگوں کو احکام الہی نہیں پہنچائے یا آپ کی مرتبت عالی اور شرافت نسب اور مزید علم یا زہد وغیرہ کی تنقیص کرے اور آپ کو ناقص جانے یا امور مشہورہ میں سے جن کی کہ آپ نے خبر دی ہے اور وہ حد تو اتار کو پہنچ چکے ہیں کسی خبر کی بارادہ رد و تکذیب کرے یا آپ کی شان میں کوئی بے ہودہ اور بری بات کہے اور آپ کو گالی دے گو اس کی حالت

ظاہری سے یہ امر معلوم ہوتا ہو کہ اس نے یہ بات آپ کی مذمت اور گالی کی غرض سے نہیں کہی ہے چاہے تو یہ بات اس نے جہالۃ کہی ہو یا کسی تنگی (او بغیر) اور ملال یا نشہ کے سبب سے کہی ہو جس نے اس کو اس بے ہودگی پر مجبور کیا ہو یا قلت مراقبہ اور عدم ضبط لسان اور لاپرواہی اور دلیری اس بے ہودگی کا باعث ہوئی ہو کہ (ان تمام صورتوں میں) اس وجہ کا بھی وہی حکم ہے جو پہلی وجہ کا ہے کہ یہ شخص بلاتا خیر قتل کیا جاوے۔ کیونکہ جہالت اور دعویٰ

زلت لسانی یا امور مذکورہ میں سے کسی امر کے سبب انسان کفر میں معذور نہیں سمجھا جاتا بشرطیکہ وہ فطرت عقل سلیم رکھتا ہو، الخ (شمیم الریاض ترجمہ شفاء قاضی

مرآۃ المفہوم، ص ۲۷۹، مطبوعہ نولشور ٹرنسلی، ۱۹۱۴ء، ص ۱۱۱، بق ماہ ربیع الثانی ۱۳۳۲ھ)

مندرجہ عبارت سے یہ واضح ہوتا ہے کہ جو شخص یہ کہے گا کہ حضور رحمۃ اللعالمین صلی اللہ علیہ وسلم سے کبیرہ گناہ کا ارتکاب ہوا ہے یا حضور نے تبلیغ رسالت یا تبلیغ احکام میں کوتاہی کی ہے وہ اس شخص کی طرح واجب القتل مجرم ہے جو العیاذ باللہ حضور صلی اللہ علیہ وسلم کو گالیاں دے۔ گو اس کا ارادہ تنقیص و توہین کرنے کا نہ ہی ہو۔ فاعتبروا یا اولی الابصار۔ عبرت۔ عبرت۔ عبرت۔

شیعہ نظریہ عصمت:

گو شیعوں کا بظاہر یہ عقیدہ ہے کہ وہ انبیائے کرام کو نہ صرف صغیرہ اور کبیرہ گناہوں سے بلکہ نسیان و سہو سے بھی معصوم مانتے ہیں۔ لیکن باوجود اس کے وہ از روئے تہذیب انبیائے کرام علیہم السلام سے اظہار کفر بھی تسلیم کرتے ہیں اور فریضہ رسالت کی ابتلی میں بھی ان کو نال مثل کر کے والا مانتے ہیں اور زیر بحث آیت تبلیغ میں تو ان کی آیات عجیب و غریب ہیں۔ جن سے عصمت و رسالت انبیاء کی خصوصیت ہی ختم ہو جاتی ہے چنانچہ آیت: یا ایہا الرسول بلغ ما انزل الیک من ربک کے تحت مشہور شیعہ مفسر مولوی مقبول احمد دہلوی نے لکھا ہے کہ:

کافی^(۱) میں ہے کہ جناب امام محمد باقر^(۲) علیہ السلام فرماتے ہیں کہ ایک کے بعد دوسرا فریضہ برابر نازل ہوتا رہتا تھا اور ولایت و امامت سب سے آخری فریضہ ہے۔ اس سے نازل ہو چکنے کے بعد خدا تعالیٰ نے یہ آیت نازل فرمائی الیوم اکملت لکم دینکم و تسمت علیکم نعمتی۔

شیعہ مذہب کا مدار چار کتابوں پر ہے۔ ۱۔ کافی (جس کے دو حصے ہیں) اصول کافی اور فروع کافی ۲۔ تنزیہ الاحکام۔ ۳۔ الاستبصار۔ ۴۔ من لا یحضرہ الفقیہ، ان سب میں سے زیادہ صحیح کافی ہے۔ کتاب کافی من مفسر بحث میری کتاب بشارت الدارین بالصم علی شہادۃ حسین میں مذکور ہے۔

بقول امام محمد باقر جب حضرت علی کی ولایت و امامت کا فریضہ سب سے آخر میں نازل ہوا تو پھر یہ تسلیم کرنا سب کا تھا کہ اس کی اور مدنی زندگی میں رسول اللہ نے کلمہ اسلام میں حضرت علی کی ولایت و خلافت بلا فصل کا اقرار بھی کیا اور یہی دلیل شیعوں نے جو کلمہ اسلام میں لا الہ الا اللہ محمد رسول اللہ علی ولی اللہ وصی رسول اللہ صلی اللہ علیہ وسلم اختیار کر لیا ہے یہ خود ساختہ اور بے بنیاد ہے اس کو کلمہ اسلام و ایمان ماننے کا عقیدہ صریح کفر ہے۔

”گویا خدا تعالیٰ یہ فرماتا ہے کہ اب میں کوئی اور واجب نازل نہ کر رہا ہوں۔ تمہارے لئے تمام واجبات کو پورا کر چکا۔“ اس کے بعد مولوی مقبول احمد نے طبری سے ایک طویل روایت پیش کی ہے جو امام محمد باقر ہی سے مروی ہے اس میں مذکور ہے کہ اللہ تعالیٰ نے رسول خدا صلی اللہ علیہ وسلم کو حکم دیا کہ:

”پس اے محمد آپ علیؑ کو علم ہدایت قائم کر دیں اور ان کے لئے بیعت لے لیں اور میرے عہد کی ان لوگوں کے ساتھ پھر تجدید کریں اور جو پیان ان سے آپ لے چکے ہیں اسے پھر لے لیں اس لئے کہ میں آپ کو اٹھانے والا ہوں اور اپنے حضور میں بلانے والا ہوں پس جناب رسول خدا اپنی قوم سے عموماً اور اہل نفاق و شقاق سے خصوصاً اندیشہ ناک تھے کہ پھوٹ ڈالیں گے اور کفر کی طرف عود کریں گے چونکہ ان کی عداوت سے واقف تھے اور جانتے تھے کہ علیؑ مرتضیٰ کی طرف سے کیا کینہ ان کے دلوں میں بھرا ہوا ہے۔ پس حضرت نے جبریل امین سے کہا کہ پروردگار عالم سے یہ سوال کرو کہ لوگوں کے شر سے مجھے محفوظ رکھے۔ اور اس بات کے منتظر رہے کہ جبریل امین خدا کی طرف سے حفاظت کی ضمانت لائیں۔ اس لئے اس حکم کو پہنچانے میں اس وقت تک تاخیر کی کہ مسجد خیف میں پہنچے۔ پس جس وقت مسجد خیف میں پہنچے ہیں تو جبریل امین پھر یہ حکم لائے کہ لوگوں سے عہد لو اور علیؑ مرتضیٰ کو علم ہدایت قائم کرو۔ مگر اس وقت تک من جانب اللہ حفاظت کا وعدہ نہیں آیا جو حضرت کا مقصود تھا۔ پھر حضرت روانہ ہوئے یہاں تک کہ مکہ اور مدینہ کے مابین کراع الغیم تک پہنچے پھر جبریل امین آئے اور وہی حکم من جانب اللہ لائے جو پہلے آچکا تھا مگر حفاظت کا وعدہ اب بھی نہیں تھا۔ آنحضرت نے فرمایا کہ اے جبریل مجھے اپنی قوم سے اندیشہ ہے اور یہ لوگ مجھے جھٹلائیں گے اور علیؑ کے بارے میں میرے قول کو قبول نہ کریں گے۔ پھر حضرت روانہ ہو گئے اور جب غدیر خم پر پہنچے جو

جحفہ کے سامنے تین میل کے فاصلہ پر واقع ہے۔ اس وقت جبریل امین ایسے وقت کہ ٹھیک پانچ گھنٹے دن چڑھا۔ انتہائی تاکید حکم سے وعدہ عصمت و حفاظت لے کر آئے۔ اور کہا کہ یا رسول اللہ! خدا تعالیٰ آپ کو سلام پہنچاتا ہے اور یہ فرماتا ہے یا ایہا الرسول بلغ ما انزل الیک من ربک وان لم تفعل لما بلغت رسالته واللہ یعصمک من الناس ان اللہ لا یہدی القوم

الکفرین ○ (ضمیمہ مقبول بنام اشارات تفسیر ص ۱۰۲-۱۰۳)

یہی روایت آیت تبلیغ کے بارے میں شیعوں کے رئیس المحدثین علامہ باقر مجلسی نے اپنی ضخیم کتاب حیات القلوب جلد دوم میں درج کی ہے۔ اس روایت پر تبصرہ کرنے کی ضرورت ہی نہیں۔ جب حکم خداوندی کی تعمیل میں امام الانبیاء والمرسلین صلی اللہ علیہ وسلم اپنی جان کے خوف سے یوں پس و پیش کریں تو العیاذ باللہ ایسی نبوت و رسالت کیونکر قابل اعتماد رہ سکتی ہے اگر حضور صلی اللہ علیہ وسلم صحابہ کرام کے خوف سے اللہ تعالیٰ کی وحی کو یوں نظر انداز فرماتے رہے تو پھر اس بات پر کیسے یقین حاصل ہو سکتا ہے کہ حضور ﷺ نے باقی قرآن کی تبلیغ بھی بلا حیل و حجت صحیح صحیح فرمائی ہوگی۔ خصوصاً مکی زندگی میں اور پھر توحید و رسالت کی ابتدائی دعوت کے موقع پر جب کہ آپ بالکل تنہا تھے اور قریش جیسی اکھڑ اور جنگجو قوم آپ کے خون کی پیاسی تھی اس قسم کی روایات اور ان پر مبنی یہ عقیدے بظاہر تو حضرت ابوبکر صدیق اور حضرت عمر فاروق کو مطعون و مجروح کرنے کے لئے ہیں جو رسالت محمدیہ علی صاحبہا الصلوٰۃ والسلام کے انتہائی قابل اعتماد یعنی گواہ ہیں لیکن ان کی تہہ میں یہ بات مخفی ہے کہ حضور رحمۃ للعالمین صلی اللہ علیہ وسلم اللہ تعالیٰ کے سچے رسول ہی نہ تھے العیاذ باللہ۔

عصمت لسانی:

آیت نمبر (۱۰) لا تحریک بہ لسانک لتعجل بہ ○ ان علینا جمعه و قرآنہ

○ فاذا قرآنہ فابع قرآنہ ثم ان علینا بیانہ ○ (پ ۲۹-سورۃ القیامۃ ع ۱)

ترجمہ (۱) نہ چلا تو اس کے پڑھنے پر اپنی زبان کہ شتاب اس کو سیکھ لے، وہ تو ہمارا ذمہ ہے اس کو سمیٹ رکھنا اور پڑھنا اور پھر جب ہم پڑھنے لگیں تو ساتھ رہ اس کے پڑھنے کے۔ پھر مقرر ہمارا ذمہ ہے اس کو کھول بتانا۔

(حضرت شاہ عبدالقادر دہلوی)

(ب) ”اور اے پیغمبر آپ (قبل وحی کے ختم ہو چکنے کے) قرآن میں اپنی زبان نہ ہلایا کیجئے تاکہ آپ اس کو جلدی جلدی لیں (کیونکہ) ہمارا ذمہ ہے (آپ کے قلب میں) اس کا جمع کر دینا (اور آپ کی زبان سے) اس کا پڑھنا دینا (جب یہ ہمارے ذمہ ہے) تو جب ہم اس کو پڑھنے لگا کریں (یعنی ہمارا فرشتہ پڑھنے لگا کرے) تو آپ اس کے تابع ہو جایا کیجئے پھر اس کا بیان کر دینا بھی ہمارا ذمہ ہے۔“

(مولانا اشرف علی تھانوی)

علامہ شبیر احمد صاحب عثمانی اس آیت کے تحت لکھتے ہیں:

”شروع میں جس وقت حضرت جبریل اللہ کی طرف سے قرآن لاتے، ان کے پڑھنے کے ساتھ حضرت بھی دل میں پڑھتے جاتے تھے تاکہ جلد اسے یاد کر لیں مبادا جبریل چلے جائیں اور وحی پوری طرح محفوظ نہ ہو سکے مگر اس صورت میں آپ کو سخت مشقت ہوتی تھی جب تک پہلا لفظ کہیں اگلا سننے میں نہ آتا اور سمجھنے میں بھی ظاہر ہے دقت پیش آتی ہوگی۔ اس پر اللہ تعالیٰ نے فرمایا کہ اس وقت پڑھنے اور زبان ہلانے کی حاجت نہیں۔ ہم تن متوجہ ہو کر سننا ہی چاہئے، یہ فکر مت کرو کہ یاد نہیں رہے گا پھر کیسے پڑھوں گا اور لوگوں کو کس طرح سناؤں گا، اس کا تمہارے سینے میں حرف بحرف جمع کر دینا اور تمہاری زبان سے پڑھوانا ہمارے ذمہ ہے۔ جبریل جس وقت ہماری طرف سے پڑھیں تو آپ خاموشی سے سنتے رہئے۔ آگے کا یہ ذکرانا اور اس کے علوم و معارف کا تمہارے اوپر کھولنا اور تمہاری زبان سے دوسروں تک پہنچانا ان سب

باتوں کے ہم ذمہ دار ہیں۔ اس کے بعد حضور نے جبریل کے ساتھ ساتھ پڑھنا ترک کر دیا، یہ بھی ایک معجزہ ہوا کہ ساری وحی سنتے رہے اس وقت زبان سے ایک لفظ نہ دہرایا لیکن فرشتے کے جانے کے بعد پوری وحی لفظ بہ لفظ کامل ترتیب کے ساتھ بدوں ایک زیر برکی تبدیلی کے فر فرسادی اور سمجھادی۔“

فرمائیے! اس سے زیادہ فریضہ رسالت میں کسی قسم کی ادنیٰ سے ادنیٰ کوتاہی کے ناممکن ہونے کی کیا دلیل ہو سکتی ہے کہ معجزانہ طور پر نبی کریم صلی اللہ علیہ وسلم کو حرف بحرف قرآن اسی وقت یاد کرادیا جاتا ہے اور حضور ﷺ کی زبان مبارک پر اللہ تعالیٰ کی پوری نگرانی قائم ہو جاتی ہے۔ وہی سناتے ہیں جو اللہ تعالیٰ سنانا چاہتے ہیں۔ اور پھر قرآنی آیات کی مراد اور اس کا بیان بھی حضور صلی اللہ علیہ وسلم کی زبان مبارک سے اللہ تعالیٰ نے اپنے ذمہ لے لیا ہے، کیا معجزانہ حفظ و حفاظت اسی لئے ہے تاکہ بقول مودودی بعد میں انبیائے کرام فریضہ رسالت میں کوتاہیاں کرتے رہیں؟

خواہش نفس سے عصمت:

آیت نمبر (۱۱) وما ينطق عن الهوى ان هو الا وحى يوحى (پ ۲۷، سورۃ النجم ۱۷) ترجمہ (۱): اور نہیں بولتا ہے اپنی چاؤ سے، یہ تو حکم ہے جو بھیجتا ہے (حضرت شاہ صاحب) (ب) اور نہ آپ اپنی خواہش نفسانی سے باتیں بناتے ہیں، ان کا ارشاد نرمی وحی ہے جو ان پر بھیجی جاتی ہے (مولانا تھانوی)

آیت میں نطق سے کیا مراد ہے اس میں اختلاف ہے۔ ایک قول یہ ہے کہ اس سے مراد قرآن کی وحی ہے اور دوسرا قول یہ ہے کہ اس سے مراد حضور ﷺ کی بات ہے جو اپنی زبان مبارک سے ارشاد فرماتے ہیں خواہ وہ قرآن ہو یا کوئی اور بات لیکن آیت سے یہ تو قطعی طور پر ثابت ہو گیا کہ حضور ﷺ کی بات خواہش نفس پر مبنی نہیں ہوتی اور یہی حقیقت ہر نبی کے لئے تسلیم کرنا پڑے گی خواہ حضرت یونس ہوں یا حضرت داؤدؑ لہذا مودودی صاحب کا یہ لکھنا کہ حضرت داؤد علیہ السلام کے کسی فعل میں خواہش نفس کا بھی دخل

نما بالکل باطل ہوگا۔ حضرت داؤد علیہ السلام کے بارے میں مودودی صاحب کی عبارت پر
فصل بحث ”ابطال حجت“ میں مذکور ہے۔ وہاں دوبارہ ملاحظہ فرمائیں۔

عصمت قلبی:

آیت (۱۲) لولا ان ثبتناک لقد کدت ترکن الیہم شیئاً قليلاً۔

(پ ۱۵ سورۃ بنی اسرائیل ع ۸)

ترجمہ (۱) اگر یہ نہ ہوتا کہ ہم نے تجھے ٹھہرا رکھا تو تو لگ ہی جاتا جھکنے ان کی طرف

(حضرت شاہ صاحب)

(ب) ”اور اگر ہم نے آپ کو ثابت قدم نہ بنایا ہوتا تو آپ ان کی طرف

کچھ کچھ جھکنے کے قریب جا پہنچتے“ (مولانا تھانوی)

اس آیت کے تحت حضرت مولانا اشرف علی صاحب تھانوی فرماتے ہیں:

”یہ ارشاد عتاب نہیں بلکہ اظہار محبوبیت ہے کہ آپ ایسے محبوب ہیں کہ ہم نے

رکون قلیل کے قرب سے بھی آپ کو بچالیا“ (تفسیر بیان القرآن)

علامہ شبیر احمد عثمانی صاحب لکھتے ہیں:

”ترکن رکون سے ہے جو ادنیٰ جھکاؤ اور خفیف میلان قلب کو کہتے ہیں، اس

کے ساتھ شبناً قليلاً بڑھایا گیا تو ادنیٰ سے ادنیٰ ترین مراد ہوگا پھر لقد کدت

فرما کر اس کے وقوع کو اور بھی گھٹا دیا۔ یعنی اگر یہ بات نہ ہوتی کہ آپ پیغمبر

معصوم ہیں جن کی عصمت کی سنبھال حق تعالیٰ اپنے فضل خصوصی سے کرتا ہے تو

ان چالاک شریروں کی فریب بازیوں سے بہت ہی تھوڑا سا ادھر جھکنے کے

قریب ہو جاتے مگر انبیاء کی عصمت کا تکفل ان کا پروردگار کر چکا ہے اس لئے

اتنا خفیف جھکاؤ بھی نہ پایا گیا۔ اس سے ظاہر ہوتا ہے کہ نبی کریم صلی اللہ علیہ

وسلم میں تقویٰ کی فطری قوت کس قدر مضبوط اور ناقابل تزلزل تھی۔“

جب اس آیت سے واضح ہو گیا کہ حضور صلی اللہ علیہ وسلم کا قلب اطہر حق

تعالیٰ کی خصوصی نگرانی میں ہے اور کسی غلط کام کی طرف حضور کے قلب کا ادنیٰ

سے ادنیٰ میلان بھی نہیں پایا جاسکتا تو پھر فریضہ رسالت میں کوتاہی اور اللہ

تعالیٰ کے حکم کی نافرمانی کا کیا احتمال ہو سکتا ہے۔

عصمت ذہنی:

آیت (۱۳) مستقرنک فلا تنسی الا ماشاء اللہ (پ ۳۰ سورۃ الاعلیٰ)

ترجمہ (۱) ہم پڑھادیں گے تجھ کو پھر تو نہ بھولے گا مگر جو چاہے اللہ (حضرت شاہ صاحب)

(ب) (اس قرآن کی نسبت ہم وعدہ کرتے ہیں کہ) ہم جتنا قرآن نازل

کرتے جائیں گے آپ کو پڑھادیا کریں گے (یعنی یاد کرادیا کریں گے) پھر

آپ اس میں سے کوئی جز نہیں بھولیں گے مگر جس قدر بھلانا اللہ کو منظور ہو۔

(کہ نسخ کا ایک طریقہ یہ بھی ہے) (مولانا تھانوی)

علامہ شبیر احمد عثمانی صاحب اس آیت کے تحت فرماتے ہیں:

”یعنی جس طرح ہم نے اپنی تربیت سے ہر چیز کو بتدریج اس کے کمال

مطلوب تک پہنچایا ہے تم کو بھی آہستہ آہستہ کامل قرآن پڑھادیں گے اور ایسا

یاد کرادیں گے کہ اس کا کوئی حصہ بھولنے نہ پاؤ گے۔“

نسیان یعنی کسی چیز کا ذہن و دماغ سے بھول جانا انسانی عوارضات میں سے

ہے۔ چنانچہ ابوالبشر حضرت آدم علیہ السلام بھی بھول گئے تھے لیکن انبیائے کرام علیہم

السلام پر نسیان طاری ہونے میں بھی حکمتیں ہوتی ہیں ورنہ ان کے ذہن اور دماغی قوی

بھی اللہ تعالیٰ کی نگرانی میں ہوتے ہیں۔ رسول اللہ صلی اللہ علیہ وسلم کے متعلق اللہ تعالیٰ

نے اس آیت میں صاف اعلان فرمادیا ہے کہ ہم جو آپ کو پڑھائیں گے وہ آپ نہیں

بھولیں گے۔ البتہ کسی خاص حکمت کے تحت کوئی حصہ قرآن مجید کا آپ بھول جائیں تو یہ

اس سے مستثنیٰ ہوگا اور قرآن مجید کی بعض آیات منسوخ التلاوت ہیں کہ حضور کو اللہ کی

طرف سے بھلا دی گئی تھیں۔ نبی کریم صلی اللہ علیہ وسلم ارشاد فرماتے ہیں کہ میں بھولتا نہیں

بلکہ بھلا دیا جاتا ہوں۔ بہر حال جہاں اللہ تعالیٰ کی طرف سے ذہنی اور دماغی عصمت کا یہ حال ہے تو پھر معصیت اور گناہ کا وہاں کیا دخل ہو سکتا ہے۔

عصمت رائے:

آیت (۱۴) انا انزلنا الیک الكتاب بالحق لنحكم بین الناس بما

اداک اللہ

(پ ۵ سورۃ النساء ع ۱۶)

ترجمہ (۱) ہم نے اتاری تجھ کو کتاب سچی کہ تو انصاف کرے لوگوں میں جو

سو جہادے تجھ کو اللہ۔

(حضرت شاہ صاحب)

(ب) ”یشک ہم نے آپ کے پاس یہ نوشتہ بھیجا ہے واقعہ کے موافق تاکہ

آپ ان لوگوں کے درمیان اس کے موافق فیصلہ کریں جو کہ اللہ تعالیٰ نے

آپ کو بتلادیا ہے۔“

(مولانا تھانوی)

اس آیت سے معلوم ہوا کہ لوگوں کے مابین نزاعات کا فیصلہ کرنے میں نبی

کریم صلی اللہ علیہ وسلم معصوم ہیں۔ کیونکہ اللہ تعالیٰ قرآنی آیات کے علاوہ غیر متلودجی کے

ذریعہ حضور ﷺ کی رہنمائی فرماتے ہیں۔ وحی دو قسم کی ہوتی ہے، ایک وحی متلو ہے جس

کے الفاظ و کلمات بھی اللہ تعالیٰ کی طرف سے نازل ہوتے ہیں اور یہ قرآن ہے جس کی

تلاوت کی جاتی ہے اور دوسری وحی قرآن کے علاوہ ہے جس کو غیر متلو کہتے ہیں جس کے

الفاظ تو اللہ تعالیٰ کی طرف سے نازل نہیں ہوتے لیکن معنی اور مفہوم اللہ تعالیٰ کی طرف

سے القاء کیا جاتا ہے اور اس غیر متلودجی کے تحت حضور صلی اللہ علیہ وسلم فیصلہ فرماتے ہیں

اور جہاں قرآن یا غیر قرآن کی وحی نازل نہ ہو تو وہاں حضور صلی اللہ علیہ وسلم اپنے اجتہاد

سے فیصلہ دیتے ہیں۔ خلاصہ یہ کہ نبی کریم صلی اللہ علیہ وسلم کی رائے بھی وحی کے تابع ہوتی

ہے اور جس واقعہ میں وحی نازل نہیں ہوتی وہاں حکمت خداوندی کے تحت اختلاف رائے

کی گنجائش ہوتی ہے اور اس میں حضور ﷺ اپنے اصحاب کرام سے مشورہ بھی لیتے تھے

اور بعض دفعہ اپنی رائے ترک کر کے صحابہ کرام کی رائے پر عمل فرما دیتے تھے اور اس سے

مقصود باہمی مشاورت کی تعلیم و تربیت ہوتی تھی۔ وامرہم شوریٰ بیہم۔ (سورۃ الشوریٰ) (اور

ان مسلمانوں کا کام آپس کے مشورہ سے ہوتا رہے) دوسری جگہ ارشاد فرمایا و مشاورہم فی الامر

(آل عمران) ”اور ان سے خاص خاص باتوں میں مشورہ لیتے رہا کیجئے۔“ (مولانا تھانوی)

اس آیت کے تحت حضرت مولانا تھانوی فرماتے ہیں:

”اور یہ جو کہا گیا ہے کہ خاص خاص باتوں میں مشورہ لیتے رہا کیجئے۔ تو مراد

ان سے وہ امور ہیں جن میں آپ پر وحی نازل نہ ہوئی ہو ورنہ بعد وحی کے پھر مشورہ کی

کوئی گنجائش نہیں۔“

سورۃ شوریٰ ع ۴ کی مندرجہ آیت (وامرہم شوریٰ بیہم) کے تحت

علامہ شبیر احمد عثمانی تحریر فرماتے ہیں:

مشورہ سے کام کرنا اللہ کو پسند ہے، دین کا ہو یا دنیا کا۔ نبی کریم صلی اللہ علیہ

وسلم مہمات امور میں برابر صحابہ رضی اللہ عنہم سے مشورہ فرماتے تھے اور صحابہ آپس

میں مشورہ کرتے تھے۔ حروب (یعنی جنگوں) وغیرہ کے متعلق بھی اور بعض مسائل

واحکام کی نسبت بھی بلکہ خلافت راشدہ کی بنیاد ہی شوریٰ پر قائم تھی۔ یہ ظاہر ہے

کہ مشورہ کی ضرورت ان کاموں میں ہے جو مہتمم بالشان ہوں اور جو قرآن و سنت

میں منصوص نہ ہوں۔ جو چیز منصوص ہو اس میں رائے اور مشورہ کے کوئی معنی نہیں

اور ہر چھوٹے بڑے کام میں اگر مشورہ ہوا کرے تو کوئی کام نہ ہو سکے۔ احادیث

سے معلوم ہوتا ہے کہ مشورہ ایسے شخص سے لیا جائے جو عاقل و عابد ہو ورنہ اس

کی بے وقوفی یا بددیانتی سے کام خراب ہونے کا اندیشہ رہے گا۔“

عصمت فعلی:

آیت (۱۵) والنجم اذا هوىٰ ما ضل صاحبکم وما غویٰ (سورۃ النجم ع ۲۷)

ترجمہ (۱) ”قسم ہے تارے کی جب گرے بہکا نہیں تمہارا رفیق اور بے راہ

نہیں چلا۔“

(حضرت شاہ صاحب)

(ب) ”قسم ہے (مطلق) ستارہ کی جب وہ غروب ہونے لگے، یہ تمہارے (ہمد وقت) ساتھ کے رہنے والے نہ راہ (حق) سے بھٹکے اور نہ غلط رستہ ہوئے۔“
(مولانا تھانوی)

علامہ شبیر احمد عثمانی ”فرما۔ تے ہیں: ”رفیق سے مراد نبی کریم صلی اللہ علیہ وسلم ہیں یعنی نہ آپ غلط فہمی کی بنا پر راستے سے بھٹکے اور نہ اپنے قصد و اختیار سے جان بوجھ کر بے راہ چلے بلکہ جس طرح آسمان کے ستارے طلوع سے لے کر غروب تک ایک مقررہ رفتار سے متعین راہ پر چلے جاتے ہیں، کبھی ادھر ادھر ہونے کا نام نہیں لیتے۔ آفتاب نبوت بھی اللہ کے مقرر کئے ہوئے راستے پر برابر چلا جاتا ہے۔ ممکن نہیں کہ ایک قدم ادھر یا ادھر ہٹ جائے۔ ایسا ہو تو ان کی بعثت سے جو غرض متعلق ہے وہ حاصل نہ ہو۔“

سورۃ النجم کی سورۃ ہے جس کی مندرجہ آیت میں ماضی صاحبکم و ما عوی کے ارشاد قسعی طور پر یہ ثابت ہو گیا کہ رسول خدا صلی اللہ علیہ وسلم ضلالت اور غوایت دونوں سے معصوم ہیں۔ ضلالت کہتے ہیں بل قصد و ارادہ غلطی کرنے کو اور غوایت نام ہے قصد و ارادہ سے غلطی کرنے کا تو ان دونوں باتوں کی غمی سے یہ ازم آتا ہے کہ حضور اکرم صلی اللہ علیہ وسلم کو مصمت فعلی حاصل ہے اور جس طرح اللہ تعالیٰ کی خصوصیت رحمت و مگرانی کے تحت حضور کو قلبی، ذہنی، سانی وغیرہ خصوصیتیں حاصل ہیں جن کا ثبوت سابقہ آیات سے پیش کیا جا چکا ہے اسی طرح افعال میں بھی حضور ﷺ کو مصمت حاصل ہے اور حضور ﷺ خائف امر رساست نہ غلط فہمی کی بنا پر کوئی کام کرتے ہیں اور نہ ہی قصد و ارادہ کے تحت آپ سے نافرمانی کا صدور ہوتا ہے۔ یہی مطلب ہے معصوم ہونے کا کہ نبی ﷺ ہم اسلام نہ اور مصیت سے پاک ہیں خواہ وہ صغیرہ ہوں یا کبیرہ۔ علاوہ ازیں ستارے کی قسم کے تحت سے اس طرف اشارہ ہے کہ جس طرح ایک غروب ہونے والا ستارہ ان تمام چیزوں کی

عالیہ وسلم اپنی قوم میں رہنے کے باوجود ان کی خرابیوں اور کمزوریوں سے پاک اور معصوم ہیں۔
۲۔ تفسیر روح المعانی میں علامہ آلوسی لکھتے ہیں:

ای ماعدل عن طریق الحق الذی ہو مسلک الآخرة وهو استعارة وتمثیل لکونه علیہ الصلوۃ والسلام علی الصواب فی القوال و افعاله (وما غوی) ای ما اعتقد باطلاً قط لان الغی الجہل مع اعتقاد فاسد وهو خلاف الرشید۔
”یعنی آپ اس طریق حق سے ادھر ادھر نہیں ہٹے جو آخرت کا راستہ ہے اور یہ استعارہ اور تمثیل ہے یہ بات سمجھانے کے لئے کہ آپ اپنے اقوال و افعال میں بالکل حق و صواب پر ہیں (وما غوی) یعنی آپ نے کبھی بھی باطل کا اعتقاد نہیں رکھا کیونکہ غی اس جہالت کو کہتے ہیں جو فاسد اعتقاد کے ساتھ ہو اور یہ رشد کے خلاف ہے۔“

آیت نمبر ۱۶:

قال الذین لا یرجون لقاءنا انت بقرآن غیر هذا او بدله ما یكون لی ان ابدله من تلقاء نفسی ان اتبع الا ما یوحی الی ج اتی اخاف ان عصیت ربی عذاب یوم عظیم ○
(پ ۱۱۔ سورۃ یونس ع ۲)

ترجمہ (ل) اور جب پڑھتے ان کے پاس آیتیں ہماری صاف، کہتے ہیں جن کو امید نہیں ہے ہم سے ملاقات کی، لے آ کوئی اور قرآن اس کے سوا یا اس کو بدل ڈال۔ تو کہہ میرا کام نہیں کہ اس کو بدلوں اپنی طرف سے، میں تابع ہوں اس کا جو حکم آہ سے میری طرف۔ میں ڈرتا ہوں اگر سب حکمی کردوں اپنے رب کی برے دن کی مار سے۔“ (حضرت شاہ صاحب)

(ب) ”اور جب ان کے سامنے ہماری آیتیں پڑھی جاتی ہیں جو بالکل صاف صاف ہیں (یہ لوگ جن کو ہمارے پاس آنے کا کھٹکا نہیں ہے) (آپ سے یوں) کہتے ہیں کہ اس کے سوا کوئی (پورا) دوسرا قرآن (ہی) (اسے) (کم سے کم)

اس میں کچھ ترمیم کر دیجئے۔ آپ (یوں) کہہ دیجئے کہ مجھ سے یہ نہیں ہو سکتا کہ میں اپنی طرف سے اس میں ترمیم کر دوں۔ بس میں تو اسی کا اتباع کروں گا جو میرے پاس وحی کے ذریعہ سے پہنچا ہے۔ اگر میں اپنے رب کی نافرمانی کروں تو میں ایک بڑے بھاری دن کے عذاب کا اندیشہ رکھتا ہوں“ (مولانا تھانوی)

علامہ عثمانیؒ فرماتے ہیں: ”یعنی کسی فرشتے یا پیغمبر کا یہ کام نہیں کہ اپنی طرف سے کلام الہی میں ترمیم کر کے ایک شوشہ بھی تبدیل کر سکے۔ پیغمبر کا فرض یہ ہے کہ جو وحی خدا کی طرف سے آئے بلا کم و کاست اس کے حکم کے موافق چلتا رہے۔ وہ خدا کی وحی کا تابع ہوتا ہے، خدا اس کا تابع نہیں ہوتا کہ جیسا کلام تم چاہو خدا کے یہاں سے لا کر پیش کر دے۔ وحی الہی میں ادنیٰ سے ادنیٰ تصرف اور قطع و برید کرنا بڑی بھاری معصیت ہے۔ پھر جو معصوم بندے سب سے زیادہ خدا کا ڈر رکھتے ہیں (یعنی انبیاء علیہم السلام) وہ ایسی معصیت اور نافرمانی کے قریب کہاں جاسکتے ہیں۔ انہی اخاف ان عصیت ربی عذاب یوم عظیم ۵ میں گویا ان بے ہودہ فرمائش کرنے والوں پر تحریض ہو گئی کہ ایسی سخت نافرمانی کرتے ہوئے تم کو بڑے دن کے عذاب سے ڈرنا چاہئے۔

اس آیت سے ثابت ہوتا ہے کہ:

(۱) نبی کریم صلی اللہ علیہ وسلم از خود وحی الہی میں ترمیم و تحریف نہیں کر سکتے۔

(ب) حضور صلی اللہ علیہ وسلم کا عمل وحی کے ذریعے ہوتا ہے۔

(ج) اگر بالفرض حضور صلی اللہ علیہ وسلم سے بھی حکم الہی کی نافرمانی سرزد

ہو جائے تو عذاب آخرت کا خطرہ ہے۔ یہاں یہ بات خاص طور پر ملحوظ رہے کہ ان آیات میں اللہ تعالیٰ نے حضور اکرم صلی اللہ علیہ وسلم سے خود یہ اعلان کرایا ہے کہ ان اتبع الاما یوحی الی یعنی میں تو اس امر کی پیروی کرتا ہوں جو مجھ پر بذریعہ وحی نازل ہوتا ہے۔ تو باذن الہی اس اعلان کے بعد یہ امر محال ہے کہ حضور صلی اللہ علیہ وسلم حکم خداوندی کی تعمیل

نہ کریں اور آپ سے معصیت و نافرمانی کا صدور ہو جائے اور اسی عصمت فعلی کی حقیقت سمجھنے کے لئے انہی اخاف کا بھی اعلان فرمادیا یعنی اللہ تعالیٰ کی نافرمانی (معصیت) کا نتیجہ عذاب آخرت ہے اور چونکہ حضورؐ عذاب آخرت سے قطعی طور پر مامون ہیں اس لئے تسبیح کرنا پڑے گا کہ حضور ﷺ سے کسی قسم کا گناہ نہیں سرزد ہو سکتا خواہ صغیرہ ہو یا کبیرہ۔

انبیائے کرام مطاع مطلق ہیں:

آیت (۱۷) وما ارسلنا من رسول الا لیطاع باذن اللہ (پ ۵ سورۃ النساء ع ۹)

ترجمہ (۱) ”اور ہم نے کوئی رسول نہیں بھیجا مگر اسی واسطے کہ اس کا حکم مانیں اللہ کے فرمانے سے“ (حضرت شاہ صاحب)

(ب) ”اور ہم نے تمام پیغمبروں کو اسی واسطے مبعوث فرمایا ہے کہ بہ حکم خداوندی ان کی اطاعت کی جائے۔“ (مولانا تھانوی)

علامہ عثمانیؒ فرماتے ہیں:

”یعنی اللہ تعالیٰ جس رسول کو اپنے بندوں کی طرف بھیجتا ہے سو اسی غرض کے لئے بھیجتا ہے کہ اللہ کے حکم کے موافق بندے ان کے کہنے کو مانیں۔“

اس آیت میں اللہ تعالیٰ نے ہر پیغمبر کی مطلقا اطاعت کا واضح حکم دیا ہے جس سے یہ لازم آتا ہے کہ انبیائے کرام علیہم السلام سے کسی قسم کی معصیت (نافرمانی) سرزد نہ ہو سکے۔ ورنہ بالفرض اگر ان سے کسی درجے کی نافرمانی کا صدور ہو جائے تو اس کا مطلب یہ ہوگا کہ امت اس نافرمانی اور معصیت میں بھی پیغمبر کی اطاعت کرے العیاذ باللہ۔

آیت نمبر ۱۸:

قل اطیعوا اللہ واطیعوا الرسول (پ ۱۸ سورۃ النور ع ۷)

ترجمہ (۱) تو کہہ حکم مانو اللہ کا اور حکم مانو رسول کا۔ (حضرت شاہ صاحب)

(ب) ”آپ کہئے کہ اللہ کی اطاعت کرو اور رسول کی اطاعت کرو“ (مولانا تھانوی)

علامہ عثمانیؒ لکھتے ہیں: یعنی پیغمبر پر خدا کی طرف سے تسبیح کا بوجھ رکھا گیا

ہے۔ سو اس نے پوری طرح ادا کر دیا اور تم پر جو بوجھ ڈالا گیا وہ تصدیق و قبول حق کا ہے اور یہ کہ اس کے ارشاد کے موافق چلو۔ اگر تم اپنی ذمہ داری کو محسوس کر کے اس کے احکام کی تعمیل کرو گے تو کامیابی دارین کی راہ پاؤ گے اور دنیا و آخرت میں خوش رہو گے ورنہ پیغمبر کا کچھ نقصان نہیں۔“

آیت نمبر ۱۹:

من يطع الرسول فقد اطاع الله (پ ۵ سورۃ النساء ع ۱۱)

ترجمہ (۱) ”جس نے حکم مانا رسول کا اس نے حکم مانا اللہ کا۔“ (حضرت شاہ صاحب)

(ب) جس شخص نے رسول کی اطاعت کی اس نے خدا تعالیٰ کی اطاعت کی“ (مولانا تھانوی)

آیت نمبر ۱۸ میں اللہ تعالیٰ کی اطاعت کا مستقل حکم دیا گیا ہے اور رسول اللہ صلی اللہ علیہ وسلم کی اطاعت کا بھی مستقل حکم دیا گیا ہے اور آیت نمبر ۱۹ میں وضاحت فرمادی گئی کہ جس شخص نے رسول اللہ صلی اللہ علیہ وسلم کی اطاعت کی اس نے اللہ تعالیٰ کی بھی اطاعت کر لی۔ یعنی اطاعت رسول و اطاعت خداوندی کا اور اطاعت طوع سے ہے جس کا معنی ہے خوشی سے پیروی کرنا اور حکم ماننا۔ تو اگر نبی کریم صلی اللہ علیہ وسلم سے گناہ اور معصیت کے سرزد ہونے کا احتمال بھی ہو تو حضور ﷺ کی اطاعت کو اللہ تعالیٰ کی اطاعت کا مستقل واسطہ قرار دینے کا حکم صحیح نہیں رہتا کیونکہ گناہ اور معصیت کی پیروی حرام ہے۔ لہذا ثابت ہوتا ہے کہ آنحضرت صلی اللہ علیہ وسلم اور دیگر انبیاء کرام علیہم السلام مطلقاً معصوم ہیں اور ان سے نافرمانی کا صدور نہیں ہو سکتا۔

آیت نمبر ۲۰:

ومن يطع الله ورسوله يدخله جنت تجري من تحتها الانهار خالدين فيها

وذلك الفوز العظيم O ومن يعص الله ورسوله ويتعد حدوده يدخله ناراً

خالداً فيها وله عذاب مهين O (پ ۲ سورۃ النساء ع ۲۴)

ترجمہ (۱) اور جو کوئی حکم پرست اللہ کے اور اس کے رسول کے احکامات سے تجاوز کرے۔

اسے باغوں میں جن کے نیچے بہتی ندیاں رہ پڑے ان میں اور وہی ہے بڑی مراد ملی اور جو کوئی بے حکمی کرے اللہ کی اور اس کے رسول کی اور بڑھ جائے اس کی حدوں سے اس کو داخل کرے آگ میں رہ پڑے اس میں اور اس کو ذلت کی مار ہے۔“ (حضرت شاہ صاحب)

(ب) ”اور جو شخص اللہ تعالیٰ اور رسول کی پوری اطاعت کرے گا اللہ تعالیٰ

اس کو ایسی بہشتوں میں داخل کر دیں گے جن کے نیچے نہریں جاری ہوں گی

ہمیشہ ہمیشہ ان میں رہیں گے اور یہ بڑی کامیابی ہے اور جو شخص اللہ اور رسول کا

کہنا نہ مانے اور بالکل ہی اس کے ضابطوں سے نکل جائے اس کو آگ میں

داخل کر دیں گے۔ اس طور سے کہ وہ اس میں ہمیشہ ہمیشہ رہے گا اور اس کو ایسی

سزا ہوگی جس میں ذلت بھی ہے۔“ (مولانا تھانوی)

ان آیات میں تصریح ہے کہ اللہ تعالیٰ اور اس کے رسول کی اطاعت سے جنت

ملے گی اور اللہ تعالیٰ اور اس کے رسول صلی اللہ علیہ وسلم کی نافرمانی سے جہنم کا عذاب ملے

گا۔ تو اگر یہ بھی احتمال ہو کہ رسول اللہ صلی اللہ علیہ وسلم خود بھی اللہ تعالیٰ کی نافرمانی کر سکتے

ہیں تو پھر حضور ﷺ کی اطاعت پر جنت کا نعم اور حضور ﷺ کی نافرمانی پر جہنم کی سزا

کیونکر متقرر ہو سکتی ہے۔ بہر حضور صلی اللہ علیہ وسلم کا اپنا ارشاد یہ ہے کہ لا طاعة لمحبوق

فسي معصية الخالق ”یعنی بس کام میں اللہ تعالیٰ کی نافرمانی لازم آتی ہو اس میں کسی مخلوق

کی اطاعت جائز نہیں ہے۔“

(ب) اور جب اللہ تعالیٰ اور اس کے رسول صلی اللہ علیہ وسلم کی نافرمانی پر دوزخ کی

سزا سنائی گئی ہے تو یہ حضور سے اللہ تعالیٰ کی نافرمانی (معصیت) کا صدور کیونکر ممکن

ہو سکتا ہے جس پر عذاب خداوندی کا اندیشہ ہے۔

آیت اولی الامر منکم:

آیت (۲۱) يَا أَيُّهَا الَّذِينَ آمَنُوا اطِيعُوا اللَّهَ وَاطِيعُوا الرَّسُولَ وَاطِيعُوا أُولِي الْأَمْرِ

منکم ج فان تنازعتم فی شئ فردوه الی اللہ والرسول ان کتمتم تؤمنون باللہ والیوم الآخر ذلک خیر واحسن تاویلا ○ (پ ۵ سورۃ النساء ع ۸)
ترجمہ: (اے ایمان والو! تم اللہ کا اور حکم مانو رسول کا اور جو اختیار والے ہیں تم میں سے پھر اگر جھگڑ پڑے کسی چیز میں تو اس کو رجوع کرو اللہ کی طرف اور رسول کی طرف اگر یقین رکھتے ہو اللہ پر اور پچھلے دن پر۔ یہ خوب ہے اور بہتر تحقیق کرنا ہے۔“ (حضرت شاہ صاحب)

(ب) ”اے ایمان والو! تم اللہ کا کہنا مانو اور رسول کا کہنا مانو اور تم میں جو لوگ اہل حکومت ہیں ان کا بھی۔ پھر اگر کسی امر میں تم باہم اختلاف کرنے لگو تو اس امر کو اللہ اور اس کے رسول کے حوالے کر دیا کرو۔ اگر تم اللہ پر اور یوم قیامت پر ایمان رکھتے ہو۔ یہ امور سب بہتر ہیں اور ان کا انجام خوشتر ہے۔“ (حضرت تھانوی)
علامہ عثمانی فرماتے ہیں۔ حاکم اسلام بادشاہ یا اس کا صوبہ دار یا قاضی یا سردار لشکر اور جو کوئی کسی کام پر مقرر ہو ان کے حکم کا ماننا ضروری ہے جب تک کہ وہ خدا اور رسول کے خلاف حکم نہ دیں۔ اگر خدا اور رسول کے حکم کے صریح خلاف کرے تو اس حکم کو ہرگز نہ مان۔ اگر تم میں اور اولی الامر میں باہم اختلاف ہو جائے کہ حاکم کا یہ حکم اللہ اور رسول کے حکم کے موافق ہے یا مخالف تو اس کو کتاب اللہ اور سنت رسول اللہ کی طرف رجوع کر کے طے کر لیا کرو کہ وہ حکم فی الحقیقت اللہ اور رسول کے حکم کے موافق ہے یا مخالف اور جو بات محقق ہو جائے اسی کو بالذات مسلم اور معمول بہ سمجھنا چاہئے اور اختلاف کو دور کر دینا چاہئے۔“

اس آیت میں بھی اطیعوا اللہ کے بعد اطیعوا الرسول سے رسول اللہ صلی اللہ علیہ وسلم کی مستقل اور مطلق طور پر اطاعت کا اہل ایمان کو حکم دیا گیا ہے اور بالفرض اگر حضور سے معصیت کا صدور ممکن ہو تو اس طرح مستقل اطاعت کا حکم صحیح نہیں ہو سکتا۔ اور رسول اور غیر رسول کی اطاعت میں فرق بتلانے کے

لئے بعد میں اولی الامر کی اطاعت کا مستقل حکم اطیعوا کے لفظ سے نہیں دیا بلکہ واولی الامر منکم فرما کر ان کی اطاعت کو رسول اللہ صلی اللہ علیہ وسلم کی اطاعت کے تابع بنا دیا۔ یعنی اگر اولی الامر، اللہ اور رسول اللہ صلی اللہ علیہ وسلم کی اطاعت کر کے کوئی حکم دیں تو اس کی پیروی کرو۔ اور اگر ان کا حکم اللہ اور اس کے رسول صلی اللہ علیہ وسلم کے خلاف ہو تو پھر اس میں ان سے اختلاف کر سکتے ہو اور اس نزاع و اختلاف میں فیصلہ کی یہ صورت اختیار کرو کہ اس معاملہ کو اللہ اور اس کے رسول کی طرف پھیرو۔ حضور صلی اللہ علیہ وسلم کی حیات مبارکہ میں تو دربار رسالت میں اپنے معاملات کو پیش کیا جاسکتا تھا اب حضور صلی اللہ علیہ وسلم کے بعد اس کی یہ صورت ہے کہ کتاب اللہ اور سنت رسول اللہ صلی اللہ علیہ وسلم کی روشنی میں اپنے نزاعات حل کئے جائیں، اس سے ثابت ہوا کہ معصوم صرف اللہ تعالیٰ کے پیغمبر ہیں جن سے گناہ (اور نافرمانی) کا صدور ہو ہی نہیں سکتا اور پیغمبروں کے علاوہ چونکہ دوسروں سے معصیت کا صدور ہو سکتا ہے اس لئے وہ معصوم اور مطاع مطلق نہیں ہوں گے، البتہ یہ جدا بات ہے کہ اللہ تعالیٰ ان کو محفوظ بنادے اور ان کو اپنی اور اپنے رسول کی محبت و اطاعت میں مکمل طور پر فدا کر دے جس کی وجہ سے وہ باوجود معصوم نہ ہونے کے معیار حق بن جائیں۔ جیسا کہ خلفائے راشدین اور صحابہ کرام رضی اللہ تعالیٰ عنہم اجمعین کی جماعت مقدسہ ہے اور اسی وجہ سے خود رسول اللہ صلی اللہ علیہ وسلم نے فرمایا۔ علیکم بسنی وسنة الحلفاء الراشدين المهديين (یعنی تم پر میری سنت لازم ہے اور میرے خلفاء راشدین مہدیین کی سنت بھی لازم ہے)

اور یہاں یہ بھی ملحوظ رہے کہ اصحاب رسول صلی اللہ علیہ وسلم کا اختلاف و نزاع اصول دین میں بالکل نہیں تھا بلکہ ان کا اختلاف فروعات میں تھا اور وہ بھی اجتہادی اختلاف تھا اور نہ ہی وہ اختلاف نفسانیت پر مبنی تھا کیونکہ رسول پاک صلی اللہ علیہ وسلم کے فیضان تربیت سے ان کے نفوس پاک ہو گئے تھے ویز کیہم اس لئے صحابہ کرام کا باہمی اختلاف و نزاع حق و باطل کا

اختلاف نہیں تھا بلکہ رائج و مرجوح وغیرہ کا اختلاف تھا۔ مسئلہ معیار حق کی مکمل تحقیق شیخ الاسلام حضرت مولانا سید حسین احمد صاحب مدنی قدس سرہ کی کتاب ”مودودی دستور اور عقائد کی حقیقت“ اور آپ کے مکتوبات میں موجود ہے جو بہت زیادہ مفید اور موثر ہے۔

شیعہ مذہب میں اولی الامر منکم کا مطلب:

شیعہ مذہب میں یہاں اولی الامر منکم سے مراد حضرت علی المرتضیٰ سے لے کر امام غائب حضرت مہدی تک بارہ امام ہیں جو سب معصوم^(۱) ہیں اور العیاذ باللہ تمام انبیاء سابقین سے افضل^(۲) ہیں۔ چنانچہ شیخ طبری اس آیت کی تفسیر میں لکھتے ہیں:

(۱) شیعوں کے نزدیک حضرت فاطمہ رضی اللہ عنہا بھی معصومہ ہیں اور وہ رسول اللہ صلی اللہ علیہ وسلم سمیت چہارہ معصومین مانتے ہیں۔

(۲) شیعہ مذہب میں اصول دین پانچ ہیں۔ توحید۔ عدل۔ نبوت۔ امامت۔ قیامت (ملاحظہ ہو اسلامیات لازمی، جماعت نجم و دہم برائے شیعہ طلبہ) شیعہ مذہب میں امامت نبوت سے افضل ہے (اصول کافی)

حضرت علیؑ حضور کے بعد تمام انبیائے کرام سے افضل ہیں (اصول کافی) ایک شیعہ مجتہد مولوی حسین بخش (جازا) لکھتے ہیں جس طرح یہ قرآن کتب سابقہ اور صحف گزشتہ پر حاکم ہے اسی طرح اس کے مبلغین (اوصیائے رسالت) (یعنی بارہ امام) ان کتابوں اور صحیفوں کے مبلغین پر حاکم ہوں گے بلکہ اس قاعدہ سے اوصیائے جناب محمد مصطفیٰ صلی اللہ علیہ وسلم گزشتہ صاحبان شریعت انبیاء سے بھی افضل ہوں گے (مقدمہ تفسیر الوار النجف)۔ ایک اور مآثری مجتہد مولوی محمد حسین دھکو نے لکھا ہے خداوند عالم نے انبیاء کو اس وقت تک مرتبہ نبوت و رسالت پر فائز نہیں فرمایا جب تک ان سے اپنی توحید اور سرکار ختمی مرتبت کی رسالت اور ائمہ اہل بیت کی خلافت و امامت کا اقرار نہیں لے لیا (احسن الفوائد فی شرح العقائد) اور شیعوں کا یہ عقیدہ ہے کہ امامت افضل ہے نبوت سے اور حضور خاتم النبیین صلی اللہ علیہ وسلم کے بعد بارہ امام انبیائے کرام سے افضل ہیں۔ یہ عقیدہ ختم نبوت کے منافی ہے۔ چنانچہ امام اہل سنت حضرت مولانا عبدالشکور صاحب لکھنوی رحمۃ اللہ علیہ فرماتے ہیں۔ اصل بات یہ ہے کہ مذہب شیعہ کے تصنیف کرنے والوں کا اصلی مقصد دین اسلام کو خراب کرنا تھا۔ صحابہ کرام کو جو مطعون و مجروح قرار دیا وہ محض اس لئے کہ جب یہ جماعت ناقابل اعتبار ہو جائے گی تو قرآن اور معجزات نبویہ اور دین اسلام کی ہر چیز مشکوک ہو جائے گی کیونکہ ان سب چیزوں کے ناقل اور راوی اور چشم دید گواہ یہی صحابہ کرام ہیں اور حضرت علی المرتضیٰ اور بقیہ ائمہ اثنا عشر کی محبت و عقیدت کا دعویٰ اس لئے ہے کہ اس پردہ میں آنحضرت صلی اللہ علیہ وسلم کی ختم نبوت کا انکار منظور ہے۔ چنانچہ امامت کی بحث کتب شیعہ میں جس شخص نے دیکھی ہے وہ اس کو خوب جانتا ہے۔ امام کو مثل انبیاء علیہم السلام کے معصوم و مفترض الطاعت کہنا اور یہ کہنا کہ امام کو اختیار ہے جس چیز کو چاہے حلال کر دے اور جس چیز کو چاہے حرام کر دے اور ہر امام پر سال بہ سال خدا کی طرف سے کتاب کا نازل ہونا ختم نبوت کا انکار نہیں تو کیا ہے (ماہنامہ النجم لکھنؤ ۲۱ شوال ۱۳۳۹ھ ص ۱۲۰)

واما اصحابنا فانہم رَوَوْہ عن السَّادِقِ وَالصَّادِقِ ان اُولی الامرہم الانمۃ من آل محمد اوجب اللہ طاعتہم بالاطلاق کما اوجب طاعتہ وطاعة رسولہ ولا يجوز ان یوجب اللہ طاعة احد علی الاطلاق الا من ثبتت عصمتہ (تفسیر مجمع البیان) اور ہمارے اصحاب نے امام باقر اور امام جعفر صادق سے روایت کی ہے کہ اولی الامر سے مراد آل محمد کے ائمہ ہیں جن کی اطاعت اللہ نے بالاطلاق واجب کی ہے جیسا کہ اس نے اپنی اور اپنے رسول کی اطاعت مطلقہ واجب کی اور یہ جائز نہیں ہے کہ اللہ تعالیٰ اس شخص کی مطلقاً اطاعت واجب کرے جس کی عصمت ثابت نہ ہو۔

لیکن یہ استدلال شیعہ مجتہدین کا بالکل غلط ہے کیونکہ آیت میں اولی الامر کی مستقل اطاعت کا حکم دیا ہی نہیں گیا بلکہ اس کی اطاعت کو اطیعوا الرسول کے تابع کر دیا ہے۔ علاوہ ازیں اگر اولی الامر سے مراد شیعوں کے بارہ معصوم امام ہوتے تو پھر فان تنازعتم فی شئ فردوه الی اللہ والی الرسول کی طرح ردوہ الی اولی الامر کا حکم دیا جاتا۔ بہر حال اس آیت سے تو اولی الامر کی مستقل اطاعت کا حکم ثابت نہیں ہوتا بلکہ اس کے خلاف ہی ثابت ہوتا ہے اس لئے شیعہ علماء نے ائمہ کی اطاعت و عصمت مطلقہ کا بے بنیاد عقیدہ ثابت کرنے کے لئے یہ مان لیا کہ آیت میں تحریف و تبدیلی کر دی گئی ہے چنانچہ اصل میں آیت یوں تھی:

عن یزید بن معاویۃ قال تلا ابو جعفر علیہ السلام اطیعوا اللہ واطیعوا

الرسول واولی الامر منکم فان خفتم تنازعاً فی الامر فارجعوه الی اللہ والی

الرسول والی اولی الامر منکم (فروع کافی جلد ۳ کتاب الروضہ ص ۸۹)

”یزید بن معاویہ سے روایت ہے کہ ابو جعفر یعنی امام محمد باقر نے آیت اس

طرح پڑھی اللہ کی اطاعت کرو اور رسول اللہ کی اطاعت کرو اور اپنے میں

سے اولی الامر کی اطاعت کرو۔ پس اگر تم کو خطرہ ہو کسی معاملہ میں نزاع کا تو اس کو

اللہ تعالیٰ کی طرف اور رسول کی طرف اور اولی الامر منکم کی طرف لوٹاؤ۔“

تو یہاں شیعوں نے اولی الامر سے پہلے لفظ الیٰی بڑھا کر اللہ اور اس کے رسول صلی اللہ علیہ وسلم کی طرح بارہ اماموں کی اطاعت مطلقہ ثابت کرنے کے لئے قرآن عظیم کی آیت میں تبدیلی کرنے سے بھی دریغ نہیں کیا، ماشاء اللہ خوب مذہب ہے۔

جو بات کی خدا کی قسم لا جواب کی عبرت عبرت عبرت

آیت نمبر ۲۲:

قل ان کنتم تحبون الله فاتبعونی يحبکم الله ویغفر لکم ذنوبکم ؕ والله

غفور رحیم

(پ ۳ آل عمران ع ۳)

ترجمہ: (ا) تو کہہ اگر تم محبت رکھتے ہو اللہ کی تو میری راہ چلو کہ اللہ تم کو چاہے اور بخشے گناہ تمہارے اور اللہ بخشنے والا مہربان ہے۔

(حضرت شاہ صاحب)

(ب) ”آپ فرمادیجئے کہ اگر تم خدا تعالیٰ سے محبت رکھتے ہو تو تم لوگ میرا اتباع کرو خدا تعالیٰ تم سے محبت کرنے لگیں گے اور تمہارے سب گناہوں کو معاف کر دیں گے اور اللہ تعالیٰ بڑے معاف کرنے والے بڑی عنایت فرمانے والے ہیں۔“

(مولانا تھانوی)

علامہ شبیر احمد صاحب عثمانی تحریر فرماتے ہیں: دشمنان خدا کی موالات و محبت سے منع کرنے کے بعد خدا سے محبت کرنے کا معیار بتلاتے ہیں یعنی اگر دنیا میں آج کسی شخص کو اپنے مالک حقیقی کی محبت کا دعویٰ یا خیال ہو تو لازم ہے کہ اس کو اتباع محمدی کی کسوٹی پر کس کر دیکھ لے بس کھرا کھونا معلوم ہو جائے گا۔ جو شخص جس قدر حبیب خدا محمد رسول اللہ صلی اللہ علیہ وسلم کی راہ چلتا اور آپ کی لائی ہوئی روشنی کو مشعل راہ بناتا ہے اسی قدر سمجھنا چاہئے کہ خدا کی محبت کے دعویٰ میں سچا اور کھرا ہے اور جتنا اس دعویٰ میں سچا ہوگا اتنا ہی حضور ﷺ کی پیروی میں مضبوط و مستعد پایا جائے گا جس کا پھل یہ ملے گا کہ حق

تعالیٰ اس سے محبت کرنے لگے گا۔ اور اللہ کی محبت اور حضور ﷺ کے اتباع کی برکت سے پچھلے گناہ معاف ہو جائیں گے اور آئندہ طرح طرح کی ظاہری و باطنی مہربانیاں مبذول ہوں گی۔

اس آیت میں بھی فاتبعونی سے حضور صلی اللہ علیہ وسلم کی مطلقاً اتباع کا حکم دیا گیا ہے جس سے معلوم ہوا کہ حضور صلی اللہ علیہ وسلم سے معصیت کا صدور محال ہے۔ ورنہ اگر معصیت سرزد ہونے کا احتمال ہوتا تو مطلقاً اتباع کا حکم نہ دیا جاتا کیونکہ معصیت کا اتباع تو غضب خداوندی کا موجب بنتی ہے نہ کہ محبت خداوندی کا۔

آیت نمبر ۲۳:

لقد کان لکم فی رسول اللہ اسوة حسنة لمن کان یرجو اللہ والیوم

(پ ۲۱ سورۃ الاحزاب ع ۳)

الآخر و ذکر اللہ کثیراً

ترجمہ: (ا) ”تم کو بھلی تھی سیکھنی رسول کی چال اس کے لئے جو کوئی امید رکھتا ہے اللہ کی اور پچھلے دن کی اور یاد کرتا ہے اللہ کو بہت سارا۔“ (حضرت شاہ صاحب)

(ب) تم لوگوں کے لئے یعنی ایسے شخص کے لئے جو اللہ سے اور روز آخرت سے ڈرتا ہو اور کثرت سے ذرا الہی کرتا ہو رسول اللہ کا ایک عمدہ نمونہ موجود تھا۔“

(مولانا تھانوی)

علامہ عثمانی اس آیت کے تحت لکھتے ہیں:

”جو لوگ اللہ سے ملنے اور آخرت کا ثواب حاصل کرنے کی امید رکھتے ہیں اور کثرت سے خدا کو یاد کرتے ہیں ان کے لئے رسول اللہ صلی اللہ علیہ وسلم کی ذات منبع البرکات کا بہترین نمونہ ہے۔ چاہئے کہ ہر معاملہ، ہر ایک حرکت و سکون اور نشست و برخاست میں ان کے نقش قدم پر چلیں اور ہمت و استقلال وغیرہ میں ان کی چال سیکھیں۔“

اس سے بھی ثابت ہوا کہ حضور ﷺ کی مقدس زندگی میں گناہ اور معصیت

کا احتمال نہیں در نہ اگر معصیت کا صدور بھی ہو جائے تو پھر اسوۂ حسنہ اس کو کیونکر کہہ سکتے ہیں۔

(۲) حافظ ابن کثیر التوفی ۷۷۷ھ اس آیت کے تحت لکھتے ہیں:

هذه الآية الكريمة اصل كبير في الناسي برسول الله صلى الله عليه

وسلم في اقواله وافعاله واحواله

(یہ آیت کریمہ ایک بہت بڑی اصل اور بنیاد ہے اس بارے میں کہ رسول

اللہ صلی اللہ علیہ وسلم کے تمام اقوال، افعال اور احوال کی پیروی کی جائے۔

انبیاء کا خواب بھی حجت ہوتا ہے:

بیداری میں انبیاء کرام علیہم السلام کے اقوال و افعال اور احوال کا حجت ہونا اور

ان میں معصیت اور شیطانی مداخلت کا ممتنع اور محال ہونا تو ظاہر ہے، انبیاء کرام کا مقام تو

اتنا بلند ہے کہ ان کا خواب بھی شرعی حجت ہے اور حالت نوم میں بھی وہ قلبی غفلت اور

وساوس شیطانی سے معصوم و محفوظ ہوتے ہیں چنانچہ حضرت ابراہیم علیہ السلام نے محض

اپنے خواب کی بنا پر ہی اپنے بیٹے حضرت اسماعیل علیہ السلام کو ذبح کر دیا تھا، گو اللہ تعالیٰ

کی حکمت کے تحت حضرت اسماعیل ذبح ہو نہیں سکے۔ چنانچہ حق تعالیٰ کا ارشاد ہے:

فَلَمَّا بَلَغَ مَعَهُ السَّعْيَ قَالَ يَبْنِي اَنِي اَرِي فِي الْمَنَامِ اَنِي اَذْبَحُكَ فَانْظُرْ مَاذَا

تَرَى قَالَ يَا اَبَتُ افْعَلْ مَا تُؤْمَرُ مَسْتَجِدِّنِي اِنْ شَاءَ اللّٰهُ مِنَ الصّٰبِرِيْنَ ۝ فَلَمَّا

اَسْلَمَا وَقَلَ لِلْحَبِيْن ۝ وَنَادَيْنَاهُ اَنْ يَّا اِبْرٰهِيْمُ قَدْ صَدَّقْتَ الرُّؤْيَا اَنَا كَذٰلِكَ

نَجِّزِي الْمَحْسِنِيْنَ (پ ۲۳ والصفحت ۳۷)

ترجمہ: ”پھر جب پہنچا (یعنی حضرت اسماعیل) اس کے ساتھ دوڑنے کو۔ کہا

اے بیٹے میں دیکھتا ہوں خواب میں کہ تجھ کو ذبح کرتا ہوں۔ پھر دیکھ تو تو کیا

دیکھتا ہے۔ بولا اے باپ کر ڈال جو تجھ کو حکم ہوتا ہے، تو پائے گا مجھ کو اگر اللہ

نے چاہا سہارنے والا پھر جب دونوں نے حکم مانا اور پچھاڑا اس کو ماتھے کے

بل اور ہم نے پکارا اس کو یوں کہ اے ابراہیم تو نے سچ کر دیا خواب، ہم یوں

دیتے ہیں بدلہ نیکی کرنے والوں کو۔“

(حضرت شاہ صاحب)

تفسیر ابن کثیر میں ہے:

عن ابن عباس رضى الله عنهما قال قال رسول الله صلى الله عليه وسلم

رؤيا الانبياء في المنام وحى.

”حضرت عبداللہ بن عباس“ سے روایت ہے کہ رسول اللہ صلی اللہ علیہ وسلم نے

فرمایا کہ نیند میں انبیاء کا دیکھنا وحی کے حکم میں ہے۔“

اور تفسیر مظہری میں حضرت قاضی ثناء اللہ صاحب پانی پتی لکھتے ہیں:

”عن قتادة ان رؤيا الانبياء وحى.“

”حضرت قتادہ سے مروی ہے کہ انبیاء کا خواب وحی ہوتا ہے۔“

تفسیر خازن میں ہے: ورؤيا الانبياء حق اذا راوا شيئا فعلوه (انبیاء کا خواب

حق ہوتا ہے جب وہ خواب میں کوئی چیز دیکھتے ہیں تو اس پر عمل کرتے ہیں)

امام رازی نے بھی اسی طرح فرمایا ہے۔

اور یہی وجہ ہے کہ حضرت ابراہیم علیہ السلام نے بیداری میں وحی کے حکم

کا انتظار نہ کیا اور محض خواب کو ہی اللہ کی وحی سمجھ کر بچہ کو ذبح کرنے کی کوشش کی۔ البتہ

انبیاء کے خواب بھی باوجود سچا ہونے کے دو قسم کے ہوتے ہیں ایک وہ خواب جو بالکل

ظاہر ہے جیسا کہ یہ خواب اور دوسرا وہ جو قابل تعبیر ہے جیسے حضرت یوسف علیہ السلام کا

خواب۔ بہر حال جب انبیاء کرام علیہم السلام کا خواب حق اور حجت ہے تو ان کی بیداری

کے اقوال و افعال تو بطریق اولیٰ حق، حجت اور معصیت سے پاک ہوں گے۔

انبیاء کی تقریر بھی سنت ہوتی ہے:

تقریر کا معنی یہ ہے کہ حضور صلی اللہ علیہ وسلم کے سامنے اگر کوئی شخص عمل کرے

اور حضور ﷺ اس پر گرفت (روک ٹوک) نہ فرمائیں تو وہ عمل حدیث اور سنت میں شمار

ہوگا اس کو حدیث تقریری کہتے ہیں۔

فلا وربك لا يؤمنون حتى يحكموك فيما شجر بينهم ثم لا يجدوا في انفسهم حرجا مما قضيت ويسلموا تسليما O
ترجمہ (ا) سو قسم ہے تیرے رب کی ان کو ایمان نہ ہوگا جب تک تجھی کو منصف نہ جانیں جو جھگڑا آئے آپس میں۔ پھر نہ پاویں اپنے جی میں خفگی تیری چکوٹی سے اور قبول رکھیں مان کر“ (حضرت شاہ صاحب)
(ب) ”پھر قسم ہے آپ کے رب کی یہ لوگ ایماندار نہ ہوں گے جب تک یہ بات نہ ہو کہ ان کے آپس میں جو جھگڑا واقع ہو اس میں یہ لوگ آپ سے تصفیہ کراویں پھر آپ کے اس تصفیہ سے اپنے دل میں تنگی نہ پاویں اور پورے طور پر تسلیم کر لیں۔“ (مولانا تھانوی)

علامہ شبیر احمد عثمانی لکھتے ہیں: ”کہ یعنی منافق لوگ کس بے ہودہ خیال میں ہیں اور کیسے بے ہودہ حیلوں سے کام نکالنا چاہتے ہیں، ان کو خوب سمجھ لینا چاہئے۔ ہم قسم کھا کر کہتے ہیں کہ جب تک یہ لوگ تم کو اے رسول اپنے تمام چھوٹے بڑے مالی جانی تنازعات میں منصف اور حاکم نہ جان لیں گے کہ تمہارے فیصلے اور حکم سے ان کے جی میں کچھ تنگی اور ناخوشی نہ آنے پائے اور تمہارے ہر ایک حکم کو خوشی کے ساتھ دل سے قبول نہ کر لیں گے اس وقت تک ہرگز ان کو ایمان نصیب نہیں ہو سکتا، اب جو کرنا ہو سوچ سمجھ کر کریں۔“

اس آیت میں تو بہت زیادہ وضاحت کے ساتھ یہ فرما دیا ہے کہ اگر کوئی شخص رسول اللہ صلی اللہ علیہ وسلم کا فیصلہ قبول نہ کرے یا بظہر زبان سے تو مان لے لیکن اس کے دل میں حضور صلی اللہ علیہ وسلم کے اس فیصلہ سے تنگی اور ناراضگی ہو تو وہ مؤمن ہی نہیں رہتا۔ خواہ وہ زبان سے اسلام اور رسالت محمدیہ علیٰ صاحبہا الصلوٰۃ والسلام کا اقرار ہی کرتا رہے۔ اس سے ثابت ہوا کہ نبی کریم صلی اللہ علیہ وسلم اپنے قول و فعل میں گناہ اور معصیت سے بالکل پاک ہیں ورنہ اگر حضور ﷺ سے بالفرض معصیت اور نافرمانی سرزد

ہونے کا احتمال باقی رہتا تو اللہ تعالیٰ کی طرف سے حضور صلی اللہ علیہ وسلم کے ہر فیصلہ کو دل سے ماننے کا اس طرح حکم نہ دیا جاتا اور نہ ہی حضور ﷺ کے فیصلہ پر ناخوشی اور تنگی پانے کو ایمان کے منافی قرار دیا جاتا۔

خلاصہ آیات عصمت:

عصمت انبیاء کرام علیہم السلام کے دلائل میں یہاں بطور اختصار ۲۴ آیات مبارکہ پیش کردی ہیں۔ آیات کے دو ترجمے لکھدئے ہیں: (۱) حضرت شاہ عبدالقادر صاحب محدث دہلوی کا، یہ ترجمہ علمائے اہل السنۃ والجماعت کے ہاں الہامی ترجمہ مانا جاتا ہے جو حضرت شاہ صاحب نے غالباً دس سال دہلی کی مسجد میں اعتکاف کے دوران لکھا۔

(۲) حکیم الامت حضرت مولانا اشرف علی تھانوی کا ترجمہ جو بامحاورہ ہے اور جس میں توسین کے اندر مضمون کی ضروری توضیح کردی گئی ہے اور حسب ضرورت آیات کی تفسیر و تشریح یعنی شیخ الاسلام حضرت علامہ شبیر احمد صاحب عثمانی کے حواشی درج کردئے ہیں جو آپ نے مقتدائے زماں شیخ الہند حضرت مولانا محمود الحسن صاحب محدث اسیر مالٹا قدس سرہ کے ترجمہ قرآن پر لکھے ہیں۔ حضرت شیخ الہند نے یہ ترجمہ اسارت مالٹا کے دوران لکھا تھا اور یہ ترجمہ کوئی مستقل ترجمہ نہیں بلکہ حضرت شاہ عبدالقادر صاحب محدث دہلوی کے ترجمہ میں ہی بعض الفاظ میں تبدیلی کی ہے جو عرصہ دراز کے بعد موجودہ زمانہ میں اردو محاورات و الفاظ میں تبدیلی کی وجہ سے عام اردو خوان طبقہ کے لئے قابل فہم نہیں رہے تھے۔ حضرت مولانا شبیر احمد عثمانی صاحب کا مقام علم و تحقیق مسلم ہے۔ اس لئے میں نے مضمون آیات کے سمجھنے کے لئے آپ کے حواشی عموماً پیش کئے ہیں اور طوالت سے بچنے کے لئے تائیدی طور پر دوسرے مفسرین کی عبارتیں نہیں پیش کیں۔ الا ماشاء اللہ۔ بہر حال مسئلہ عصمت انبیاء کے سلسلہ میں آیات بالا سے حسب ذیل امور ثابت ہوتے ہیں:

۱۔ اللہ تعالیٰ نے اپنے بندوں تک اپنے پیغامات و احکامات پہنچانے کے لئے خود ہی فرشتوں اور انسانوں میں سے رسول منتخب فرمائے ہیں۔

۲۔ نبوت و رسالت وہی نعمت ہے نہ کہ کسی۔ یعنی عظیم الشان منصب انبیاء

کرام کو ان کی کسی سابقہ محنت و ریاضت کی وجہ سے نہیں ملتا بلکہ محض اللہ تعالیٰ کا فضل ہے جس کو چاہیں اپنے علم و حکمت کی بنا پر نبوت و رسالت سے مشرف فرمادیں۔

۳۔ فرشتوں کی خاص نگرانی میں اللہ تعالیٰ اپنی وحی انبیائے کرام علیہم السلام تک پہنچاتا ہے جس میں کسی شیطانی مداخلت کا احتمال نہیں رہتا۔

۴۔ انبیائے کرام کی بعثت (یعنی لوگوں کی ہدایت کے لئے بھیجے) کا مقصد لوگوں پر اتمام حجت کرنا ہوتا ہے یعنی اللہ تعالیٰ کے پیغمبر اپنی اپنی امت پر اللہ تعالیٰ کی حجت پوری کر دیا کرتے ہیں تاکہ قیامت میں منکرین کسی قسم کا کوئی عذر نہ پیش کر سکیں۔

۵۔ انبیاء کرام اللہ تعالیٰ کے پیغامات و احکامات ٹھیک ٹھیک بلا کم و کاست لوگوں تک پہنچا دیتے ہیں اور اس فریضہ رسالت کی ادائیگی میں ان سے کوئی کوتاہی سرزد نہیں ہو سکتی۔ چنانچہ اللہ تعالیٰ کے حکم سے وہ خود بھی اس حقیقت کا اعلان فرمادیتے ہیں کہ انہوں نے اللہ تعالیٰ کے پیغامات و احکامات لوگوں تک صحیح صحیح پہنچا دئے ہیں۔

۶۔ اگر بالفرض کوئی پیغمبر کسی حکم خداوندی کی ٹھیک طور تبلیغ نہ کر سکے تو اس وجہ سے اس کی رسالت ہی کا اہم قرار پاتی ہے اور اس کا الزام نہ صرف پیغمبر معصوم پر بلکہ قادر مطلق خدا تعالیٰ پر بھی عائد ہوتا ہے کہ اس نے العیاذ باللہ پیغمبر کے انتخاب میں غلطی کی ہے اور چونکہ اللہ تعالیٰ قادر مطلق بھی ہے اور حکیم بھی اس لئے اس کے انتخاب میں تو غلطی نہیں ہو سکتی۔

۷۔ اللہ تعالیٰ کے چنے ہوئے پیغمبروں کے دل اتنے پاک صاف اور نورانی ہوتے ہیں کہ ان میں اللہ تعالیٰ کی نافرمانی (معصیت) اور گنہ کی طرف ادنیٰ سے ادنیٰ میلان بھی نہیں پیدا ہو سکتا۔

۸۔ انبیاء کرام ہر وقت اللہ تعالیٰ کی خاص نگرانی میں ہوتے ہیں، ان کے قلوب پاک میں معجزانہ طور پر اللہ تعالیٰ اپنی وحی اور اپنا کلام محفوظ رکھتا ہے، ان کی زبان سے وحی کی تبلیغ کرانا اس کا خوب کھول کر لوگوں کو سمجھانا وغیرہ فرائض رسالت کی (انبیائے کرام کی طرف سے) ادائیگی کا نام ہے اور یہ سب معجزانہ انتظامات اسی لئے کئے جاتے ہیں کہ انبیاء کرام سے فرائض رسالت کی ادائیگی میں کسی قسم کی کوئی

کوتاہی سرزد نہ ہو سکے ورنہ ان سب انتظامات و اعلانات خداوندی کے باوجود انبیائے کرام من جانب اللہ فریضہ رسالت کی ادائیگی میں کوتاہی کر جائیں تو اس سے یہ لازم ہوتا ہے کہ العیاذ باللہ اللہ تعالیٰ بھی اپنے ارادہ میں کامیاب نہیں ہو سکتا۔ حالانکہ اللہ تعالیٰ علیٰ کل شیء قدیدر، بکل شیء علیم اور فعال لما یرید ہے۔ اس کے ارادہ اور قدرت میں عجز و درماندگی بالکل محال ہے۔

۱۰۔ انبیاء کرام کا خواب بھی وحی ہوتا ہے۔

۱۱۔ انبیاء کرام کی تقریر بھی شرعی حجت ہوتی ہے جو حدیث و سنت کا حکم رکھتی ہے۔

۱۲۔ اللہ تعالیٰ کے معصوم نمائندے ہونے کی وجہ سے باذن الہی انبیاء کرام مطاع مطلق ہوتے ہیں۔ اللہ تعالیٰ نے اپنی اطاعت کے بعد مستقل طور پر انبیاء کرام کی اطاعت کا حکم دیا ہے اور ان کی اطاعت کو اپنی اطاعت قرار دیا ہے، انبیاء کرام کی تشریف آوری کا مقصد ہی یہی ہے کہ اللہ تعالیٰ کے بندے ان کی اطاعت کریں۔ اللہ تعالیٰ کی محبت کا حصول خود ان کی اطاعت پر مبنی ہے وہ خالق اور مخلوق کے مابین ایک قوی اور مؤثر واسطہ فیض ہوتے ہیں، ان کی محبت اور اطاعت کے بغیر کوئی انسان اللہ تعالیٰ کی بارگاہ میں مقبول نہیں ہو سکتا ان کی پیروی میں جنت اور ان کی مخالفت میں جہنم ملتی ہے۔ اس لئے انبیاء کرام اپنے افعال و اعمال میں بھی مطلقاً معصوم ہوتے ہیں، نہ کبیرہ گناہ سرزد ہوتا ہے نہ

صغیرہ۔ ان سے اللہ تعالیٰ کی نافرمانی (معصیت) سرزد نہیں ہو سکتی اور ان کا مطاع مطلق ہونا ہی ان کی عصمت کی دلیل ہے کیونکہ بالفرض اگر ان سے گنہ اور نافرمانی کا صدور

ہو جائے تو پھر اس سے یہ لازم آئے گا کہ دوسرے انسان اس گناہ اور نافرمانی میں بھی ان کی اطاعت کریں (کیونکہ اللہ تعالیٰ نے بہر حال ان کی اطاعت کا حکم دیا ہے۔ ان کی

زندگی کو دوسروں کے لئے اسوۂ حسنہ قرار دیا ہے) لیکن معصیت اور گناہ کی پیروی کا تو اللہ تعالیٰ کی طرف سے حکم نہیں ہو سکتا کیونکہ جنوں اور انسانوں کی پیدائش سے مقصود اللہ تعالیٰ کی عبادت ہے اور معصیت تو اس کی ضد ہے اس لئے یہ تسیم کرنا پڑے گا کہ انبیاء کرام

عہم السلام ہر گناہ اور ہر معصیت سے بالکل معصوم ہوتے ہیں، معصیت کا کوئی داغ ان کے دامن عصمت کو چھو بھی نہیں سکتا۔

حضرت یوسف علیہ السلام:

خود اللہ تعالیٰ نے حضرت یوسف علیہ السلام کے قصہ میں عصمت کی حقیقت ان معجزانہ کلمات میں واضح فرمادی ہے:

كذلك لنصرف عنه السوء والفحشاء انه من عبادنا المخلصين

(سورۃ یوسف ع ۳۷) ترجمہ (۱) یونہی ہوا اس واسطے کہ ہٹادیں اس سے برائی اور

بے حیائی۔ البتہ وہ ہے ہمارے برگزیدہ بندوں میں۔“ (حضرت شاہ صاحب)

(ب) اسی طرح (ہم نے ان کو علم دیا) تاکہ ہم ان سے صغیرہ اور کبیرہ گناہ کو

دور رکھیں کیونکہ وہ ہمارے برگزیدہ بندوں میں سے تھے۔“ (مولانا تھانوی)

علامہ شبیر احمد عثمانی اس آیت کے تحت فرماتے ہیں: یعنی یہ برہان دکھانا

اور اسی طرح ثابت قدم رکھنا اس لئے تھا کہ یوسف ہمارے برگزیدہ بندوں

میں ہیں۔ لہذا کوئی چھوٹی بڑی برائی خواہ ارادہ کے درجہ میں ہو یا عمل کے ان

تک نہ پہنچ سکے۔“ آیت میں اللہ تعالیٰ نے یہ نہیں فرمایا:

لنصرف عنه السوء والفحشاء (کہ پھیریں ہم حضرت یوسف کو برائی

سے اور بے حیائی سے) جس سے یہ سمجھنا مقصود ہے کہ حضرت یوسف علیہ السلام تو

پیغمبرانہ عصمت کے ساتھ اپنی جگہ ثابت قدم تھے اور آپ کا میان کسی طرح بھی برائی کی

طرف نہ تھا کہ اللہ تعالیٰ کی طرف سے آپ کو برائی سے ہٹانے کی ضرورت پڑتی بلکہ برائی

اور بے حیائی حملہ آور ہو کر آپ کی طرف بڑھ رہی تھی۔ جس کو اللہ تعالیٰ نے آپ سے دور

ہٹادیا۔ اور برائی آپ کے دامن عصمت کو داغدار نہ بنا سکی۔

بعض سوالات و شبہات:

سوال (۱) قرآن مجید میں ہے کہ اللہ تعالیٰ نے حضرت آدم علیہ السلام کو حمت

میں ایک درخت کے قریب جانے سے منع فرمایا تھا لیکن باوجود اس کے حضرت آدم علیہ السلام نے اس درخت کا پھل کھالیا جو ظاہر ہے کہ اللہ تعالیٰ کی نافرمانی (معصیت) ہے۔

چنانچہ قرآن مجید میں یہاں تک فرمایا و عصی آدم ربہ فغوی (پ ۱۶۔ سورہ طہ ع ۷)

ترجمہ (۱) اور بے حکمی کی آدم نے اپنے رب کی پھر راہ سے بہکا۔ (حضرت شاہ صاحب)

(ب) اور آدم سے اپنے رب کا تصور ہو گیا سو غلطی میں پڑ گئے“ (مولانا تھانوی)

تو اس آیت کے باوجود انبیائے کرام کو مطلقاً معصوم کیونکر مان سکتے ہیں۔

الجواب (۱) جب اصولاً قرآن مجید میں محکم آیات سے ثابت ہو گیا ہے کہ

انبیائے کرام عہم السلام کے اقوال و افعال پر اللہ تعالیٰ کی خاص نگرانی ہوتی ہے۔ وہ

مطہح مطلق ہوتے ہیں، ان کی اطاعت خدا کی اطاعت کا ذریعہ ہے، ان سے گناہ اور

معصیت کا صدور نہیں ہو سکتا۔ تو جو آیات بظاہر عصمت انبیاء کے خلاف نظر آتی ہیں ان

کی صحیح توجہ کر کے ان کو محکمات کے تحت رکھا جائے گا۔

(۲) قرآن مجید میں سوائے حضرت آدم علیہ السلام کے اور کسی پیغمبر کی طرف

اصحان کی نسبت نہیں کی گئی اور حضرت آدم علیہ السلام کے بارے میں بھی علماء و مفسرین

اس سنت نے متعدد جوابات دے کر ان کی عصمت ثابت کر دی ہے لیکن یہاں تفصیلی

جوابات عرض کرنے کی گنجائش نہیں ہے۔ اور ان سب توجیہات میں سب سے بہتر اور

بے غبار توجیہ یہ ہے کہ حضرت آدم علیہ السلام نے درخت ممنوعہ کا پھل نافرمانی کے قصد و

ارادہ کی بنا پر نہیں کھایا بلکہ آپ کو اس معاملہ میں بعض امور کے متعلق نسیان ہو گیا تھا اور جو

کام نسیان یعنی بھولنے کی وجہ سے کیا جائے وہ گناہ اور معصیت نہیں قرار دیا جاتا مثلاً روزہ

دار شخص اگر بھول جانے کی وجہ سے کھاپی لے تو نہ اس کا روزہ ٹوٹتا ہے اور نہ اس پر کفارہ

ازم آتا ہے حالانکہ دیکھنے والے کی نظر میں وہ روزہ توڑنے کا گناہ کر رہا ہے لیکن وہ چونکہ

بھول کر کھاپی رہا ہے اور اس کو اس وقت روزہ یاد ہی نہیں ہے اس لئے گو وہ صورتاً روزہ کا

مرتکب ہو رہا ہے لیکن حقیقتاً وہ بالکل اس بارے میں گناہ کار نہیں ہے کیونکہ اس نے جان

بوجہ کر روزہ نہیں توڑا۔ اسی طرح آدم علیہ السلام نے بھی درخت کا پھل ضرور کھایا ہے جو سورۃ نافرمانی اور معصیت ہے لیکن آپ نے چونکہ بھول کر ایسا کیا ہے اس لئے انہوں نے حقیقی معصیت و نافرمانی کا ارتکاب نہیں کیا۔ چنانچہ اللہ تعالیٰ نے خود ہی حضرت آدم علیہ السلام کے نسیان کا ذکر فرما کر آپ کے فعل کی حقیقت حسب ذیل آیت میں بیان فرمادی ہے:

وَلَقَدْ عَهِدْنَا إِلَىٰ آدَمَ مِنْ قَبْلِ فَنَسَىٰ وَلَمْ نُجِدْ لَهُ عَزْمًا (پ ۱۶ سورہ

طہ ۷۷) ترجمہ (۱) اور ہم نے مقید کر دیا تھا آدم کو اس سے پہلے پھر بھول گیا اور نہ بکی ہم نے اس میں کچھ ہمت۔“ (حضرت شاہ صاحب)

(ب) ”اور اس سے (بہت عرصہ) پہلے ہم آدم کو ایک حکم دے چکے تھے سو ان سے غفلت (اور بے احتیاطی) ہو گئی ہم نے (اس حکم کے اہتمام میں) ان میں پختگی (اور ثابت قدمی) نہ پائی۔“ (مولانا تھانوی)

جب اس آیت میں اللہ تعالیٰ نے خود ہی بیان فرمادیا کہ حضرت آدم کا یہ فعل بھول جانے کی بنا پر تھا تو پھر اس کو گناہ اور معصیت کیونکر قرار دیا جاسکتا ہے۔
امام رازیؒ نے بھی ایک وجہ یہی بیان کی ہے:

وَهُوَ أَنَّهُ فَعَلَ نَاسِيًا فَهُوَ قَوْلُ طَائِفَةٍ مِنَ الْمُتَكَلِّمِينَ وَاحْتِجُوا عَلَيْهِ بِقَوْلِهِ تَعَالَىٰ فَنَسَىٰ آدَمَ وَلَمْ يُجِدْ لَهُ عَزْمًا وَمَثْلُوهُ بِالصَّائِمِ فَيَسْتَغْفِلُ بِأَمْرِ يَسْتَغْفِرُ وَيَغْلِبُ لَهُ فَيَصِيرُ سَاهِيًا عَنِ الصَّوْمِ وَيَاكُلُ فِي أَثْنَاءِ ذَلِكَ السَّهْوِ عَنْ قَصْدِهِ (تفسیر کبیر)

اور ایک جواب یہ ہے کہ حضرت آدم نے یہ فعل بھول کر کیا تھا اور یہ قول متکلمین کی ایک جماعت کا ہے اور انہوں نے اس پر آیت فَنَسَىٰ آدَمَ وَلَمْ يُجِدْ لَهُ عَزْمًا سے استدلال کیا ہے اور انہوں نے اس پر روزے دار کی مثال دی ہے کہ وہ کسی کام کی وجہ سے اتنا مشغول اور مغلوب ہو جاتا ہے کہ اس کو روزہ یاد ہی نہیں رہتا اور وہ اس

نسیان (بھولنے) کی حالت میں کوئی چیز کھا لیتا ہے۔

(ب) بعض مفسرین نے آیت میں عَزْمًا سے مراد قصد و ارادہ لیا ہے یعنی اللہ تعالیٰ نے حضرت آدمؑ میں درخت کا پھل کھانے کا ارادہ نہیں پایا۔ یعنی انہوں نے قصد و ارادہ سے حکم خداوندی کی مخالفت نہیں کی اور قاضی عیاض محدثؒ نے بھی اس معنی کو ترجیح دی ہے واللہ اعلم۔
مودودی تفسیر:

ابوالاعلیٰ مودودی صاحب نے آیت عَصَىٰ آدَمَ رَبَّهُ فَغَوَىٰ کا ترجمہ یہ لکھا ہے:

”آدم نے اپنے رب کی نافرمانی کی اور راہِ راست سے بھٹک گیا۔“

اس کی تشریح میں لکھتے ہیں:

بس ایک قوری جذبے نے جو شیطانی تحریض کے زیر اثر ابھرا آیا تھا ان پر ذہول طاری کر دیا اور ضبط نفس کی گرفت ڈھیلی ہوتے ہی وہ طاعت کے مقام بلند سے معصیت کی پستی میں جا گرے۔“ (تفسیر تفہیم القرآن جلد ۳ سورہ طہ ص ۳۳ طبع ہشتم ناشر مکتبہ تعمیر انسانیت موچی دروازہ لاہور)

مودودی صاحب کے یہ الفاظ کہ: ”وہ طاعت کے مقام بلند سے معصیت کی پستی میں جا گرے“ بالکل نامناسب ہیں کیونکہ یہ فعل حضرت آدم علیہ السلام کا نسیان (بھول) پر مبنی ہے اور بھول کر جو کام کیا جائے اسی کو معصیت کی پستی میں گرنے سے تعبیر نہیں کیا جاتا۔

(۲) حضرت آدم علیہ السلام کی خلافت کے سلسلے میں لکھا ہے:

”زمین کی اصل خلافت وہی تھی جو آدم علیہ السلام کو ابتداءً جنت میں دی گئی تھی۔ وہ جنت ممکن ہے کہ آسمانوں میں ہو اور ممکن ہے کہ اسی زمین پر بنائی گئی ہو بہر حال وہاں اللہ تعالیٰ کا خلیفہ اس شان سے رکھا گیا تھا کہ اس کے کھانے پینے اور لباس و مکان کا سارا انتظام سرکار کے ذمہ تھا اور خدمتگار

(فرشتے) اس کے حکم کے تابع تھے۔ اس کو اپنی ذاتی ضروریات کے لئے قطعاً کوئی فکر نہ کرنی پڑتی تھی تاکہ وہ خلافت کے بزرگ تر اور بلند تر وظائف ادا کرنے کے لئے مستعد ہو سکے۔ مگر اس عہدے پر مستقل تقرر ہونے سے پہلے امتحان لین ضروری سمجھا گیا تاکہ امیدوار کی صلاحیتوں کا حال کھل جائے اور یہ ظاہر ہو جائے کہ اس کی کمزوریاں کیا ہیں اور خوبیاں کیا۔ چنانچہ امتحان لیا گیا اور جو بات کھلی وہ یہ تھی کہ یہ امیدوار تحریص و اطماع کے اثر میں آ کر پھسل جاتا ہے۔ اطاعت کے عزم پر مضبوطی سے قائم نہیں رہتا اور اس کے علم پر نسیان غالب آ جاتا ہے اس امتحان کے بعد آدم اور ان کی اولاد کو مستقل خلافت پر مامور کرنے کے بجائے آزمائشی خلافت دی گئی اور آزمائش کے لئے ایک مدت (اجل مسمی جس کا اختتام قیامت پر ہوگا) مقرر کر دی گئی (ایضاً تفہیم القرآن ص ۱۳۵) یہاں اس بحث کی گنجائش نہیں کہ حضرت آدم جس جنت میں رکھے گئے تھے وہ آسمان پر تھی یا زمین پر البتہ رائج یہی ہے کہ وہ جنت آسمانوں ہی کی تھی۔

(ب) مودودی صاحب پر مروجہ سیاست اتنی غالب آ چکی ہے کہ وہ حضرت آدم علیہ السلام کو بجائے نامزد نبی اور خلیفہ الہی ہونے کے خلافت و نبوت کا امیدوار قرار دیکر نکتہ سنجی کر رہے ہیں کہ:

”جو بات کھلی وہ یہ تھی کہ یہ امیدوار تحریص و اطماع کے اثر میں“ رائج

حالانکہ حضرت آدم علیہ السلام خود امیدوار نہ تھے بلکہ آپ کو پیدا ہی نبی اور خلیفہ کی حیثیت سے کیا گیا تھا۔ اور ملانکہ سے آپ کی خلافت تسلیم کرائی تھی۔ تو اس نامزدگی کے بعد امیدوار کے امتحان خلافت و نبوت کا کیا معنی؟ اور مودودی صاحب اسکے ساتھ ہی یہ بھی لکھ رہے ہیں کہ: بہر حال وہاں اللہ تعالیٰ کا خلیفہ اس شان سے رکھا گیا تھا رائج

تو جب آپ جنت میں بحیثیت خلیفہ ہی رکھے گئے تھے تو پھر امیدواری کیسی

اور خلافت کا امتحان کیسا؟

(ج) لکھتے ہیں: مگر اس عہدے پر مستقل تقرر ہونے سے پہلے امتحان لین ضروری سمجھا گیا تاکہ امیدوار کی صلاحیتوں کا حال کھل جائے اور یہ ظاہر ہو جائے کہ اس کی کمزوریاں کیا ہیں اور خوبیاں کیا۔ چنانچہ امتحان لیا گیا اور جو بات کھلی وہ یہ تھی کہ یہ امیدوار تحریص و اطماع کے اثر میں آ کر پھسل جاتا ہے۔ اطاعت کے عزم پر مضبوطی سے قائم نہیں رہتا اور اس کے علم پر نسیان غالب آ جاتا ہے رائج۔

یہ تعریفات بھی خاص مودودی ذہن کی پیداوار ہیں کیونکہ حضرت آدم علیہ السلام ارشاد خداوندی انی جاعل فی الارض خلیفۃ کے تحت نامزد خلیفہ ہیں نہ کہ امیدوار۔ اور تمام انبیائے کرام علیہم السلام بلا امتحان حق تعالیٰ کے منتخب شدہ نبی ہوتے ہیں جیسا کہ فرمایا اللہ یصطفیٰ من الملئکۃ رسلاً ومن الناس (اسی قسم کی آیات بتداء پیش کی جا چکی ہیں) اور یہ کہنا بھی غلطی ہے کہ جو بات کھلی وہ یہ تھی رائج کیونکہ یہ واقعہ شجر ممنوعہ کا پھل کھانے کا ایک ہی دفعہ ہوا ہے اور جنت میں نسیان بھی ایک ہی بار ہوا ہے نہ کہ بار بار تاکہ یہ کہا جائے کہ اس کے علم پر نسیان غالب آ جاتا ہے۔“ اور حضرت آدم کی یہ زست (پھسلنا) بھی جنت میں ایک بار ہی ہوئی اور شیطان کی تحریص و اطماع کا تعلق بھی کسی برائی سے نہیں تھا۔ بلکہ جنت میں ہمیشہ رہنے اور فرشتوں کی طرح ہو جانے کے متعلق تھا۔ علاوہ ازیں مودودی صاحب کی اس تفسیر سے یہ معلوم ہوتا ہے کہ وہ نبوت کو جس نہیں سمجھتے اسی لئے نبوت ملنے سے پہلے انہوں نے امتحان لینے کا ایک مفروضہ وضع کر لیا۔ جو قرآنی نصوص کے بالکل خلاف ہے۔ منصب نبوت کے متعلق اس قسم کے سیاسی تصورات کے بعد تعجب اس تعلیم یافتہ طبقے پر ہے جو مودودی صاحب کو مفکر اسلام اور امام زماں قرار دیتے ہیں۔

گر ہمیں مکتب ہمیں ملا کار پغلاں تمام خواہد شد

سوال نمبر (۲) اگر آدم علیہ السلام نے اللہ تعالیٰ کی نافرمانی نہیں کی تو قرآن مجید میں آپ کے اس فعل کو معصیت سے کیوں تعبیر کیا ہے (وعصى آدم ربه فغوى) الجواب (۱) عربی زبان میں لغزش اور بھول چوک پر بھی مجازاً معصیت کا لفظ بول دیا جاتا ہے۔ چنانچہ کتب لغت لسان العرب اور اقرب الموارد وغیرہ میں ہے المعصية مصدر وقد تطلق على الزلة مجازاً (معصیت مصدر ہے اور کبھی اس کا اطلاق مجازاً لغزش پر بھی ہوتا ہے)

(۲) انبیائے کرام علیہم السلام کی بلند شان کے پیش نظر ان کی بھول چوک، لغزش اور ترک اولیٰ پر بھی مؤاخذہ ہوتا ہے جو غیر نبی کے لئے معاف ہے۔ چنانچہ امام رازیؒ فرماتے ہیں۔ فہو ان العتاب انما حصل على ترك التحقظ من اسباب النسيان و هذا الضرب من السهو موضوع من المسلمين وقد كان يجوز ان يؤخذوا به و ليس بموضوع من الانبياء لعظم خطرهم۔ (تفسیر کبیر) ”اور حضرت آدمؑ کو عتاب اس لئے ہوا کہ آپ نے ان اسباب کا تحفظ چھوڑ دیا جن کی وجہ سے نسیان ہو سکتا تھا اور یہ سہو و نسیان عام مسلمانوں سے معاف ہے۔ اگرچہ یہ جائز تھا کہ ان سے بھی مؤاخذہ کیا جاتا۔ لیکن انبیائے کرام علیہم السلام سے بوجہ ان کی بلند شان کے معاف نہیں ہے۔“

(۳) فسمى الله تعالى وقوعهم في خلاف الاولى معصية وخطيئة۔

(اليواقيت والجواهر ج ۲ ص ۵۹)

امام شعرانی فرماتے ہیں: ”اللہ تعالیٰ نے انبیاء کی بلند شان کے پیش نظر ان کے ترک اولیٰ کو بھی معصیت اور خطا سے تعبیر کیا ہے۔“

۴۔ حضرت قاضی ثناء اللہ صاحب مفسر پانی پتی فرماتے ہیں: و ترک الاولیٰ يعد ذنباً بالنسبة الى الانبياء لعظمة شانهم و ان لم يكن ذنباً

(تفسیر مظہری سورۃ القلم)

”اور ترک اولیٰ اگرچہ گناہ نہیں ہوتا لیکن وہ بوجہ انبیائے کرام کی عظمت شان کے گناہ شمار کیا جاتا ہے۔“

۵۔ علامہ علی قاری حنفیؒ محدث فرماتے ہیں:

فعوتبوا بان الحق سبحانه وتعالى سمي ترك الافضل منهم كترك الواجب من الغير۔ (شرح فقہ اکبر)

”پس انبیاء کو عتاب اس لئے ہوا کہ اللہ تعالیٰ نے ان کے ترک افضل کو دوسروں کے ترک واجب کی طرح قرار دیا ہے۔“

۶۔ اجيب بان الحق سبحانه وتعالى سمي ترك الافضل لهم معصية لعلو شانهم و عظم رتبهم (نبراس شرح شرح العقائد للنسفی) ”اس کا جواب یہ دیا گیا ہے کہ اللہ تعالیٰ سبحانہ نے ان کے ترک افضل کو ان کی بلند شان اور عظیم مرتبت کی وجہ سے معصیت کا نام دیا ہے“

۷۔ حضرت مولانا تھانویؒ فرماتے ہیں۔ جس قدر فہم و خصوصیت زیادہ ہوتی ہے اس پر ملامت زیادہ ہوتی ہے اور اسی وجہ سے کہا گیا حسنات الابرار سیئات المقربين اور ما حصل اس کا یہ ہوتا ہے کہ تم نے زیادہ غور سے کیوں نہیں کام لیا تو یہ دار و گیر عین دلیل کمال آدم اور ان کی مقبولیت کی ہے (تفسیر بیان القرآن سورۃ البقرہ)

۸۔ امام راعب اصفہانیؒ ”المعصية“ کے تحت لکھتے ہیں: هو الخروج عن الطاعة عمداً كان او سهواً كثيراً كان او يسيراً (مفردات القرآن)

معصیت طاعت سے نکلنے کو کہتے ہیں خواہ عمدہ ہو یا سہواً زیادہ ہو یا تھوڑی

۹۔ حضرت شاہ عبدالعزیز محدث دہلویؒ کا ارشاد ہے: ”ترک اولیٰ کا بھی انبیاء کے حق میں حکم معصیت اور ظلم کا رکھتا ہے نہ عوام الناس کے حق میں۔“

(تحفہ اشاعریہ مترجم اردو ص ۳۱۵)

۱۰۔ علامہ شبیر احمد عثمانیؒ تحریر فرماتے ہیں: ”یعنی جب حکم الہی کے امتثال میں

غفلت و کوتاہی ہوئی تو اپنی شان کے موافق عزم و استقامت کی راہ پر ثابت قدم نہ رہے۔ اسی کوتاہیت اور عصیان سے تغلیظاً تعبیر فرمایا بقعدہ حسنات الا برار سیات المقربین (یعنی ابرار کی نیکیوں بھی مقربین کے لئے ان کے بلند مقام قرب خداوندی کی وجہ سے برائیاں قرار دی جاتی ہیں) یہی وجہ ہے کہ گویا انبیائے کرام علیہم السلام سے حقیقتاً گناہ اور معصیت کا صدور نہیں ہوتا لیکن وہ عظمت خداوندی کے پیش نظر اپنی لغزش اور بھول چوک کو بھی بہت محسوس کرتے ہیں اور اس سے توبہ و استغفار کرتے رہتے ہیں اور حضور رحمۃ اللعالمین خاتم النبیین امام الانبیاء والمرسلین صلی اللہ علیہ وسلم خود فرماتے ہیں کہ میں دن میں ستر بار سے زیادہ استغفار کرتا ہوں اور بعض روایات میں ہے کہ میں دن میں سو مرتبہ استغفار کرتا ہوں۔ تو حضور ﷺ کا یہ استغفار بھی اپنے بلند مرتبہ مقام کے پیش نظر ہے۔ اور محققین عارفین نے حضور صلی اللہ علیہ وسلم کے استغفار کی یہ وجہ بیان فرمائی ہے کہ حضور ہر آن مقام قرب میں ترقی فرما رہے ہیں۔ تو حضور ﷺ جب اپنے حالیہ مقام پر نظر فرماتے تو احساس ہوتا کہ کاش میں کل گزشتہ اس مقام پر ہوتا اور آج اس سے آگے مقام پر۔ تو اس بنا پر حضور استغفار فرماتے۔

ایک غلط فہمی کا ازالہ:

جب یہ کہا جاتا ہے کہ انبیائے کرام علیہم السلام سے تبلیغ وحی اور فریضہ رسالت میں کوتاہی اور لغزش سرزد نہیں ہوتی تو بعض نادانف لوگ ملائے اہلسنت کی وہ عبارات پیش کر دیتے ہیں جن میں انبیائے کرام کی طرف لغزش اور کوتاہی کی نسبت کی گئی ہے اور جس کو شرعی اصطلاح میں زلت کہتے ہیں اور حضرت یونس علیہ السلام کے متعلق جو ابوالاعلیٰ مودودی نے لکھا ہے کہ آپ سے فریضہ رسالت کی ادائیگی میں کوتاہیاں ہو گئی تھیں اور مفتی محمد یوسف صاحب نے بھی ان کی حمایت میں کئی اوراق سیاہ کئے ہیں اس کی تائید میں بھی مودودی صاحبان یہی عبارتیں پیش کرتے ہیں تو اس کا جواب یہ ہے کہ بے شک فریضہ رسالت کے دائرہ میں انبیائے کرام لغزش اور کوتاہی سے بھی معصوم ہوتے ہیں

جیسا کہ قرآن کی محکم آیات سے اس کا ثبوت پیش کر دیا گیا ہے۔ علاوہ ازیں انبیائے کرام سے جس قسم کی لغزش و کوتاہی کا صدور عمائے اہل سنت مانتے ہیں ان کا تعلق فریضہ رسالت کی ادائیگی سے نہیں ہوتا اور عموماً ایسی لغزش کا تعلق اللہ تعالیٰ اور انبیائے کرام کے مابین کسی معاہدہ اور جزوی واقعات سے ہوتا ہے مثلاً حضرت آدم علیہ السلام سے جو لغزش ہوئی اس کا تعلق فریضہ رسالت سے بالکل نہیں تھا کیونکہ اس وقت تک آپ پر فرائض رسالت نازل ہی نہیں ہوئے تھے اور امت کی ہدایت کا آپ کو حکم ہی نہیں دیا گیا تھا بلکہ اس وقت تک آپ کی امت کا وجود ہی نہیں تھا۔

زلت کا مفہوم:

چونکہ مسئلہ عصمت انبیائے کرام کے سلسلہ میں عموماً زلت اور ترک اولیٰ کے الفاظ آتے ہیں اس لئے ان کا مطلب سمجھنا بھی ضروری ہے۔ زلت کا لغوی معنی لغزش ہے یعنی پھسنا اور شرعی اصطلاح میں زلت اس غلطی کو کہتے ہیں جو بلاقصد و ارادہ سرزد ہو جائے چنانچہ (ل) حضرت شاہ عبدالعزیز محدث دہلوی فرماتے ہیں:

”اور یہ ایسا ہے جیسے کوئی راہ گیر راہ چلا جاتا ہے اور اس راہ کے ساتھ پتھر یا کچھڑ لگی ہو اور اس سے ٹھوکر کھائی یا پاؤں پھسل گیا اسی سبب سے اس کو زلت کہتے ہیں۔“ (تحفہ اثنا عشریہ مترجم اردو ص ۳۰۸)

(ب) نیز حضرت آدم علیہ السلام کے متعلق فرماتے ہیں: ”اس واسطے اکثر محققین اس طرف گئے ہیں کہ کوئی شخص امر مباح یا بندگی کا ارادہ کرے اور بسبب غفلت اور بے احتیاطی کے اس امر مباح یا مستحب میں اس سے خلاف شرع کوئی امر ظہور میں آدے۔ پس صورت اس عمل کی صورت گناہ کی ہے اور حقیقت میں طاعت یا مباح ہے۔“ (تفسیر عزیزی مترجم اردو۔ سورہ بقرہ ص ۱۱۹)

طاعت یا مستحب وہ فعل ہے جس پر ثواب ملتا ہے اور مباح وہ فعل ہے جس کا کرنا جائز ہے لیکن اس پر ثواب ضروری نہیں اور نہ ہی اس کے ترک کرنے سے گناہ ہوتا ہے۔

(۲) حجۃ الاسلام حضرت مولانا محمد قاسم صاحب نانوتوی بانی دارالعلوم دیوبند فرماتے ہیں۔۔۔۔۔ ”کبھی بھولے چو کے یا بتقاضائے محبت بھی انبیاء سے مخالفت ہو جاتی ہے ابستہ عمد انہیں ہوتی، الحاصل گناہ وہ مخالفت ہے جو عمداً ہو اور باعث مخالفت اس کی محبت و عظمت نہ ہوئی ہو جس کی مخالفت کرتا ہے، اگر بوجہ نسیان یا بوجہ تقاضائے محبت و عظمت مخالفت سرزد ہو جائے تو پھر اس کو گناہ نہیں کہتے بلکہ زلت کہتے ہیں جس کا ترجمہ لغزش ہے۔“ اس کے حاشیہ میں تحریر فرماتے ہیں:

”ظاہر ہے کہ لغزش اس حرکت کو کہتے ہیں جو بے اختیارانہ صادر ہو۔ کسی اور کے دھکے اور صدمہ سے وقوع میں آئے مگر ایسی حرکت کو کوئی عقل جرم اور بغاوت اور سرکشی کے اقسام میں شمار نہیں کرتا۔“ (مباحثہ شاہجہان پور ص ۳۶)

۳۔ علامہ تفتازانی لکھتے ہیں: قال شمس الانمة السرخسی اما الزلة فلا يوجد فيها القصد الى عينها ولكن يوجد القصد الى اصل الفعل لانها اخذت من قولهم زل الرجل في الطين اذ لم يوجد القصد الى الوقوع ولا الى الثبات بعد الوقوع ولكن وجد القصد الى المشي في الطريق و انما يواحد عليها لانها لا تخلو عن نوع تقصير يمكن للمكلف الاحتراز عنه عند الثبوت و اما المعصية فهو فعل حرام يقصد الى نفسه مع العلم بحرمة (تکوین)

”شمس الانمة سرخسی نے فرمایا کہ زلت میں اصل فعل کا قصد تو پایا جاتا ہے مگر اس کی ذات کا قصد نہیں پایا جاتا کیونکہ زلت، خود ہے زل الرجل فی الطین سے جس کا معنی یہ ہے کہ آدمی گارے میں پھسل گیا، یہ اس وقت کہا جاتا ہے کہ جبکہ قصد تو راستہ پر چلنے کا ہو لیکن بلا قصد کے گارے میں گر جائے اور گرتے ہی سنبھل جائے، لیکن گارے میں گرنا اور پھر سنبھل جانا پہلے اس کے ارادہ میں نہ تھا اور زلت پر مواخذہ اس سے کیا جاتا ہے کہ وہ اس قسم کی تقصیر

سے خالی نہیں ہوتا کہ اگر مکلف (انسان) زیادہ مضبوطی سے کام لیتا تو اس سے بچنا ممکن تھا۔ اور جو (حقیقتاً) معصیت ہے تو اس میں باوجود اس کی حرمت کا علم ہونے کے فعل حرام کی ذات کا قصد ہوتا ہے) زلت اور معصیت کی بحث علمی محاسبہ میں دوبارہ مطالعہ فرمائیں۔

ترک اولیٰ:

اولیٰ بمعنی بہتر اور افضل ہے۔ ترک کا معنی چھوڑنا ہے اور شرعی اصطلاح میں ترک اولیٰ اور ترک افضل کا یہ مطلب ہے کہ کسی کام کے دو پہلو ہوں اور وہ دونوں جائز اور صحیح ہوں لیکن ان میں سے ایک پہلو دوسرے سے بہتر اور افضل ہو جس کو چھوڑ کر اس سے کم درجے کا پہلو اختیار کیا گیا ہو تو اس کو ترک اولیٰ اور ترک افضل کہا جاتا ہے یعنی بہتر پہلو کو چھوڑ دینا اور یہ گناہ اور معصیت نہیں ہوتا لیکن انبیاء کرام علیہم السلام کی عظمت شان کے تحت اس پر مواخذہ ہوتا ہے۔

سوال نمبر ۳:

(۱) قرآن مجید میں حضرت آدم علیہ السلام کے بارے میں ہے ربنا ظلمنا انفسنا و ان لم تغفر لنا و ترحمنا لنكونن من الخاسرين اور حضرت یونس علیہ السلام نے فرمایا لا اله الا انت سبحانک انی کنت من الظالمین ان آیات سے حضرت آدم اور حضرت یونس علیہما السلام کا ظالم ہونا ثابت ہوتا ہے جو عصمت انبیاء کے خلاف ہے۔

(ب) ووجدک ضالاً فہدی (سورۃ النحی) اور واستغفر لذنوبک ولسلمؤمنین و المؤمنات (سورۃ محمد) میں اور سورہ النحی کی آیت لیغفر لک اللہ ما تقدم من ذنبک وما تاخر میں ذنب کی نسبت حضور رحمۃ اللعالمین صلی اللہ علیہ وسلم کی طرف کی گئی ہے جو بظاہر عصمت انبیاء کے منافی ہے۔

الجواب (۱) ان آیات کے متعلق اصولی جواب تو وہی ہے جو سوال نمبر (۱) کے جواب نمبر (۱) میں عرض کر دیا گیا ہے۔

(۲) ظلم، ضدالت اور ذنب عربی زبان میں مشترک الفاظ ہیں جن کے مختلف

معانی آتے ہیں چنانچہ عربی لغت میں (ل) ظلم کا معنی ہے وضع الشیء فی غیر محله (کسی چیز کو بے موقع رکھ دینا) (ملاحظہ ہو مفردات امام راغب)

(ب) ظلم بمعنی کم ہونے کے بھی آتا ہے جیسا کہ قرآن مجید میں ہے:

کلنا الجنتین انت اکلها ولم تظلم منه شیئاً (سورۃ الکھف)

ترجمہ (ل) دونوں باغ لاتے ہیں اپنا میوہ اور نہ گھٹاتے اس میں سے کچھ

(حضرت شاہ صاحب)

(ب) اور دونوں باغ اپنا پورا پھل دیتے تھے اور کسی کے پھل میں ذرا بھی

کی نہ برہتی تھی۔ (مولانا تھانوی)

اس آیت میں ظلم کا لفظ پھلوں کی کمی پر بولا گیا ہے۔

(ج) اور قرآن مجید میں ظلم بمعنی شرک بھی مستعمل ہے، چنانچہ پ ۷، سورۃ

الانعام ع ۱۰ میں ہے:

الذین امنوا ولم یلبسوا ایمانهم بظلم اولئک لهم الامن وهم مہتدون۔

ترجمہ (ل) جو لوگ یقین لائے اور طائی نہیں اپنے یقین میں کچھ تقصیر، انہی کو

ہے خاطر جمع اور وہی ہیں راہ پائے۔ (حضرت شاہ صاحب)

(ب) جو لوگ ایمان رکھتے ہیں اور اپنے ایمان کو شرک کے ساتھ

مخلوط نہیں کرتے ایسوں ہی کے لئے امن ہے اور وہی راہ پر (چل رہے) ہیں۔

(حضرت تھانوی)

تو جب قرآن مجید میں لفظ ظلم مختلف معانی میں آتا ہے جس میں مراد پھلوں کا

کم ہونا بھی ہے۔ تو اگر یہ لفظ حضرت آدم علیہ السلام اور حضرت یونس علیہ السلام کے

بارے میں استعمال ہوا ہے تو اس کا مطلب گناہ ہی کیوں ہوگا؟ اور جب دلائل سے ثابت

کیا جا چکا ہے کہ حضرت آدم اور حضرت یونس سے صرف ان کی شان کے مطابق لغزش کا

صدر ہوا ہے تو ان آیات بالا میں بھی ظلم بمعنی لغزش ہے نہ کہ گناہ اور معصیت۔

علامہ شبیر احمد صاحب عثمانی "سورۃ الاعراف ع ۲ کی زیر بحث آیت دسنا

ظلمنا انفسنا کے تحت لکھتے ہیں چونکہ انبیاء علیہم السلام کی چھوٹی سی لغزش بھی ان کے

مرتبہ قرب کے لحاظ سے عظیم و ثقیل بن جاتی ہے اس لئے اپنی غلطی کا ظاہری نقصان

انھانے کے علاوہ مدت دراز تک توبہ استغفار میں مشغول گریہ و بکا رہے، آخر کار ثب

اجتباہ ربہ فتاب علیہ و ہدی کے نتیجہ پر پہنچ گئے۔

بود آدم دیدہ نور قدیم موعے در دیدہ بود کوہ عظیم

(یعنی حضرت آدم علیہ السلام نور قدیم کی ایک آنکھ تھے اور آنکھ میں بان کا پڑ جانا بھی

ایک بڑا پہاڑ بن جاتا ہے) اور پ ۷ سورۃ الانبیاء ع ۶ میں حضرت یونس علیہ السلام کے

قول لا الہ الا انت سبحانک انی کنت من الظالمین کے تحت علامہ عثمانی

فرماتے ہیں۔ "اپنی خطا کا اعتراف کیا کہ بے شک جلدی کی تیرے حکم کا انتظار کئے بدوں

بستی والوں کو چھوڑ کر نکل کھڑا ہوا۔ گو یونس علیہ السلام کی یہ غلطی اجتہادی تھی جو امت کے

حق میں معاف ہے مگر انبیاء کی تربیت و تہذیب دوسرے لوگوں سے ممتاز ہوتی ہے الخ"

حضرت یونس علیہ السلام کے بارے میں "علمی محاسبہ" میں مفصل بحث گزر چکی

ہے دوبارہ مطالعہ کر لی جائے۔

امام المعصومین کے لئے ذنب اور ضلال کے استعمال کا جواب:

حضور رحمۃ اللہ علیہ امام المعصومین صلی اللہ علیہ وسلم کے متعلق جو فرمایا ہے۔

ووجدک ضالاً فہدی (پ ۳۰ سورۃ الضحیٰ)

ترجمہ (ل): اور پایا تجھ کو بھٹکتا پھر راہ بچائی (حضرت شاہ صاحب)

(ب) اور اللہ تعالیٰ نے آپ کو (شریعت سے) بے خبر پایا سو (پ ۲۰ شریعت کا)

(مولانا تھانوی)

علامہ آلوسی اس آیت کے تحت لکھتے ہیں۔ ووجدک غافلا عن الشرائع التي لا تهتدي اليها العقول كما في قوله تعالى ما كنت تدري ما الكتاب و قوله تعالى و ان كنت من قبله لمن العافلين (اور آپ کو ناواقف پایا ان شرعی تفصیلات سے جن کی طرف عقلیں راہ نہیں پاسکتیں جیسے کہ اللہ تعالیٰ کے اس ارشاد میں ہے کہ آپ نہیں جانتے تھے کہ الکتاب کیا ہے اور بے شک اس سے پہلے آپ ان واقعات) کی خبر نہیں رکھتے تھے (روح المعانی)

عربی زبان میں لفظ ضلال (ضل یضل) مختلف معانی میں مستعمل ہوتا ہے۔ چنانچہ (۱) سورۃ فاتحہ میں ولا الضالین میں الضالین سے مراد نصاریٰ ہیں جن کی گمراہی کفر اور شرک کے درجہ میں ہے۔

(۲) قرآن مجید میں ہے: ان تضل احدهما فتذكر احدهما الاخری۔ (پ ۳ سورۃ البقرہ ع ۳۹)

ترجمہ (ا) کہ بھول جاوے ایک عورت تو یاد دلاوے اس کو وہ دوسری۔

(حضرت شاہ صاحب)

(ب) تاکہ ان دونوں عورتوں میں سے کوئی ایک بھی بھول جائے تو ان میں کی ایک دوسری کو یاد دلا دے (مولانا تھانوی) اس آیت میں ضلال سے مراد گمراہی میں عورت کا بھولنا ہے۔

حضرت موسیٰ نے فرعون کے جواب میں فرمایا:

فعلتها اذا والنا من الضالین (پ ۱۹۔ سورۃ الشعراء ع ۲۴)

ترجمہ (ا): کیا تو ہے میں نے وہ اور میں تھا جو کئے والا (حضرت شاہ صاحب) (ب) (واقعی) اس وقت وہ حرکت میں کر بیٹھا تھا اور مجھ سے غلطی ہو گئی تھی۔

(مولانا تھانوی)

علامہ شبیر احمد عثمانی اس آیت کے تحت لکھتے ہیں: یعنی قبلی کا خون میں نے دانستہ نہیں کیا تھا۔ غلطی سے ایسا ہو گیا، مجھے کیا خبر تھی کہ ایک مکہ مارنے میں جو تادیب کے لئے تھا اس کا دم نکل جائے گا فوکزہ موسیٰ فقضی علیہ (قصص ع ۲۴) قاضی عیاض محدث فرماتے ہیں: ای من المخطئین الفاعلین شیئا بغیر قصد قالہ ابن عرفة و قال الازہری معناه من الناسین (الشفاء عربی جلد دوم ص ۲۶۵) یعنی میں بھی ان خطا کرنے والوں میں سے ہوں جو بلا ارادہ کوئی کام کر بیٹے ہیں ابن عرفة کا یہی قول ہے اور ازہری فرماتے ہیں۔ ”میں بھولنے والوں میں سے ہوں۔“ یعنی یہاں ضال کا معنی بھولنے والا ہے۔ کتب لغت میں سے لسان العرب میں ہے۔ ضل، خفی و غاب یعنی ضل کا معنی ہے پوشیدہ ہو گیا غائب ہو گیا۔ عربی محاورہ ہے ضل الماء فی اللبن (پانی دودھ میں غائب ہو گیا) مجمع البحرین میں ہے الضلال۔ الضیاع (ضلال کا معنی ہے ضائع ہونا) تو جب عربی محاورات اور قرآنی آیات میں لفظ ضلال کا اطلاق مختلف معانی پر ہوتا ہے جن میں غائب ہو جانا اور بھول جانا بھی آتا ہے تو حضور نبی کریم صلی اللہ علیہ وسلم کے بارے میں اگر قرآن مجید میں لفظ ضال مذکور ہے تو اس کا معنی لازماً گمراہ اور گنہگار ہی کیوں لیا جائے گا؟ حالانکہ قرآن مجید میں بھی اللہ تعالیٰ نے حضور صلی اللہ علیہ وسلم کے لئے ضلالت اور غوایت دونوں کی صراحتاً نفی فرمادی ہے۔ چنانچہ پ ۲۷ سورۃ النجم میں ہے ما ضل صاحبکم و ما غوی۔

(ترجمہ) (ا) بہک نہیں تمہارا رفیق اور بے راہ نہیں چلا۔ (حضرت شاہ صاحب)

(ب) یہ تمہارے ہمہ وقت ساتھ رہنے والے نہ راہ (حق) سے بھٹکے اور نہ غلط راستہ ہوئے۔ (مولانا تھانوی)

حضرت تھانوی ضلالت اور غوایت میں فرق کرتے ہوئے لکھتے ہیں

کہ ضلال یہ کہ رستہ بھول کر کھڑا رہ جائے اور غواہیت یہ کہ غیر راہ کو راہ سمجھ کر چلتا رہے۔ (بیان القرآن)

علامہ شبیر احمد عثمانیؒ اس آیت کے تحت فرماتے ہیں: رفیق سے مراد نبی کریم صلی اللہ علیہ وسلم ہیں یعنی نہ آپ غلط فہمی کی بنا پر راستے سے ہٹے اور نہ اپنے قصد و اختیار سے جان بوجھ کر بے راہ چلے بلکہ جس طرح آسمان کے ستارے طلوع سے لے کر غروب تک ایک مقررہ رفتار سے متعین راہ پر چلے جاتے ہیں، کبھی ادھر کبھی ادھر ہٹنے کا نام نہیں لیتے۔ آفتاب نبوت بھی اللہ کے مقرر کئے ہوئے راستہ پر برابر چل جاتا ہے ممکن نہیں ایک قدم ادھر ادھر پڑ جائے، ایسا ہو تو ان کی بعثت سے جو غرض متعلق ہے وہ حاصل نہ ہو۔“

حافظ ابن کثیر محدثؒ فرماتے ہیں:۔ وهو الشهادة للرسول صلى الله عليه وسلم بانه راشد تابع للحق ليس بضال وهو الجاهل الذي يسلك على غير طريق بعير علم و الغاوى هو العالم بالحق العادل عنه قصدا الى غيره فخره الله رسوله و شرعه عن مشابهة اهل الضلال كالنصارى و طرائق اليهود و هى علم الشنى و كتمانہ والعمل بخلافه. بل هو صلاة الله و سلامه عليه و ما بعثه الله به الشرع العظيم فى غاية الاستقامة و الاعتدال و السداد و لهذا قال تعالى (وما ينطق عن الهوى) اى ما يقول قولاً عن هوى و غرض ان هو الا و حى يوحى انما يقول ما امر به يبلغه الى الناس كاملاً موفوراً من غير زيادة و لا نقصان الخ (تفسير ابن کثیر جلد ۴)

’اور رسول اللہ صلی اللہ علیہ وسلم کے لئے اللہ تعالیٰ کی یہ شہادت ہے کہ بے شک آپ یہ رستے پر چنے والے، حق کے تابع ہیں اور ضال نہیں ہیں اور ضال وہ ناواقف شخص ہے جو نہ جاننے کی وجہ سے اپنے راستہ کے

خلاف کسی راستہ پر چل پڑتا ہے اور غاوی وہ آدمی ہے جو حق کو جاننے والا ہے لیکن جان بوجھ کر اس کو چھوڑ کر اس کے خلاف راستے پر چلتا ہے پس اللہ تعالیٰ نے اپنے رسول صلی اللہ علیہ وسلم اور آپ کی شرع کو اہل ضلال یعنی نصاریٰ اور یہود کے طریقوں سے منزہ (پاک) فرمایا ہے اور یہود کا طریقہ یہ ہے کہ علم کے باوجود کسی چیز کو چھپایا جائے اور اس کے خلاف عمل کیا جائے۔ بلکہ حضور صلی اللہ علیہ وسلم اور آپ کی وہ عظیم شریعت جس کے ساتھ اللہ تعالیٰ نے آپ کو بھیجا ہے انتہائی استقامت، اعتدال اور سیدھی راہ پر ہیں اور اسی لئے اللہ تعالیٰ نے فرمایا ہے: وما ينطق عن الهوى آپ کوئی بات اپنی خواہش اور غرض کی بنا پر نہیں فرماتے ان هو الا و حى يوحى یعنی آپ وہی فرماتے ہیں جس کا آپ کو اللہ تعالیٰ کا حکم ہوتا ہے۔ اور اس کو لوگوں تک بغیر کسی کمی و بیشی کے کامل اور پورا پورا پہنچا دیتے ہیں۔“

تو جب تک اللہ تعالیٰ نے سورۃ النجم کی آیت بالا میں ستارے کی قسم کھا کر حضور صلی اللہ علیہ وسلم سے ہر قسم کی ضلالت اور غواہیت کی قطعی نفی فرمادی ہے تو پھر آیت زیر بحث یعنی و وجدك ضالاً میں ضال کا وہ معنی لیا جائے گا جو سورۃ النجم کی محکم آیت کے خلاف نہ ہو۔ اس لئے ضال کا معنی سورۃ الضحیٰ میں ”ناواقف“ ہوتا ہے یعنی حضور صلی اللہ علیہ وسلم وحی آنے سے پہلے شریعت کی تفصیلات سے واقف نہ تھے پھر اللہ تعالیٰ نے بذریعہ قرآن آپ کو شریعت کی تفصیلات سے مطلع فرمایا۔ حضرت مولانا اشرف علی تھانویؒ فرماتے ہیں:

”اور وحی سے پہلے شریعت کی تفصیل معلوم نہ ہونا کوئی منقصت نہیں“ (تفسیر

بیان القرآن) اور مشہور محدث قاضی عیاضؒ فرماتے ہیں اور کہا گیا ہے کہ آپ اپنی شریعت سے بے خبر تھے سو آپ کو اس کی جانب ہدایت کی اور ضلال اس جگہ تحیر کے معنی میں ہے“ (شمیم الریاض شفاء قاضی عیاضؒ، ص ۱۲۲)

آیت دوم:

واستغفر للذنبک و للمؤمنین و المؤمنات (پ ۲۶ سورۃ محمد ع ۲)

ترجمہ (ل) اور معافی مانگ اپنے گناہ کے واسطے اور ایماندار مردوں اور عورتوں

کے لئے (حضرت شاہ صاحب)

(ب) اور اپنی خطا کی معافی مانگتے رہئے اور سب مسلمان مردوں اور سب

مسلمان عورتوں کے لئے بھی (مولانا تھانوی)

یہاں حضرت شاہ عبدالقادر صاحب مفسر دہلوی قدس سرہ نے ذنب کا ترجمہ جو گناہ لکھا ہے تو وہ مجاز اور صورتانہ کہ حقیقتاً کیونکہ محکم آیات سے امام المعصومین صلی اللہ علیہ وسلم کا مطلقاً معصوم ہونا ثابت ہے اور اس دور میں چونکہ اہل سنت والجماعت کے عقائد سے تعلیم یافتہ لوگ واقف تھے اور علمی طور پر ایسے مسائل حل کئے جاتے تھے اس لئے ذنب کا ترجمہ گناہ لکھنے سے غلط فہمی کا موقع کم ہوتا تھا لیکن موجودہ دور میں چونکہ اہل سنت کے بنیادی عقائد کی تبلیغ کم ہے اور بجائے حق پسندی کے حجت بازی کا زور ہے اس لئے اب ذنب کا ترجمہ ایسے لفظ سے کرنا چاہئے جو اس کی حقیقی مراد ہے چنانچہ حکیم الامت حضرت تھانوی نے ذنب کا ترجمہ خطا لکھا ہے اور خطا سے مراد بھی نبی کریم صلی اللہ علیہ وسلم کے اعلیٰ و ارفع مرتبہ کے مناسب اجتہادی خطا اور لغزش ہے اور حضور کے استغفار کی نوعیت بھی وہ نہیں جو دوسروں کی ہے جیسا کہ گزشتہ صفحات میں حضور کے استغفار کی توجیہ بیان کر دی گئی ہے۔

علامہ شبیر احمد صاحب عثمانی "آیت بالا کے تحت لکھتے ہیں:

"ہر ایک کا ذنب (گناہ) اس کے مرتبہ کے موافق ہوتا ہے، کسی کام کا بہت اچھا پہلو چھوڑ کر کم اچھا پہلو اختیار کرنا گو وہ حدود و استحسان میں ہو بعض اوقات مقربین میں ذنب (گناہ) سمجھا جاتا ہے حسنات الابوار سیات المقربین کے یہی معنی ہیں۔ حدیث میں ہے کہ نبی کریم صلی اللہ علیہ وسلم دن میں سو بار استغفار فرماتے تھے۔"

آیت لیغفر لک اللہ ما تقدم من ذنبک وما تاخرو (سورۃ الفتح)

ترجمہ (ل) تاکہ معاف کرے تجھ کو اللہ جو آگے ہوئے تیرے گناہ اور جو پیچھے رہے۔

(حضرت شاہ صاحب)

(ب) تاکہ اللہ تعالیٰ آپ کی سب اگلی پچھلی خطائیں معاف کر دے۔

(مولانا تھانوی)

(۱) اس آیت کے تحت علامہ عثمانی "تحریر فرماتے ہیں:

خداوند قدوس نے اس فتح مبین کے صلہ میں آپ کو چار چیزوں سے سرفراز فرمایا جن میں پہلی چیز غفران و نوب ہے (ہمیشہ سے ہمیشہ تک کی سب کوتاہیاں جو آپ کے مرتبہ رفیع کے اعتبار سے کوتاہی سمجھی جائیں بالکلیہ معاف ہیں) یہ بات اللہ تعالیٰ نے اور کسی بندہ کے لئے نہیں فرمائی الخ

(۲) حضرت علامہ محدث کبیر مولانا سید محمد انور شاہ صاحب کشمیری قدس سرہ نے ایک حدیث کی شرح میں فرمایا کہ:

حدیث میں ذنب کا ذکر ہے جو سب سے کم درجہ ہے جس کے معنی حضور صلی اللہ علیہ وسلم کی ذات معظمہ اور شان رفیع کے لحاظ سے غیر مناسب امر ہے اس کے اوپر معصیت کا درجہ ہے جو عدول حکمی یا نافرمانی ہے اور صغائر و کبائر کی تقسیم بھی اس میں جاری ہوتا ہے، ذنب و خطا میں نہیں (انوار الباری اردو شرح صحیح بخاری جلد ۱ ص ۱۶۹)

۳۔ تفسیر خازن میں اس آیت کے تحت لکھتے ہیں: فیکون المعنی ما وقع لک من ذنب و ما لم يقع فهو مغفور لک و قبل المراد منه ما کان من سهو و غفلة و تاول لان النبی صلی اللہ علیہ وسلم لم یکن له ذنب کذنوب غیرہ فالمراد بذكر الذنب هنا ما عسی ان یکون وقع من هذا القیل و غیرہ فهو معذور له فاعلمه الله عز و حل بذلک و انه مغفور له (پس مطلب یہ ہوگا کہ آپ سے جو ذنب صادر

ہو چکا ہے یا جو ابھی تک صادر نہیں ہوا وہ سب آپ کے لئے بخش دیا گیا ہے اور یہ بھی کہا گیا ہے کہ اس سے مراد وہ فعل ہے جو سہو، غفلت اور تاویل کی بنا پر صادر ہو کیونکہ نبی کریم ﷺ کا کوئی ذنب دوسروں کے ذنوب (گناہوں) کی طرح نہیں تھا۔ پس یہاں ذنب کے ذکر کرنے کی مراد یہ ہے کہ اگر اس قسم کا کوئی ذنب وغیرہ (جو حضور کی شان رفیع کی نسبت سے ذنب (لغزش) ہے) آئندہ صادر بھی ہو تو وہ پہلے ہی بخش دیا گیا ہے اللہ تعالیٰ نے اس وجہ سے حضور کو (پہلے ہی) بتا دیا کہ آپ کے لئے ہر طرح سے بخشش ہوگئی ہے۔

۴۔ امام رازی متعدد معانی بیان کرتے ہوئے تیسرا مفہوم آیت واستغفر لذنوبک (سورۃ محمد) کا یہ لکھتے ہیں (وئالثلثا) وجہ حسن مستنبط وهو ان المراد توفيق العمل الحسن و اجتناب العمل السيئ و وجهه ان الاستغفار طلب الغفران و الغفران هو الستر على القبيح و من عصم فقد ستر عليه قبائح الهوى و بمعنى طلب الغفران ان لا تفضحنا و ذلك قد يكون بالعصمة منه فلا يقع فيه كما كان للنبي صلى الله عليه وسلم وقد يكون بالستر عليه بعد الوجود كما هو في المؤمنين والمؤمنات وفي هذه الآية لطيفة وهي ان النبي صلى الله عليه وسلم له احوال ثلاثة حال مع الله تعالى و حال مع نفسه و حال مع غيره فاما مع الله فوحده و اما مع نفسه فاستغفر لذنوبك و اطلب العصمة من الله و اما مع المؤمنين فاستغفر لهم و اطلب الغفران لهم من الله۔ (تفسير كبير سورة محمد) اور آیت کا تیسرا معنی جو بہت عمدہ طریق سے اس سے مستنبط ہوتا ہے یہ ہے کہ مراد اس استغفار سے اچھے عمل کی توفیق اور برے عمل سے اجتناب ہے اور اس کی وجہ یہ ہے کہ استغفار کا معنی غفران طلب کرنا اور غفران کا معنی ہے برائی کی

پردہ پوشی اور جس کو گناہوں سے بچالیا گیا اس کی نفسانی خواہشات کی برائیوں پر پردہ ڈال دیا گیا اور غفران طلب کرنے کا مطلب یہ ہے کہ اسے اللہ ہمیں رسوائہ کر اور یہ کبھی تو عصمت کی وجہ سے ہوتا ہے کہ وہ معصوم اس گناہ میں ملوث ہی نہیں ہوتا جیسا کہ نبی کریم صلی اللہ علیہ وسلم کے لئے تھا اور کبھی گناہ ہو جانے کے بعد اس پر پردہ ڈالنے سے ہوتا ہے جیسا کہ وہ مؤمن مردوں اور مؤمن عورتوں کے حق میں ہے اور اس آیت میں ایک لطیفہ ہے اور وہ یہ کہ نبی کریم صلی اللہ علیہ وسلم کے تین حال ہیں ایک حال اللہ تعالیٰ کے ساتھ ہے۔ ایک حال اپنی ذات کے ساتھ ہے اور ایک حال دوسرے لوگوں کے ساتھ ہے۔ اور جو حال اللہ کیساتھ ہے تو استغفار کا مطلب یہ ہے کہ آپ اللہ تعالیٰ کی توحید پر قائم رہیں اور جو آپ کے ساتھ ہے تو اپنے ذنب کے لئے استغفار کریں اور جو مؤمنین اور مؤمنات کے ساتھ آپ کا حال ہے تو اس میں آپ ان کے لئے اللہ سے بخشش طلب کرتے رہیں۔

(ب) سورہ الفتح کی آیت لیغفر لک اللہ ما تقدم من ذنبک وما تاخر کے متعدد معانی میں سے امام رازی ایک معنی وہی طلب عصمت کا لکھتے ہیں۔ یعنی اے اللہ تو مجھ کو عصمت پر قائم رکھ اور چوتھے معنی میں یہ لکھتے ہیں کہ ما تقدم سے مراد قبل نبوت ہے اور ما تاخر سے مراد ما بعد النبوت تو اس کا مطلب یہ ہوگا کہ قبل نبوت کی لغزش معاف فرمادی ہیں اور نبوت کے بعد کی لغزشوں سے اللہ تعالیٰ محفوظ فرمائے گا۔ (تفسیر کبیر سورۃ الفتح)

سوال نمبر ۵، آیت تحریم:

يا ايها النبي لم تحرم ما احل الله لك تبتغي مرضات
ازواجك والله غفور رحيم۔ قد فرض الله لكم تحلة ايمانكم والله
مولكم وهو العليم الحكيم۔ و اذا اسر النبي الى بعض ازواجه حديثا

فلما نبأت به و اظهره الله عليه عرف بعضه و اعرض عن بعض فما
نباها به قالت من اناك هذا قال نبائی العليم الخبير. ان تتوبا الى
الله فقد صغت قلوبكما و ان تظهرا عليه فان الله هو موله و جبريل
و صالح المؤمنين والملئكة بعد ذلك ظهير. (سورة التحریم ع ۱۱)

ترجمہ (۱): ”اے نبی تو کیوں حرام کرے جو حلال کیا اللہ نے تجھ پر۔ چاہتا
ہے تو رضامندی اپنی عورتوں کی اور اللہ بخشے والا ہے مہربان۔ ٹھہرا دیا اللہ نے
تم کو کھول ڈالنا اپنی قسموں کا اور اللہ صاحب ہے تمہارا اور وہی ہے سب جانتا
حکمت والا اور جب چھپا کر کہی نبی نے اپنی کسی عورت سے ایک بات پھر
جب اس نے خبر کر دی اس کی اور اللہ نے جتا دیا نبی کو یہ جتائی، نبی نے اس
میں سے کچھ اور ملا دی کچھ پھر جب وہ جتایا عورت کو بولی تجھ کو کس نے بتایا۔ کہا
مجھ کو بتایا اس خبر والے واقف نے۔ اگر تم توبہ کر لیتی ہو تو جھک پڑے ہیں تمہارے
دل اگر تم دونوں چڑھائی کرو گے اس پر تو اللہ ہے اس کا رفیق اور جبریل اور نیک
ایمان والے اور فرشتے اس کے پیچھے مددگار ہیں“ (حضرت شاہ صاحب)

(ب) اے نبی جس چیز کو اللہ نے آپ کے لئے حلال کیا ہے آپ (قسم
کھا کر) اس کو (اپنے اوپر) کیوں حرام فرماتے ہیں (پھر وہی) اپنی بیبیوں کی
خوشنودی حاصل کرنے کے لئے اور اللہ تعالیٰ بخشش والا مہربان ہے، اللہ تعالیٰ
نے تم لوگوں کے لئے تمہاری قسموں کا کھولنا (یعنی قسم توڑنے کے بعد اس کے
کفارہ کا طریقہ) مقرر فرما دیا ہے اور اللہ تمہارا کارساز ہے اور وہ بڑا جاننے
والا بڑی حکمت والا ہے اور جبکہ پیغمبر کو اللہ تعالیٰ نے (بذریعہ وحی) اس کی خبر
کردی تو پیغمبر نے (اس ظاہر کر دینے والی بی بی کو) تھوڑی سی بات تو جتلا دی
اور تھوڑی سی بات کو ٹال گئے۔ سو جب پیغمبر نے اس بی بی کو وہ بات جتائی وہ
کہنے لگی کہ آپ کو اس کی کس نے خبر کر دی۔ آپ نے فرمایا کہ مجھ کو بڑے

جاننے والے خبر رکھنے والے (یعنی خدا) نے خبر کر دی۔ ا۔ (پیغمبر کی) دونوں
بیبیو! اگر تم اللہ کے سامنے توبہ کر لو تو تمہارے دل مائل ہو رہے ہیں اور اگر
(اسی طرح) پیغمبر کے مقابلہ میں تم دونوں کا رویاں کرتی رہیں تو یاد رکھو پیغمبر
کا رفیق اللہ ہے اور جبریل ہے اور نیک مسلمان ہیں اور ان کے علاوہ فرشتے
(آپ کے) مددگار ہیں۔ (مولانا تھانوی)

اس آیت کے تحت اعتراض یہ ہوتا ہے کہ جب قرآن سے بظاہر یہ معلوم ہوتا
ہے کہ رسول اللہ صلی اللہ علیہ وسلم نے اللہ کی حلال کردہ چیز کو حرام قرار دے دیا تھا اور وہ
بھی اپنی بیبیوں کی خوشنودی حاصل کرنے کے لئے۔ اور حلال کو حرام قرار دینا تو بہت بڑا
گناہ ہے۔ بلکہ اس سے کفر کا اندیشہ ہے العیاذ باللہ تو پھر آنحضرت صلی اللہ علیہ وسلم کو اس
معنی میں معصوم کیونکر کہہ سکتے ہیں کہ آپ سے نہ کبیرہ گناہ کبھی سرزد ہوتا ہے اور نہ صغیرہ۔
الجواب: اللہ تعالیٰ کی حلال کی ہوئی چیز کو اعتقاداً حرام قرار دینا نہ صرف بڑا گناہ ہے
بلکہ کفر ہے اور عصمت انبیاء کے اثبات کے لئے جو آیات پہلے پیش کی گئی ہیں ان کی
روشنی میں کوئی مسلمان یہ گمان نہیں کر سکتا کہ حضور صلی اللہ علیہ وسلم امام المعصومین ہونے
کے باوجود اللہ تعالیٰ کی حلال کی ہوئی چیز کو حرام قرار دیں۔ اس لئے یہ تسلیم کرنا پڑے گا کہ
یہ تحریم حقیقتاً نہیں بلکہ صورتاً ہے جس کو نبی کریم صلی اللہ علیہ وسلم کے بلند ترین مقام کے
پیش نظر ان الفاظ سے تعبیر فرمایا ہے۔

۲۔ ان آیات کے شان نزول سے تحریم حلال کی حقیقت معلوم ہو سکتی ہے چنانچہ
علامہ شبیر احمد صاحب عثمانی لکھتے ہیں:

”آپ کی عادت تھی کہ عصر کے بعد سب ازواج کے ہاں تھوڑی دیر کے لئے
تشریف لے جاتے، ایک روز حضرت زینبؓ کے ہاں کچھ دیر لگی معلوم ہوا کہ انہوں نے
شہد پیش کیا تھا، اس کے نوش فرمانے میں وقفہ ہوا پھر کئی روز یہ معمول رہا۔ حضرت عائشہؓ
اور حضرت حفصہؓ نے مل کر تدبیر کی کہ آپ وہاں شہد پینا چھوڑ دیں، آپ نے چھوڑ دیا اور

حفصہ سے فرمایا کہ میں نے زینب کے ہاں شہد پیا تھا مگر اب قسم کھاتا ہوں کہ پھر نہیں پیوں گا۔ نیز یہ خیال فر کر زینب کو اس کی اطلاع ہوگی تو خواہ مخواہ دلگیر ہوں گی حفصہ کو منع کر دیا کہ اس کی اطلاع کسی کو نہ کرنا۔ اسی طرح ایک قصہ ماریہ قبطیہ کے متعلق (جو آپ کے حرم سے تھیں جن کے بطن سے صاحبزادے ابراہیم توند ہوئے) پیش آیا۔ اس میں آپ نے ازواج کی خاطر قسم کھالی کہ ماریہ کے پاس نہ جاؤں گا۔ یہ بات آپ نے حضرت حفصہ کے سامنے کہی تھی اور تاکید کر دی تھی کہ دوسروں کے سامنے اظہار نہ ہو۔ حضرت حفصہ نے ان واقعات کی اطلاع چپکے سے حضرت عائشہ کو کر دی اور یہ بھی کہہ دیا کہ اور کسی سے نہ کہنا حضور ﷺ کو اللہ تعالیٰ نے مطلع فرمادیا، آپ نے حفصہ کو جتلیا کہ تم نے فلاں بات کی اطلاع عائشہ کو کر دی حالانکہ منع کیا تھا، وہ متعجب ہو کر کہنے لگیں کہ آپ سے کس نے کہا، شاید عائشہ کی طرف خیال گیا ہوگا، حضور نے فرمایا ”نبأني العليم الخبير“ یعنی حق تعالیٰ نے مجھے خبر دی۔ ان ہی واقعات کے سلسلے میں یہ آیت نازل ہوئی۔ حلال کو اپنے اوپر حرام کرنے کا مطلب یہ ہے کہ اس چیز کو عقیدۂ حلال و مباح سمجھتے ہوئے عہد کر لیا تھا کہ آئندہ اس کو استعمال نہ کروں گا، ایسا کرنا اگر کسی مصلحت صحیحہ کی بنا پر ہو تو شرعاً جائز ہے۔ مگر حضور کی شان رفیع کے مناسب نہ تھا کہ بعض ازواج کی خوشنودی کے لئے اس طرح کا اسوہ قائم کریں جو آئندہ امت کے حق میں تنگی کا موجب ہو اس لئے حق تعالیٰ نے متنبہ فرمادیا کہ ازواج کے ساتھ بے شک خوش اخلاقی برتنے کی ضرورت ہے مگر اس حد تک ضرورت نہیں کہ ان کی وجہ سے ایک حلال چیز کو اپنے اوپر حرام کر کے تکلیف اٹھائیں۔“

علامہ عثمانی کی اس تقریر سے سارے شبہات دور ہو جاتے ہیں اور حقیقت واضح ہو جاتی ہے۔ مطلب یہ ہے کہ حضور صلی اللہ علیہ وسلم نے بطور شرعی مسئلہ کے شہد کو حرام نہیں فرمایا تھا بلکہ آپ نے اپنے لئے قسم کھائی کہ آئندہ میں شہد نہیں پیوں گا اور روایات میں یہ بھی آتا ہے کہ حضور صلی اللہ علیہ وسلم نے مغافیر کی وجہ سے شہد نہ استعمال

کرنے کی قسم کھائی تھی چنانچہ حضرت مولانا اشرف علی صاحب تھانوی لکھتے ہیں ”صحیح بخاری وغیرہ میں اس طرح منقول ہے کہ رسول اللہ صلی اللہ علیہ وسلم کا معمول شریف تھا کہ بعد عصر کھڑے کھڑے بیویوں کے پاس تشریف لاتے۔ ایک بار حضرت زینب کے پاس معمول سے زیادہ ٹھہرے اور شہد پیا تو مجھ کو رشک آیا۔ میں نے حفصہ سے مشورہ کیا کہ ہم میں سے جن کے پاس تشریف راویں تو وہ یوں کہے کہ آپ نے مغافیر نوش فرمایا ہے یہ ایک گوند ہے جو کریمۃ الراحمہ ہے (یعنی جس کی بواچھی نہیں ہوتی) چنانچہ ایسا ہی ہوا۔ آپ نے فرمایا کہ میں نے شہد پیا ہے، ان بی بی نے کہا کہ شاید کوئی مکھی اس کے درخت پر بیٹھ گئی ہوگی اور اس کا عرق چوس لیا ہوگا، آپ نے قسم فرمایا کہ میں پھر شہد نہ پیوں گا الخ۔“

(تفسیر بیان القرآن)

آنحضرت صلی اللہ علیہ وسلم کا یہ فعل ترک اولیٰ ہے لیکن اللہ تعالیٰ نے اس کو تحریم حلال سے تعبیر فرمایا، اس سے معلوم ہوا کہ انبیائے کرام علیہم السلام کے بارے میں قرآن مجید میں جو الفاظ معصیت، ظلم، ذنب، ضلّٰل وغیرہ استعمال ہوئے ہیں ان کی بھی حقیقت مراد نہیں بلکہ صورت مراد ہے، وہ نہ صغیرہ گناہ نہ کبیرہ بلکہ انبیائے کرام کی عظمت شان کے پیش نظر وہ ایک زلت اور ترک اولیٰ ہے اور اسی لئے محققین فرماتے ہیں حسنات الابرار سیئات المقربین (ابرار کی نیکیاں مقربین کے حق میں برائیاں متصور ہوتی ہیں) اب اگر کوئی شخص مذکورہ الفاظ لم تحرم ما احل اللہ لک وغیرہ کو عصمت انبیاء کے خلاف استدلال میں پیش کرے تو وہ جاہل ہے یا متعصب۔

امہات المؤمنین کا شرعی مقام:

آیات زیر بحث میں آنحضرت صلی اللہ علیہ وسلم کی جن ازواج مطہرات کا تذکرہ ہے۔ روافض انہی آیات کا سہارا لے کر حضرت عائشہ صدیقہ اور حضرت حفصہ کی بددعویٰ کرتے ہیں اور ان کو نبی کریم صلی اللہ علیہ وسلم کی دشمن قرار دے کر منافق اور بے ایمان مانتے ہیں چنانچہ ایک شیعہ مجتہد مولوی محمد حسین ڈھکو نے اپنی کتاب ”تجلیات

صدائق ص ۴۷۸ پر حضرت عائشہ صدیقہؓ کے بارے میں یہاں تک لکھ دیا ہے کہ ”باقی رہا مؤلف کا یہ کہنا کہ عائشہ مؤمنوں کی ماں ہیں۔ ہم نے ان کے ماں ہونے کا انکار کب کیا ہے مگر اس سے ان کا مؤمنہ ہونا تو ثابت نہیں ہوتا۔ ماں ہونا اور ہے اور مؤمنہ ہونا اور۔“

یہاں روافض کو تو ہمارا مختصر جواب یہ ہے کہ اگر ان توبہ الی اللہ فقد صفت قلوبکمما۔ الآیہ کے الفاظ سے ان کو العیذ باللہ غیر مؤمن۔ منافق اور دشمن رسول (صلی اللہ علیہ وسلم) قرار دیا جائے تو پھر خود رسول اللہ صلی اللہ علیہ وسلم کے متعلق کیا عقیدہ ہوگا جبکہ آپ نے اس قسم کی ازواج کی خوشنودی حاصل کرنے کے لئے اللہ تعالیٰ کی حلال کردہ ایک نعمت (شہد) کو حرام قرار دے دیا۔ حقیقت یہ ہے کہ جس طرح حضور صلی اللہ علیہ وسلم کی عظمت شان کے پیش نظر اس بات پر گرفت کی گئی۔ اسی طرح حضور کی ازواج مطہرات اور مؤمنین کی امہات ہونے کی بنا پر ان کی بلند شان کے تحت مذکورہ الفاظ میں تنبیہ کی گئی ورنہ حضرت عائشہ صدیقہؓ اور حضرت حفصہؓ نے جو بھی تدبیر کی۔ اس کا منشا محبوب خدا صلی اللہ علیہ وسلم کی محبت ہی تھا نہ کہ بغض و عناد چنانچہ علامہ عثمانیؒ لکھتے ہیں:

”اصل یہ ہے کہ ازواج مطہرات کو جو محبت اور تعلق حضور سے تھا اس نے قدرتی طور پر آپس میں ایک طرح کی کش مکش پیدا کر دی تھی۔ ہر ایک زوجہ کی تمنا اور کوشش تھی کہ وہ زائد از زائد حضور کی توجہات کا مرکز بن کر دارین کی برکات و فیوض سے متمتع ہو۔ مرد کے لئے یہ موقع تحمل اور تدبیر اور خوش اخلاقی کے امتحان کا نازک ترین موقع ہوتا ہے مگر اس نازک موقع پر بھی حضور ﷺ کی ثابت قدمی ویسی ہی غیر متزلزل ثابت ہوئی جس کی توقع سید الانبیاء صلی اللہ علیہ وسلم کی پاک سیرت سے ہو سکتی تھی۔“

مودودی تفسیر:

ابوالاعلیٰ مودودی صاحب مذکورہ آیات کے تحت لکھتے ہیں:

”اس سے معلوم ہوا کہ حضور ﷺ نے تحریم کا یہ فعل خود اپنی کسی خواہش

کی بنا پر نہیں کیا تھا بلکہ آپ کی بیویوں نے یہ چاہا تھا کہ آپ ایسا کریں اور آپ نے محض ان کو خوش کرنے کے لئے ایک حلال چیز اپنے لئے حرام کر لی تھی۔“

(تفسیر تفہیم القرآن جلد ششم سورۃ التحریم ص ۱۵۱ ناشر ادارہ ترجمان القرآن اچھرہ لاہور)

یہ بھی مودودی کی کج فہمی ہے کہ حضور ﷺ نے صرف اپنی بیویوں کی خواہش کے تحت شہد نہ استعمال کرنے کی قسم کھالی تھی کیونکہ حضور نے اس احتمال سے کہ شہد میں مغایر کے پھولوں کی بھی رس ہوتی ہے اپنی طبعی انتہائی نفاست پسندی کی وجہ سے قسم کھانی تھی۔ البتہ یہ صحیح ہے کہ یہ تدبیر ان ازواج مطہرات کی ہی بنائی ہوئی تھی۔ چنانچہ خود مودودی صاحب نے یہ تسلیم بھی کیا کہ:

مغایر ایک قسم کا پھول ہوتا ہے جس میں کچھ بساند ہوتی ہے اور اگر شہد کی مکھی اس سے شہد حاصل کرے تو اس کے اندر بھی بساند کا اثر آ جاتا ہے، یہ بات سب کو معلوم تھی کہ حضور ﷺ نہایت نفاست پسند ہیں اور آپ کو اس سے سخت نفرت ہے کہ آپ کے اندر کسی قسم کی بدبو پائی جائے اس لئے آپ کو حضرت زینب کے ہاں ٹھہرنے سے روکنے کی خاطر یہ تدبیر کی گئی اور یہ کارگر ہوئی الخ (ص ۱۷)

مودودی صاحب کے اپنے الفاظ کہ:

”اور یہ (یعنی تدبیر) کارگر ہوئی“ یہی بات ثابت کرتے ہیں کہ حضور صلی اللہ علیہ وسلم نے مغایر کے پھولوں کی رس کا اثر ہونے کی وجہ سے شہد نہ کھانے کی قسم کھائی تھی نہ کہ صرف اس لئے کہ چونکہ ازواج مطہرات یہ چاہتی تھیں اس لئے آپ نے شہد چھوڑ دیا۔ باقی رہا یہ کہ پھر اللہ تعالیٰ نے تبتغی مرضات ازواجک کیوں فرمایا تو اس کا جواب یہ ہے کہ چونکہ اس میں ازواج مطہرات کی تدبیر کا دخل تھا اس لئے ان الفاظ سے تعبیر فرمایا گیا۔ پھر یہ بھی ملحوظ رہنا چاہئے کہ اگر نسیان کی وجہ سے جنت کا پھل کھانے پر اللہ تعالیٰ نے حضرت آدم علیہ السلام کے لئے عصی آدم ربہ فغوی کے الفاظ استعمال فرمائے ہیں تو اس واقعہ کے پیش نظر اگر رحمۃ اللعالمین صلی اللہ علیہ وسلم کے لئے تبتغی

مروضات ازواجک اور ازواج مطہرات کے لئے فقد صغت قلوبکما الخ فرمایا تو یہ از روئے صورت ہوگا۔ نہ از روئے حقیقت۔“

مودودی صاحب کی زبان درازی:

مودودی صاحب نے حضرت عائشہؓ اور حضرت حفصہؓ کے بارے میں چند سہ پہلے یہ بیان کیا تھا کہ: ”نبی کریم کے مقابلہ میں کچھ زیادہ جری ہو گئی تھیں۔ اور حضور سے زبان درازی کرنے لگیں تھیں الخ (ہفت روزہ اشیا لا ہو ر مورخہ ۱۹ نومبر ۱۹۷۷ء) اس پر علماء نے گرفت کی کہ امہات المؤمنین کو زبان دراز کہن گستاخی اور توہین ہے اور بندہ نے بھی ”مودودی مذہب“ میں مودودی صاحب کے مندرجہ الفاظ کے متعلق یہ لکھا تھا کہ:

”فرمائیے! اللہ تعالیٰ تو بحیثیت پروردگار ہونے کے سخت الفاظ میں تنبیہ کا حق رکھتے ہیں اور نبی کریم صلی اللہ علیہ وسلم بحیثیت نبی اور بحیثیت خاوند ہونے کے اپنی مقدس بیویوں پر گرفت کر سکتے ہیں۔ لیکن ابوالاٹلی صاحب کا کیا حق ہے کہ وہ محبوب خدا صلی اللہ علیہ وسلم کی پاک بیویوں اور تمام مؤمن امت کی ماؤں کے بارے میں جری ہونے اور زبان دراز ہونے کے الفاظ استعمال کریں۔ اگر مودودی صاحبان ایسے الفاظ کو ازواج مطہرات کے لئے توہین کا سبب نہیں سمجھتے تو ان کو سمجھانے کے لئے یہ بات پیش کرتا ہوں کہ مودودی صاحب کے والد مرحوم اگر اپنی زوجہ کو اس قسم کے الفاظ سے یاد کریں تو ان کے لئے تو مناسب ہو سکتا ہے لیکن اگر خدا نخواستہ مودودی صاحب ہی یہ کہیں کہ میری والدہ ماجدہ میرے والد صاحب مرحوم کے سامنے زیادہ جری ہو جاتی تھیں اور زبان درازی کر لیا کرتی تھیں تو کیا اس کو بھی ان کے معتقدین برداشت کر لیں گے۔ اگر نہیں تو اپنی اور ساری امت کی ماؤں کے متعلق ان الفاظ میں ان کو کیوں توہین نظر نہیں آتی۔“

چاہئے تو یہ تھا کہ مودودی صاحب متنبہ ہوئے امہات المؤمنین کے بارے میں اس گستاخی اور زبان درازی سے توہ کر لیتے لیکن بجائے اس کے انہوں نے تفہیم القرآن میں مذکورہ آیت کے تحت پھر انہی الفاظ کو دہرایا ہے اور اس پر بھند ہیں چنانچہ بخاری کے حوالے سے

لا تراجمی کے تحت لکھتے ہیں کہ حضرت عمرؓ نے اپنی بیٹی حفصہؓ سے فرمایا کہ: ”رسول اللہ صلی اللہ علیہ وسلم کے ساتھ کبھی زبان درازی نہ کر۔“

اس کے بعد اپنے اس ترجمہ کی تصویب کرتے ہوئے لکھتے ہیں کہ:

”اس میں حضرت عمرؓ نے مراجعت کا لفظ جو استعمال کیا ہے اسے لغوی معنی میں نہیں لیا جاسکتا بلکہ سیاق و سباق خود بتا رہا ہے کہ یہ لفظ دو بدو جواب دینے کے معنی میں استعمال ہوا ہے اور حضرت عمرؓ کا اپنی بیٹی سے یہ کہنا کہ لا تراجمی رسول اللہ صاف ظہر پر اس معنی میں ہے کہ حضور ﷺ سے زبان درازی نہ کیا کر، اس ترجمے کو بعض لوگ غلط کہتے ہیں اور ان کا اعتراض یہ ہے کہ مراجعت کا ترجمہ پلٹ کر جواب دینا یا دو بدو جواب دینا تو صحیح ہے مگر اس کا ترجمہ ”زبان درازی“ صحیح نہیں ہے۔ لیکن معترض حضرات اس بات کو نہیں سمجھتے کہ اگر کم مرتبت کا آدمی اپنے سے بڑے مرتبے کے آدمی کو پلٹ کر جواب دے دے یا دو بدو جواب دے تو اس کا نام زبان درازی ہے۔ مثلاً باپ اگر بیٹے کو کسی بات پر ڈانٹے یا اس کے کسی فعل پر ناراضی کا اظہار کرے اور بیٹا اس پر ادب سے خاموش رہنے یا معذرت کرنے کے بجائے پلٹ کر جواب دینے پر اتر آئے تو اس کو زبان درازی کے سوا اور کچھ نہیں کہا جاسکتا پھر جب یہ معاملہ باپ اور بیٹے کے درمیان نہیں بلکہ اللہ کے رسول اور امت کے درمیان ہو تو صرف ایک غبی آدمی ہی کہہ سکتا ہے کہ اس کا نام زبان درازی نہیں ہے۔“ (تفہیم القرآن ص ۲۵)

الجواب: مودودی صاحب کی یہ توجیہ عذر گنہ بدتر از گناہ ہے کیونکہ:

(۱) زبان درازی کرنا ایک اردو محاورہ ہے جس کا معنی بدزبانی کرنا اور گستاخی کرنا ہے چنانچہ (۱) فیروز اللغات مؤلفہ الحاج مولوی فیروز الدین صاحب مرحوم میں لکھا ہے: ”زبان دراز۔ گالیوں دینے والا بدزبان (۲) گستاخ۔ منہ

پھٹ اور زبان دراز (۱) بد زبان (۲) گستاخ

(۲) نسیم اللغات مؤلفہ مولوی مرتضیٰ فضل لکھنوی شیعہ وغیرہ میں ہے۔
زبان دراز: زیادہ گو۔ گستاخ۔ بے باک، دلیر، منہ پھٹ، بد لگام، زبان
درازی، بیہودہ گوئی، گستاخی، بد لگامی فحش بیانی بد زبانی

(۳) اور امین اللغات مؤلفہ ایم اے بھٹی میں ہے زبان دراز۔ گستاخ۔
منہ پھٹ۔ بے ہودہ بکتے والا۔ زبان درازی: گستاخی، بے ہودہ گوئی۔

(۲) حدیث بخاری کے الفاظ یہ ہیں: فقالت لی عجا لک یا ابن
الخطاب ما تريد ان تراجع انت و ان ابتک لتراجع رسول الله
صلی الله علیه وسلم حتی یطل یومہ غضبان فقام عمر فاخذ رداءه
مکانه حتی دخل علی حفصة فقال لها یا بنیة انک لتراجعین
رسول الله صلی الله علیه وسلم حتی یطل یومہ غضبان فقالت
حفصة والله انا لتراجعہ الخ (صحیح بخاری کتاب التفسیر سورۃ التحریم)

ترجمہ: حضرت عمرؓ فرماتے ہیں کہ (ان کی بیوی نے) آپ سے کہا کہ
اے ابن الخطاب مجھے تم پر تعجب ہے تم نہیں چاہتے کہ تمہاری باتوں کا جواب دیا
جائے، حالانکہ تمہاری بیٹی رسول اللہ صلی اللہ علیہ وسلم کی باتوں کا جواب دیتی
ہے یہاں تک کہ ایک دن تو حضورؐ دن بھر غصہ میں رہے۔ پس حضرت عمرؓ اپنی
چادر اوڑھ کر کھڑے ہوئے اور حفصہؓ کے پاس آئے اور حفصہؓ سے فرمایا کہ
اے بیٹی! کیا تم حضورؐ کی باتوں کا جواب دیتی ہو؟ یہاں تک کہ تم نے حضورؐ کو
دن بھر غصہ میں رکھا۔ حفصہؓ نے کہا خدا کی قسم ہم آپ کی باتوں کا جواب دیتی
ہیں الخ (بخاری مترجم اردو جلد دوم ناشران محمد سعید اینڈ سنز قرآن محل کراچی)
یہاں زیر بحث روایت کے الفاظ ہی سے مودودی ترجمہ کی تردید ہو جاتی ہے
کیونکہ حضرت عمر فاروقؓ کو ان کی زوجہ محترمہ یہ جواب دیتی ہیں:۔ ما تريد

ان تراجع انت و ان ابتک لتراجع رسول الله صلی الله علیه
وسلم۔ اگر مراجعت کا ترجمہ بقول مودودی زبان درازی کرنا ہے اور اردو
محاورہ میں زبان درازی کرنے کا معنی، گستاخی بد زبانی فحش کلامی اور بے ہودہ
گوئی کے ہیں تو اس میں ورہ کے تحت بخاری شریف کے الفاظ کا یہ ترجمہ ہوگا کہ
حضرت عمرؓ سے ان کی بیوی نے کہا کہ:۔ آپ نہیں چاہتے کہ آپ کے ساتھ
بد زبانی، بے ہودہ گوئی اور فحش کلامی کی جائے حالانکہ آپ کی بیٹی (یعنی
حضرت حفصہؓ) رسول اللہ صلی اللہ علیہ وسلم کے ساتھ بے ہودہ گوئی اور فحش
کلامی وغیرہ کرتی ہیں۔ اور پھر حضرت حفصہؓ نے اپنے والد ماجد حضرت عمر
فاروقؓ کے جواب میں یہ کہا: واللہ انا لتراجعہ تو مودودی ترجمہ تو اس کا یہ
ہوگا: ”اللہ کی قسم ہم حضورؐ سے زبان درازی یعنی بد زبانی، بے ہودہ گوئی اور فحش
کلامی کرتی ہیں“ اور پھر بخاری شریف کی اسی حدیث میں ہے کہ اس کے بعد
حضرت عمرؓ نے حضرت ام سلمہؓ کے پاس یہی بات کہی تو آپ نے فرمایا:

فقالت ام سلمة عجا لک یا ابن الخطاب دخلت فی کل شیء
حتى تبتغی ان تدخل بین رسول الله صلی الله علیه وسلم و ازواجه
فاخذتني والله اخذا کسرتنی عن بعض ما کنت اجده فخرجت من
عندها. ترجمہ: تو انہوں نے (یعنی حضرت ام سلمہؓ نے) کہا کہ اے ابن خطاب
تم ہر چیز میں دخل دیتے ہو۔ حتی کہ رسول اللہ صلی اللہ علیہ وسلم اور ان کی بیویوں
کے معاملہ میں بھی دخل دیتے ہو۔ چنانچہ انہوں نے بخدا اس سختی سے میری گرفت
کی کہ میرا غصہ جاتا رہا، پھر میں ان کے ہاں سے باہر نکلا۔“ (بخاری مترجم اردو)

مودودی صاحب نے ام المؤمنین حضرت ام سلمہؓ کے جواب کا یہ ترجمہ کیا ہے

انہوں نے کہا:

”ابن خطاب تم بھی عجیب آدمی ہو۔ ہر معاملہ میں تم نے دخل دیا یہاں

تک کہ اب رسول اللہ صلی اللہ علیہ وسلم اور ان کی بیویوں کے معاملہ میں بھی دخل دینے چلے ہو۔ ان کی اس بات نے میری ہمت توڑ دی۔“

یہاں روایت کے ان الفاظ فاخذتہنی الخ کے مودودی ترجمہ میں بھی سقم ہے۔ بہر حال اس روایت کے آخر میں یہ ہے کہ حضرت عمر فاروقؓ حضور ﷺ کی خدمت میں حاضر ہوئے اور یہ سارا قصہ بیان کر دیا فقال عمرؓ فقصصت علی رسول اللہ صلی اللہ علیہ وسلم هذا الحدیث فلما بدغت حدیث ام سلمہؓ تبسم رسول اللہ ﷺ الخ۔ (ترجمہ) حضرت عمرؓ کا بیان ہے کہ اندر پہنچ کر میں نے آپ سے یہ قصہ بیان کیا جب ام سلمہؓ کی بات بتائی تو آپ مسکرائے۔ (بخاری مترجم)

اب ناظرین انصاف فرمائیں کہ بقول مودودی صاحب روایت میں مراجعت کا معنی زبان درازی یعنی بدزبانی اور فحش کلامی اور بدگوئی وغیرہ ہوتا تو حضرت عمرؓ کی شکایت پر حضرت ام سلمہؓ حضرت عمر فاروقؓ کی تائید کرتیں اور حضرت حفصہؓ پر رنجیدہ ہوتیں لیکن اس کے برعکس آپ نے یہ فرمایا کہ آپ رسول اللہ صلی اللہ علیہ وسلم اور ان کی بیویوں کے معاملہ میں کیوں دخل دیتے ہیں اور پھر جب حضرت عمرؓ نے رسول پاک صلی اللہ علیہ وسلم کی خدمت میں یہ واقعہ عرض کیا تو حضرت ام سلمہؓ کے جواب پر رحمۃ للعالمین صلی اللہ علیہ وسلم نے تبسم فرمایا۔ کیا کوئی صاحب عقل و دینت مسلمان یہ کہہ سکتا ہے کہ حضور اکرم صلی اللہ علیہ وسلم یہ بات سن کر مسکرائے کہ حضرت حفصہؓ نے حضور کے ساتھ زبان درازی یعنی بدزبانی اور فحش کلامی کی تھی۔

مودودی صاحب کی فنکاری:

زیر بحث روایت میں مراجعت کا ترجمہ مودودی صاحب نے تین جگہ مختلف کیا ہے:

- (۱) ”مجھے یہ بہت ناگوار ہوا کہ وہ مجھے پلٹ کر جواب دے۔“
- (۲) ”خدا کی قسم رسول اللہ صلی اللہ علیہ وسلم کی بیویں حضور کو دودب و جواب دیتی ہیں۔“
- (۳) (حضرت عمرؓ نے اپنی بیٹی حفصہؓ سے فرمایا) رسول اللہ صلی اللہ علیہ وسلم

کے سامنے کبھی زبان درازی نہ کر۔“ پھر چند سطروں کے بعد لکھتے ہیں: اور حضرت عمرؓ کا اپنی بیٹی سے یہ کہنا کہ لا تراجمی رسول اللہ صلی اللہ علیہ وسلم صاف طور پر اس معنی میں ہیں کہ: حضور سے زبان درازی نہ کر۔

(ایضاً تفہیم القرآن ص ۲۴)

یہاں یہ ملحوظ رہے کہ ہمارا اعتراض زبان درازی کے اردو محاورے کی وجہ سے ہے یعنی بدزبانی اور فحش کلامی کرنا۔ اگر روایت کے الفاظ کا بھی یہ مطلب ہے تو پھر کوئی دشمن اسلام اگر یہ اعتراض کرے کہ کیا پیغمبر اسلام صلی اللہ علیہ وسلم اس طرح کی بدزبانی اور فحش کلامی کے واقعات سن کر تبسم فرمایا کرتے تھے اور کیا یہ بھی حضور کے خلق عظیم میں شامل ہے تو مودودی صاحب اس کا کیا جواب دیں گے۔ مودودی صاحب کی فنکاری اس سلسلے میں یہ ہے کہ مودودی صاحب نے مسند احمد، بخاری، مسند، ترمذی اور نسائی کے حوالہ سے حضرت عبداللہ بن عباس کی اس مفصل روایت کے اکثر حصے کا ترجمہ لکھ دیا ہے۔ لیکن روایت کے آخری ان الفاظ کا ترجمہ چھوڑ دیا ہے جس میں حضرت ام سلمہؓ کے جواب میں حضور صلی اللہ علیہ وسلم نے تبسم فرمایا۔ چنانچہ مودودی صاحب خود لکھتے ہیں کہ:۔۔ اس کے آگے کا قصہ ہم نے چھوڑ دیا ہے جس میں حضرت عمرؓ نے بتایا ہے کہ دوسرے روز صبح حضور کی خدمت میں جا کر انہوں نے کس طرح حضور کا غصہ ٹھنڈا کرنے کی کوشش کی (خ تفہیم القرآن ص ۲۴) حالانکہ حضرت ام سلمہؓ کے جواب اور آنحضرت صلی اللہ علیہ وسلم کے اس پر تبسم فرمانے سے یہ بات واضح ہو جاتی ہے کہ حضرت عمرؓ کا اپنی صاحبزادی سے لا تراجمی رسول اللہ صلی اللہ علیہ وسلم کہنے کا یہ مطلب نہیں ہے کہ حضور ﷺ سے زبان درازی یعنی بدزبانی اور فحش کلامی نہ کیا کر۔ ورنہ ایسی بات سے پیغمبر انہ تبسم کا کیا ربط ہو سکتا ہے تو اگر مودودی صاحب یہ سمجھ ہی نہیں سکے کہ حضرت ام سلمہؓ کے جواب اور حضور اکرم صلی اللہ علیہ وسلم کے تبسم سے ان کے وضع کردہ معنی (زبان درازی) کی تردید ہو جاتی ہے تو اس سے ان کے مبلغ عم و فہم کی قیاسی کمال جاتی ہے اور اگر مودودی صاحب

نے اس نتیجہ کو سمجھ کر دانستہ حضور ﷺ کے تبسم کے حصہ کا ترجمہ چھوڑ دیا ہے تو یہ ان کی فن کاری اور علمی و شرعی خیانت کی دلیل ہے۔ ہم پوچھتے ہیں کہ جب روایت کے الفاظ میں مراجعت کا معنی بدزبانی اور فحش کلامی وغیرہ بن ہی نہیں سکتا تو آپ نے قرآنی آیات کی تفسیر میں تمام مؤمنین و مؤمنات کی روحانی اور ایمانی ماؤں حضرت عائشہ صدیقہ اور حضرت حفصہؓ کو زبان درازی، بدزبانی اور فحش کلامی کرنے وایاں ثابت کرنے کی یہ کوشش کیوں کی ہے، کیا آپ ان ازواج مطہرات کو اپنی مؤمن مائیں تسلیم نہیں کرتے؟ حالانکہ اللہ تعالیٰ نے قرآن مجید میں ان کی یہ خصوصی شان بیان فرمادی ہے: النبی اولی بالمؤمنین من انفسہم وازواجه امہاتہم (پ ۲۱ سورۃ احزاب ۱۴)

ترجمہ (۱): نبی سے گاہے ایمان والوں کو زیادہ اپنی جان سے اور اس کی عورتیں ان کی مائیں ہیں۔“ (حضرت شاہ صاحب)

(ب) نبی مؤمنین کے ساتھ خود ان کے نفس سے بھی زیادہ تعلق رکھتے ہیں اور آپ کی بیبیاں ان کی مائیں ہیں۔“ (مولانا تھانوی)

(۲) یہ وہ مقدس عورتیں ہیں جن کے بارے میں آیت تطہیر نازل ہوئی ہے چنانچہ ارشاد خداوندی ہے۔

انما یرید اللہ لیلہب عنکم الرجس اہل البیت و یطہرکم تطہیرا۔

(پ ۲۲-۱۱ الاحزاب ۴۷)

ترجمہ (۱): اللہ یہی چاہتا ہے کہ دور کرے تم سے گندی باتیں اے گھر والو اور ستھر کرے تم کو ستھرائی سے۔ (حضرت شاہ صاحب)

(ب) اللہ تعالیٰ کو منظور ہے کہ اے گھر والو، تم سے آلودگی کو دور رکھے اور تم کو (ہر طرح ظاہر و باطناً) پاک و صاف رکھے۔“ (مولانا تھانوی)

لیکن باوجود اس کے کہ قرآن حکیم میں حضور رحمۃ للعالمین صلی اللہ علیہ وسلم کی بیویوں کی یہ خصوصی صفات بیان فرمائی گئی ہیں، مودودی صاحب ان کے متعلق لکھتے ہیں

”پھر جب یہ معاملہ باپ اور بیٹے کے درمیان نہیں بلکہ اللہ کے رسول اور

امت کے کسی فرد کے درمیان ہو تو صرف ایک غبی ہی یہ کہہ سکتا ہے کہ اس کا

نام زبان درازی نہیں ہے۔“ (تفہیم القرآن ص ۲۵)

یہ صحیح ہے کہ یہ معاملہ رسول اللہ ﷺ اور امت کے افراد کے درمیان ہے لیکن حضور کی پاک بیویاں امت کے عام افراد میں تو شامل نہیں بلکہ حضور رحمۃ للعالمین صلی اللہ علیہ وسلم سے ان کو ازدواجی خصوصی شرف حاصل ہے اور میاں بیوی کے باہمی تعلقات کی نوعیت کو ہر با انصاف آدمی جانتا ہے۔ بحیثیت زوجہ ہونے کے وہ حضور ﷺ سے ایسی باتیں بھی کر لیتی تھیں جو بدزبانی اور فحش کلامی میں داخل نہیں اور ایک گونہ جواز کا پہلو رکھتی ہیں اور اسی خصوصی ازدواجی تعلقات کی بنا پر حضرت ام سلمہؓ نے حضرت عمر فاروق سے فرمایا کہ:

آپ حضور صلی اللہ علیہ وسلم اور آپ کی بیویوں کے معاملات میں دخل نہ دیں لیکن باوجود اس کے اس بنا پر ازواج مطہرات کو تنبیہ کی گئی کہ ان کی عظمت شان کے پیش نظر اتنی بات بھی غیر مناسب ہے کہ آنحضرت صلی اللہ علیہ وسلم کی کسی بات کا جواب دیں۔

حسنات الابرار سینات المقربین اور باوجود خود معصوم ہونے کے انبیاء کرام پر بھی ان کی عظمت شان کے پیش نظر جب مؤاخذہ ہو جاتا ہے تو ازواج مطہرات تو معصوم بھی

نہیں ہیں۔ لیکن ابوالاعلیٰ مودودی صاحب نے ام الانبیاء والمرسلین صلی اللہ علیہ وسلم اور ازواج مطہرات کے مابین مخصوص ازدواجی معاملات کے متعلق بعض باتوں کو جو حضرت

عائشہ صدیقہ اور حضرت حفصہؓ کی زبان درازی یعنی بدزبانی، بے ہودہ گوئی اور فحش کلامی سے تعبیر کیا ہے۔ یقیناً سوء ادب، علمی خیانت اور تلمیس و تخریب کی مذموم کاوش ہے۔

کار پاکاں راقیاس از خود مکیر گرچہ مانند در نوشتن شیر و شیر

از خدا جو نیم توفیق ادب بے ادب محروم گشت از فضل رب

ازواج مطہرات کے بارے میں علامہ سلیمان ندویؒ نے تحریر فرمایا ہے کہ:

اس قسم کے واقعات جو احادیث میں مذکور ہیں لوگ ان کو قابل تقلید سمجھتے

ہیں، وہ ان کو اس نظر سے دیکھتے ہیں کہ ایک امتی کا اپنے پیغمبر کے ساتھ یہ خطاب ہے اور اس کو بھول جاتے ہیں کہ ایک بیوی اپنے شوہر سے باتیں کر رہی ہے۔ (سیرت عائشہ صدیقہ ص ۲۵)

سوال نمبر ۶:

قرآن مجید میں اللہ تعالیٰ نے حضور رحمۃ للعالمین صلی اللہ علیہ وسلم کو خطاب کر کے فرمایا:

(۱) الحق من ربك فلا تكونن من الممترین (پ ۲ سورۃ البقرہ ع ۱۷)
ترجمہ (۱): حق وہی جو تیرا رب کہے پھر تو نہ ہو شک کرنے والا (حضرت شاہ صاحب) (ب): (حالانکہ) یہ امر واقعی من جانب اللہ (ثابت ہو چکا) ہے سو ہرگز شک و شبہ لانے والوں میں شمار نہ ہونا (مولانا تھانوی) (ب) سورۃ یونس ع ۱۰ میں بھی ہے الحق من ربك فلا تكونن من الممترین نیز فرمایا لا تكونن من المشرکین (یونس ع ۱۱) ترجمہ (۱): اور مت ہو شریک کرنے والوں میں (حضرت شاہ صاحب) (ب) اور (مجھ کو یہ حکم ہوا ہے کہ) کبھی مشرک مت بننا۔ (مولانا تھانوی)

ان آیات سے بظاہر یہ معلوم ہوتا ہے کہ حضور صلی اللہ علیہ وسلم سے شک اور شرک کا احتمال ہے ورنہ نہی کیوں فرمائی جاتی لہذا مطلقاً حضور ﷺ کا معصوم ہونا ثابت نہ ہوا۔

الجواب: (۱) مفسرین نے اس قسم کی آیات کے مختلف جواب دئے ہیں جن میں سے ایک یہ ہے کہ خطاب بظاہر رسول اللہ صلی اللہ علیہ وسلم کو ہے لیکن مراد امت ہے۔ جیسا کہ اس آیت میں ہے: فلا تقل لهما اف ولا تنهرهما وقل لهما قولا کریمًا۔

(پ ۱۵ سورۃ بنی اسرائیل ع ۳)

ترجمہ (۱) نہ کہہ ان کو ہوں اور نہ جھڑک ان کو اور کہہ ان سے بات ادب کی۔

(حضرت شاہ صاحب)

(ب) ان کو کبھی (ہاں سے) ہوں بھی مت کرنا اور نہ ان کو جھڑکنا اور ان سے خوب ادب سے بات کرنا۔ (مولانا تھانوی)

اس آیت میں ماں باپ سے متعلق نصیحت فرمائی ہے حالانکہ حضور نبی کریم صلی اللہ علیہ وسلم کے والدین قبل ازیں وفات پا چکے تھے اس لئے ان کے متعلق حضور ﷺ کو نصیحت کرنے کا احتمال ہی باقی نہیں رہتا۔ اسی طرح جب آنحضرت صلی اللہ علیہ وسلم کی عصمت دوسری آیات محمدات سے ثابت ہو چکی ہے اور حضور سے شک و ریب اور شرک کے صدور کا احتمال ہی نہیں رہا تو ان آیات میں مخاطب دوسرے لوگ ہوں گے چنانچہ علامہ شبیر احمد عثمانی "سورۃ یونس کی مندرجہ آیات کے تحت تحریر فرماتے ہیں:

"بظاہر یہ خطاب پیغمبر علیہ السلام کو ہے لیکن حقیقت میں آپ کو مخاطب بنا کر دوسروں کو سنانا مقصود ہے جو ایک امی کی زبان سے ایسے عظیم الشان حقائق و واقعات سن کر حیرت زدہ ہو جاتے تھے اور جہل و تعصب کی وجہ سے ان کی واقعیت میں شک و تردید کا اظہار کرنے لگتے تھے۔ ورنہ ظاہر ہے کہ آپ خود اپنی لائی ہوئی چیزوں میں کیسے شک و شبہ کر سکتے تھے اور جس کی طرف تمام دنیا کو دعوت دیتے اور پہاڑ سے زیادہ مضبوط یقین سننے والوں کے قلوب میں پیدا کر دیتے تھے اس کو خود اپنی زبان سے کیسے جھٹلاتے۔ چند آیات کے بعد صاف فرمادیا۔ قل یا ایہا الناس ان کنتم فی شک من دینی یہ آیت صاف بتا رہی ہے کہ شک کرنے والے دوسرے لوگ تھے جن کے مقابلہ میں آپ غیر متزلزل اور اٹل عقیدہ کا اعلان کر رہے ہیں۔ الخ

۲۔ حضرت شاہ عبدالعزیز محدث دہلوی نے سورۃ بقرہ کی آیت فلا تكونن من الممترین کے تحت یہ سوال و جواب تحریر فرمایا ہے:-

(سوال سوم) پیغمبر معصوم ہے محل شک نہیں ہے۔ نہی کرنا ان کو کیا معنی

(جواب) پیغمبر مطلق احکام کرنے اور نہ کرنے کا مکلف مثل اور بنی آدم کے

ہوتا ہے مخالف عصمت ذاتی کے نہیں۔“ (تفسیر عزیزی مترجم اردو)

یہاں حضرت شاہ صاحب نے خوب محققانہ جواب دیا ہے۔ مطلب یہ ہے کہ انبیاء کرام علیہم السلام بے شک معصوم ہوتے ہیں اور کسی کو کسی بات کا حکم دینا یا کسی بات سے روکنا اس امر کی دلیل نہیں ہے کہ وہ معصیت (نافرمانی) کر سکتا ہے۔ بلکہ یہ اللہ تعالیٰ کا قانون اور ضابطہ ہے کہ امر اور نہی سے ہر ایک مکلف کو (جس پر شریعت کی ذمہ داری ڈالی گئی ہے) خطاب کرتا ہے خواہ وہ پیغمبر معصوم ہوں یا دوسرے لوگ۔ اس ضابطہ کے تحت حضور اکرم صلی اللہ علیہ وسلم کو بھی قرآن کریم میں امر و نہی سے خطاب فرمایا گیا ہے خواہ حضور ﷺ معصیت اور نافرمانی سے بالکل پاک اور معصوم ہیں۔

سوال نمبر ۷: جو آیات بظاہر عصمت انبیاء علیہم السلام کے خلاف نظر آتی ہیں ان کا ہم نے مختصر اور تحقیقی جواب عرض کر دیا ہے جس کے بعد کسی اہل فہم و انصاف کے لئے شک و شبہ کی گنجائش باقی نہیں رہتی اور عقیدہ عصمت انبیاء بالکل صاف اور بے غبار ہو جاتا ہے لیکن پھر بھی یہ سوال باقی رہتا ہے کہ جب قرآن مجید کی محکم آیات سے مسئلہ عصمت انبیاء ثابت ہے تو پھر اس کے خلاف علماء کے اس قسم کے اقوال علم کلام، عقائد کی کتابوں میں کیوں پائے جاتے ہیں جن میں یہ بھی ہے کہ انبیاء کرام کبیرہ گناہوں سے بھی معصوم نہیں ہیں جیسا کہ مفتی محمد یوسف صاحب علامہ آلوسیؒ کی تفسیر روح المعانی ج ۱۶ ص ۲۷۴ کی عبارت نقل کرنے کے بعد لکھتے ہیں:

کہ ”یہاں موافق کے حوالے سے علامہ موصوف نے اکثر علماء کا مذہب یہ بیان کیا ہے کہ ان کے نزدیک کفر اور کذب کے ماسوا دوسرے کبار انبیاء علیہم السلام سے سہواً و خطا سرزد ہو سکتے ہیں۔ اگرچہ میر سید سند کے حوالے سے مذہب مختار یعنی قابل ترجیح یہ قرار دیا ہے کہ اس طرح کا صدور بھی ان کے نزدیک جائز نہیں ہے۔“ (علمی جائزہ ص ۴۹)

الجواب (۱) ہر قول شرعاً حجت نہیں ہوتا اور متعدد اقوال میں محققین کے نزدیک جو

قول رائج ہوتا ہے اس کو اختیار کر لیا جاتا ہے چنانچہ آپ نے خود روح المعانی کے حوالہ سے ایک یہ قول پیش کیا ہے کہ: ”کفر اور کذب کے ماسوا دوسرے کبار انبیاء علیہم السلام سے سہواً و خطا سرزد ہو سکتے ہیں۔“ پھر اس کے بعد دوسرا قول پیش کر دیا ہے کہ: ”اگرچہ میر سید سند کے حوالے سے مختار یعنی قابل ترجیح یہ قرار دیا ہے کہ اس طرح کا صدور بھی ان سے جائز نہیں ہے۔“ لیکن اس تحقیقی قول کے باوجود آپ کے امام مودودی صاحب نے یہ لکھ دیا ہے کہ: ”نبی ہونے سے پہلے تو حضرت موسیٰ علیہ السلام سے بھی ایک بہت بڑا گناہ ہو گیا تھا۔ کہ انہوں نے ایک انسان کو قتل کر دیا۔“

(رسائل و مسائل ج ۱ ص ۳۱ مطبوعہ بار دوم ۱۹۵۴ء، ترجمان القرآن مئی۔ جون ۱۹۴۳ء) حالانکہ حضرت موسیٰ علیہ السلام نے اس قبلی کافر کو ظلم سے ہٹانے کے لئے صرف ایک مکارا تھا جس سے اس کی موت واقع ہو گئی اور چونکہ حضرت موسیٰ علیہ السلام کی نیت قتل کی نہ تھی اور نہ ہی کوئی آلہ قتل استعمال کیا تھا اس لئے یہ لغزش تو ہے لیکن اس کو گناہ نہیں قرار دیا جاسکتا چہ جائیکہ ایک بہت بڑا گناہ۔ اور تعجب ہے کہ مودودی صاحب نے اپنی تفسیر تفہیم القرآن سورۃ القصص میں یہ بھی تسلیم کر لیا ہے کہ آپ نے عمداً قتل نہیں کیا، چنانچہ لکھتے ہیں:

”حضرت موسیٰ کی دعا کا مطلب یہ تھا کہ میرے اس گناہ کو (جسے تو جانتا ہے کہ میں نے عمداً نہیں کیا ہے) معاف بھی فرمادے اور اس کا پردہ ڈھانک دے تاکہ دشمنوں کو اس کا پتہ نہ چلے۔“

لیکن باوجود اس کے حضرت موسیٰ علیہ السلام کے اس فعل کو بہت بڑے گناہ سے تعبیر کیا ہے۔ حالانکہ لغزش اور بہت بڑے گناہ میں بڑا فرق ہے۔

۲۔ شرح عقائد نسفی میں لکھا ہے: ”واما سہواً فجوزہ الا کثرون (اور انبیاء سے سہواً صدور کبار کو اکثر نے جائز قرار دیا ہے) لیکن اس میں علامہ تفتازانی سے تسامح ہوا ہے۔ چنانچہ شرح العقائد کی شرح نبرا میں لکھتے ہیں: ”وفی شرح المواقف

والمقاصد المختار خلافہ وحکی القاضی عیاض الاجماع علی العصبۃ
عن الكبائر بلا قید عمدًا او سهواً. اور شرح مواقف اور شرح مقاصد میں ہے کہ
مختار (اور راجح) قول اس کے خلاف ہے اور قاضی عیاض^(۱) نے اس پر اجماع بیان کیا ہے
کہ انبیاء کرام عمدًا اور سهواً کبار کے صدور سے ہر طرح معصوم ہوتے ہیں "یہاں یہ بھی
تو نظر ہے کہ شرح مقاصد علامہ تفتازانی^(۲) کی تصنیف ہے جس میں خود انہوں نے شرح
العقائد میں مندرجہ اپنے قول کی تردید کر دی ہے۔

۳۔ جب دوسری قوموں کے اختلاط سے مسلمانوں میں فلسفہ کا رواج ہوا اور اسلامی
عقائد پر مخالفین نے عقلاً اعتراضات وارد کئے تو حسب ضرورت متکلمین اسلام نے علم
کلام و عقائد کی کتابوں میں عقلی مباحث بھی داخل کر دئے اور اس طرح علمائے اسلام میں
امکان و جواز کی بحثوں کا سلسلہ جاری ہو گیا اور جو اقوال اس قسم کے منقول ہیں کہ انبیاء
کرام سے کبار کا صدور جائز ہے تو اس سے مراد عقلی جواز و امکان ہوتا ہے نہ کہ شرعی اور
اگر کسی نے اس سے شرعی جواز مراد لیا ہے تو اس کا بھی یہی مطلب ہے کہ گو شرعاً یہ ممتنع نہیں
ہے (یعنی ممکن ہے) لیکن عادتاً یہ ممتنع ہے۔ یعنی شرعی جواز کو شرعی وقوع لازم نہیں ہے۔

عقلاً ممکن اور عادتاً ناممکن:

(۱) تفسیر روح المعانی سورۃ طہ میں ہے: نعم لا اشکال فیہ علی ما قالہ

القاضی ابوبکر من انه لا یمتنع عقلاً ولا سمعاً ان یصدر من

(۱) قاضی عیاض، مکی بمقام سبتہ ۵۷۶ھ میں پیدا ہوئے۔ آپ عربی اصل ہیں۔ آپ سبتہ کے
قاضی مقرر ہوئے۔ پھر ۵۸۳ھ میں غرناطہ منتقل ہو گئے۔ پھر واپس سبتہ آئے اور آپ کی وفات مراکش میں بروز
جمعہ جمادی الآخر ۵۸۴ھ میں ہوئی۔ آپ فقہ، تفسیر اور حدیث میں امام تھے قاضی عیاض کی تصنیف الشفاء فی
تعلیف حقوق المصطفیٰ بہت مشہور و مقبول ہے۔

(۲) علم کلام کی مشہور کتاب عقائد نسفی کے مصنف علامہ ابوالبرکات نسفی متوفی ۱۰۷۰ھ ہیں اور عقائد نسفی کی شرح
عقائد نسفی کے مصنف علامہ تفتازانی متوفی ۷۹۱ھ ہیں۔ شرح المقاصد اور تہذیب بھی آپ کی تصانیف میں سے ہیں۔

النبی علیہ السلام قبل النبوة معصیة مطلقاً بل لا یمتنع عقلاً
ارسال من اسلم بعد کفرہ وافقہ علی ذلک کما قال الآمدی فی
"ابکار الافکار" اکثر الاصحاب و کثیرون من المعتزلة

"البتہ اس میں قاضی ابوبکر (اب قلانی) کے اس قول کی بنا پر کوئی اشکال
نہیں رہتا کہ یہ بات نہ عقلاً ممتنع (ناممکن) ہے اور نہ سمعاً (یعنی شرعاً) کہ کسی
پیغمبر علیہ السلام سے نبوت سے قبل مطلقاً معصیت سرزد ہو جائے (خواہ صغیرہ یا
کبیرہ) اور یہ بھی عقلاً ممتنع نہیں ہے کہ اللہ تعالیٰ اس شخص کو پیغمبر بنادے جو کفر
کے بعد اسلام لایا ہے اور جیسا کہ علامہ آمدی نے کتاب "ابکار الافکار" میں کہا
ہے کہ اس قول کی موافقت اکثر اپنے حضرات نے کی ہے اور بہت سے معتزلہ
نے بھی"

اس عبارت سے بالکل واضح ہو جاتا ہے کہ بعض متکلمین نے عقلاً اور شرعاً یہ بھی
من لیا ہے کہ انبیاء کرام سے قبل از نبوت صغیرہ اور کبیرہ ہر قسم کے گناہوں کا صدور ممکن
ہے حتیٰ کہ کفر کا صدور بھی ہو سکتا ہے العیاذ باللہ۔ لیکن یہ قول صرف امکان و جواز کی حد تک
ہی ہے۔ اس کا یہ مطلب نہیں کہ یہ حضرات انبیاء کرام سے کبیرہ گناہوں حتیٰ کہ کفر کا وقوع
بھی مانتے ہیں کیونکہ اس بات پر سب کا اتفاق ہے کہ انبیاء کرام کفر سے بالکل معصوم
ہوتے ہیں۔

۲۔ معجزہ انبیاء کرام علیہم السلام کی نبوت کے لئے قطعی دلیل ہوتا ہے مثلاً حضرت
موسیٰ علیہ السلام کے عصا کا اثر دھا بن جانا اس بات کی قطعی دلیل ہے کہ آپ اپنے دعویٰ
رسالت میں سچے ہیں کیونکہ لکڑی کا سانپ بن جانا سوائے اللہ تعالیٰ کی قدرت کے نہیں
ہو سکتا اور حضرت موسیٰ کا عصا باذن اللہ ہی سانپ بنا ہے اور اسی لئے انبیاء کرام سے
جھوٹ کا سرزد ہونا محال ہے۔ کیونکہ حسی اور فعلی معجزہ اللہ تعالیٰ کے اس قول کی جابجا ہوتا
ہے کہ یہ میرا بندہ میرا ہی سچا پیغمبر ہے اور اس کی سچائی کے ثبوت کے لئے ہی میں اس کے

ہاتھ پر اپنی خاص قدرت ظاہر کر رہا ہوں اور اس بات پر بھی سب کا اتفاق ہے کہ انبیاء کرام سے جھوٹ سرزد نہیں ہوتا لیکن از روئے عقل ممکن ہے اور جھوٹے نبی سے معجزہ بھی ظاہر نہیں ہو سکتا۔ لیکن باوجود اس کے متکلمین کا یہ قول بھی ہے کہ گو جھوٹے نبی سے معجزہ کا صدور عادتاً ممتنع ہے لیکن عقلاً ممکن ہے، چنانچہ شرح عقائد نسفی میں لکھتے ہیں:

يحصل للجماعة علم ضروري عادي بصدقه في مقالته وان كان الكذب ممكناً في نفسه فان الامكان الراجح بمعنى التجويز العقلي لا ينافي حصول العلم القطعي كعلمنا بان جبل احد لم ينقلب ذهاباً مع امكانه في نفسه

”اللہ تعالیٰ کے پیغمبر کا معجزہ دیکھ کر لوگوں کو عادتاً یہ ضروری اور یقینی علم ہو جاتا ہے کہ وہ اپنی بات میں سچے ہیں اگرچہ فی نفسہ یہ ممکن ہے کہ پیغمبر نے جھوٹ بولا ہو۔ اور یہ اس لئے ہے کہ کسی بات کا بالذات ممکن ہونا (یعنی جس کو عقل جائز قرار دیتی ہے) اس قطعی علم کے حاصل ہونے کے منافی نہیں ہے (کہ وہ پیغمبر علیہ السلام سچے ہیں) مثلاً ہم یہ یقیناً جانتے ہیں کہ احد کا پہاڑ سونے میں تبدیل نہیں ہوا لیکن اس کے باوجود یہ بات ممکن ہے کہ وہ سونے کا بن جائے۔

۳۔ شرح عقائد نسفی کی شرح نیز اس مصنفہ حضرت مولانا عبدالعزیز فرہارویؒ میں ہے:

ان المعجزة انما تنافي وقوع الكذب لاجوازه فان العلم الحاصل بها عادي والعلم العادي لا ينافي امكان النقيض فان جزمنا بان اسطوانة البيت لم ينقلب الآن باقوتنا لا ينافي امكانه.

”بیشک معجزہ اس بات کے منافی ہے کہ کسی پیغمبر سے جھوٹ واقع ہو لیکن اس کے باوجود جھوٹ سرزد ہونے کا جواز ہے۔ کیونکہ معجزہ سے جو یقینی علم حاصل ہوتا ہے یہ عادی ہے (یعنی اللہ تعالیٰ کی یہ عادت ہے کہ وہ معجزہ کے بعد لوگوں کے دلوں میں صاحب معجزہ پیغمبر علیہ السلام کے سچا ہونے کا یقین پیدا کر دیتے ہیں) اور یہ عادی علم اس بات کے منافی نہیں ہے کہ اس کی نقیض ممکن ہو (یعنی

یہ ہو سکتا ہے کہ پیغمبر سے جھوٹ صادر ہو جائے گو ایسا ہوتا نہیں) مثلاً ہمیں اس بات کا یقین ہے کہ گھر کا ستون ابھی تک یا قوت میں تبدیل نہیں ہوا۔ لیکن اس سے اس کے امکان کی نفی نہیں ہوتی (یعنی فی نفسہ وہ یا قوت بن سکتا ہے گو ایسا کبھی بھی واقعہ نہ ہو۔)

۴۔ حضرت مولانا اشرف علی صاحب تھانویؒ ایک سوال کے جواب میں فرماتے ہیں: معجزات فی حد ذاتھا امور ممکنہ ہیں نہ ممتنع ذاتیہ عقلیہ یعنی جھوٹے نبی سے معجزات کا ظاہر ہونا بالذات (یعنی فی نفسہ ممتنع اور محال نہیں ہیں بلکہ عقلاً ممکن ہیں)

(ب) نیز فرماتے ہیں: ”مدعی نبوت میں احتمال صدور عقلاً ممتنع نہیں ہاں نفس صدور خوارق چونکہ خلاف عادت الہیہ ہے نہ ہوگا۔ جو امتیاز کے لئے کافی ہے۔ (امداد الفتاویٰ جلد ششم کتاب العقائد و الکلام) یعنی جھوٹے نبی سے عقلاً تو یہ ہو سکتا ہے کہ معجزہ ظاہر ہو جائے لیکن اللہ تعالیٰ کی عادت یہی ہے کہ اس سے معجزہ صادر نہیں ہوتا اور یہ بات سچے اور جھوٹے مدعی نبوت میں فرق کے لئے کافی ہے۔

۵۔ امام رازیؒ آیت و وجدک ضالاً فہدی کے تحت فرماتے ہیں:

واما الجمهور من العلماء فقد اتفقوا على انه عليه السلام ما كفر بالله لحظة ثم قالت المعتزلة هذا غير جائز عقلاً لما فيه من التنفير و عند اصحابنا هذا غير ممتنع عقلاً لانه جائز في العقول ان يكون الشخص كافراً فيرزقه الله الايمان و يكرمه بالنبوة الا ان الدليل السمعي قام على ان هذا الجائز لم يقع وهو قوله تعالى ماضل صاحبكم وما غوى (تفسير كبير) اور جمہور علماء کا متفقہ قول ہے کہ رسول اللہ صلی اللہ علیہ وسلم سے ایک لحظہ بھی کفر سرزد نہیں ہوا پھر معتزلہ کہتے ہیں

کہ یہ عقلاً جائز نہیں ہے کیونکہ یہ بات لوگوں کے لئے باعث نفرت ہے (کہ کسی وقت پیغمبر علیہ السلام سے کفر صادر ہو جائے) اور ہمارے علماء کے نزدیک یہ عقلاً ممتنع نہیں ہے (یعنی از روئے عقل یہ بات ہو سکتی ہے) کیونکہ عقلیں اس بات کو جائز قرار دیتی ہیں کہ ایک شخص پہلے کافر ہو پھر اس کو اللہ تعالیٰ ایمان نصیب کرے اور اس کو نبوت عطا کر دے۔ البتہ سمعی^(۱) یعنی شرعی اور نقلی دلیل اس پر قائم ہے کہ یہ امر جو عقلاً جائز ہے کبھی واقع نہیں ہوا (یعنی کسی پیغمبر سے کبھی کفر سرزد نہیں ہوا) اور اللہ تعالیٰ کا یہی ارشاد ہے کہ ماضی صاحبکم وما غوی ”یعنی رسول اللہ صلی اللہ علیہ وسلم نہ بھول کر راہ سے ہٹے ہیں اور نہ جان بوجھ کر۔“

۶۔ امام غزالیؒ لکھتے ہیں: انه يجوز على الله سبحانه ان يكلف الخلق ما لا يطيقونه خلافاً للمعتزلة ولو لم يجز ذلك لاستحال سوال دفعه فقد سألوا ذلك فقالوا ربنا ولا تحملنا ما لا طاقة لنا به (احیاء العلوم جلد اول)

”یعنی اللہ تعالیٰ پر یہ جائز ہے کہ وہ اپنی مخلوق کو ایسے کام کی تکلیف دے جس کی وہ طاقت نہ رکھتے ہوں اور معتزلہ اس کے خلاف ہیں (یعنی وہ اس کو جائز نہیں مانتے) اور اگر یہ بات جائز ہی نہ ہوتی تو اس کے دفع کرنے کے متعلق سوال کرنا ہی محال ہوتا حالانکہ قرآن مجید میں ہے کہ اس کے متعلق سوال کیا گیا اور مؤمنین نے یہ دعا کی کہ اے ہمارے رب جس کام کی ہم طاقت نہیں رکھتے وہ ہم سے نہ اٹھو۔ اور اللہ تعالیٰ واقع میں طاقت سے زیادہ بندوں کو تکلیف دیتا بھی نہیں۔ چنانچہ فرمایا لا يكلف الله نفسا الا وسعها (اللہ تعالیٰ کسی

(۱) سمعی دلیل وہ ہے جس کا تعلق سننے سے ہے یعنی جو قرآن و سنت سے منقول ہے چنانچہ شفاء قاضی عیاض کے حاشیہ میں ہے۔ السمعیات ای ما هو مسموع من القرآن او السنة (جلد ۲، صفحہ ۲۹۸)

انسان کو اس کی طاقت سے زیادہ تکلیف نہیں دیتا) تو اس سے ثابت ہوا کہ ایک بات عقلاً جائز ہوتی ہے لیکن شرعاً وہ ناجائز اور ممتنع ہوتی ہے حتیٰ کہ محققین اہل سنت کی مندرجہ بالا عبارات سے یہ بھی ثابت ہوا کہ:

- (۱) عقلاً یہ بھی ممکن ہے کہ کسی نبی سے کفر سرزد ہو جائے۔
- (۲) اور یہ بھی ممکن اور جائز ہے کہ کسی جھوٹے نبی سے معجزات ظاہر ہو جائیں لیکن یہ باتیں جو عقلاً ممکن ہیں۔ لیکن ان مثالوں سے ہر صاحب عقل و انصاف شخص یہ سمجھ سکتا ہے کہ علم کلام کی کتابوں میں اگر اس قسم کے اقوال موجود ہیں کہ انبیاء کرام علیہم السلام سے کبیرہ گناہوں کا یا معصیت کا صدور ہو سکتا ہے تو یہ بات عقلاً تجویز کی گئی ہے جس سے یہ لازم نہیں آتا کہ انبیاء علیہم السلام سے کبیرہ یا العیاذ باللہ کفر کا صدور واقع بھی ہوا ہے، اگر جواز و امکان اور عقلی اور سمعی دلائل کا علمی فرق ملحوظ رکھا جائے تو پھر عصمت انبیاء کے بارے میں علمائے اہل سنت والجماعت کے مختلف اقوال میں تطبیق بہت آسان ہو جاتی ہے اور اختلاف تقریباً لفظی ہی باقی رہ جاتا ہے۔

بحث صفائے:

صفائے کے متعلق مفتی محمد یوسف صاحب نے یہ لکھا ہے:

”رہا عدا صفائے کا صدور تو اس کے بارے میں اگرچہ اختلاف ضرور ہے مگر جمہور کہتے ہیں کہ ان سے عدا بھی صفائے سرزد ہو سکتے ہیں بشرطیکہ وہ خبیث افعال نہ ہوں علامہ آلوسیؒ اس بارے میں اپنی تحقیق اس طرح بیان فرماتے ہیں کہ: **الجواب:** یہ بات صحیح نہیں ہے کہ جمہور، انبیاء کرام سے عدا صدور صفائے کے قائل ہیں بلکہ محققین جمہور اہل سنت کا رائج مسلک یہ ہے کہ انبیاء کرام عدا صدور صفائے سے بھی مثل کبار کے معصوم ہیں۔ چنانچہ (۱) مسامرہ میں ہے: (المختار) لجمہور اہل السنة (العصمة) ای وجوب

عصمتهم (عنہما) ای عن الکبائر مطلقاً وعن الصغائر (الا
الصغائر غیر المنفرة) حال کون اتیان غیر المنفرة (خطا) فی
التاویل او (سہواً) مع التنبيه عليه. واما الصغائر المنفرة کسوقه
لقمة او حبة و تسمى صغائر الخسة فهم معصومون عنها مطلقاً.
”اور جمہور اہل سنت کے نزدیک مختار اور رائج قول یہ ہے کہ انبیاء کرام
دونوں سے معصوم ہیں یعنی کبار سے مطلقاً (خواہ عمداً ہو یا سہواً) اور صغائر سے
عمداً مگر وہ صغائر جو نفرت دلانے والے نہیں ہیں۔ تاویل میں خطا ہونے یا سہو
ہو جانے کی وجہ سے صادر ہو سکتے ہیں لیکن شرط یہ ہے کہ ان پر بھی جلدی من
جانب اللہ تنبیہ ہو جاتی ہے اور جو صغائر نفرت دلانے والے ہیں مثلاً ایک لقمہ یا
دانے کا چر الینا جن کو خسیس افعال کہا جاتا ہے ان سے عمداً اور سہواً دونوں طرح
معصوم ہیں)

۲۔ تفسیر خازن جلد ۴ میں آیت و وجدک ضالاً فہدی کے تحت لکھا ہے:
قال الزمخشري ومن قال كان على امر قومه اربعين سنة فان
اراد انه على خلوه من العلوم السمعية فنعم وان اراد انه كان
على دين قومه فمعاذ الله والانباء يجب ان يكونوا معصومين قبل
النبوة وبعدها من الكبائر والصغائر الشائنة فما بال الكفر والجهل
بالصانع. علامہ زمخشری نے کہا ہے کہ جس شخص نے یہ کہا ہے کہ رسول اللہ صلی
اللہ علیہ وسلم چالیس سال تک اپنی قوم کے طریقہ پر تھے تو اگر اس کی مراد یہ
ہے کہ آپ ان کی طرح ان شرعی علوم سے واقف نہ تھے (جن سے بعد از
نزول وحی واقف ہوئے) تو یہ قابل تسلیم ہے اور اگر اس کی مراد یہ ہے کہ آپ
اپنی قوم کے دین پر تھے تو معاذ اللہ (خدا کی پناہ) یہ بات غلط ہے کیونکہ یہ امر
واجب ہے کہ انبیاء کرام نبوت سے پہلے اور نبوت کے بعد (دونوں حالتوں

میں) کبار سے بھی معصوم ہوں اور ایسے صغائر سے بھی جو معیوب ہیں چہ
چائیکہ وہ کفر یا خالق کائنات سے ناواقف ہونے کی حالت میں رہیں۔
۳۔ علامہ سید شریف شرح مواقف میں لکھتے ہیں:- المختار عندنا وهو
ان الانبياء في زمان نبوتهم معصومون عن الكبائر مطلقاً وعن
الصغائر عمداً اور ہمارے نزدیک مختار مذہب یہ ہے کہ انبیاء زمانہ نبوت
میں کبار سے مطلقاً معصوم ہوتے ہیں۔ یعنی نہ عمداً ان سے کبار سرزد ہوتے
ہیں اور نہ سہواً اور عمداً صغائر سے بھی معصوم ہیں۔

۴۔ علامہ تفتازانی شرح المقاصد میں لکھتے ہیں: المذهب عندنا منع
الكبائر بعد البعث مطلقاً و الصغائر عمداً (اور ہمارے نزدیک مذہب
مختار یہ ہے کہ انبیاء بعثت کے بعد کبار سے مطلقاً (عمداً اور سہواً) معصوم ہوتے
ہیں اور صغائر سے عمداً۔ اس سے معلوم ہوا کہ علامہ تفتازانی نے شرح عقائد
میں جو جمہور کا قول لکھا ہے وہ مرجوح ہے اور ان سے اس میں تسامح ہوا ہے:
۵۔ نبراس میں ہے: وقد تبع الشارح ههنا صاحب المواقف وفيه
قصور لان منع الصغيرة عمداً مختار مذهب الا شاعرة كما في
شرح المواقف وهو مختار الشارح في التهذيب و شرح
المقاصد. ”اور یہاں شارح یعنی علامہ تفتازانی نے صاحب مواقف (یعنی
قاضی عضد) کی پیروی میں یہ لکھا ہے اور اس میں غلطی کی ہے کیونکہ انبیاء سے
عمداً صغیرہ کا ممتنع اور محال ہونا اشاعرہ کا مختار مذہب ہے جیسا کہ شرح المواقف
میں ہے اور یہی مذہب مختار قرار دیا ہے شارح یعنی علامہ تفتازانی نے اپنی
کتاب التہذیب اور شرح المقاصد میں“

۶۔ علامہ سید شریف شرح مواقف میں لکھتے ہیں:- لنا على ما هو
المختار عندنا وهو ان الانبياء في زمان نبوتهم معصومون عن

الکبائر مطلقاً و عن الصغائر عمداً (اور ہمارے نزدیک مذہب مختاریہ ہے کہ انبیاء اپنے زمانہ نبوت میں کبائر سے مطلقاً (عمداً ہو یا سہواً) معصوم ہوتے ہیں اور صغائر سے عمداً)

۷۔ حضرت مولانا تھانویؒ فرماتے ہیں: لم انتفاء الکبائر و تعهد الصغائر متفق علیہ بین اهل الحق (حاشیہ تفسیر بیان القرآن) (پھر کبائر کا مطلقاً اور صغائر کا عمداً منتفی ہونا اہل حق کے درمیان متفق علیہ ہے)

ہمارا سوال:

مفتی محمد یوسف صاحب نے یہاں ہمارا سوال یہ ہے کہ آپ نے انبیاء کرام علیہم السلام کے بارے میں مرجوح اقوال تو پیش کر دیے ہیں لیکن محققین اہل سنت کے مندرجہ بالا رائج اور مختار اقوال نقل نہیں کئے جن سے عصمت انبیاء کا مسئلہ زیادہ صاف ہو جاتا ہے حالانکہ آپ ان اقوال سے واقف تھے۔ کیا آپ کے نزدیک مقام عصمت انبیاء علیہم السلام کے تحفظ سے اپنے مرشد مورودی کے مقام امامت کا تحفظ زیادہ ضروری اور محبوب ہے۔

ج۔ یہ ہیں تفاوت راہ از کجا است تا کجا

صغیرہ اور کبیرہ کی تعریف:

صغیرہ اور کبیرہ گناہوں کی تعریف میں بہت زیادہ اختلاف پایا جاتا ہے جس کی بنا پر کوئی واضح جامع تعریف نہیں پیش کی جاسکتی حتیٰ کہ علامہ آلوسی مصریؒ نے روح المعانی جلد ۵ میں یہ بھی لکھ دیا ہے کہ: وانکر جماعة من الائمة ان فی الذنوب صغیرة وقالوا بل سائر المعاصی کبائر منهم الاستاذ ابو اسحاق الاسفرائینی و القاضی ابوبکر الباقلائی و امام الحرمین فی الارشاد و ابن القشیری فی المرشد بل فکان ابن الفورک عن الاشاعرة واختاره فی تفسیر وقال

معاصی اللہ کلها عندنا کبائر و اما یقال لبعض صغیرة و کبیرة بالاضافة۔
”اور ائمہ متکلمین کی ایک جماعت نے اس بات سے انکار کر دیا ہے کہ گناہوں میں صغیرہ بھی ہوتے ہیں اور انہوں نے کہا ہے کہ تمام معاصی (یعنی گناہ) کبیرہ ہیں۔ ان ائمہ میں سے ابو اسحق اسفرائینی^(۱) قاضی ابوبکر باقلانی^(۲) اور امام الحرمین^(۳) نے الارشاد میں اور ابن القشیری^(۴) نے المرشد میں یہ لکھا ہے بلکہ اس بات کو نقل کیا ہے ابن الفورک^(۵) نے اشاعرہ کی طرف سے اور اسی کو اپنی تفسیر میں اختیار کیا ہے اور فرمایا ہے کہ ہمارے نزدیک تمام معاصی (گناہ) کبائر ہیں (جن میں اللہ تعالیٰ کی نافرمانی کی جاتی ہے) اور ان میں سے بعض کو صغیرہ اور بعض کو کبیرہ ان کی باہمی نسبت کی وجہ سے کہا جاتا ہے۔

حضرت نانوتوی کی تحقیق:

اپنے دور کے امام المتکلمین حجت الاسلام حضرت مولانا محمد قاسم صاحب نانوتوی بانی دارالعلوم دیوبند کا ایک مفصل مکتوب ”عصمت انبیاء“ کے موضوع پر آپ کے مجموعہ مکاتیب ”قاسم العلوم“ مرتبہ پروفیسر مولانا محمد انوار الحسن صاحب شیرکوٹی میں شائع ہو چکا ہے اور یہی مکتوب حضرت مولانا بدر عالم صاحب محدث میرٹھی نے بھی ترجمان السنہ جلد سوم میں درج کر دیا ہے جس کے زیر بحث حصہ کا ترجمہ یہ ہے:

”اب رہا یہ سوال کہ جب مصدر گناہ خواہ کبیرہ ہو یا صغیرہ ایک ہی ٹھہرا

(۱) امام ابو اسحق اسفرائینی، قاضی ابوبکر باقلانی اور ابوبکر بن فورک حضرت امام اشعریؒ کے شاگرد ہیں جن کو عم کلام میں ممتاز مقام حاصل ہے۔ امام اسفرائینی کا نام ابراہیم بن محمد ہے۔ خراسان کے ایک شہر اسفرائن کے رہنے والے ہیں۔ آپ کی وفات بمقام نیشاپور ۴۱۸ھ میں ہوئی۔

(۲) قاضی ابوبکر الباقلائی کا نام محمد بن طیب ہے۔ وفات ۴۰۳ھ۔

(۳) امام الحرمین امام غزالی کے استاذ ہیں۔

(۴) القشیری کا نام عبدالرحیم بن عبدالکریم ہے۔ کنیت ابو القاسم ہے بمقام نیشاپور ۵۱۳ھ میں وفات پائی۔

(۵) امام ابن فورک کا نام محمد بن الحسن ہے فقہ، اصول اور کلام کے امام ہیں۔ آپ زہر سے شہید ہوئے۔

وفات ۴۰۶ھ مزار نیشاپور میں ہے۔

یعنی مادہ شیطانی تو پھر علماء نے ان دونوں کے صدور میں حضرات انبیاء علیہم السلام کے حق میں تفریق کیوں کی ہے، اگر ان میں مادہ شیطانی نہیں ہے تو پھر ان سے ہر دونوں کا صدور ممنوع ہونا چاہئے اور قبل از نبوت اور بعد از نبوت کی کوئی تفصیل بھی نہ ہونی چاہئے۔ تو اس کا جواب یہ ہے کہ کبار وہ گناہ ہیں جو بذات خود مقصود ہوتے ہیں اور صغائر وہ ہیں جو بذات خود مقصود نہیں ہوتے بلکہ کبیرہ کے لئے ذریعہ اور تمہید ہوتے ہیں اس لئے کبار کا قبح (یعنی برائی) صغائر کی نسبت سے ذاتی اور صغائر کا عرضی ہوتا ہے کیونکہ کبار میں نیت فاسد کے سوائے کوئی اور دوسری نیت نہیں ہوتی اور ان کے ذرائع یعنی صغائر میں مختلف نیت بھی ہو سکتی ہیں اور ان نیتوں کے اختلاف سے ان افعال کا حکم بھی مختلف ہو سکتا ہے۔ دیکھو زنا جو کبار میں سے ہے مطلقاً حرام ہے خواہ وہ کسی کے ساتھ ہو اور بوس و کنار جو صغائر میں شمار ہے اگر اجنبی عورت کے ساتھ ہو تو حرام ہے مگر اپنی بیوی کے ساتھ حرام نہیں ہے بلکہ مطلوب و محمود ہے۔ پس جب صغائر میں قبح عارضی ہوا یعنی کہیں ہوا اور کہیں نہ ہوا تو ان کا قبح بھی کبار کی طرح کھلا ہوا واضح اور ظاہر نہیں ہوگا۔ اس لئے یہاں وحی کی اطلاع کے بغیر یہ حکم لگانا مشکل ہوگا کہ قبح کہاں عارضی ہے اور کہاں اصلی۔ ان حدود کی تحدید صرف ایک احکم الحاکمین کا حق ہے۔ نبی کو بھی اگر اس حقیقت کی اطلاع ہوتی ہے تو بذریعہ وحی ہوتی ہے۔ غالباً ووجدک ضالاً فہدی کے ایک معنی یہ بھی ہو سکتے ہیں اس کے برخلاف کبار کا معاملہ ہے۔ وہ شرائع سابقہ سے لے کر آج تک اتنا روشن چلا آیا ہے کہ ان کے قبح پر وحی الہی کو تنبیہ کرنے کی چنداں ضرورت نہیں ہوتی اس لئے انبیاء علیہم السلام سے ان کا صدور نہ قبل از نبوت ہو سکتا ہے نہ بعد از نبوت۔ صغائر کا قبح اس درجہ شہرت پذیر نہیں ہوتا اس لئے ان کا معاملہ اتنا دقیق ہوتا ہے کہ بعض اوقات ان کی

شناخت وحی کے بغیر ناممکن ہوتی ہے، کون نہیں جانتا کہ جس طرح زنا ہر شخص کے نزدیک معصیت ہے اسی طرح اس کے مقدمات کھلی ہوئی معصیت نہیں، اگر قرآن و حدیث ان کی ممانعت نہ فرماتے تو کسی کے ذہن میں بھی ان کی اتنی مذمت نہ آ سکتی۔ ہاں بعض معاصی ایسے ہیں کہ ان کے مذموم ہونے کی شہرت بھی کبار کی طرح ہے جیسے کذب۔ یہاں بھی اس کے قبح کے لئے وحی کی تنبیہ کی احتیاج نہیں ہے مگر یہ بھی اسی وقت ہوگا کہ اس کا صدور قصداً ہونہ کہ زلت کے طور پر غیر اختیاری

انسان کے کمالات کی دو قسمیں ہیں۔ کمالات علمیہ اور کمالات عملیہ، کذب انسان کے کمالات علمیہ کے فساد پر ضرور دلالت کرتا ہے اس لئے اگر کوئی شخص قصداً جھوٹ بولے تو نہ تو وہ خدا تعالیٰ کی نظر میں قابل اعتماد ہو سکتا ہے نہ انسانوں کی نظروں میں۔ کیا معلوم جب اس کی عادت کذب کی ٹھہری تو وہ وحی الہی کو بھٹسہ پہنچائے گا یا نہیں۔ ہر بنی نوع انسان کو کیا اطمینان ہے کہ جو وحی اس پر آئی تھی وہی اس نے بعینہ پہنچائی ہے۔ اس لئے جس کی فطرت میں دروغ گوئی کی صفت ثابت ہو جائے وہ منصب نبوت کے قابل نہیں ہو سکتا۔ ہاں اگر کذب کا صدور غیر اختیاری طور پر ہو جائے تو اس کا امکان ہو سکتا ہے مگر کبار میں چونکہ مصادر متعین ہوتے ہیں یعنی ان میں فاسد نیت کے سوا کوئی دوسری نیت ممکن ہی نہیں اس لئے بطور زلت بھی ان کا صدور ناممکن ہے۔“

حضرت نانوتویؒ کا اصل مکتوب فارسی میں ہے یہاں بخوف طوالت اس کا صرف ترجمہ پیش کر دیا ہے۔ حضرت کی اس تقریر سے تقریباً سارے شبہات حل ہو جاتے ہیں اور کبیرہ اور صغیرہ گناہوں کی حقیقت بھی واضح ہو جاتی ہے اور صغائر کے عدا یا سہوا صدور میں جو اختلافات ہیں وہ لفظی ہی رہ جاتے ہیں کیونکہ جب صغائر اتنے مخفی ہوتے ہیں کہ ان کی حقیقت بغیر وحی نہیں کھلتی تو انبیاء کرام سے ان کا صدور عدا کیونکر ہو سکے گا۔

لا محالہ اگر ان کا صدور انبیاء کرام سے ہو سکتا ہے تو سہو اور پھر وحی سے اس پر تنبیہ ہونے کے بعد ہی معلوم ہو سکے گا کہ اس میں لغزش ہوگئی۔ تو اس حقیقت کے پیش نظر یہ گناہ صغیرہ بھی نہ ہوگا بلکہ ایک زلت (لغزش) ہوگی تو خلاصہ اس بحث کا یہ ہے کہ جن اقوال میں انبیاء کرام سے صدور صغیرہ کا جواز مذکور ہے اس سے مراد امکان و جواز ہے نہ وقوع یعنی ایسا ہونا ممکن تو ہے لیکن واقع نہیں ہوگا۔ یا صغیرہ سے مراد ان کے نزدیک زلت ہے چنانچہ لسان العرب میں ہے وقد نطلق المعصية على الزلة مجازاً یعنی اور کبھی زلت (لغزش) پر مجازاً معصیت کا لفظ بولا جاتا ہے اور زلت و معصیت کی بحث پہلے گزر چکی ہے۔

جرم، زلت اور خطائے اجتہادی کا فرق:

اسی مفصل اور جامع مکتوب میں حضرت مولانا نانوتوی قدس سرہ فرماتے ہیں: جس حسد کا باعث خداوندی محبت ہو وہ غیر اختیاری ہوتی ہے اس لئے قابل درگزر ہو سکتی ہے برخلاف اس حسد کے جس کی بنیاد حب دنیا ہو۔ اس تقریر سے جرم، زلت اور خطائے اجتہادی میں فرق واضح ہوتا ہے، جرم قصداً معصیت کرنے کا نام ہے اور خطائے اجتہادی اس غلطی کو کہتے ہیں جہاں غلط فہمی کا کوئی منشا پیدا ہو سکتا ہے اس کے برخلاف زلت وہ ہے جہاں غلط فہمی کا کوئی منشا تو نہیں ہوتا مگر اس میں احتیاط کے باوجود غیر اختیاری طور پر مبتلا ہو جاتا ہے (جیسا کہ خود زلت کا لفظ جس کے معنی لغزش اور پھسلنے کے ہیں اس پر دلالت کرتا ہے الخ) یہاں یہ بھی ملحوظ رہے کہ جرم، اثم اور حنث گناہ کے لئے استعمال ہوتے ہیں اور قرآن حکیم میں کسی پیغمبر پر ان الفاظ کا اطلاق ثابت نہیں ہے۔

ان کے علاوہ ذنب، معصیت، ظلم، ضلالت کا معنی عام ہے جو لغزش اور زلت پر بھی بولے جاتے ہیں جیسا کہ گزشتہ اوراق میں اس کی بحث گزر چکی ہے۔

۲۔ امام راغب اصفہانی "زلت کے تحت لکھتے ہیں: استوسال الرجل من غیر

قصداً (بغیر ارادے کے پاؤں پھسل جانا) اور خطا کے معنی لکھتے ہیں: العدول عن الجهة المستقیم (ٹھیک اور سیدھی جہت سے ایک طرف ہو جانا)

۳۔ تفسیر طبری میں ہے: الخطیئة قد تكون من قبل العمد و غیر العمد ففصل جل ثناءه لذلك بينهما فقال و من یکسب خطیئة (علی غیر عمد منه) او اثماً (علی عمد منه) اس سے معلوم ہوا کہ قصد آیا سہو دونوں طرح کی غلطی پر خطا کا لفظ بولا جاتا ہے اور انبیاء کرام کی عصمت چونکہ محکم آیات قرآنی اور قطعی دلائل سے ثابت ہو چکی ہے اس لئے ان معصوم حضرات کے متعلق جہاں بھی لفظ خطا کا مستعمل ہوگا اس سے مراد غیر اختیاری خطا ہوگی۔ جو دوسروں کے لئے تو قابل مؤاخذہ نہیں لیکن انبیاء عیہم السلام کی عظمت شان کے پیش نظر اس پر بھی ان سے مؤاخذہ ہو جاتا ہے، دوسروں کے لئے خطا پر مواخذہ نہ ہونا اس آیت سے ثابت ہوتا ہے:

لیس علیکم جناح فیما اخطاتم به ولكن ما تعمدت قلوبکم

(پ ۲۱ سورۃ الاحزاب ع ۱)

ترجمہ (ل): "اور گناہ نہیں تم پر جس چیز میں چوک جاؤ پھر وہ جو دل سے ارادہ کیا"

(حضرت شاہ صاحب)

(ب) "اور تم کو اس میں جو بھول چوک ہو جاوے تو اس سے تو تم پر کچھ گناہ

نہ ہوگا۔ لیکن ہاں جو دل سے ارادہ کر کے کرو" (مولانا تھانوی)

علامہ شبیر احمد عثمانی "حاشیہ میں لکھتے ہیں: "یعنی بھول کر یا دانستہ اگر غلط کہہ دیا

کہ فلاں کا بیٹا فلاں وہ معاف ہے، بھول چوک کا گناہ کسی چیز میں نہیں، ہاں

ارادہ کا ہے اس میں اللہ چاہے تو بخش دے" یہ آیت اس مسئلہ میں نازل ہوئی

ہے کہ ہر بیٹے کی نسبت اس کے حقیقی باپ کی طرف کرنی چاہئے اور کوئی شخص

کسی دوسرے کے بیٹے کو اپنا بیٹا نہ کہے۔ نیز علامہ عثمانی لکھتے ہیں: یعنی ٹھیک انصاف کی بات یہ ہے کہ ہر شخص کی نسبت اس کے حقیقی باپ کی طرف کی جائے کسی نے لے پا لک بنالیا تو وہ واقعی باپ نہیں بن گیا، یوں شفقت و محبت سے کوئی کسی کو مجازاً بیٹا یا باپ کہہ کر پکارے وہ دوسری بات ہے۔ غرض یہ ہے کہ تعلقات اور ان کے احکام میں اشتباہ و التباس واقع نہ ہونے پائے“ (۲) حدیث میں ہے: رفع عن امتی الخطأ والنسیان۔ رسول اللہ صلی اللہ علیہ وسلم نے فرمایا کہ میری امت سے خطا اور بھول پر مواخذہ اٹھا دیا گیا ہے۔

عصمت کی تعریف اور حقیقت:

علم کلام کی کتابوں میں عصمت کی حقیقت یہ لکھی ہے: وحقیقة العصمة ان لا یخلق اللہ تعالیٰ فی العبد الذل مع بقاء قدرته واختیاره وهذا معنی قولہم ہی لطف من اللہ تعالیٰ یحملہ علی فعل الخیر ویزجرہ عن الشر مع بقاء الاختیار وتحقیقاً للابتلاء، قال الشیخ ابو منصور الماتریدی العصمة لا تزیل المحنة (شرح عقائد نسفی): اور عصمت کی حقیقت یہ ہے کہ اللہ تعالیٰ بندے میں ذنب (یعنی گناہ) پیدا نہیں کرتا۔ باوجود اس کے کہ اس کو گناہ پر قدرت اور اختیار باقی رہتا ہے اور ان کے اس قول کا بھی یہی مطلب ہے کہ عصمت اللہ تعالیٰ کا لطف ہے جو بندے کو نیکی کرنے پر ابھارتا ہے اور اس کو برائی سے روکتا ہے باوجود اختیار باقی رہنے کے تاکہ ابتلاء و آزمائش ثابت ہو جائے اور اسی لئے شیخ ابو منصور^(۱) ماتریدی نے فرمایا ہے کہ عصمت محنت (یعنی امتحان) کو زائل نہیں کرتی۔

(۱) امام ابو منصور ماتریدی کا نام محمد بن محمود ہے۔ سمرقند کے مفاہات میں ماترید ایک قصبہ ہے جہاں آپ پیدا ہوئے۔ دو واسطہ سے قاضی ابو یوسف اور امام محمد کے شاگرد تھے۔ آپ کی وفات ۳۳۳ھ میں ہوئی۔ امام ماتریدی نے امام اشعری سے علم کلام کے چند اصولوں میں اختلاف کیا ہے۔ فقہائے حنفیہ علم کلام میں عموماً ماتریدی ہیں اور اکابر دیوبند بھی مسائل کلامیہ میں امام ماتریدی کے پیروکار ہیں۔

۲۔ خیالی حاشیہ شرح العقائد میں ہے: تعریفہا فہی ملکہ اجتناب المعاصی مع التمكن فیہا وقد یعبر تلک الملکہ باللطف لحصولہا بمحض لطف اللہ تعالیٰ و فضل منہ (اور عصمت کی تعریف یہ ہے کہ وہ ایک ملکہ ہے جس کی وجہ سے باوجود قدرت کے انسان معاصی (گناہوں) سے اجتناب کرتا ہے اور کبھی اس ملکہ کو لطف سے تعبیر کر دیتے ہیں کیونکہ عصمت کا حاصل ہونا بھی محض اللہ تعالیٰ کے لطف اور فضل پر موقوف ہے)

۳۔ مواقف میں ہے: وہی عندنا ان لا یخلق اللہ فیہم ذنبا و عند الحکماء ملکہ تمنع الفجور۔ (اور عصمت ہمارے نزدیک یہ ہے کہ اللہ تعالیٰ انبیاء کرام میں گناہ پیدا ہی نہیں کرتا اور حکماء کے نزدیک عصمت ایک ملکہ ہے جو گناہوں سے روکتا ہے)

۴۔ شرح فقہ اکبر میں ہے: قال القونوی و اختلف الناس فی کیفیة العصمة فقال بعضهم ہی محض فضل اللہ تعالیٰ بحیث لا اختیار للعبد فیہ و ذلک اما یخلقہم علی طبع یخالف غیرہم بحیث لا یمیلون الی المعصیة ولا ینفرون عن الطاعة کطبع الملائكة و اما بصرف ہمتہم عن السیئات و جذبہم الی الطاعات جبراً من اللہ تعالیٰ بعد ان اودع فی طبائہم ما فی طبائع البشر و قال بعضهم العصمة فضل من اللہ و لطف منہ و لکن علی وجہ بقی اختیارہم بعد العصمة فی الاقدام علی الطاعة و الامتناع عن المعصیة والیہ مال ابو الشیخ الماتریدی حیث قال العصمة لا تزیل المحنة ای الابتلاء و الاختیار۔

”اور قونوی فرماتے ہیں کہ عصمت کی کیفیت میں لوگوں نے اختلاف کیا ہے پس بعض کہتے ہیں کہ عصمت محض اللہ تعالیٰ کا فضل ہے اس حیثیت سے کہ

بندے کا اس میں کوئی اختیار نہیں ہے اور یہ یا تو اس صورت میں ہے کہ اللہ تعالیٰ نے انبیاء کو دوسروں کی طبیعت کے خلاف (ایک خاص) طبیعت پر پیدا فرمایا ہے اس حیثیت سے کہ وہ معصیت (نافرمانی) کی طرف کوئی میلان نہیں رکھتے اور نہ وہ نیکی اور اطاعت سے نفرت کرتے ہیں جیسا کہ ملائکہ کی طبیعت میں ہے اور یا اس صورت میں کہ ان کے ارادے اور خواہش کو گناہوں سے ہٹالیا جاتا ہے اور نیکیوں کی طرف ان کو کھینچ لیا جاتا ہے اور یہ اللہ تعالیٰ کی طرف سے اس پر مجبور ہوتے ہیں بعد اس کے کہ اللہ تعالیٰ نے ان کی طبیعتوں میں بھی وہی بات رکھی ہے جو دوسرے انسانوں کی طبیعتوں میں رکھی ہے۔ اور بعض کہتے ہیں کہ عصمت محض اللہ تعالیٰ کا فضل اور لطف ہے لیکن اس حیثیت سے کہ عصمت کے بعد بھی ان کو نیکیوں کی طرف قدم بڑھانے اور گناہوں سے رک جانے کا اختیار باقی رہتا ہے اور ابو شیخ امام ماتریدیؒ کا میلان بھی اسی قول کی طرف ہے چنانچہ آپ نے فرمایا ہے کہ عصمت امتحان اور اختیار کو زائل نہیں کرتی“

۵۔ حضرت شاہ عبدالعزیز صاحب محدث دہلوی تحریر فرماتے ہیں:

”ظاہر ہے کہ عصمت ایک ملکہ اور قوت نفسانی ہے کہ وہ گناہ اور برائیوں کو صادر نہیں ہونے دیتی اور حس میں نہیں آتی نہ عقل کسی کی اس ملکہ کو دریافت کر سکتی ہے۔ مگر افعال و آثار شخصی سے بطور استدلال کے (تخذاث عشریہ مترجم ص ۴۳۷)

مندرجہ عبارات سے ثابت ہوا کہ عصمت کی وجہ سے اللہ تعالیٰ انبیاء کرام علیہم السلام میں گناہ پیدا ہی نہیں کرتا اور وہ اس کے خاص فضل و لطف کی بنا پر معصیت سے محفوظ رہتے ہوئے نیکی و طاعت پر قائم رہتے ہیں تو عصمت کی اس تعریف و حقیقت کے بعد یہ احتمال باقی نہیں رہتا کہ انبیاء کرام سے معصیت اور گناہ کا صدور ہو جائے خواہ وہ معصیت صغیرہ کے درجہ میں ہو یا کبیرہ کے۔ جب اللہ تعالیٰ معصوم انبیاء کے اندر معصیت اور گناہ پیدا ہی نہیں

کرتا تو پھر کبیرہ ہو یا صغیرہ معصیت ان سے کیونکر صادر ہو سکتی ہے۔ لہذا تسلیم کرنا پڑے گا کہ انبیاء کرام صغیرہ اور کبیرہ گناہوں سے مطلقاً معصوم ہیں۔ علی نبینا وعلیہم الصلوٰۃ والسلام۔ علاوہ ازیں مفتی محمد یوسف صاحب نے خود علامہ تفتازانی کی تلویح سے معصیت کے تحت یہ عبارت نقل کی ہے:

”اما المعصية فهي فعل حرام يقصد الي عينه مع العلم بحرمته“

”اور معصیت ایک حرام فعل ہے جو حرام جان کر قصد کیا جائے۔“

(”عمی جائزہ“ ص ۶۱)

تو معصیت کی اس تعریف سے بھی یہی لازم آتا ہے کہ انبیاء کرام ہر قسم کی معصیت سے معصوم ہیں کیونکہ معصیت اس فعل حرام کو کہتے ہیں جو جان بوجھ کر کیا جائے اور انبیاء کرام کی جو خصوصیات عصمت انبیاء کے بیان میں قرآنی دلائل سے ثابت کی گئی ہیں یعنی وہ اللہ تعالیٰ کے نامزد پیغمبر ہوتے ہیں۔ وہ مطاع مطلق ہوتے ہیں۔ ان کی اطاعت عین خدا کی اطاعت ہوتی ہے اور ان کی معصیت عین خدا کی معصیت۔ ان کے قلب و لسان پر اللہ تعالیٰ کی خاص نگرانی ہوتی ہے، ان کی کوئی بات خواہش نفس پر مبنی نہیں ہوتی، خلاف حق کی طرف ان کے دل کا ادنیٰ سے ادنیٰ میلان اور جھکاؤ بھی نہیں ہو سکتا وغیرہ۔ تو ان خصوصیات نبوت کے باوجود کیا کوئی صاحب علم و فہم شخص یہ باور کر سکتا ہے کہ انبیاء کرام جان بوجھ کر کسی فعل حرام کے مرتکب ہو سکتے ہیں العیاذ باللہ۔ لہذا معصیت سے ان کا مطلقاً پاک اور معصوم ہونا ثابت ہو گیا۔ اور اگر نسیان بھول چوک سے کام ہو جائے تو وہ معصیت کے دائرہ سے خارج ہے، وہ زلت اور لغزش تو ہے لیکن معصیت نہیں۔ اور اگر کہیں نبیاء کرام کی طرف معصیت کی نسبت ثابت ہے تو وہ صورتاً معصیت ہے نہ حقیقتاً۔

علامہ تفتازانی کا اعتراف:

امکان و امتناع کی بحث اور مکالمین کے مختلف اقوال نقل کرنے کے بعد علامہ

تقریباً نے خود ہی ان روایات کا جواب پیش کر دیا ہے جو ہر عصمت انبیاء کے خلاف نظر آتی ہیں چنانچہ شرح العقائد میں لکھتے ہیں اذا تقرر هذا فما نقل عن الانبياء عليهم السلام مما يشعر بالكذب او معصية فما كان منقولا بطريق الاحاد فمر دود وما كان بطريق التواتر فمصر و ف عن ظاهره ان امكن و مالا فمحمول على ترك الاولى او كونه قبل العثة وتفصيل ذلك في الكتب المبسوطة اور جب یہ ثابت ہو چکا تو انبیاء علیہم السلام کے متعلق جو روایات ایسی پائی جاتی ہیں جن سے جھوٹ یا گناہ سمجھا جاتا ہے تو ان میں سے جو بطریق آحاد منقول ہیں وہ رو کر دی جائیں گی اور جو بطریق تواتر منقول ہوں گی تو جہاں تک ممکن ہو ان کا خدہری معنی چھوڑ دیا جائے گا اور اگر یہ نہ ہو سکا تو وہ ترک اولی پر محمول کی جائیں گی یا اللہ بدانت سے پہلے ہوگا اور اس کی تفصیل مبسوط کتابوں میں پائی جاتی ہے۔

(۲) علامہ علی قاری حنفی محدث فرماتے ہیں:

والحاصل ان احداً من اهل السنة لم يجوز ارتكاب المنهي عنه عن قصد ولكن بطريق السهو والسيان ويسمي ذلك زلة (شرح فقہ اکبر) اور حاصل یہ ہے کہ اہل سنت میں سے کسی نے یہ جائز نہیں قرار دیا کہ انبیاء کرام اپنے قصد و ارادہ سے وہ کام کریں جس کی اللہ تعالیٰ کی طرف سے ممانعت ہے۔

(۱) حدیث کی قسم کی تفصیل اصول حدیث کی کتابوں میں مذکور ہے۔ ان میں سے حدیث متواترہ وہ ہے جس کے راوی ہر طبقہ اور ہر زمانے میں اتنے زیادہ ہوں کہ ان کا جھوٹ پر متفق ہونا محال ہو اور حدیث متواتر کے علاوہ جتنی احادیث ہیں وہ آحاد کہلاتی ہیں۔ اور آحاد حکم آیات کے مقابلہ میں قابل اعتقاد نہیں ہو سکتیں۔ علامہ علی قاری حنفی محدث لکھتے ہیں فان الاحاد لا تفيد الاعتماد في الاعتقاد (شرح فقہ اکبر) یعنی اخبار آحاد اعتقادات میں مفید اعتقاد نہیں ہو سکتیں۔

اور خیالی میں ہے: و اما خبر الواحد المنقول عن النبي صلى الله عليه وسلم بالاحاد فاما لم ينفذ العلم لعروض شبهة في كونه خبر الرسول وهي ان الاحاد يجوز عليهم العثرة والسهو والكذب "اور خبر واحد جو نبی کریم صلی اللہ علیہ وسلم سے بطریق آحاد منقول ہے وہ علم و یقین کا فائدہ نہیں دے سکتا۔ یہ کہ حضور صلی اللہ علیہ وسلم کی حدیث ہونے کے بارے میں اس میں شبہ ہو سکتا ہے کیونکہ آحاد پر غفلت سے اور جھوٹ کا جواز ہو سکتا ہے"

محققین اہل سنت کے ارشادات

انبیاء کرام صغیرہ اور کبیرہ گناہوں سے بالکل معصوم ہیں

مفتی محمد یوسف صاحب نے مودودیت کے تحفظ کے لئے صرف وہ اقوال پیش کئے جو ضعیف اور مرجوح ہیں اور ان اقوال کو ترک کر دیا جو قوی، رائج اور قرآن کی آیات کے مطابق ہیں جن سے انبیاء کرام علیہم السلام کا صغیرہ اور کبیرہ ہر قسم کے گناہوں سے پاک ہونا ثابت ہوتا ہے اور عصمت انبیاء کا مسئلہ چونکہ اصولی ہے اور انبیاء کی مخصوص عظمت کا تقاضا یہی ہے کہ وہ گناہ اور معصیت کے داغ سے بالکل پاک صاف ہوں تاکہ کسی مسلمان کے دل میں یہ کھٹک نہ رہے کہ اللہ تعالیٰ کی طرف سے جو حضرات نبوت و رسالت کے لئے منتخب ہوتے ہیں، جو خالق و مخلوق کے مابین واسطہ ہدایت ہوتے ہیں، جن کی محبت اور اطاعت سے حق تعالیٰ کی محبت و اطاعت نصیب ہوتی ہے، جن کے ماننے سے اخروی نجات اور جن کے انکار سے اخروی عذاب حاصل ہوتا ہے ان میں بھی العیاذ باللہ گناہوں کا شائبہ پایا جاتا ہے اس لئے یہاں ہم عصمت انبیاء کے بارے میں تحقیقی مسلک کی تائید میں محققین اہل سنت کے ارشادات پیش کرتے ہیں تاکہ قارئین اور مستفیدین حضرات کے دلوں میں کسی قسم کی کوئی الجھن باقی نہ رہے۔ حق تعالیٰ ہر مسلمان کو قبول حق کی ہمیشہ توفیق عطا فرمائیں۔ آمین

انبیاء کفر و شرک سے معصوم ہیں:

(۱) شرح عقائد نسفی میں ہے:۔ انهم معصومون عن الكفر قبل

الوحي و بعده بالاجماع. "اس بات پر اجماع ہے کہ انبیاء کرام وحی سے

پہلے اور بعد دونوں حالتوں میں کفر سے معصوم ہوتے ہیں۔"

(۲) علامہ سید سند لکھتے ہیں: اما الكفر فاجتمعت الامة على عصمتهم

عنه قبل النبوة و بعدها ولا خلاف لاحد منهم في ذلك "لیکن

امت کا اس پر اجماع ہے کہ انبیاء نبوت سے قبل اور بعد میں کفر سے بالکل معصوم ہیں اور اس میں ان میں سے کسی کا بھی اختلاف نہیں ہے۔“

(شرح المواقف)

(۳) علامہ علی قاری حنفی محدث فرماتے ہیں: انہم معصومون عن الکفر قبل الوحی و بعده بالاجماع (شرح فقہ اکبر) ”اور اس بات پر اجماع ہے کہ انبیاء علیہم السلام وحی نازل ہونے سے پہلے اور بعد میں کفر سے معصوم ہوتے ہیں۔“

(۴) علامہ ابن ہمام کے شاگرد شیخ قاسم بن قطلوبغا المتوفی ۸۵۸ھ فرماتے ہیں: اتفق جمهور المسلمين على ان الانبياء عليهم الصلوة والسلام معصومون عن الکفر قبل الوحی و بعده (جمهور مسلمان اس پر متفق ہیں کہ انبیاء کرام علیہم الصلوٰۃ والسلام وحی سے پہلے اور بعد میں کفر سے معصوم ہیں۔)

(سامرہ)

(۵) امام رازی رحمۃ اللہ علیہ آیت و وجدک ضالاً فہدی کے تحت لکھتے ہیں:

اما الجمهور من العلماء فقد اتفقوا على انه عليه السلام ما كفر بالله لحظة (اور جمهور علماء کا اس پر اتفاق ہے کہ نبی کریم صلی اللہ علیہ وسلم نے ایک لمحہ بھی اللہ تعالیٰ کے ساتھ کفر نہیں کیا)

(۶) تفسیر خازن میں ہے (و وجدک ضالاً فہدی) لان نبینا صلی اللہ علیہ وسلم و كذلك الانبياء قبله منذ ولدوا نشأوا على التوحيد والايمان قبل النبوة و بعدها و انهم معصومون قبل النبوة من الجهل بصفات الله تعالى و توحیده۔

”کیونکہ ہمارے نبی کریم صلی اللہ علیہ وسلم اور اسی طرح تمام انبیاء جب سے

پیدا ہوئے وہ توحید اور ایمان پر ہی قائم رہے نبوت سے قبل بھی اور نبوت کے بعد بھی اور وہ معصوم ہیں اس بات سے کہ وہ اللہ تعالیٰ کی صفات اور اس کی توحید سے ناواقف ہوں۔“

(۷) قاضی عیاض محدث فرماتے ہیں: والصواب انهم معصومون قبل النبوة من الجهل بالله و صفاته والتشكيك في شئ من ذلك و قد تعاضدت الاخبار والآثار عن الانبياء تنزيههم عن هذه النقيصة منذ ولدوا و نشأتهم عن التوحيد والايمان بل على اشراق انوار المعارف ونفحات الطاف السعادة الخ (الشفاء بتعريف حقوق المصطفى جلد ۲ مطبوعہ دمشق ص ۲۵۷)

ترجمہ: اور صواب یہ ہے کہ وہ اس امر سے کہ ان کی صفات باری تعالیٰ میں سے کسی امر سے بے خبر ہوں اور دین و آخرت کے امور میں سے ان کو ایسے امر میں کسی قسم کا شک و شبہ واقع ہو قطعاً معصوم اور بری ہیں اور تمام اخبار و آثار جو انبیاء کرام سے ماثور اور منقول ہوئے ہیں وہ سب اس امر کے شاہد اور مؤید ہیں کہ یہ تمام حضرات ابتداء آفرینش ہی سے ان تمام نقائص سے پاک اور بری ہوتے ہیں اور توحید الہی اور ایمان باللہ بلکہ اس حالت پر نشوونما پاتے ہیں کہ وقتاً فوقتاً ان پر انوار و معارف اور نفحات الطاف الہی فائز ہوتے رہتے ہیں الخ۔

(نسیم الریاض، ترجمہ شفاء قاضی عیاض، جلد دوم، ص ۱۱۸)

لیکن سہو اور نسیان سے فعل ممنوع ممکن ہے (اور اس کو ذلت کہتے ہیں نہ کہ معصیت)

علامہ سید شریف کی وضاحت:

جو آیات بظاہر عصمت انبیاء کے خلاف ہیں ان کا جواب دینے کے بعد

علامہ سید شریف شرح مواقف میں لکھتے ہیں:

و علی هذا يجب ان يسرح ذلک الی بقعة الامکان ولا یجتری علی الانبیاء باطلاق اللسان.

”اور اس بنا پر واجب ہے کہ اس امر کو امکان کی حد تک ہی رکھا جائے اور انبیاء کرام پر زبان کھولنے کی جرأت نہ کی جائے۔“ یعنی گناہ اور معصیت کے صدور کو انبیاء کرام کے لئے ممکن کی حد تک ماننا تو جائز ہے لیکن اس سے بڑھ کر یہ جسارت نہ کی جائے کہ انبیاء کرام سے گناہ واقع بھی ہو جاتے ہیں۔ نیز علامہ سید شریف فرماتے ہیں اما ما کاں منقولاً بالاحاد وجب رہا لان نسبة الخطاء الی الرواة اھون من نسبة المعاصی الی الانبیاء (اور یہ روایت: حاد سے منقول ہو تو اس کا رد کروینا واجب ہے کیونکہ راویوں کی طرف غلطی کا منسوب کرنا بہ نسبت اس کے کہ انبیاء کی طرف معصیت منسوب کی جائے زیادہ آسان ہے)

انبیاء جھوٹ سے معصوم ہیں:

(۱) شرح عقائد نسفی میں ہے: و کلھم کانوا مخبرین مبلغین عن اللہ تعالیٰ لان ہذا معنی النبوة والرسالة صادقین ناصحین للخلق لئلا تبطل فائدة البعثة والرسالة وفي هذا اشارة الی ان الانبیاء معصومون عن الکذب خصوصاً فیما یتعلق بامر الشرائع و تبلیغ الاحکام و ارشاد الامة اما عمداً فبالاجماع و اما سهواً فعند اکثرین.

(اور تمام انبیاء اللہ تعالیٰ کی طرف سے خبر دینے والے اور اس نے احکام کی تبلیغ کرنے والے تھے کیونکہ نبوت اور رسالت کا یہی معنی ہے۔ وہ سچے اور مخلوق کو نصیحت کرنے والے تھے تاکہ ان کی بعثت اور رسالت کا فائدہ نہ باطل ہو جائے۔ اور اس میں شہدہ ہے اس بات کی طرف کہ تمام انبیاء، برامہ، مجسم، اسلام، جھوٹ سے پاک اور معصوم ہیں۔

خصوصاً ان باتوں میں جن کا تعلق شریعت اور تبلیغ احکام اور امت کی ہدایت سے ہے اور اس بات پر اجماع ہے کہ وہ عمداً جھوٹ سے معصوم ہیں اور اکثر کے نزدیک از روئے سہو بھی جھوٹ سے معصوم ہیں) یہاں یہ ملحوظ رہے کہ سہو غیر اختیاری امر ہے اور یہ قول بھی بعض کا جواز و امکان کے بارے میں ہے نہ کہ وقوع کے بارے میں جیسا کہ گزشتہ اوراق میں اس پر مفصل بحث کر دی گئی ہے۔

۲۔ شرح العقائد کی شرح نیز اس میں ہے:

”(و اما سهواً فعند اکثرین) ای ذهب الجمهور الی عصمتهم عن الکذب فی التلیع سهواً و منهم الاستاذ ابو اسحق الاسفرائینی و یسب الخلاف الی القاضی الباقلانی بناء علی ان المعجزة تدل علی صدقه فیما بقصد تبلیغه و قال بعض العلماء ان الباقلانی لایکر العصمة و لکنه یقول حجة العصمة هو الاجماع والنصوص لا المعجزة واختار القاضی عیاض المالکی العصمة عن الکذب مطلقاً فی التبلیغ و غیره سهواً و عمداً و ادعی اجماع السلف علیہ الخ“

(یعنی جمہور کا یہ مذہب ہے کہ تبلیغ میں انبیاء کرام سہواً بھی کذب (جھوٹ) سے معصوم (پاک) ہیں اور ان میں سے استاذ ابوالحق اسفرائینی بھی ہیں اور قاضی باقلانی کی طرف اس میں اختلاف منسوب ہے۔ اس وجہ سے کہ معجزہ کسی پیغمبر علیہ السلام کے صدق پر اس امر میں دلالت کرتا ہے جس کا مقصد تبلیغ ہو۔ اور بعض علماء کہتے ہیں کہ باقلانی ”(جھوٹ سے) عصمت کے منکر نہیں ہیں۔ لیکن وہ یہ فرماتے ہیں (جھوٹ سے) عصمت کی حجت نصوص اور اجماع ہے نہ کہ معجزہ اور قاضی عیاض مالکی کے نزدیک مختار یہ ہے کہ انبیاء، پیغمبر اسلام تبلیغ میں مطلقاً سہو سے معصوم ہیں خواہ عمداً ہو یا سہواً اور اس پر آپ نے سلف کے اجماع کا دعویٰ کیا ہے) صاحب نیز اس کی اس تشریح سے معلوم ہو کہ

قننی باقدانی کا یہ مذہب نہیں ہے کہ انبیاء کرام سہوا جھوٹ سے معصوم نہیں ہوتے بلکہ ان کا اختلاف اس بات میں ہے کہ انبیاء کا کذب سے معصوم ہونے کی دلیل ان کا معجزہ نہیں ہے کیونکہ معجزہ کا تحقق اس امر سے ہے کہ وہ تبلیغ احکام خداوندی میں کذب سے معصوم ہیں اور جس امر کا تحقق تبلیغ سے نہ ہو وہاں اس کی ضرورت نہیں اور انبیاء علیہم السلام کذب (جھوٹ) سے جو معصوم ہیں تو اس بات کی دلیل شرعی نصوص اور اجماع ہے لہذا یہ اختلاف ان کا دلیل میں ہے نہ کہ نفس مسئلہ میں۔

۳۔ اجمع اهل الملل و الشرائع کلها علی وجوب عصمتهم عن نعمة الکذب فیما دل المعجزة القاطع علی صدقهم فیہ کدعوی الرسالة وما یملعونہ من الله الی الخلائق اذ لو جاز علیہم نقول والافتراء فی ذلک عقلاً لادی الی ابطال دلالة المعجزة وهو محال وفی حوازی صدور الکذب عنهم فما ذکر علی سبیل السهو والسیان خلاف فمعه ابو اسحق وکتیر من الائمة الاعلام لدلالة المعجزة وهو ممتنع الخ

”تمام اصحاب ملل وشرائع کا اس بات پر اجماع ہے کہ انبیاء کرام علیہم السلام عداً کذب (جھوٹ) سے معصوم ہیں جس امر میں معجزہ قطعی طور پر ان کے صدق پر دلالت کرتا ہے مثلاً دعویٰ رسالت اور وہ امور جو وہ اللہ تعالیٰ کی طرف سے مخلوق کو پہنچاتے ہیں کیونکہ اگر عتقاد اس امر میں بات گھڑنا اور جھوٹ باندھنا جائز ہو تو اس سے معجزے کی دلیل نبوت ہونے کا باطل ہونا لازم آتا ہے حالانکہ وہ محال ہے اور سہو و نسیان سے اس امر میں ان سے جھوٹ کے صادر ہونے میں اختلاف ہے۔ امام ابو اسحق اسفرائینی اور بہت سے ائمہ اعلام اس کو ممتنع اور محال کہتے ہیں کیونکہ تبلیغ احکام میں ان کی سچائی پر ان کا معجزہ ہی دلالت کرتا ہے۔ اور اگر اس میں بھی خلاف واقع ہو جائے تو اس سے معجزہ کا دلیل نبوت ہونا باطل ٹھہرتا ہے حالانکہ یہ محال ہے۔“

۴۔ قاضی عیاض محدث فرماتے ہیں: وعصمته عن الکذب و خلف القول منذ نبأہ الله و ارسلہ قصداً او بغير قصد واستحالة ذلک علیہ شرعاً و اجماعاً و نظراً و برهاناً و تنزیہہ عنه قبل البوة قطعاً و تنزیہہ عن الکبائر اجماعاً و عن الصغائر تحقیقاً الخ (الشفای عربی جلد دوم ص ۲۵۴)

ترجمہ: اور نیز جب سے کہ اللہ تعالیٰ نے آپ کو نبی اور رسول کیا ہے آپ جھوٹ اور خلاف گوئی سے بھی پاک اور منزہ ہیں چاہے تو یہ کذب اور خلاف گوئی قصداً ہو یا سہوا اور اتفاقاً اور آپ سے اس امر کا صدور ہونا شرعاً اور اجماعاً اور عقداً اور برہاناً ہر طرح سے محال اور ممتنع ہے اور آپ کا جھوٹ سے پاک ہونا نبوت سے پہلے ہی سے قطعاً ثابت ہے اور کبائر سے پاک ہونا اجماعاً اور صغائر سے پاک ہونا تحقیقاً ثابت ہے الخ (شمیم الریاض ج ۲ ص ۲۰۵)

۵۔ امام راڑی فرماتے ہیں: فقد اجمعت الامة علی کونهم معصومین عن الکذب و التحریف فیما یتعلق بالتلیع و الا لا یرتفع الوثوق بالاداء و اتفقوا علی ان ذلک کما لا یجوز وقوعہ منهم عمداً لا یحوز ایضاً سہواً السح ”پس تحقیق امت کا اس بات پر اجماع ہے کہ انبیاء علیہم السلام کذب اور تحریف (کسی امر میں تبدیلی کرنے) سے ان امور میں بالکل معصوم ہیں جن کا تعلق تبلیغ سے ہے ورنہ اس بات سے وثوق و یقین اٹھ جاتا ہے کہ انہوں نے احکام خداوندی پہنچائے ہیں اور اس بات پر سب کا یقین ہے کہ جس طرح عداً انبیاء علیہم السلام سے جھوٹ واقع نہیں ہو سکتا اسی طرح سہو و نسیان سے بھی جائز نہیں ہے۔“

۶۔ حضرت شاہ عبدالعزیز محدث دہلوی فرماتے ہیں۔ ”انبیاء جھوٹ یوقیے اور بہتان کرنے سے مطلقاً معصوم ہیں خواہ عداً خواہ سہواً۔ خواہ نبوت سے پہلے خواہ نبوت کے بعد، امامیہ (یعنی شیعہ) کہتے ہیں کہ جھوٹ انبیاء پر جائز بلکہ واجب ہے ازراہ تقیہ کے۔“ (تحفہ اثنا عشریہ مترجم ص ۳۰۹)

انبیاء کرام سے تبلیغ رسالت میں کوتاہی نہیں ہوتی:

(۱) شرح العقائد میں ہے: کلہم کانوا مخیرین مبلعین من اللہ تعالیٰ لان هذا معنی النبوة والرسالة صادقین ناصحین للخلق لنلا تبطل فائدة البعثة والرسالة. اور تمام پیغمبر اللہ تعالیٰ کی طرف سے خبر دینے والے اور اس کے احکام کی تبلیغ کرنے والے تھے کیونکہ نبوت اور رسالت کا یہی معنی ہے، وہ سچے تھے اور لوگوں کو نصیحت کرنے والے تھے تاکہ انبیاء کی بعثت اور رسالت کا فائدہ باطل نہ ہو جائے۔ اس سے معلوم ہوا کہ انبیاء کا اصلی فریضہ ہی احکام خداوندی کا لوگوں تک پہنچانا ہے اور اگر اسی میں کوتاہی ہو جائے تو ان کی نبوت و رسالت کی غرض ہی فوت ہو جاتی ہے۔

۲۔ مسامرہ میں ہے: (واما فیما طريقة الابلاغ) ای ابلاغ الشرع و تقریرہ من الاقوال وما یجری مجراھا من الافعال لتعلیم الامة بالفعل (فہم معصومون فیہ من السہو والغلط الخ) ”لیکن ان اقوال میں جن میں شریعت کی تبلیغ و تقریر پائی جاتی ہے اور بالفعل تعلیم امت کے لئے ان اقوام کے قائم مقام جو افعال ہیں تو ان میں انبیاء علیہم السلام سہو اور غلطی سے معصوم ہیں۔“

۳۔ امام غزالیؒ فرماتے ہیں: لکنہ بعث الرسل و اظهر صدقہم بالمعجزات الطاهرة فبلغوا امرہ و نہیہ و وعدہ و وعیدہ فوجب علی الخلق تصدیقہم فیما جاء و ابہ و الزم الخلق تصدیقہ فی جمیع ما احبر عنہ من الامور الدیبا و الاخرة الخ (لیکن اللہ تعالیٰ نے پیغمبروں کو مبعوث فرمایا اور ان کی سچائی کو ظاہری معجزات کے ساتھ ظاہر فرمایا پس انہوں نے اس کے امر کی اور اس کی نہی کی اور اس کے وعدوں کی جن کا تحقق بشرقوں کے ساتھ ہے) اس کے وعید (عذاب کی خبروں) کی تبلیغ فرمائی پس لوگوں پر ان باتوں میں ان کی تصدیق واجب ہو گئی جو وہ اللہ

تعالیٰ کی طرف سے لائے ہیں۔ اور اللہ تعالیٰ نے مخلوق پر ان کی تصدیق ان تمام خبروں میں لازم کر دی ہے جو انہوں نے دنیا اور آخرت کے متعلق سنائی ہیں۔

۴۔ امام شعرانیؒ فرماتے ہیں: و عبارة الشيخ محی الدین فی الفتوحات ’ویشترط فی حق الرسول العصمة فی جمیع ما یبلغہ عن اللہ عز و جل۔‘ (البواقیت و الجواہر)

شیخ محی الدین ابن عربیؒ نے فتوحات مکیہ میں ارشاد فرمایا ہے کہ پیغمبر علیہ السلام میں عصمت شرط ہے ان تمام کاموں میں جن کی وہ اللہ تعالیٰ کی طرف سے تبلیغ فرماتے ہیں۔ ۵۔ تفسیر خازن میں ہاروت اور ماروت کے قصہ کے تحت لکھتے ہیں: اجمع

لمسلمون علی ان الملائكة معصومون فضلا و اتفق ائمة المسلمین علی ان حکم الرسل من الملائكة حکم النبیین سواء فی العصمة فی باب البلاغ عن اللہ عز و جل و فی کل شیء ثبت فیہ عصمة الانبیاء فکذلک الملائكة و انہم مع الانبیاء فی التبلیغ الیہم کالانبیاء الی امہم الخ ”تمام مسلمانوں کا اس پر اجماع ہے کہ فرشتے معصوم اور بڑی فضیلت والے ہیں اور مسلمانوں کے اہل ہونے کے اس بات پر اتفاق کیا ہے کہ اللہ تعالیٰ کی طرف سے تبلیغ کرنے میں معصوم ہونے کا حکم جس طرح انبیاء کے لئے ہے اسی طرح ان فرشتوں کے لئے ہے جو اللہ تعالیٰ کے پیغامات پہنچاتے ہیں۔ اور ہر اس چیز میں جس میں انبیاء کے لئے عصمت ثابت ہے ان فرشتوں کے لئے بھی عصمت ثابت ہے اور تحقیق فرشتے اسی طرح انبیاء کی طرف اللہ تعالیٰ کے احکام پہنچانے میں معصوم ہیں جس طرح انبیاء اپنی امتوں کی طرف احکام خداوندی پہنچانے میں معصوم ہیں“ سبحان اللہ! اس سے معلوم ہوا کہ انبیاء کی عصمت تبلیغ رسالت احکام خداوندی میں مثل ملائکہ کے ہے اور جس طرح ملائکہ سے اس میں کوتاہی نہیں ہوتی اسی طرح انبیاء علیہم السلام سے بھی نہیں ہوتی۔

۶۔ حافظ ابن کثیر محدث سورۃ المائدہ کی آیت تبلیغ یا ایہا الرسول بلغ ما انزل الیک من ربک وان لم تفعل فما بلغت رسالتہ کے تحت لکھتے ہیں: یقول تعالیٰ مخاطبا عبده ورسوله صلی اللہ علیہ وسلم باسم الرسالة و امر الہ ابلاغ جميع ما ارسل اللہ به وقد امثل علیہ افضل الصلوة والسلام دلک و قام به اتم القيام قال لبخاری عند تفسیر هذه الآیة حدثنا محمد بن یوسف حدثنا سفیان عن اسماعیل عن الشعبي عن مسروق عن عائشة رضی اللہ عنہا قالت من حدثک ان محمدا کتم شیئا ممن انزل اللہ الیہ فقد کذب۔۔۔ وقال البخاری رضی اللہ عنہ قال الزهري من الله الرسالة و علی الرسول البلاغ و علینا التسليم وقد شهدت له امته ابلاغ الرسالة و اداء الامانة و استنطقهم بذلك فی اعظم المحافل فی خطبة يوم حجة الوداع الخ (تفسیر ابن کثیر)

اللہ تعالیٰ اپنے بندے اور اپنے رسول صلی اللہ علیہ وسلم کو رسال کے عنوان سے خطاب کرتے ہوئے ان تمام امور کے (امت تک) پہنچا دینے کا حکم فرماتے ہیں جو اللہ تعالیٰ نے آپ پر نازل فرماتے ہیں اور بلا شک حضور صلی اللہ علیہ وسلم نے اس حکم الہی کی تعمیل فرمائی ہے اور اس پر پوری طاعت قائم رہے ہیں۔ اس آیت کی تفسیر میں امام بخاری نے یہ روایت نقل فرمائی ہے انہوں نے محمد بن یوسف سے انہوں نے اسمعیل سے انہوں نے شعبی سے انہوں نے مسروق سے انہوں نے حضرت عائشہ رضی اللہ عنہا سے روایت کی ہے کہ آپ نے فرمایا جو شخص تجھ سے یہ بیان کرے کہ حضرت محمد رسول اللہ صلی اللہ علیہ وسلم نے اللہ تعالیٰ کی طرف سے نازل کی ہوئی باتوں میں سے کوئی بات چھپائی ہے (جس کا تعلق تبلیغ امت سے ہے) تو اس نے جھوٹ بولا ہے۔ امام بخاری امام زہری کے حوالے سے فرماتے ہیں کہ اللہ تعالیٰ کی طرف سے رسالت یعنی احکام کا بھیجنا اور رسول اللہ صلی اللہ علیہ وسلم کے ذمہ ان کا پہنچا دینا ہے اور ہمارے ذمہ ان کا تسلیم کر لینا ہے۔ اور

تحقیق آپ کی امت نے آپ کے لئے اس امر کی شہادت دی ہے کہ آپ نے رسالت خداوندی پہنچا دی ہے اور اللہ تعالیٰ کی امانت ادا کر دی ہے اور آنحضرت صلی اللہ علیہ وسلم نے حجۃ الوداع کے خطبہ کے دوران ایک بڑے عظیم الشان اجتماع میں اپنے صحابہ سے اس کی تصدیق کرائی ہے)

۷۔ حضرت مولانا اشرف علی تھانویؒ آیت یا ایہا الرسول بلغ ما انزل الیک من ربک کے تحت لکھتے ہیں:

”اے رسول (صلی اللہ علیہ وسلم) جو جو کچھ آپ کے رب کی جانب سے آپ پر نازل کیا گیا ہے آپ (لوگوں کو) سب پہنچا دیجئے اور اگر (بفرض محال) آپ ایسا نہ کریں گے تو (ایسا سمجھا جاوے گا جیسے) آپ نے اللہ تعالیٰ کا ایک پیغام بھی نہ پہنچایا (کیونکہ یہ مجموعہ فرض ہے تو جیسا کل کے اخفاء سے یہ فرض فوت ہو جاتا ہے اسی طرح بعض کے اخفاء سے بھی وہ فرض فوت ہو جاتا ہے) (تفسیر بیان القرآن)

۸۔ علامہ شبیر احمد عثمانیؒ آیت تبلیغ کے تحت فرماتے ہیں: اگر بفرض محال کسی ایک چیز کی تبلیغ میں بھی آپ سے کوتاہی ہوئی تو بحیثیت رسول (خدا کی پیغامبر) ہونے کے رسالت و پیغام رسانی کا جو منصب جلیل آپ کو تفویض ہوا ہے، سمجھا جائے گا کہ آپ نے اس کا حق کچھ بھی ادا نہ کیا۔“ (حاشیہ ترجمہ حضرت شیخ الہند)

۹۔ مولانا حفظ الرحمن صاحب سیوہارویؒ تحریر فرماتے ہیں: اس ادائے فرض کے لئے کسی کی جانب سے نہ مطالبہ شرط ہے اور نہ جتنی لازم بلکہ یہ نبی اور رسول کا براہ راست فرض ہے جس کے لئے خدا تعالیٰ نے اس کو منتخب اور مامور کیا ہے اور ایک لمحہ کے لئے بھی اگر وہ اس میں کوتاہی کرتا ہے تو گویا اپنے فرض کی پوری عمارت کو اپنے ہاتھ سے برباد کرتا ہے یا ایہا الرسول بلغ ما انزل الیک من ربک اگر تم نے ایسا نہ کیا تو منصب رسالت کو ادا نہ کیا۔ (نقص القرآن جلد ۴)

۱۰۔ علامہ عبدالحق حقانی لکھتے ہیں: واضح ہو کہ انبیاء کے عقائد اور تبلیغ اور فتویٰ میں

عمر یا سہو خطا واقع ہونے کا کوئی بھی قائل نہیں۔ تمام اہل اسلام ان تینوں باتوں میں معصوم ہونے کے مقرر ہیں۔ ہاں ان کے افعال و عادات میں کچھ اقوال ہیں الخ

(تفسیر حقانی جلد ۲ سورۃ بقرہ)

۱۱۔ علامہ سید آلوسی مصری آیت اما ینسینک الشیطان کے تحت لکھتے ہیں

و منعت ذلك طائفة من العلماء في الافعال البلاغية والعبادات كما اجمعوا على منعه واستحالته عليه صلى الله عليه وسلم في الاقوال البلاغية واجابوا عن الظواهر الواردة في ذلك واليه مال الاستاذ ابو اسحق الاسفرائینی و صحیح النووی الاول فان ذلك لا ینافی النوة و اذا لم یقر علیه لم یتحصل منه مفسدة ولا ینافی الامر بالاتباع بل یحصل منه فائدة و هو بیان احکام الناس و تقرر الاحکام (تفسیر روح المعانی ج ۲۳) اور علماء کی ایک جماعت نے افعال بلاغیہ (جن سے مقصد تبلیغ احکام ہے) اور عبادات میں بھی سہو و نسیان کو ممتنع قرار دیا ہے جیسا کہ ان کا اس بات پر اجماع ہے کہ رسول اللہ صلی اللہ علیہ وسلم سے اقوال بلاغیہ میں (جن سے تبلیغ احکام خداوندی مقصود ہے) سہو و نسیان ممتنع اور محال ہے اور اس بارے میں جو ظاہری روایات (اس کے خلاف) وارد ہیں ان کا انہوں نے جواب دیا ہے اور اسی طرف استاذ ابوالحق اسفرائینی کا میلان ہے اور علامہ نووی (شارح صحیح مسلم شریف) نے پہلے قول کو صحیح قرار دیا ہے (یعنی افعال بلاغیہ میں سہو جائز ہے) کیونکہ یہ امر نبوت کے منافی (اور مخالف) نہیں ہے اور جب اس سہو پر بھی حضور صلی اللہ علیہ وسلم قائم نہیں رہتے (کیونکہ اللہ تعالیٰ کی طرف سے اس میں تنبیہ ہو جاتی ہے تو اس سے کوئی خرابی پیدا نہیں ہوتی اور نہ یہ آپ کی اتباع کے خلاف ہے بلکہ اس سے یہ فائدہ حاصل ہوتا ہے کہ حضور ﷺ کے اس نسیان و سہو کی وجہ سے نسیان کے احکام بیان اور مقرر ہو جاتے ہیں)

(۱۲) امام قرطبی فرماتے ہیں: و منعت طائفة من العلماء السهو علیہ فی

الافعال البلاغية والعبادات الشرعية كما معونه اتفاقاً في الاقوال البلاغية و اعتذروا عن الظواهر الواردة في ذلك واليه مال الاستاذ ابو اسحق الح (تفسیر قرطبی)

”اور افعال بلاغیہ اور عبادات شرعیہ میں بھی علماء کی ایک جماعت نے حضور صلی اللہ علیہ وسلم پر سہو ہونے کو ممتنع (محال) قرار دیا ہے جس طرح انہوں نے اقوال بلاغیہ میں سہو کے ممتنع و محال ہونے پر اتفاق کیا ہے اور اس بارے میں جو ظاہری روایات منقول ہیں ان کے متعلق عذر پیش کر دیا ہے اور اسی قول کی طرف استاذ ابوالحق اسفرائینی مائل ہوئے ہیں (یعنی اقوال بلاغیہ کی طرح افعال بلاغیہ میں بھی سہو نہیں ہو سکتا)“

(۱۳) تفسیر خازن میں آیت: وما ارسلنا من رسول ولا نبی الا اذا تمنی القی الشیطان فی امنیته کے تحت لکھتے ہیں۔ قد قامت الدلائل علی صدقہ و اجمعت الامة فیما کان طریقۃ البلاغ انه معصوم فیہ من الاخبار عن شیئ منه بحلاف ما هو به لا قصداً ولا عمداً ولا سهواً ولا غلطاً قال اللہ تعالیٰ وما ینطق عن الہوی الح ”بدانک حضور صلی اللہ علیہ وسلم کے صدق پر دلائل قائم ہو چکے ہیں اور امت کا اس بات پر اجماع ہے کہ جو باتیں تبلیغ کے ذریعہ امت تک پہنچائی ہیں ان میں حضور صلی اللہ علیہ وسلم اس بات سے معصوم ہیں کہ آپ واقعہ کے خلاف کوئی خبر دیں اور اس میں حضور ﷺ سے نہ قصداً اور نہ کوتاہی ہو سکتی ہے اور نہ سہو و غلطی سے (کیونکہ اللہ تعالیٰ کا ارشاد ہے کہ آپ اپنی خواہش سے کوئی بات نہیں کرتے۔“

(۱۴) حضرت شاہ عبدالعزیز محدث دہلوی فرماتے ہیں: ”ابتداء احکام الہی پہنچانے میں سہو جائز نہیں ہے کہ امر کی جگہ نہی اور نہی کی جگہ امر کر دیں اور بعض محققین اہل سنت نے لکھا ہے کہ انبیاء کو سہو بہ سبب کمالات استغراق حضور اور مشاہدے سے ہوتا ہے اور عوام امت کو پریشان خاطر اور امور دنیوی سے یعنی صورت سہو کی مشترک ہے اور اس کی کیفیت یعنی چوگی و سبب میں تفاوت ہے۔“ اسی واسطے کہا ہے۔

کارپا کاں برا قیاس از خود مکیر
گرچہ ماند در نوشتن شیر و شیر

(تحفہ اثنا عشریہ مترجم ص ۱۵۵)

(ب) کسی نبی نے رسالت سے استعفیٰ نہیں کیا اور کوئی ادائے حکم الہی میں عذر نہیں لایا یہی مذہب اہل سنت کا ہے۔ امامیہ کہتے ہیں کہ بعض اہل العزم پیغمبروں سے ایسے ہیں جنہوں نے رسالت سے معافی چاہی اور سبب اور نالہ کی باتیں پیش کی ہیں اور عذر کئے ہیں (ایضاً ص ۳۱۹)

(۱۵) قاضی عیاض محدث آیات بلغ ما انزل الیک من ربک وغیرہ کے تحت فرماتے ہیں:

فاعلم وفقنا الله وایاک انه صلی الله علیه وسلم لا یصح ولا یحور
علیه ان لا یبلغ ولا ان ینخلف امر به ولا ان یشرک به ولا ان یتقول علی
الله ما لا یجب او یفتی علیہ او یصل او ینتقم علی قلبه او یطیع الکافرین الح
(الثقلاء بحر کیف حقوق المصطفیٰ عربی جلد ۲ ص ۲۵۴)

ترجمہ: پس خدا ہم کو اور تجھ کو توفیق عطا فرمائے۔ معلوم کرنا چاہئے کہ آنحضرت صلی اللہ علیہ وسلم پر یہ امر جائز نہیں ہے کہ آپ احکام الہی نہ پہنچائیں (یا اس میں کوئی امر پوشیدہ رکھیں) اور اپنے رب کے حکم کی مخالفت کریں اور آپ اس کا کسی کو شریک ٹھہرا دیں اور آپ اللہ پر کوئی ایسی بات کہیں جس کا کہ اس نے آپ کو حکم نہیں کیا اور یہ کہ آپ اس پر بہتان باندھیں یا آپ گمراہ ہوں یا کسی کو گمراہ کریں یا آپ کے قلب مبارک پر مہر کی جاوے یا آپ کافروں کی اطاعت کریں۔ لیکن تبلیغ مخالفین میں مکاشفہ اور بیان کے ساتھ آپ کے کام کو آسان فرمایا ہے اور یہ کہ اگر آپ کا احکام الہی کو پہنچانا اس طرح نہ ہو تو گویا آپ نے احکام الہی کو پہنچایا ہی نہیں الخ۔

(شمیم الریاض ترجمہ شفاء قاضی عیاض جلد دوم ص ۱۱۶)

(ب) قاضی عیاض فرماتے ہیں:

واما اقواله صلی الله علیه وسلم فقد قامت الدلائل الواضحة
بصحة المعجزة علی صدقه واجمعت الامة فیما کان طريقة
البلاغ انه معصوم فیہ من الاخبار عن شیء منها بخلاف ما هو به
لا قصداً ولا عمداً ولا سهواً ولا غلطاً. (الثقلاء عربی جلد دوم ص ۲۸۵)

ترجمہ: اور رہے اقوال آنحضرت صلی اللہ علیہ وسلم سو صحت معجزہ کے ساتھ ان کے صدق پر بھی دلائل واضح قائم ہو چکے ہیں اور تمام امت نے اس پر اجماع کیا ہے کہ تمام ان امور میں جو کہ از طریق باغ ہیں (یعنی تبلیغ رسالت کے ذریعہ معلوم ہوتے ہیں) آپ اس امر سے بھی معصوم اور بری ہیں کہ آپ کسی امر میں کوئی خبر خلاف واقعہ بیان کریں نہ قصداً اور نہ عمداً اور نہ سہواً اور نہ غلطاً۔

(شمیم الریاض ج ۲ ص ۱۳۶)

(ج) تبلیغ رسالت میں سہو نہ ہونے پر قاضی عیاض محدث مفصل تحریر فرماتے ہیں۔ ہم صرف اسی پر بھروسہ کرتے ہیں جس پر کہ تمام مسلمانوں کا اجماع واقع ہے کہ تبلیغ شریعت اور احکام (یعنی بتلانے) ان امور میں جن کی آپ نے اپنے رب کی طرف سے خبر دی ہے اور اس امر میں جو پروردگار عالم نے آپ پر وحی کی ہے یہ امر جائز نہیں ہے کہ وہ اس کے خلاف خبر دیں نہ عمداً اور نہ سہواً اور نہ خطاً اور نہ حالت محبت میں اور نہ حالت مرض میں۔ اور حدیث حضرت عبداللہ بن عمرؓ میں ہے کہ میں نے کہا کہ کیا یا رسول اللہ میں آپ سے ہر بات جو سنا کروں لکھ لیا کروں تو آپ نے فرمایا کہ ہاں۔ میں نے عرض کیا کہ رضا میں بھی اور غصہ میں بھی۔ تو آپ نے فرمایا ہاں کیونکہ میں ان سب باتوں میں وہی بات کہتا ہوں جو حق ہوتی ہے اور ہم دلیل معجزہ کو جس کی جانب ہم اول اشارہ کرائے ہیں کچھ اور زیادہ بیان کرنا چاہتے ہیں تو ہم لکھتے ہیں کہ جب ان کے صدق پر معجزہ قائم ہو چکا اور یہ بات معلوم ہو گئی کہ آپ وہی بات فرماتے ہیں جو حق اور صدق ہے اور آپ خدا کی

جانب سے وہی بات پہنچاتے ہیں جو سچی ہے اور یہ معجزہ اللہ سبحانہ و تعالیٰ کے اس قول کے قائم مقام ہے کہ میرا بندہ ان سب امور میں سچا ہے جو میری طرف سے ذکر کرتا ہے اور کہتا ہے کہ میں تمہاری طرف خدا کا رسول ہوں تاکہ میں تم کو وہ احکام پہنچاؤں جن کے ساتھ کہ میں بھیجا گیا ہوں اور میں تم سے اس امر کو بیان کروں جو مجھ پر نازل ہوا ہے اور وہ اپنی خواہش^(۱) اور چاہو سے کوئی بات نہیں کرتے جو کچھ کہتے ہیں وہ سب وحی ہے جو ان پر وحی کیا گیا ہے اور تمہارے پاس^(۲) تمہارے رب کی طرف سے رسول سچ لے کر آیا ہے اور جو کچھ تم کو رسول دے^(۳) سو اس کو قبول کرو اور جس سے وہ منع کرے اس سے باز رہو۔ تو اس باب میں یہ امر جائز نہیں ہے کہ ان سے کوئی امر ان کی خبر کے خلاف ظاہر ہو۔ چاہے جس وجہ سے بھی کیوں نہ ہو (نہ عدا اور نہ سہوا) اور اگر ہم ان پر غلطی اور سہو کو جائز رکھیں گے تو ہم کو نبی اور غیر نبی کی خبروں میں امتیاز باقی نہ رہے گا۔ اور سچ اور جھوٹ باہم مخلوط ہو جائے گا اور معجزہ اس امر کو مشتمل ہے کہ نبی علیہ السلام کی کسی تخصیص کے مطلقاً تصدیق کرنا ضرور ہے۔ پس نبی صلی اللہ علیہ وسلم کو ان سب باتوں سے معصوم اور منزہ جتنا دلیلنا بھی جائز اور لازم ٹھہرا اور اجماع بھی جیسا کہ ابواحق اسفرائینی رحمۃ اللہ علیہ نے کہا ہے۔

(شمیم الریاض اردو۔ ج ۲ ص ۱۳۷، الشفاء عربی جلد دوم ص ۲۸۵)

(د) انبیاء کرام علیہم السلام کے افعال کی تفصیل بیان کرتے ہوئے قاضی عیاض رحمۃ اللہ علیہ فرماتے ہیں:

”پھر اس کی دو قسمیں ہیں۔ ایک وہ افعال جو از طریق بلاغ اور تقریر شرع ہیں اور جن کے کرنے کے ساتھ احکام شرع اور تعلیم امت متعلق ہے اور جن کی اتباع کا امت سے مواخذہ کیا جاتا ہے اور دوسرے وہ افعال جو اس سے خارج اور آپ کی ذات اقدس کے ساتھ مخصوص ہیں (یعنی وہ افعال جو از

(۱) آیت وما یطق عن الہوی ان ہو الا وحی یوحی (سورۃ النجم)

(۲) آیت قد جاءکم الرسول بالحق من ربکم (سورۃ النساء آیت ۱۷۰)

(۳) آیت وما اتاکم الرسول فخذوه وما نہاکم عنہ فانتہوا (سورۃ الاحشر آیت ۷)

طریق بلاغ اور تقریر شرع نہیں ہیں بلکہ وہ افعال ہیں جو انبیاء کی ذات کے ساتھ مخصوص ہیں) سو علماء کی ایک جماعت کے نزدیک ان دونوں اقسام میں سے پہلی قسم کا وہی حکم ہے جو اس باب میں سہو فی القول کا حکم ہے اور اس اتفاق کو ہم پہلے ذکر کر آئے ہیں کہ یہ نبی صلی اللہ علیہ وسلم کے حق میں ممتنع ہے اور آپ اس سے معصوم اور منزہ ہیں کہ آپ پر اس کا طاری ہونا قصداً یا سہواً جائز ہو۔ تو ایسا ہی انہوں نے کہا ہے کہ اس باب میں افعال میں بھی آپ پر مخالفت کا طاری ہونا جائز نہیں ہے نہ عدا اور نہ سہواً کیونکہ وہ بھی من حیث التبلیغ قول اور ادا کے معنی ہیں اور ان حضرات کے افعال پر ایسے عوارض کا طاری ہونا تشکیک اور طعن کا موجب ہے اور ان علماء نے احادیث سہو سے بہت سی توجیہات کے ساتھ عذر کیا ہے جن کو ہم اس کے بعد ذکر کریں گے اور ابواحق اسفرائینی اسی طرف مائل ہوئے ہیں اور فقہاء متکلمین میں سے اکثر علماء اس طرف گئے ہیں کہ افعال بلاغیہ اور احکام شرعیہ میں آنحضرت صلی اللہ علیہ وسلم سے مخالفت کا صادر ہونا سہواً اور بلا قصد کے جائز ہے جیسا کہ ان احادیث سے ثابت ہوا جو سہو نماز میں وارد ہوئی ہیں اور ان حضرات نے افعال شرعیہ اور اقوال بلاغیہ کے درمیان فرق کیا ہے۔“

(شمیم الریاض ج ۲ ص ۱۷۱۔ الشفاء عربی جلد ۲ ص ۳۴۰)

قاضی عیاض محدث کی مندرجہ بالا عبارات کا خلاصہ یہ ہے کہ اس بارے میں تو سب کا اجماع ہے کہ تبلیغ امت کے متعلق جو اقوال ہیں ان میں انبیاء کرام علیہم السلام سے سہو کا صدور محال ہے۔ لیکن تبلیغ امت کے لئے انبیاء کرام کے جو افعال ہیں جن کا تعلق شریعت سے ہے ان میں اختلاف ہے بعض علماء اس میں سہو کو جائز قرار دیتے ہیں اور ان احادیث سے استدلال کرتے ہیں جن میں آنحضرت صلی اللہ علیہ وسلم کو سہو لاحق ہوا ہے لیکن امام ابواحق اسفرائینی اور ان کے ہم مسلک علماء اس میں بھی مثل تبلیغی اقوال کے سہو

کو جائز نہیں قرار دیتے اور احادیث سہو کی تاویل کرتے ہیں۔

حدیث ذوالیدینؓ:

احادیث سہو میں سے ایک حدیث ذوالیدینؓ ہے جو حسب ذیل ہے:

قال ابو هريرة رضى الله عنه صلى رسول الله صلى الله عليه وسلم صلاة العصر فسلم في الركعتين فقام ذواليدین فقال يا رسول الله اقصر الصلاة ام نسيت. فقال رسول الله صلى الله عليه وسلم كل ذلك لم يكن وفي الرواية الاخرى ما قصرت الصلاة وما نسيت.

(الشفاء جلد دوم عربی ص ۳۱۶)

ترجمہ: ”حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے نماز پڑھی اور اس میں آپ نے دو رکعت پر سلام پھیر دیا تو ذوالیدین رضی اللہ عنہ کھڑے ہوئے اور عرض کیا یا رسول اللہ! کیا نماز قصر ہوئی یا آپ بھول گئے ہیں۔ تو رسول اللہ صلی اللہ علیہ وسلم نے فرمایا کہ ان میں سے کوئی بات بھی نہیں ہوئی۔ اور دوسری روایت میں ہے کہ نماز نہ قصر ہوئی اور نہ میں بھولا“

(شیم الریاض، ج ۲، ص ۵۵)

قاضی عیاض محدثؒ اس حدیث کی توجیہ کرتے ہوئے لکھتے ہیں: ”میرے نزدیک آپ ﷺ کے قول (نماز نہ قصر ہوئی، نہ میں بھولا) میں نسیان ترک کے معنی میں ہے جو ایک وجہ بے نسیان کی، اس کلام سے آپ نے واللہ اعلم یہ مراد لی ہے کہ میں نے دو رکعت پر سلام (اس لئے) نہیں پھیرا کہ میں کمال صلوٰۃ کا ترک کرنے والا ہوں اور لیکن میں بھول گیا ہوں اور یہ بھولنا میری طرف سے نہیں ہے اور دلیل اس کی یہ ہے کہ آپ نے فرمایا کہ میں بھولتا نہیں ہوں یا میں بھلایا جاتا ہوں تاکہ میں اس کو سنت مقرر کروں“

(شیم الریاض جلد ۲ ص ۲۵۸ الشفاء عربی ج ۲ ص ۳۲۰)

سہو، نسیان اور کوتاہی کا فرق:

اہل لغت کے ہاں سہو اور نسیان میں بھی فرق ہے چنانچہ المنطوق لمعرفة الفروق

میں ہے:

النسيان زوال الشيء عن الحافظة والمدركة والسهو زواله عن الحافظة فقط.

نسیان یہ ہے کہ حافظہ اور قوت مدرکہ دونوں سے کوئی چیز نکل جائے اور سہو صرف حافظہ سے نکل جانے کو کہتے ہیں، اور قاضی عیاض محدثؒ حدیث زیر بحث کے تحت سہو اور نسیان میں فرق کرتے ہوئے لکھتے ہیں:

ان النبي صلى الله عليه وسلم كان يسهو ولا ينسى ولذلك نفى عن نفسه النسيان. قال لان النسيان غفلة وآفة والسهو انما هو شغل قال كان النبي صلى الله عليه وسلم يسهو في صلاته ولا يغفل عنها وكان يشغله عن حركات الصلوة ما في الصلوة مشغلا بها لا غفلة عنها.

(الشفاء عربی ج ۲ ص ۳۲۰)

ترجمہ: نبی اللہ صلی اللہ علیہ وسلم سے سہو تو ہوتا تھا اور نسیان نہ ہوتا تھا اور یہی وجہ ہے کہ آپ ﷺ نے اپنے نفس اقدس سے نسیان کی نفی فرمائی ہے۔ کہا ہے کہ نسیان غفلت اور آفت ہے اور سہو اختعالی حال ہے۔ کہا ہے کہ نبی اللہ صلی اللہ علیہ وسلم اپنی نماز میں سہو کرتے تھے اور اس سے غافل نہ ہوتے تھے اور مشغل صلوٰۃ کے سبب آپ حرکات نماز سے مشغول ہو جاتے تھے۔ یہ نہ تھا کہ ازراہ غفلت اس سے مشغول ہو جاتے تھے۔ سو اگر یہ قول اس معنی پر ثابت ہو جائے تو آپ کے قول کہ ما قصرت الصلوة ولا نسيت (نہ نماز قصر ہوئی اور نہ میں بھولا) میں خلف المعقول (یعنی بات کا خلاف واقع ہونا لازم نہ

مطلب یہ ہے کہ آنحضرت صلی اللہ علیہ وسلم کا نماز میں بھول جانا غفلت کی بناء پر نہ تھا بلکہ آپ ﷺ نماز ہی کے کسی عمل میں اس قدر مشغول ہو گئے تھے کہ اس کی وجہ سے سہو ہو گیا اور یہ یاد نہ رہا کہ کتنی رکعتیں پڑھی ہیں۔ بہر حال نسیان ہو یا سہو دونوں میں بھول جانا پایا جاتا ہے۔ جو اقوال بلاغیہ میں ممتنع اور محال ہے لیکن افعال بلاغیہ میں بعض کے نزدیک جائز ہے یعنی سہو ہو سکتا ہے۔ لیکن خطا ان دونوں کے علاوہ ہے جس میں بھولنا نہیں پایا جاتا بلکہ ایک فعل جو قصد و ارادہ سے کیا جاتا ہے اس میں کوئی قصور اور نقص رہ جاتا ہے۔ چنانچہ امام راغب اصفہانی "خطا کی ایک قسم یہ لکھتے ہیں: ان یرید ما یحسن فعله ولكن يقع منه خلاف ما یرید الخ (مفردات القرآن) یعنی ارادہ تو ٹھیک کام کرنے کا ہوتا ہے لیکن اپنے ارادہ کے خلاف اس کام میں کوئی غلطی ہو جاتی ہے اور یہ خطا امت سے معاف ہے بلکہ مجتہد کو اس قسم کی خطا پر بھی ایک اجر ملتا ہے۔ والحاصل ان احدا من اهل السنة لم یجوز ارتکاب المنهی منهم عن قصد ولكن بطریق السهو والنسیان ویسمى ذلك زلة۔

اس سے معلوم ہوا کہ انبیاء کرام علیہم السلام سے اگر زلت (غزش) کا صدور ہوتا ہے تو اس کی وجہ یا خطائے اجتہادی ہوتی ہے یا نسیان (بھول جانا) یا دو مباح اور جائز صورتوں میں سے بہتر صورت کو ترک کرنا ہوتا ہے لیکن اس بات پر سب کا اجماع ہے کہ جن اقوال کا تعلق تبلیغ رسالت سے ہے ان میں سہو کا پایا جانا بھی محال ہے اور افعال بلاغیہ میں گواختلاف ہے لیکن ان میں بھی محققین کی ایک جماعت کے نزدیک سہو محال ہے۔ لہذا تبلیغ رسالت میں خطا اور کوتاہی کا پایا جانا تو بطریق اولی محال ہوگا۔ کیونکہ نسیان

(۱) علاوہ انہیں اس میں بھی علماء کے درمیان اختلاف پایا جاتا ہے کہ جن اقوال و افعال کا تعلق فریضہ رسالت اور تبلیغ امت سے نہیں ہے اس میں بھی انبیاء کرام علیہم السلام کو سہو و نسیان لاحق ہو سکتا ہے یا نہیں۔ لیکن یہ بحث چونکہ ہمارے موضوع سے خارج ہے اور طوالت کا بھی خوف ہے اس لئے یہاں اس کو ترک کر دیا گیا ہے۔

و سہو میں تو اختیار کا دخل نہیں۔ لیکن خطا میں اختیار بھی پایا جاتا ہے تو جب تبلیغ رسالت میں بھول جانا محال ہے تو خطا و کوتاہی کیونکر محال نہ ہوگی۔ لہذا ابوالاعلیٰ مودودی کی یہ سب ذیل عبارت عصمت انبیاء کے بارے میں اہل السنۃ والجماعت کے اجتماعی عقیدہ کے بالکل خلاف اور توہین منصب نبوت برہنی ہے کہ:

”حضرت یونس علیہ السلام سے فریضہ رسالت کی ادائیگی میں کچھ کوتاہیاں ہو گئی تھیں“ الخ (تفسیر تفہیم القرآن ج ۲ سورۃ یونس حاشیہ ص ۲۱۲)

حضرت یونس علیہ السلام کے متعلق مذکورہ عبارت کی مفصل بحث علمی محاسبہ سے مطالعہ فرمائیں۔

یہاں یہ بھی ملحوظ رہے کہ انبیاء کرام علیہم السلام سے جس لغزش اور کوتاہی کے علماء قائل ہیں اس کا تعلق فریضہ رسالت سے نہیں ہوتا۔ فریضہ رسالت میں کوتاہی ماننے والے کے متعلق تو قاضی عیاض محدث نے قتل کر دینے کا فتویٰ جاری کیا ہے چنانچہ لکھتے ہیں:

(کوئی شخص) مثلاً کہے کہ آپ صلی اللہ علیہ وسلم سے گناہ کبیرہ صادر ہوا ہے۔ یا آپ نے تبلیغ رسالت یا تبلیغ احکام میں کوتاہی کی ہے کہ آپ نے جیسا کہ چاہیے تھا لوگوں کو احکام الہی نہیں پہنچائے اس وجہ کا بھی وہی حکم ہے جو پہلی وجہ کا ہے کہ یہ شخص باہتلا خیر قتل کر دیا جائے۔“ (شیم الریاض ج ۲ ص ۲۷۸۔ اشفا، عربی جلد دوم ص ۵۰۸ فصل رابع)

اللہ تعالیٰ مفتی محمد یوسف صاحب اور ان کے امام ابوالاعلیٰ مودودی صاحب کو انبیاء معصومین علیہم السلام کے متعلق اس قسم کے عقائد باطلہ سے توبہ کرنے کی توفیق نصیب فرمائیں۔ آمین

۱۶۔ مندرجہ بالا عنوان کے تحت سب سے آخر میں امام اہل سنت حضرت مولانا عبدالشکور صاحب لکھنوی رحمۃ اللہ علیہ کی تحقیق پیش کی جا رہی ہے جو اپنے دور میں شیوہ نزاعی مسائل میں مجتہدانہ بصیرت رکھتے ہیں اور عصمت انبیاء کے مسئلہ میں بھی آپ

نے شیعوں کے عقیدہ تقيہ وغیرہ کو پیش نظر رکھ کر حسب ذیل جامع تبصرہ تحریر فرمایا ہے:

”تبلیغ کے دو جزء ہیں۔ ان دونوں سے مل کر تبلیغ کا کام پورا ہوتا ہے پہلا جزء تبلیغ کا وحی الہی کا تحمل ہے یعنی وحی الہی کو صحیح طور پر سمجھ لینا پھر قوت حافظہ میں بے کم و کاست بے تغیر و تبدل اس کو محفوظ کر لینا۔ دوسرا جزء تبلیغ کا وحی الہی کو ادا کرنا ہے یعنی وحی الہی کو صاف صاف لوگوں کے سامنے بیان کر دینا، اس کے بیان میں کسی سے نہ ڈرنا، کسی مانع اور مزاحم سے متاثر نہ ہونا، تقيہ نہ کرنا، انبیاء عہم السلام کا گناہوں سے اور ہر قسم کی خطاؤں سے اور سہو و نسیان وغیرہ سے معصوم ہونا، زیادہ تر اسی سبب سے ضروری ہے کہ تبلیغ کے دونوں جزء امر باطنی میں جن کو کوئی انسان ادراک نہیں کر سکتا۔ ان دونوں کاموں میں سے کسی کام میں اگر نبی سے غلطی ممکن ہو تو اس غلطی کا پتہ نہیں چل سکتا، وحی الہی کے سمجھنے میں، یاد رکھنے میں، بیان کرنے میں، کسی قسم کی خرابی ہو جائے تو کون اس خرابی کو معلوم کر سکتا ہے، نبی اپنی کسی مصلحت یا کسی خوف سے کوئی حصہ پیغام الہی کا چھپا ڈالے تو کسی کو کیا خبر ہو سکتی ہے۔ لہذا ضروری ہوا کہ حضرات انبیاء سے نہ تحمل (یعنی وحی لینے) میں غلطی ممکن ہو نہ ادا میں، بلکہ ان میں تمام وہ اوصاف بدرجہ کمال پائے جاتے ہوں جن سے مخلوق کو کامل اطمینان اس بات کا حاصل ہو کہ تحمل اور ادا دونوں کام ان سے باحسن وجوہ انجام پائیں گے۔ ومن يطع الرسول فقد اطاع الله۔

(ماہنامہ النجم لکھنؤ رمضان المبارک ۱۳۴۴ھ ص ۲۲)

انبیاء کرام خواہش نفس سے پاک ہیں:

(۱) علامہ آلوسی مصریٰ آیت وما ينطق عن الهوى کے تحت لکھتے ہیں:

والمبتادر من الخطاب ان جميع ما ينطق به عليه الصلوة والسلام من ذلك ليس عن لقاء الشيطان كما انه ليس من هوى . اور اس خطاب سے فوراً یہی مفہوم ہوتا ہے کہ نبی کریم صلی اللہ علیہ وسلم جو کچھ بھی ارشاد فرماتے ہیں وہ جس

طرح خواہش نفس کی بنا پر نہیں ہوتا اسی طرح القائے شیطان کی وجہ سے بھی نہیں ہوتا۔

۲۔ علامہ حافظ ابن کثیر رحمۃ اللہ علیہ فرماتے ہیں:

ای ما يقول قولاً عن هوى وغرض اى انما يقول ما امر به يبلغه الى الناس كاملاً موفوراً من غير زيادة ولا نقصان (تفسیر ابن کثیر)
یعنی حضور صلی اللہ علیہ وسلم اپنی خواہش نفس اور غرض کی وجہ سے نہیں فرماتے۔
یعنی وہی فرماتے ہیں جس کا آپ کو حکم دیا جاتا ہے اور اس کو لوگوں تک کامل طور پر پورا پورا پہنچا دیتے ہیں، نہ اس میں زیادتی کرتے ہیں اور نہ کمی۔

۳۔ حضرت قاضی ثناء اللہ صاحب پانی پتی رحمۃ اللہ علیہ فرماتے ہیں۔

لم يتقول القرآن من تلقاء نفسه كما يتقول الشعراء وكذا كل ما يتكلم ليس منشأه الهوى النفسانية بل مستند الى الوحي جلى او خفى وان كان باجتهاد مأمور من الله تعالى مقرر من الله عليه فهو ليس عن هوى البتة۔
(تفسیر مظہری)

یعنی آپ نے قرآن اپنی طرف سے بنا کر نہیں پڑھا جیسا کہ شعراء خود اپنا کلام بناتے ہیں اور اسی طرح آپ جو کلام بھی فرماتے ہیں اس کا منشأ نفسانی خواہش نہیں ہے بلکہ اس کی سند وحی جلی یا خفی ہے اور اگر آپ کی بات اجتہاد پر مبنی ہے جس کا اللہ تعالیٰ کی طرف سے امر دیا گیا ہے اور اللہ تعالیٰ کی طرف سے مقرر کیا گیا ہے وہ بھی قطعاً خواہش نفس کی بنا پر نہیں ہوتا)

۴۔ امام شعرانیؒ فرماتے ہیں:

فان قلت فما الفرق بين العصمة والحفظ (فالجواب) الفرق بينهما ان الانبياء معصومون من المباح لهوى انفسهم بخلاف الاولياء فاذا فعل الانبياء المباح لا يفعلونه لهوى نفوسهم كغيرهم وانما يفعلونه على جهة التشريع انه مباح فهو واجب

عليهم حينئذ يعني فعل المباح اذ التبليغ واجب عليهم. ذكره الشيخ محي الدين في آخر باب سجود التلاوة من الفتوحات المكية. (اليواقيت والجواهر ج ۲ ص ۱۵۵)

”پس اگر تو کہے کہ عصمت اور حفظ کے درمیان کیا فرق ہے (یعنی معصوم اور محفوظ کسے کہتے ہیں؟) تو اس کا جواب یہ ہے کہ ان کے مابین فرق یہ ہے کہ انبیاء کرام مباح کام کرنے میں بھی اپنے نفسوں کی خواہش سے بھی معصوم ہوتے ہیں بخلاف اولیاء کے (کہ ہو سکتا ہے کہ ان کا کوئی کام نفس کی خواہش پر مبنی ہو) پس جب انبیاء کرام کوئی مباح فعل (کام) کرتے ہیں تو دوسروں کی طرح وہ اپنی نفسانی خواہش کی بنا پر نہیں کرتے (بلکہ) وہ مباح کام بھی اس کی شرعی حیثیت بتانے کے لئے کرتے ہیں (تاکہ لوگ جان لیں کہ یہ کام گو فرض و واجب نہیں لیکن مباح اور جائز ہے۔ ورنہ پیغمبر علیہ السلام یہ کام نہ کرتے) پس اس وقت مباح فعل اس کی شرعی حیثیت بتانے کے لئے ان پر واجب ہوتا ہے کیونکہ ان پر تبلیغ واجب ہوتی ہے اس کو شیخ محی الدین ابن عربی نے فتوحات مکیہ کے آخری باب جود و تلاوت میں ذکر کیا ہے۔“ (اليواقيت والجواهر جلد دوم)

۵۔ انبیاء کرام علیہم السلام کو تو مقام عصمت و نبوت حاصل ہے کہ ان میں خواہش نفس کا دخل ہو ہی نہیں سکتا۔ حضرت شاہ عبدالعزیز صاحب محدث دہلویؒ تو صدیق کے بارے میں بھی تحریر فرماتے ہیں کہ:

”صدیق وہ ہے کہ قوت نظریہ اس کی مثل قوت فطری انبیاء کے کامل ہوتی ہے اور ابتدائے عمر سے جھوٹ بولنے اور دورنگی بات سے دور رہے اور بیچ امور دین کے خاص خدا کے واسطے کوشش کرے کہ ہرگز خواہش نفس کو دخل نہ ہو ان (تفسیر عزیزی سورۃ الفاتحہ زیر آیت الذین انعمت علیہم)

(۱) مباح وہ فعل ہے جو صرف جائز ہوتا ہے (نیکی، عبادت میں شہ نہیں ہوتا) اس کے کرنے پر ثواب نہیں ملتا اور نہ کرنے پر گناہ نہیں ہے اور انبیاء کرام علیہم السلام ایسے مہمان کام بھی خواہش نفس کی بنا پر نہیں کرتے۔

انبیاء کرام علیہم السلام صغیرہ کبیرہ ہر قسم کے گناہوں سے پاک ہیں:

۱۔ امام قرطبیؒ فرماتے ہیں:

وقال جمهور من الفقهاء من اصحاب مالک و ابی حنیفہ والشافعی انہم معصومون من الصغائر کلھا کعصمتہم من الکبائر اجمعھا لانا امرنا باتباعہم فی افعالہم واثارہم وسیرتہم امرأ مطلقاً من غیر التزام قرینة فلو جوزنا علیہم الصغائر لم یکن الاقتداء بہم اذ لیس کل فعل من افعالہم یتتمیز مقصدہ من القربة والاباحة او الحظر او المعصية ولا یصح ان یؤمر المرء بامثال امر لعلہ معصية لاسیما علی من یری تقدیم الفعل علی القول اذا تعارضوا من الاصولیین. قال الاستاذ ابو اسحق الاسفرائینی و اختلفوا فی الصغائر والذی علیہ الاکثرون ان ذلک غیر جائز علیہم و صار بعضهم ای تجویزها ولا اصل لهذه المقالة“ (تفسیر قرطبی)

”امام مالک، امام ابو حنیفہ اور امام شافعی کے اصحاب میں سے جمہور فقہاء کا یہ قول ہے کہ انبیاء کرام علیہم السلام صغائر سے بھی بالکلیہ اس طرح معصوم ہیں جس طرح تمام کبار سے ہیں (یعنی عمداً اور سہواً کسی طرح بھی ان سے کبیرہ، صغیرہ سرزد نہیں ہو سکتا) اس لئے کہ ہمیں ان کے افعال، آثار اور سیرتوں کی اتباع کا بغیر کسی قرینہ کے التزام کے مطلقاً حکم دیا گیا ہے۔ پس اگر ہم ان سے صغائر کا صدور جائز قرار دیں گے تو پھر ہمارے لئے ان کی اقتداء (اتباع) ممکن ہی نہیں ہوگی۔ کیونکہ اس صورت میں ان کے کسی فعل کا مقصد متمیز نہیں ہو سکے گا کہ ان کا یہ فعل نیکی اور اباحت کا حکم رکھتا ہے یا ممنوع اور معصیت ہونے کا اور یہ کسی طرح بھی صحیح نہیں ہو سکتا کہ آدمی کو ایسے فعل کی اتباع کا حکم دیا جائے جن کے بارے میں یہ احتمال ہو کہ وہ معصیت (اور گناہ) ہے۔“

استاد ابوالحق الاسفرائینی فرماتے ہیں کہ صغیرہ گناہوں کے بارے میں اختلاف ہے، اکثر علماء کے نزدیک (انبیاء کرام سے صغائر کا صدور بھی ناجائز ہے اور بعض اس کو جائز قرار دیتے ہیں لیکن اس قول کی کوئی بنیاد نہیں ہے)

۲۔ امام رازیؒ عصمت انبیاء کے بارے میں متعدد اقوال نقل کرنے کے بعد فرماتے ہیں کہ:

والمختار عندنا انه لم يصدر عنهم الذنب حال النبوة البتة
لا الكبيرة ولا الصغيرة ان الرسول افضل من الملك فوجب ان
لا يصدر الذنب من الرسول الخ (تفسیر کبیر پارہ اول زیر آیت
ولا تقربا هذه الشجرة فتكونا من الظلمين) اور ہمارے نزدیک مختار
(اور رائج) مذہب یہ ہے کہ انبیاء کرام علیہم السلام سے زمانہ نبوت میں بالکل
گناہ کا صدور نہیں ہوتا، خواہ کبیرہ ہو یا صغیرہ۔ (اس کے بعد امام رازی نے
عصمت انبیاء پر ۱۵ دلائل قائم کئے ہیں جن میں ایک یہ بھی ہے کہ) پیغمبر فرشتہ
سے افضل ہوتے ہیں اس لئے لازم ہے کہ ان سے کوئی گناہ صادر نہ ہو (جس
طرح کہ فرشتوں سے کسی قسم کا گناہ صادر نہیں ہو سکتا)

۳۔ امام ماتریدی رحمۃ اللہ علیہ فرماتے ہیں الانبياء احق بالعصمة من
الملائكة. ان الحق سبحانه وتعالى سمى ترك الافضل منهم
معصية لعلو شانهم (نبراس، ص ۲۵۴)

”انبیاء کرام بہ نسبت فرشتوں کے زیادہ عصمت کے لائق ہیں (اس لئے ان سے
کسی قسم کے گناہ کا صدور نہیں ہو سکتا) اور اللہ تعالیٰ نے ان کی بلند شان کے تحت ان
کے ترک افضل کو معصیت سے تعبیر فرمایا ہے (ورنہ وہ معصیت سے پاک ہیں)

۴۔ جمع من العلماء فذهبوا الى العصمة عن الصغائر والكبائر
قبل الوحى وبعده وهو مختار ابى المنتهى شارح الفقه الاکبر

والشيخ عبدالحق محدث دہلوی الخ (ایضاً نبراس)

”علماء کی ایک جماعت کا مذہب یہ ہے کہ انبیاء کرام وحی سے پہلے اور
وحی کے بعد صغائر اور کبائر سے بالکل معصوم ہیں اور ابوالحق^۱ شارح فقہ اکبر
اور شیخ عبدالحق محدث دہلوی نے بھی یہی قول اختیار کیا ہے۔“

۵۔ علامہ علی قاری حنفیؒ المتوفی ۱۰۱۳ھ فرماتے ہیں:

والانبياء عليهم السلام كلهم منزهون اي معصومون عن
الصغائر والكبائر اي من جميع المعاصي والكفر خص لانه اكبر
الكبائر ويكون سبحانه لا يغفر ان يشرك به ويغفر ما دون ذلك
لمن يشاء والقبايح ... ثم هذه العصمة ثابتة للانباء قبل النبوة
وبعدها على الاصح الخ :

اور تمام انبیاء کرام علیہم السلام صغیرہ اور کبیرہ تمام گناہوں سے پاک اور
معصوم ہیں اور کفر اور برائیوں سے بھی۔ کفر کو خصوصیت سے اس لئے ذکر کیا
ہے کہ یہ تمام کبائر سے بڑا ہے اور اس لئے کہ اللہ تعالیٰ شرک (اور کفر) کو ہرگز
نہیں بخشے گا اور اس کے علاوہ گناہوں کو جس کے لئے چاہے گا بخش دے گا
پھر اصح قول یہ ہے کہ یہ عصمت (مطلقہ) انبیاء کے لئے نبوت سے پہلے اور
نبوت کے بعد (ہر زمانہ میں) ثابت ہے“ (شرح فقہ اکبر)

(ب) واما هو صلى الله عليه وسلم فكما قال الامام
الاعظم لم يرتكب صغيرة ولا كبيرة واما قوله تعالى عفا الله^(۱)
عنك لم اذنت لهم الآية وكذا قوله تعالى ما كان لنبي ان يكون^(۲)

(۱) سورۃ توبہ ع (ترجمہ) اللہ تعالیٰ نے آپؐ کو معاف کر دیا لیکن آپؐ نے ان کو ایسی جلدی اجازت کیوں دے
دی تھی جب سب تک کہ آپؐ کے سامنے سچے لوگ ظاہر نہ ہو جاتے در آپؐ جھوٹوں کو معلوم نہ کر لیتے (مولانا تھانوی)
(۲) سورۃ انفال ع ۹ (ترجمہ) نبی کی شان کے لائق نہیں کہ ان کے قیدی باقی رہیں (بلکہ قتل کر دئے
جائیں) جب تک کہ وہ زمین میں اچھی طری (کفار کی) خونریزی نہ کر لیں“ (مولانا تھانوی)

لہ اسری الآیۃ فمحمول“ علی ترک الاولی (ایضاً شرح فقہ اکبر):
اور لیکن حضور صلی اللہ علیہ وسلم سے جیسا کہ امام اعظم ابو حنیفہؒ نے فرمایا ہے نہ
صغیرہ سرزد ہوا ہے اور نہ کبیرہ اور لیکن اللہ تعالیٰ کا یہ قول کہ عفا اللہ عنک
لم اذنت لہم الایۃ اور اسی طرح اللہ تعالیٰ کا یہ ارشاد کہ ماکان لنبی ان
یسکون لہ اسری تو یہ ترک اولی پر محمول کیا جائے گا (یعنی یہ باتیں معصیت
اور گناہ نہیں ہیں بلکہ یہ ترک اولی کی قسم کی ہیں کہ ایک معاملہ کے دونوں پہلو گو
جائز تھے لیکن ان میں سے ایک بہتر اور افضل تھا جس کو چھوڑ کر حضور صلی اللہ
علیہ وسلم نے دوسرا پہلو اختیار کیا جس پر بوجہ حضور صلی اللہ علیہ وسلم کی اعلیٰ اور
ارفع شان کے حق تعالیٰ کی طرف سے مواخذہ فرمایا گیا)

۶۔ ایضاً علامہ قاری حنفیؒ محدث فرماتے ہیں: اذا لانبياء معصومون قبل
النبوة وبعدها عن كبائر الذنوب وصغائرهما ولوسهواً على ما هو الحق
عند المحققين وان كان الاكثرون على خلافه (مرقاۃ شرح مشکوٰۃ
ج اول، ص ۱۲، مطبوعہ مکتبہ امدادیہ ملتان): ”انبیاء کرام نبوت سے پہلے اور
نبوت کے بعد کبیرہ گناہوں سے اور صغیرہ گناہوں سے بھی معصوم ہیں اگرچہ
سہواً ہی ہو۔ اور یہی بات محققین کے نزدیک حق ہے اگرچہ اکثر علماء اس کے
خلاف ہیں (یعنی ان کے نزدیک سہواً صغیرہ کا صدور جائز ہے۔

۷۔ حضرت شیخ عبدالحق محدث دہلوی المتوفی ۱۰۵۲ھ فرماتے ہیں:
”وعصمت ايشان از جميع گناہاں خرد و بزرگ پیش از نبوت و پس ازوے
ہمیں است قول مختار“ (المعانی شرح مشکوٰۃ)

اور مختار (اور رائج) قول یہی ہے کہ انبیاء کرام علیہم السلام نبوت سے پہلے
اور نبوت کے بعد چھوٹے اور بڑے تمام گناہوں سے پاک ہیں)
۸۔ علامہ بحر العلومؒ تحریر فرماتے ہیں:

ومنعه ای صدور الصغائر الغير الخسية الحنفية رضوان الله
تعالیٰ علیہم وهو الحق قال صغیرتہم کبیرتہم فی حقہم وان كانت
صغیرۃ فی حقنا الاثری مباحات العوام سینات الابوار وحسنات الابوار
سینات المقربین الخ (بحر العلوم شرح مسلم الثبوت)

”اور علماء حنفیہ نے (اللہ تعالیٰ ان سے راضی ہوں) انبیاء کرام علیہم السلام
کے لئے ہر قسم کے صغائر کو بھی ممتنع قرار دیا ہے اگرچہ وہ غیر خسیہ ہوں اور یہی
قول حق ہے۔ کیونکہ ان کا صغیرہ بھی ان کے حق میں ان کا کبیرہ بن جاتا ہے
اگرچہ وہ ہمارے حق میں صغیرہ ہی ہو۔ کیا تمہیں معلوم نہیں ہے کہ عوام کے لئے
جو باتیں مباح ہوتی ہیں وہ ابرار کے لئے برائیاں شمار ہوتی ہیں اور جو باتیں
ابرار کے حق میں نیکیاں ہوتی ہیں وہ مقربین کے لئے برائیاں شمار ہوتی ہیں الخ
۹۔ حضرت مولانا عبدالعزیز فرہارویؒ مصنف نبراس الکلام فی عصمة الانبیاء
کے عنوان کے تحت تحریر فرماتے ہیں:

للمتکلمین فیہا کلمات غیر مرضیۃ والمختار عندی انہم
معصومون عن وساوس الشیطن وعن الکذب والکبائر والصغائر
عمداً وسهواً قبل البعثة وبعدها وخلاصة الاستدلالات علیہ ان
البریۃ مأمورة باتباعہم وایثار حبہم علی حب الآباء والبنین وخضع
الرقاب لہم والکف عن ذمہم واهانتہم والتخلق باخلاقہم الظاہرة
والباطنة فهذا الكل يقتضى ان يكون غایتہ ما یمکن فی البشر من
المحاد المکارم والعفة والنزاهة حتی لا یمکن احد من التذلل
لہم ولئلا یجد المتمرد المتعصب سبیلاً الی الطعن فیہم۔

(مرام الکلام فی عقائد الاسلام ص ۳۲)

عصمت انبیاء کے بارے میں متکلمین کے بعض اقوال غیر پسندیدہ ہیں اور

میرے نزدیک مختار مذہب یہ ہے کہ انبیاء علیہم السلام شیطانی وساوس سے بھی پاک ہیں اور کبار اور صغار سے بھی پاک ہیں خواہ عمداً ہوں یا سہواً۔ بعثت (نزول وحی) سے پہلے ہوں یا بعد میں اور اس مسلک کے دلائل کا خلاصہ یہ ہے کہ مخلوق کو انبیاء کی اتباع کا اور ان کی محبت کو اپنے آباؤ اجداد اور اپنی اولاد کی محبت پر غالب رکھنے کا حکم دیا گیا ہے اور ان باتوں کا بھی حکم دیا گیا ہے کہ ان کی مذمت اور اہانت سے اپنے آپ کو بچائے، ان کے ظہری اور باطنی اخلاق کے مطابق اپنے اخلاق سنوارے جائیں۔ پس ان سب باتوں کا یہ تقاضا ہے کہ انبیاء کرام میں بشر کی ممکن حد تک خوبیاں اور بلند اوصاف اور عفت اور پاکیزگی پائی جائے تاکہ کوئی شخص بھی ان کے سامنے جزی اور جھکاؤ میں نہ سمجھے اور تاکہ کسی سرکش اور متعصب آدمی کو ان پر طعن کرنے کا موقع نہ مل سکے۔

۱۰۔ الاستاذ الشیخ محمد عبدالرحمن محلاوی حنفی قاضی محکمہ شرعیہ جامعہ ازہر مصر تحریر

فرماتے ہیں (التحقیق) ان الانبیاء علیہم الصلوٰۃ والسلام معصومون لا یصدر عنہم ذنب لا کبیر ولا صغیر لا عمدأ ولا سہواً قبل البوۃ وبعدها وما ورد من ذلک یحمل علی انہم فعلوہ بتاویل او علی ترک الاولی۔ والشارع اطلق اسم المعصیۃ علی الزلۃ مجازاً فی قوله تعالی وعصى آدم ربه ولس المعنى انهم ذلوا عن الحق بل زلوا عن الافضل الى الفاضل ويعاتبون به لجلالة قدرهم وتفترن الزلۃ بالتنبيه علی انها زلۃ۔ (تسهيل الوصول الى علم الاصول ص ۱۳۹)

”اور تحقیق یہ ہے کہ انبیاء علیہم الصلوٰۃ والسلام معصوم ہیں، ان سے نہ کبیرہ گناہ صادر ہوتا ہے نہ صغیرہ۔ نہ عمدأ اور نہ سہواً۔ نہ نبوت سے پہلے اور نہ نبوت کے بعد۔ اور جو باتیں اس طرح کی منقول ہیں تو انکا مطلب یہ لیا جائے گا کہ انہوں نے وہ فعل کسی تاویل کی بنا پر کیا ہے یا ترک اولی کا صدور ہوا ہے اور شارع یعنی اللہ تعالیٰ نے آیت وعصى آدم ربه میں زلت پر جو معصیت کا

لفظ استعمال کیا ہے تو وہ جی زاً ہے اور زلت (اغزش) کا بھی یہ معنی نہیں ہے کہ وہ حق سے پھسلے ہیں بلکہ وہ افضل حالت سے فاضل حالت کی طرف پھسلے ہیں (یعنی دونوں صورتوں میں سے ایک بہتر تھی اور دوسری اس سے بھی زیادہ بہتر۔ لیکن انہوں نے زیادہ بہتر صورت کو چھوڑ کر اس سے کم بہتر کو اختیار کر لیا) اور اس میں ان پر مواخذہ ان کی بلند شن کے پیش نظر ہوتا ہے اور پھر اس اغزش کے صدور کے ساتھ ہی یہ تنبیہ بھی ہو جاتی ہے کہ یہ لغزش ہے اور وہ اس ادنی لغزش پر بھی قائم نہیں رہتے)

۱۱۔ امام شعرانی فرماتے ہیں: قال ائمة الاصول الانبياء عليهم الصلوة والسلام كلهم معصومون لا يصدر عنهم ذنب ولو صغيرة سهواً ولا يجوز عليهم الخطاء في دين الله قطعاً وفاقاً للاستاذ ابی اسحق الاسفرائینی وابی الفتح الشهرستانی والقاضی عیاض والشیخ تقی الدین السبکی وغیرہم (الواقیت والجواهر)

ائمہ اصول فرماتے ہیں کہ تمام انبیاء کرام علیہم الصلوٰۃ والسلام معصوم ہیں ان سے کوئی گناہ بھی سرزد نہیں ہوتا اگرچہ سہواً صغیرہ ہی ہو اور اللہ کے دین میں قطعاً ان پر خطا جائز نہیں ہے اور یہ قول موافق ہے استاذ ابوالفتح اسفرائینی، ابوالفتح شہرستانی، قاضی عیاض اور شیخ تقی الدین سبکی وغیرہ کے۔

۱۲۔ امام شعرانی شیخ ابوطاہر قزوینی کا مسلک بیان کرتے ہوئے لکھتے ہیں:

وقال الشيخ ابو طاهر القزويني في الباب الخامس والثلاثين من كتاب سراج العقول يجب تنزيه الانبياء عليهم الصلوة والسلام عن كل يتبادر الى افهامنا من ذكر خطاياهم فان خطاياهم لا ذوق لها فيها وان الله تعالى، اصطفي الانبياء في سابق علمه للنبوۃ واداء الرسالة وشمهم لذلك في مبادئ امورهم

و حماهم من مكائد الشيطان و صفى سرائرهم عن الكدورات
و شرح صدورهم بنوره و زينهم بالاخلاق الجميلة و طهرهم عن
الرجس و الرذائل۔“ (اليواقيت والجواهر)

شیخ ابوطاہر قزوینی نے اپنی کتاب سراج العقول کے باب ۳۵ میں یہ فرمایا
ہے کہ انبیاء علیہم الصلوٰۃ والسلام کو ہر قسم کی ان خطاؤں سے پاک سمجھنا واجب
ہے جن کا ذکر کرنے سے ہمارے ذہنوں میں ان کے متعلق کوئی تصور پیدا ہوتا
ہے۔ کیونکہ ان کی (شان کے مطابق) جو خطائیں ہیں ہمیں ان کا کوئی ذوق
حاصل نہیں ہے اور بلاشبہ اللہ تعالیٰ نے اپنے قدیم عم کے تحت ان کو نبوت اور
رسالت کی ادائیگی کے لئے چن لیا ہے۔ ان کے ابتدائی کاموں میں اس کی
ان کو تربیت دی ہے اور ان کو شیطان کے مکروں سے بچایا ہے اور ان کے
باطنوں کو کدورتوں سے صاف کر دیا ہے اور اپنے نور سے ان کے سینوں کو کھول
دیا ہے اور ان کو اخلاق جمیلہ سے مزین کر دیا ہے اور ناپاکی اور رذیل اخلاق
سے ان کو پاک کر دیا ہے۔“ (اليواقيت والجواهر)

۱۳۔ امام شعرانی شیخ عارف باللہ عبدالعزیز الدریئی کے حوالے سے تحریر
فرماتے ہیں: وقال الشيخ العارف بالله الجامع بين الطريقين
سیدی عبدالعزیز الدرینی رضی اللہ عنہ لا يجوز قطعاً نسبة
الانبياء عليهم الصلوة والسلام الى الذنوب على حد ما نتعقله
نحن واما سماها الله في حقهم معصية وخطيئة وذلك لان
مقامهم الارتفاع لذوق لولى فيه ولو ارتفعت درجته فضلاً عن
غيره من امثالنا۔“ (اليواقيت والجواهر)

”اور شیخ عارف باللہ جامع شریعت و طریقت سیدی عبدالعزیز درینی
(اللہ آپ سے راضی ہو) نے فرمایا ہے کہ انبیاء علیہم السلام کے لئے ایسے

گناہوں کی طرف نسبت کرنی بالکل جائز نہیں ہے جو گناہ ہماری اپنی سمجھ کی حد
میں آتے ہیں اور اللہ تعالیٰ نے ان کے حق میں جو معصیت اور خطا کے الفاظ
تجویز کئے ہیں تو وہ ان کے بلند ترین مقام کے پیش نظر ہیں جس کا کسی ولی کو
بھی ذوق نہیں ہے خواہ اس کا درجہ کتنا ہی بلند ہو جائے تو چہ جائیکہ ہمارے جیسے
لوگوں کو اس کا ذوق حاصل ہو جائے۔“

۱۴۔ امام شعرانی ایک سوال کے جواب میں حضرت شیخ محی الدین ابن عربی کی
تحقیق پیش کرتے ہوئے لکھتے ہیں:۔ السؤال:۔ فان قلت فما معنى
قوله تعالى وما ارسلنا من قبلك من رسول ولا نبى الا اذا امنى
القي الشيطان فى امنيه:۔ فالجواب: كما قال الشيخ فى الباب
السادس من الفتوحات ان الانبياء عليهم السلام الما عصموا من
العمل بوسوسة الشيطان فقط فهو يلقى اليهم ولا يعملون بقوله
لعصمتهم فليس له على قلوب الانبياء من سبيل فالعصمة حقيقة
الماهى من العمل بما يلقى ولا من الالتقاء لاجل الآية المذكورة
فى السؤال۔“ (اليواقيت والجواهر)

(سوال) اگر تو کہے کہ اللہ تعالیٰ کے اس ارشاد کا کیا مطلب ہے۔ ”اور ہم نے
آپ کے قبل کوئی رسول اور کوئی نبی ایسا نہیں بھیجا جس کو یہ قصہ پیش نہ آیا ہو کہ
جب اس نے اللہ تعالیٰ کے احکام میں سے کچھ پڑھا (تب ہی) شیطان نے
اس کے پڑھنے میں (کفر کے قلوب میں) شبہ ڈالا پھر اللہ تعالیٰ شیطان کے
ڈالے ہوئے شبہات کو نیست و نابود کر دیتا ہے پھر اللہ تعالیٰ اپنی آیات کو زیادہ
مضبوط کر دیتا ہے۔ (سورۃ الحج ع ۷)

(تو اس کا جواب یہ ہے کہ شیخ ابن عربی نے فتوحات مکیہ باب ششم میں
فرمایا ہے کہ بلا شک انبیاء کرام علیہم السلام شیطان کے وسوسہ پر عمل کرنے سے

معصوم ہیں اور وہ اپنی عصمت کی وجہ سے شیطان کے قول (وسوسہ) پر عمل نہیں کرتے اور انبیاء کے قلوب پر شیطان کے لئے کوئی راستہ نہیں ہے، پس حقیقت میں وہ شیطان کے وسوسہ پر عمل کرنے سے معصوم ہیں نہ کہ اس کے وسوسہ ڈالنے سے بوجہ مذکورہ آیت کے جو سوال میں مذکور ہے) مطلب یہ ہے کہ شیطان اپنا وسوسہ انبیاء پر بھی ڈالتا ہے لیکن وہ اس کے وسوسہ پر عمل نہیں کرتے اور شیطان اپنے اس حملہ میں ناکام ہو جاتا ہے اس لئے انبیاء کرام علیہم السلام بہر حال معصوم ہی رہتے ہیں۔

۱۵۔ حضرت سید عبدالعزیز دباغ قدس سرہ فرماتے ہیں:

فان المنع من المعصية ذاتي في الانبياء عرضي في الاولياء
ولا يمكن زواله عن الانبياء الخ (الابرار، ص ۲۲۶)

”کیونکہ معصیت (گناہ) کا ممتنع اور محال ہونا انبیاء کے حق میں ذاتی ہے اور اولیاء کے حق میں عرضی۔ پس اولیاء میں تو عصمت زائل ہو سکتی ہے لیکن انبیاء میں اس کا زائل ہونا ناممکن ہے (کیونکہ ذاتی صفت ہمیشہ قائم رہتی ہے اور عرضی صفت ہمیشہ نہیں رہتی اس لئے اولیاء سے گناہوں کا صدور ہو سکتا ہے۔ خواہ ان سے کبھی گناہ واقع نہ ہو۔ لیکن انبیاء سے گناہ کا صدور محال ہے اس لئے وہ ہر وقت ہمیشہ معصیت سے معصوم رہتے ہیں)۔“

۱۶۔ حضرت شاہ عبدالعزیز صاحب محدث دہلوی رحمۃ اللہ علیہ تحریر فرماتے ہیں: عقیدہ سوم یہ ہے کہ انبیاء گناہوں سے معصوم ہیں اور یہی مذہب اہل السنۃ والجماعت کا ہے لیکن اس کے ساتھ ایک تفصیل ہے کہ کلام اللہ اور حدیثوں سے سمجھی جاتی ہے کہ گناہ کبیرہ اور صغیرہ عدا اور قصدا سے تو معصوم ہیں لیکن سبوا صغیرہ ان سے صادر ہوتے ہیں کہ اس کو زلت کہتے ہیں جس کو ہندی میں پاؤں ڈگ جانا کہتے ہیں اور یہ صغیرہ اس صورت میں ان سے صادر ہوتا

ہے کہ مثلاً قصد کسی طاعت یا مباح شئی کا کیا اور اس کے قرب اور پاس ہی کوئی گناہ (ذنب) لگا ہوا ہے اور اس گناہ میں اتفاق پڑ گئے اور یہ ایسا ہے جیسے کوئی راہ گیر راہ چلا جاتا ہے اور اس راہ کے ساتھ پتھر یا کچھڑ لگی ہو اور اس سے ٹھوکر کھائی یا پاؤں پھسل گیا اس سبب سے اس کو زلت کہتے ہیں اور نیز اہل السنۃ کہتے ہیں کہ وہ صغیرہ بھی کہ جس سے ناجیزی اور خست طبع کی پائی جاتی ہے مثلاً ایک حب (دانہ) چرالینا یا کسی کے حق سے ایک دانہ کم کرنا۔ پیغمبروں سے یہ صغیرہ بطریق سبھو کے صادر نہیں ہوتا۔ اگر ایسا ہو تو لوگ ان سے نفرت کریں اور پیروی سے منحرف ہوں اور جو غرض کہ انبیاء کے پیدا کرنے سے ہے اس میں نقص لازم آئے اور ٹوٹ جائے (تحفہ اثنا عشریہ مترجم ص ۳۰۹) یہاں یہ ملحوظ رہے کہ حضرت شاہ صاحب نے جو سبوا صغیرہ کو جائز قرار دیا ہے تو اس سے مراد معصیت کی صورت ہے نہ کہ حقیقت۔ اسی لئے اس کو زلت سے تعبیر کیا گیا، یہ اور زلت، معصیت صغیرہ اور کبیرہ دونوں سے جدا ہے۔ چنانچہ خود حضرت شاہ صاحب محدث نے فرمایا ہے۔ ترک اولی کا بھی انبیاء کے حق میں حکم معصیت اور ظلم کا رکھتا ہے نہ لوام الناس کے حق میں (تحفہ اثنا عشریہ ص ۳۱۵)

(ب) انبیاء کے متعلق عقائد میں افراط و تفریط پر بحث کرتے ہوئے حضرت شاہ عبدالعزیز محدث دہلوی تحریر فرماتے ہیں: اور اس قسم کے علم و علم نبوت کہتے ہیں اور افراط اور تفریط اس قسم میں وہ ہے کہ بالکل ان کے مرتبوں اور منصبوں کا انکار کرے یا ان کی عصمت کا اور محفوظ رہنے کا گناہوں سے اور خطاؤں سے اعتقاد نہ کرے اور مثل اپنے آلودہ ساتھ غرضوں دنیاوی اور طلب کرنے مطلوبوں کے اور مغلوب حاجتوں نفسانیہ کا جانے یا رتبہ اماموں اور اولیاءوں کا برابر رتبہ انبیاء اور مرسلین ہم السلام کے مقرر کرے (تفسیر عزیزی مترجم، پارہ اول سورۃ الفاتحہ ص ۲۹) اس سے معلوم ہوا کہ افراط و تفریط سے

پاک اور معتدل مذہب یہ ہے کہ انبیاء کرام علیہم السلام کو گناہوں اور خطاؤں اور دنیوی غرضوں اور نفسانی خواہشوں سے (جیسا کہ دوسرے لوگوں میں یہ باتیں پائی جاتی ہیں) پاک اور معصوم تسلیم کیا جائے۔

۱۷۔ مجاہد جلیل حضرت مولانا شاہ اسماعیل شہیدؒ فرماتے ہیں: انبیاء علیہم السلام کی عصمت یہ ہے کہ حق تعالیٰ اپنی قدرت کاملہ سے ان کے اقوال، افعال، عبادات، عادات، معاملات، اخلاق و احوال کو نفس امارہ اور شیطان رجیم کی دخل اندازی اور خطا و نسیان سے محفوظ کر دیتا ہے اور نگرانی اور حفاظت کرنے والے فرشتے ان پر مسلط فرما دیتا ہے حتیٰ کہ بشریت کا غبار بھی ان کے دامن پاک تک نہ پہنچ سکے۔ (منصب امامت مترجم اردو، ص ۸، طبع ۱۹۳۹ء)

۱۸۔ شیخ الاسلام حضرت مولانا السید حسین احمد مدنیؒ شیخ الحدیث دارالعلوم دیوبند قدس سرہ حقیقت عصمت بیان کرتے ہوئے تحریر فرماتے ہیں: ”وہ اعمال جو کہ سہو یا غلط یا غلط فہمی سے صادر ہوں وہ درحقیقت معصیت نہ ہوں گے (جبکہ نیت میں فساد اور نافرمانی نہ ہو) اگرچہ صورت معصیت پر کبھی مواخذہ بھی ہو جائے فان حسنات الابوار سینات المقربین... عصمت تو معصیت سے تحفظ کی ضمانت کرتی ہے، سہو، خط، غلط فہمی کی محافظ نہیں ہے۔

(مکتوبات شیخ الاسلام جلد ۳ ص ۳۰)

(ب) ایضاً فرماتے ہیں: بلانیت معصیت، معصیت کا ارتکاب خطائے اجتہادی اور زلت ہے اور جو افعال ان (یعنی انبیاء) سے معاصی سمجھے گئے ہیں وہ حقیقتاً معاصی نہیں ہیں وہ صرف صورتاً ہی معاصی اور خطائے اجتہادی اور زلت ہیں“ (مودودی دستور اور عقائد کی حقیقت ص ۲۹)

۱۹۔ حجۃ الاسلام حضرت مولانا محمد قاسم نانوتوی بانی دارالعلوم دیوبند پورا اللہ مرقدہ فرماتے ہیں:

”احقر کے نزدیک انبیاء علیہم الصلوٰۃ والسلام صغائر و کبائر ہر دو قسم کے گناہوں سے معصوم ہوتے ہیں اپنی نبوت سے قبل بھی اور بعد بھی۔ میری یہ رائے اگرچہ بظاہر اقوال اکابر کے خلاف نظر آتی ہے لیکن مسئلہ کی پوری تقریر کے بعد انشاء اللہ موافق نظر آئے گی۔“ (مکتوب قاسمی بحوالہ ترجمان السنہ ج ۳ ص ۳۵۹)

اور عصمت انبیاء کے سلسلہ میں یہ جامع اور مدلل مکتوب حضرت نانوتویؒ کے مجموعہ مکاتیب ”قاسم العلوم“ میں بھی شائع ہو چکا ہے۔

(۲۰) آخر میں ہم القاضی الامام عیاض محدث قدس سرہ کی تحقیق پر اس اہم بحث کو ختم کرتے ہیں۔

فرماتے ہیں: (ل) اور منجملہ ان امور کے جو اس شخص پر واجب اور لازم ہیں جو ان امور میں کلام کرے جو نبی اللہ صلی اللہ علیہ وسلم پر جائز اور ناجائز ہیں اور جو ان حالات کو بر سبیل مذاکرہ اور تعلیم ذکر کرے جن کو کہ ہم اس سے پہلی فصل میں ذکر کر آئے ہیں ایک یہ ہے کہ جب وہ آنحضرت صلی اللہ علیہ وسلم کا ذکر خیر کرے اور آپ کے حالات کو بیان کرنا چاہے تو وہ آپ کی تعظیم اور توقیر کا التزام کرے اور اپنی زبان کو نگاہ رکھے اور اس کو مطلق العنان نہ کرے بلکہ جب وہ آپ کا ذکر کرے تو آپ کے ذکر کے وقت اس پر آپ کے ادب کی علامتیں ظاہر ہوں الخ (شیم الریاض اردو^(۱) ترجمہ شفا قاضی عیاض ج ۲ ص ۳۱، الشفاء عربی جلد دوم ص ۵۴۴)

(ب) اور جب ابواب عصمت میں کلام کرے اور آپ کے اقوال

(۱) شفا قاضی عیاض محدث کا اردو ترجمہ شیم الریاض کے نام سے حضرت مولانا محمد اسماعیل صاحب کاندھلوی نے لکھا ہے، حضرت مولانا اشرف علی تھانوی قدس سرہ نے اس کی تقریظ حسب ذیل لکھی ہے

حامد او مصلیٰ، حقراشرف علی غنی عنہ کہتا ہے کہ میں نے اس ترجمہ کو کہیں سے اصل کے ساتھ ملا کر اور انہیں سے خود ترجمہ کو دیکھا ماشاء اللہ اصل و فرع کا یہ تطابق اور عبارت کی متانت اور سلاست قابل تحسین ہے۔ امید ہے کہ ناظرین اس سے مستفیع ہوں گے۔ اللہ تعالیٰ اس کو قبول و نافع فرما۔ میں اور حضرت مولف کو جزائے خیر عطا فرمائے۔ فقط مقام تھانہ بھون ۲۷ شواہ ۱۳۲۶ھ

اور افعال میں بحث کرے تو جہاں تک ممکن ہو ڈھونڈ ڈھونڈ کر عمدہ عمدہ اور پاکیزہ الفاظ استعمال کرے اور مطالب کو مؤدبانہ الفاظ میں ادا کرے اور حتی الوسع برے شنیع الفاظ سے احتراز کرے اور عبارات قبیحہ کو ترک کرے جیسے جہل، اور کذب اور معصیت (کہ انبیاء کرام کی شان میں ان الفاظ کا استعمال نہ کرے)۔ (ایضاً ص ۳۰۱)

(ج) آیت: اما ینزعنک من الشیطان نزغ فاستعذ باللہ کے تحت فرماتے ہیں: اور علیٰ ہذا آپ کے حق میں یہ امر بھی صحیح نہیں ہو سکتا کہ آپ کے لئے شیطان فرشتہ کی صورت میں متمثل ہو سکے اور آپ پر کسی قسم کا شک یا شبہ ڈال سکے، نہ رسالت سے قبل اور نہ رسالت کے بعد اور اس باب میں جس دلیل پر اعتماد کیا گیا ہے وہ دلیل معجزہ ہے بلکہ نبی اللہ صلی اللہ علیہ وسلم کو اس میں شک نہیں ہوتا کہ جو شخص اللہ تعالیٰ کی جانب سے آپ کے پاس آتا ہے وہ حقیقتاً فرشتہ اور اس کا رسول ہی ہے خواہ تو یہ علم کسی علم ضروری کے سبب ہو جس کو اللہ عزوجل اپنے نبی کے لئے پیدا کر دیتا ہے یا کسی ایسی دلیل کے سبب ہو جس کو اللہ سبحانہ و تعالیٰ ان کے لئے ظاہر فرماتا ہوتا کہ راستی اور انصاف میں تیرے رب کی بات پوری ہو اس کی باتوں کا کوئی بدلنے والا نہیں ہے۔ (شمیم الریاض جلد دوم ص ۱۳۲، الشفاء عربی ص ۲۸۰ جلد دوم)

(د) اور فقہاء اور متکلمین محققین کی ایک جماعت اس طرف گئی ہے کہ وہ (یعنی انبیاء کرام علیہم السلام) صغائر سے بھی ویسے ہی پاک اور معصوم ہیں جیسے کہ وہ کبار سے پاک اور معصوم ہیں اور کہا ہے کہ دلیل اس کی یہ ہے کہ تعین صغائر اور کبار میں علماء کے درمیان اختلاف واقع ہے اور ان پر ان دونوں کا بالعمین

جدا کرنا مشکل پڑ رہا ہے اور ابن عباس وغیرہ رضی اللہ عنہم نے کہا کہ جس چیز کے ساتھ خدا کی نافرمانی کی جائے وہی کبیرہ ہے اور ان میں سے جو بعض معاصی کو صغیرہ کہا گیا ہے تو وہ بہ نسبت اس کے مافوق کے ہے اور باری تعالیٰ کی مخالفت چاہے جس امر میں ہو وہ اس کے کبیرہ ہونے کو مستلزم ہے۔ اور بعض ائمہ نے انبیاء کرام کے صغائر سے معصوم ہونے پر اس امر کے ساتھ استدلال کیا ہے کہ امت پر انبیاء کرام کے افعال کا بجالانا اور ان کے آثار جمیلہ اور سیر حمیدہ کا اقتداء کرنا مطلقاً واجب اور لازم ہے اور فقہاء مالکی اور شافعی اور حنفی بدوں اس کے کہ وہ کسی قرینہ کا التزام کریں سب کے سب اس پر متفق ہیں بلکہ بعض کے نزدیک ان کا اتباع اور اقتداء کرنا مطلقاً واجب اور لازم ہے، گو ان کے درمیان اس کے حکم میں اختلاف واقع ہو۔ (اور بعض نے کہا کہ) : اگر ہم ان پر صغائر کو جائز رکھیں گے تو ان کے افعال میں ان کا اقتداء کرنا ممکن نہ رہے گا کیونکہ اس وقت ان کے افعال میں سے ہر فعل کی نسبت یہ تمیز کرنا کہ یہ فعل آپ نے قربتاً کیا ہے یا اباحتاً یا خطراً ممکن نہ ہوگا اور نہ امثال آپ کے امر کا حکم کرنا صحیح ہوگا کیونکہ ممکن ہے کہ وہ معصیت ہو جائے۔

(شمیم الریاض، جلد ۲، ص ۱۶۳، الشفاء عربی ج ۲ ص ۳۲۳)

خلاصہ کلام!

محققین اہل السنۃ والجماعت کے مذکورہ بالا ارشادات سے ثابت ہوتا ہے کہ حضرات انبیاء کرام علیہم السلام صغیرہ اور کبیرہ گناہوں سے مطلقاً پاک اور معصوم ہیں اور عصمت انبیاء کی یہی حقیقت ان آیات مقدسہ سے بھی ثابت ہوتی ہے جو بندہ نے ابتداء پیش کی ہیں، اللہ تعالیٰ ان معصوم انبیاء، کرام علیہم السلام کے طفیل میرے گناہوں کو معاف

فرمائے۔ ہمیشہ طاعت و عبادت کی توفیق دے۔ ذکر و اہم نصیب ہو۔ حضور رحمۃ للعالمین خاتم النبیین شفیع المذنبین حضرت محمد رسول اللہ صلی اللہ علیہ وسلم کی محبت و اطاعت میں یہ فانی زندگی گزرے۔ مذہب اہل السنۃ والجماعت کی اتباع، خدمت اور نصرت کی ہمیشہ توفیق عطا ہو۔ امام الانبیاء والمرسلین صلی اللہ علیہ وسلم کے تمام صحابہ کرام، اہل بیت عظام، ازواج مطہرات بالخصوص خلفائے راشدین حضرت ابوبکر صدیق، حضرت عمر فاروق، حضرت عثمان ذوالنورین اور حضرت علی المرتضیٰ رضی اللہ عنہم اجمعین کی محبت و عظمت کامل طور پر نصیب ہو۔ آنحضرت صلی اللہ علیہ وسلم کے فیض یافتہ تمام صحابہ کرام کی شرعی عظمتوں کے تحفظ کی ہمیشہ توفیق ملے اور مسلمانان اہل سنت والجماعت کو ہر محاذ پر کامیابی نصیب ہو۔

آمین بجاہ النبی الکریم صلی اللہ علیہ وسلم۔

خادم اہل سنت الاحقر مظہر حسین غفرلہ

مدنی جامع مسجد چکوال۔ پاکستان

۷ رجب ۱۴۹۶ھ - ۶ جولائی ۱۹۷۶ء

(ضمیمہ نمبر ۲)

”منصب رسالت اور بشری کمزوریاں“

”علمی محاسبہ“ میں حسب ضرورت مسئلہ عصمت انبیاء پر مفصل بحث کر کے یہ ثابت کر دیا گیا ہے کہ مودودی صاحب کی بعض تحریرات عقیدہ عصمت انبیاء کے خلاف ہیں جن سے منصب نبوت کی تنقیص لازم آتی ہے۔ ابھی علمی محاسبہ کی کتابت مکمل نہیں ہوئی کہ مودودی صاحب کا ایک تازہ قلمی شاہکار سامنے آ گیا ہے جس میں منصب نبوت کو واضح طور پر مجروح کیا گیا ہے۔

چنانچہ اپریل ۱۹۷۶ء کے آغاز میں اسلامک کونسل آف یورپ کی طرف سے لندن کی ایک بین الاقوامی اسلامی کانفرنس میں مودودی صاحب کو بھی دعوت دی گئی تھی۔ آپ خود تو اس کانفرنس میں شریک نہیں ہو سکے لیکن اپنا ایک مقالہ بھیج دیا جس کا عنوان ہے ”اسلام کس چیز کا علمبردار ہے“ یہ مقالہ اس اسلامی کانفرنس میں ۴- اپریل کو پڑھ کر سنایا گیا ہے اور یہی مقالہ مودودی صاحب کے ماہنامہ ترجمان القرآن ماہ اپریل میں شائع ہو گیا ہے جو کتابی شکل میں علیحدہ بھی شائع ہو چکا ہے۔ مذکورہ مقالہ میں مودودی صاحب نے اشہد ان محمدًا عبده ورسوله کی تشریح میں لکھا ہے کہ:

”رسول ایک انسان ہے اور خدائی (Divinity) میں اس کا ذرہ برابر بھی کوئی حصہ نہیں ہے۔ وہ نہ فوق البشر ہے۔ نہ بشری کمزوریوں سے بالاتر ہے۔ نہ خدا کے خزانوں کا مالک ہے نہ عالم الغیب ہے کہ اس کو خدا کی طرح سب کچھ معلوم ہو۔ وہ دوسروں کے لئے نافع و ضار ہونا تو درکنار خود اپنے لئے بھی کسی نفع و ضرر کا اختیار نہیں رکھتا۔ الخ مقالہ ص ۱۰

علامہ بنوری کی تنقید:

حضرت علامہ مولانا محمد یوسف صاحب بنوری دام فہم شیخ الحدیث مدرسہ

اسلامیہ نیوٹاؤن کراچی، صدر مجلس تحفظ ختم نبوت پاکستان نے مودودی صاحب کے ان الفاظ پر سخت گرفت کی ہے کہ ”(رسول) نہ بشری کمزوریوں سے بالاتر ہے“ چنانچہ ماہنامہ ”بینات“ کراچی جولائی ۱۹۷۶ء میں حضرت مولانا بنوری نے فرمایا ہے کہ:

”ان حقائق کی روشنی میں ترجمان القرآن جلد ۸۵ شمارہ اپریل ۱۹۷۶ء میں بعنوان ”اسلام کس چیز کا علمبردار ہے“ مودودی صاحب کا مقالہ مطالعہ کیجئے ص ۳۰ پر موصوف یوں رقمطراز ہیں:

”وہ (یعنی رسول اللہ صلی اللہ علیہ وسلم) نہ فوق البشر ہے۔ نہ بشری کمزوریوں سے بالاتر ہے۔“

کس جاہل نے کہا ہے کہ وہ فوق البشر ہے، ہاں تمام اولین و آخرین اور حق تعالیٰ جو خالق الانبیاء و المرسلین ہیں ان کا فیصلہ ہے کہ وہ (آلئی) بشر ہیں۔ سید البشر ہیں۔ تمام نسل انسانی میں سب سے بڑھ کر متقی اور کامل ترین افراد بشر میں سے ہیں۔ آفتاب عالم تاب اور بدر منیر کے انوار کو ان کے انوار سے کیا نسبت ہے، آسمان ہو یا زمین، چاند ہو یا سورج حتیٰ کہ عرش الرحمن بھی آپ کی منزلت سے قصہ ہے۔ تمام مخلوقات خداوندی میں انضیاء، کمال کا تاج آپ کے ہی سر پر باندھا گیا ہے۔ ”نہ فوق البشر ہے“۔ یہ جملہ بھی جو غمازی کرتا ہے کہ فوق البشر کہنا بھی ناقابل برداشت ہے لیکن ”نہ بشری کمزوریوں سے بالاتر ہے“ کے فقرے سے جو کچھ دل میں تھا ابھر کر آ گیا۔ جو شخص بشری کمزوریوں میں ملوث ہے وہ بشر کی ہدایت کے لئے کیسے موزوں ہو سکتا ہے۔

اردو کے عرف میں اور عام تعبیرات کے پیش نظر بشری کمزوریوں کا اطلاق ان صفات بشریہ پر ہوتا ہے جو صفات ذمیرہ و قبیحہ ہیں۔ لوازم بشریت مراد ہو ہی نہیں سکتے۔ لوازم بشریت کھانا پینا۔ سونا جاگنا۔ خوشی غمی، صحت و مرض، وفات وغیرہ بلاشبہ یہ لوازم بشریت ہیں، خواص بشریت ہیں اور صفات

بشریت ہیں۔ عرف میں ان کو بشری کمزوریوں سے تعبیر نہیں کیا جاتا۔ لوازم بشریت سے تو ملائکہ اللہ اور حق تبارک و تعالیٰ منزہ ہیں۔ کہنا یہ ہے کہ یہ جملہ خطرناک حقیقت کی غمازی کر رہا ہے۔ اسلام کی پوری بنیاد منہدم ہو جاتی ہے۔ حق تعالیٰ تو ان کو یہ شرف قبولیت عطا فرماتا ہے کہ کلمہ اسلام میں، کلمہ شہادت میں، اذان و اقامت میں حق تعالیٰ کے نام کے ساتھ آپ کا نام آئے۔ نماز میں درود و سلام بھیجنے کا حکم ہو اور اس انداز سے ہو کہ چونکہ حق تعالیٰ اور اس کے فرشتے آپ پر درود بھیجتے ہیں۔

”اے ایمان والو! تم بھی درود بھیجو۔“ بارگاہ اقدس سے اتنا اونچا منصب عطا کیا گیا ہو اور مودودی صاحب کی نگاہ میں وہ بشری کمزوریوں سے بالاتر نہیں۔ جو شخصیت بشری کمزوریوں میں مبتلا ہو، کیا وہ اس منصب جلیل کی مستحق ہو سکتی ہے۔ بظاہر تو یہ ایک جملہ ہے لیکن اس ایک جملہ سے ان کے تمام کمالات اور منصب نبوت پر پانی پھر جاتا ہے اور ہر ناقد کے لئے تنقید کا راستہ ہموار ہو جاتا ہے۔ بشری کمزوریوں میں جھوٹ بولنا، خود غرضی، بقایا جاہلیت کے آثار کا نمایاں ہونا۔ مصلحت اندیشی کا کارفرما ہونا۔ بنی عبد مناف اور بنی ہاشم کو بنی امیہ پر ترجیح دینا۔ قریش و مہاجرین کو وہ مقام عطا کرنا جس سے انصار محروم تھے وغیرہ وغیرہ۔ کوئی کمزوری ہے جو اس اجمال میں نہیں آ سکتی۔ کیا اچھا ہوتا کہ مودودی صاحب ان کمزوریوں کی نشاندہی خود فرمادیتے کہ وہ کوئی کمزوریاں ہیں جو آپ کی ذات گرامی میں موجود ہیں۔

۲۔ حضرت مولانا بنوری موصوف مودودی صاحب کی زیر بحث عبارت سے اس قدر متاثر ہوئے ہیں کہ ماہنامہ ”بینات“ ماہ اگست میں پھر رد مودودیت پر قلم اٹھایا ہے، چنانچہ لکھتے ہیں کہ:

”مودودی صاحب کی بہت سی چیزیں پسند بھی آئیں اور بہت سی ناپسند

بھی۔ لیکن عرصہ دراز تک جی نہ چاہا کہ ان کو مجروح کیا جائے اور ان کے جدید انداز بیان سے جی چاہتا تھا کہ جدید نسل فائدہ اٹھائے۔ اگرچہ بعض اوقات ان کی تحریرات میں ناقابل برداشت باتیں بھی آئیں مگر دینی مصلحت کے پیش نظر برداشت کرتا رہا اور خاموش رہا۔ لیکن اتنا اندازہ نہ تھا کہ یہ فتنہ عالمگیر صورت اختیار کرے گا اور اکثر عرب ممالک میں یہ فتنہ بری صورت اختیار کرے گا اور دن بدن ان کے شاہکار قلم سے نئے نئے شگوفے پھوٹتے رہیں گے۔ صحابہ کرام اور انبیاء کرام علیہم السلام کے حق میں ناشائستہ الفاظ استعمال ہوں گے۔ آخر تفہیم القرآن، خلافت و ملکیت اور ترجمان القرآن میں روز بروز ایسی چیزیں نظر آئیں کہ اب معلوم ہوا کہ بلاشبہ ان کی تحریرات و تالیفات عہد حاضر کا سب سے بڑا فتنہ^(۱) ہیں۔ اگرچہ چند مفید ابحاث بھی آگئی ہیں ائمہ اکبر من نفعہما^(۲) والی بات ہے۔ اب حالت یہاں تک پہنچ گئی ہے کہ سکوت جرم عظیم معلوم ہوتا ہے اور چالیس سال جو بحرمانہ سکوت اختیار کیا اس پر بھی افسوس ہوا اور اب وقت آ گیا ہے کہ باخوف لومۃ لائم، الف سے یا تک

(۱) شیخ الاسلام حضرت مولانا سید حسین احمد صاحب مدنی محدث دیوبند کو حق تعالیٰ نے مودودی فتنہ کے مطلق جو خصوصی بصیرت عطا فرمائی تھی اس کی بنا پر سالہا سال پہلے جب کہ خلافت و ملکیت وغیرہ کا وجود بھی نہ تھا حضرت نے یہ ارشاد فرمایا تھا کہ: "اسلام کے نام پر بہت سی جماعتیں وجود میں آئیں لیکن یہ جماعت جو جماعت اسلامی کے نام سے ہے ان تمام جماعتوں سے بہت زیادہ خطرناک ہے۔" نیز فرمایا کہ "حدیث میں جو امت کے بہتر (۷۲) فرقوں کی خبر آئی ہے اور صرف ایک فرقہ کو ناجی اور دوسرے تمام فرقوں کو غیر ناجی فرمایا گیا ہے میں دلائل و براہین کی روشنی میں شرح صدر سے کہتا ہوں کہ یہ جماعت اسلامی بھی انہیں غیر ناجی فرقوں میں سے ہے۔" (المجمیع، دہلی کا شیخ الاسلام نمبر ۱۵۹)

(۲) یہ آیت شراب اور جوئے کے بارے میں نازل ہوئی ہے اس کا ترجمہ یہ ہے کہ "ان دونوں کا گناہ (اور ضرر) ان کے نفع کی بنیاد پر زیادہ ہے۔" یعنی باوجود اس کے کہ ان میں نفع بھی ہے قرآن نے شراب اور جوئے کو ان کے ضرر کثیر کے تحت حرام فرمادیا ہے۔ اس اصول کی بنا پر مودودی صاحب کی تحریرات کو عظیم فتنہ قرار دیا گیا ہے گو اس میں کچھ فائدہ بھی کسی کو پہنچ جائے۔

ان کی تالیفات اور تحریرات کا مطالعہ کر کے جو حق و انصاف اور دین کی حفاظت کا تقاضا ہو وہ پورا کیا جائے۔ واللہ سبحانہ ولی التوفیق۔

مودودی صاحب کا جواب:

حضرت مولانا بنوری کی علمی تنقید کے جواب میں مودودی صاحب نے اپنے ماہنامہ ترجمان القرآن جون ۱۹۷۱ء میں زیر بحث جملہ کی یہ تاویل کی ہے کہ:-
 "ان کمزوریوں سے میری مراد بھوک پیاس لگنا، تھکنا، آرام کی ضرورت محسوس کرنا، سونا، بیمار ہونا، زخمی ہونا، خوشی اور رنج کے اسباب سے متاثر ہونا اور ایسے ہی دوسرے امور ہیں جو تقاضائے بشریت ہر انسان کی طرح رسول کو بھی لاحق ہوتے ہیں۔"

(ایضاً ملاحظہ ہو شائع کردہ مقالہ ص ۱۴)

مودودی صاحب کا بیجا اصرار:

پھر ترجمان القرآن ماہ اگست ۷۶ء میں "بشری کمزوریاں" کے عنوان کے تحت حسب ذیل سوال و جواب شائع کیا گیا ہے:

(سوال) ایک عالم دین کو اصرار ہے کہ لندن کی اسلامی کانفرنس والے مقالے میں آپ نے رسول اللہ صلی اللہ علیہ وسلم کے بارے میں "بشری کمزوریوں سے بالاتر نہ ہونے" کے الفاظ جو استعمال کئے ہیں وہ درحقیقت عیب اور نقص کے معنی میں ہیں۔ کیا آپ اس کی وضاحت کریں گے کہ ان الفاظ سے خود آپ کی مراد کیا تھی؟

(جواب) (مودودی صاحب نے اس کا یہ جواب دیا ہے کہ) اگرچہ ماہ جون کے ترجمان القرآن میں اپنی مراد وضاحت کے ساتھ بیان کر چکا ہوں مگر اس کے بعد بھی اس الزام پر اصرار کیا جا رہا ہے۔ اس کے معنی یہ ہیں کہ

قائل جب اپنے قول کی صاف صاف وضاحت کر دے تب بھی الزام لگانے والا یہی کہتا رہے گا کہ تیرے قول کا اصل منشاء وہ نہیں ہے جو تو بیان کرتا ہے بلکہ وہ ہے جو ہم بیان کرتے ہیں۔ یہ عجیب رویہ ہے جو متقی اور خدا ترس لوگوں نے کبھی اختیار نہیں کیا۔ حقیقت یہ ہے کہ اگر میری طرف سے کوئی وضاحت نہ بھی ہوتی اور صرف اس مضمون کی متعلقہ عبارت ہی کو صاف ذہن کے ساتھ پڑھا جاتا تو اس غلط فہمی کی کوئی گنجائش نہ ہوتی کہ اس سلسلہ کلام میں بشری کمزوریوں سے مراد عیوب اور نقائص ہو سکتے ہیں۔ اس میں تو ساری بحث یہ ہے کہ دوسری قوموں نے اپنے انبیاء کے حق میں جو مبالغے کئے ہیں ان کو خدایا خدا کی اولاد، یا خدا کا اوتار تک بنا ڈالا ہے۔ قرآن مجید نے ان سب سے مسلمانوں کو بچالیا ہے اور خدائی و رسالت کے درمیان ایک ایسا خط امتیاز کھینچ دیا ہے جس سے ہر انسان یہ جان سکتا ہے کہ رسول کیا ہے اور کیا نہیں؟ آخر اس بحث کے دوران میں یہ کہنے کا کیا موقع ہو سکتا ہے کہ رسول عیوب اور نقائص سے بالاتر نہیں ہوتا۔ علاوہ بریں اگر کوئی شخص الفاظ کے معانی کی سمجھ رکھتا ہو تو وہ بشری کمزوریوں کا مطلب عیوب اور نقائص ہرگز نہیں لے سکتا۔ انسان کے لئے عیب کا لفظ ایسے موقع پر بولا جاتا ہے جب وہ مثلاً بد زبان ہو، جھوٹا ہو، چغل خور ہو، فریبی ہو اور خائن و بدکار ہو۔ ”نقص“ کا لفظ اس وقت استعمال ہوتا ہے جب وہ یا تو کسی جسمانی نقص میں مبتلا ہو مثلاً بد شکل یا ناقص اعضاء ہوں یا وہ کسی ذہنی یا اخلاقی نقص میں مبتلا ہو مثلاً کند ذہن، کم فہم یا خواہشات نفس سے مغلوب ہوں۔ ان دونوں کے برعکس بشری کمزوریاں یہ ہیں کہ انسان اپنی سلامتی کے لئے غذا اور پانی کا محتاج ہے۔ اسی معنی میں اللہ تعالیٰ نے فرمایا ہے **وخلق الانسان ضعيفا** (النساء آیت ۲۸) ”اور انسان کمزور پیدا کیا گیا ہے“ (ترجمان القرآن ص ۳۸، اپریل ۱۹۷۶ء)

الجواب: مودودی صاحب نے اپنی زیر بحث عبارت کو صحیح ثابت کرنے کے لئے جو تاویلات و توجیہات پیش کی ہیں وہ سب باطل ہیں کیونکہ:

(۱) حضرت مولانا محمد یوسف صاحب بنوری نے یہ فرمایا ہے کہ:

لوازم بشریت کھانا پینا، سونا جاگنا، خوشی، غمی، صحت و مرض و فاق و غیرہ۔ بلاشبہ یہ لوازم بشریت ہیں، خواص بشریت ہیں اور صفات بشریت ہیں۔ عرف میں ان کو بشری کمزوریوں سے تعبیر نہیں کیا جاتا۔ مودودی صاحب کو چاہیے تھا کہ وہ یہ بات ثابت کرتے کہ عرف میں کھانے پینے کو بشری کمزوریاں قرار دیا جاتا ہے۔

(۲) مودودی صاحب کا یہ کہنا بھی یہاں کافی نہیں ہے کہ میری مراد بشری کمزوریوں سے کھانا پینا وغیرہ ہے۔ کیونکہ بشری کمزوریوں سے کھانا پینا مراد ہو ہی نہیں سکتا۔ مراد تو قائل کی وہ قابل قبول ہو سکتی ہے جو الفاظ سے ثابت ہو سکے اور مودودی صاحب کی یہ تاویل بھی بالکل غلط ہے کہ اس سلسلہ کلام میں بشری کمزوریوں سے مراد عیوب اور نقائص نہیں ہو سکتے بلکہ مراد ان سے کھانا پینا وغیرہ ہی ہو سکتا ہے اس لئے کہ جب اللہ تعالیٰ نے رسول کے بشر ہونے کا اعلان فرمادیا تو اس سے خود ظاہر ہو جاتا ہے کہ رسول بوجہ بشر ہونے کے کھاتے پیتے تھے اور جن قوموں نے انبیاء کو خدایا کا بیٹا اور خدا کا اوتار تسلیم کیا ہے وہ بھی ان کے کھانے پینے کی نفی نہیں کرتے تھے۔ تو اس مقام پر بشری کمزوریوں کے الفاظ سے کھانا پینا مراد لینا ان کا جواب نہیں ہو سکتا کیونکہ وہ خود انبیاء کے کھانے پینے کے قائل تھے اور کھانا پینا انسانی حاجت ہے کمزوری نہیں۔ ایک فطری حاجت کو کمزوری سے تعبیر نہیں کیا جاتا، بچہ پیدا ہوتے ہی ماں کے دودھ کا محتاج ہوتا ہے اور فطری رہنمائی سے وہ ماں کا دودھ پینے لگ جاتا ہے لیکن کوئی صاحب عقل و فہم اس کو بچے کی بشری کمزوری نہیں

قراردیتا اور حضرت عیسیٰ علیہ السلام اور حضرت مریم کی الوہیت کی نگی میں جو اللہ تعالیٰ نے یہ دلیل قائم فرمائی ہے کہ وہ دونوں طعام کھاتے تھے (کافا یا کلان الطعام) تو اس سے مراد یہ ہے کہ وہ کھانے پینے کے محتاج تھے اور محتاج خدا نہیں ہو سکتا، یہ مراد نہیں کہ وہ بشری کمزوری رکھتے تھے اس لئے خدا نہیں۔

۳۔ مودودی صاحب نے جو سورۃ النساء کی آیت وخلق الانسان ضعفاء سے بشری کمزوریوں پر استدلال کیا ہے وہ بھی صحیح نہیں کیونکہ آیت میں ضعف سے مراد کھانے پینے کی کمزوری نہیں ہے اگر مودودی صاحب اس سے پہلی آیت کو دیکھ لیتے تو یہ مضحکہ خیز استدلال نہ کرتے چنانچہ پوری آیت یہ ہے:-
یرید اللہ ان یخفف عنکم وخلق الانسان ضعفاء

ترجمہ: ”اللہ چاہتا ہے کہ تم سے بوجھ ہلکا کرے اور انسان بنایا ہے کمزور“ (حضرت شاہ عبدالقادر صاحب محدث دہلوی) آیت میں چونکہ احکام شریعت میں تخفیف کا بیان ہے جس کا مطلب یہ ہے کہ چونکہ انسان کمزور پیدا کیا گیا ہے اس لئے اس کے لئے ایسے احکام نہیں رکھے گئے جو اس کے لئے ناقابل برداشت ہوں۔ یہاں کھانے پینے کی کمزوری سے تو اس آیت کا کوئی تعلق ہی نہیں ہے، چنانچہ علامہ شبیر احمد صاحب عثمانی فرماتے ہیں کہ:

”یعنی انسان کو اللہ تعالیٰ نے ضعیف بنایا ہے۔ اس کو معلوم ہے کہ یہ شہوات و مرغوبات سے کہاں تک صبر کر سکتا ہے اس لئے ہر حکم میں تخفیف کا بھی لحاظ فرمایا گیا ہے۔ یہ نہیں ہوا کہ انسان کے حق میں جو مفید ہے وہ اس کے ذمہ لگا دیا۔ سہل ہو یا دشوار۔ مثلاً عورتوں اور شہوت سے صبر کرنا آدمی کو بہت دشوار تھا اس لئے اس کی خواہش پورا کرنے کے لئے طریقے جائز اپنانے بتلا دیئے کہ اس سے اپنا مطلب حاصل کر سکے یہ نہیں کہ قصائے شہوت سے بالکل روک دیا گیا“ الخ

حضرت مولانا اشرف علی صاحب تھانوی لکھتے ہیں کہ:

”اللہ تعالیٰ کو تمہارے ساتھ تخفیف منظور ہے اور وجہ اس کی یہ ہے کہ آدمی بہ نسبت اور مکلفین کے بدن اور ہمت دونوں میں کمزور پیدا کیا گیا ہے اس لئے اس کے ضعف کے مناسب احکام مقرر فرمائے ہیں ورنہ باعتبار رعایت و مصلحت کے اعمال شاقہ کا تجویز کیا جانا بھی مضائقہ نہ تھا۔“

۴۔ خود مودودی صاحب کی دوسری تحریرات سے واضح ہوتا ہے کہ بشری کمزوریوں سے مراد عیوب ہیں نہ کہ کھانا پینا وغیرہ چنانچہ جیل سے انہوں نے اپنے خط بنام نذر الرحمن صاحب حافظ آبادی میں یہ لکھا تھا کہ:

”انسان کے لئے اصل خوبی یہ ہے کہ جب کبھی بشری کمزوری سے کوئی قصور اس سے سرزد ہو جائے تو جلدی سے جلدی وہ سنبھلے اور اس پر شرمسار اور نادم ہو“ (مکاتیب زندان ۱۳ جنوری ۱۹۵۰ء ص ۱۱) فرمائیے! کیا یہاں بشری کمزوری کا یہ مطلب ہے کہ جب انسان کھائے پئے یا بیمار ہو جائے تو نادم اور شرمسار ہو۔

۵۔ مودودی صاحب فرماتے ہیں کہ انسان کے لئے عیب کا لفظ بولا جاتا ہے جب وہ مثلاً بد زبان ہو جھوٹا ہوا بخ ٹھیک ہے لیکن مودودی صاحب کو یہ یاد نہیں رہا کہ ایسے موقع پر کہ انہوں نے خود بشری کمزوریوں کے تحت جھوٹ کو بھی شمار کیا ہے۔ چنانچہ اصحاب رسول اللہ ﷺ کے متعلق لکھا ہے کہ:

”ان سے بڑھ کر عجیب بات یہ ہے کہ بسا اوقات صحابہ رضی اللہ عنہم پر بھی بشری کمزوریوں کا غلبہ ہو جاتا تھا اور وہ ایک دوسرے پر چوٹیں کرتے تھے۔ ابن عمرؓ نے سنا کہ ابو ہریرہؓ وتر کو ضروری نہیں سمجھتے۔ فرمانے لگے ابو ہریرہؓ جھوٹے ہیں۔ حضرت عائشہؓ نے ایک موقع پر انسؓ اور ابوسعید خدری رضی اللہ عنہما کے متعلق فرمایا کہ وہ حدیث رسول اللہ کو کیا جانیں وہ تو اس زمانہ میں بچے تھے۔ حضرت حسنؓ بن علیؓ سے ایک مرتبہ شاہد و مشہود کے معنی پوچھے گئے

انہوں نے اس کی تعبیر بیان کی۔ عرض کیا گیا کہ ابن عمرؓ اور ابن زبیرؓ تو ایسا کہتے ہیں، فرمایا دونوں جھوٹے ہیں۔ حضرت علی رضی اللہ عنہ نے ایک موقع پر مغیرہ بن شعبہ کو جھوٹا قرار دیا۔ عبادہ بن الصامت نے ایک ایسا مسئلہ بیان کرتے ہوئے مسعود بن اوس انصاری پر جھوٹ کا الزام لگادیا حالانکہ وہ بدری صحابہ میں سے ہیں“ (تفہیمات جلد اول ص ۲۹۳ طبع چہارم مئی ۱۹۳۶ء)

(نوٹ) یہ حوالہ میری کتاب ”مودودی مذہب“ میں بھی درج ہے۔

یہاں تو مودودی صاحب نے خود جھوٹ بولنے اور ایک دوسرے کو جھوٹا کہنے اور چوبیس کرنے کو بشری کمزوریوں کی فہرست میں شمار کر دیا ہے پھر اب ان کی تاویل کیسے صحیح ہو سکتی ہے کہ بشری کمزوریوں سے مراد عیوب نہیں بلکہ کھانا پینا وغیرہ ہے۔

۶۔ اگر وہ یہ کہیں کہ غیر نبی کے لئے تو عیوب بشری کمزوریوں میں شمار ہو سکتے ہیں لیکن انبیاء کرام چونکہ معصوم ہیں اس لئے ان کے لئے بشری کمزوریوں کا اطلاق صرف کھانے پینے وغیرہ پر کیا جائیگا تو یہ جواب بھی ان کا کارگر نہیں ہو سکتا کیونکہ انہوں نے انبیاء کرام کے لئے بھی بشری کمزوری کا مصداق کھانے پینے کے علاوہ دوسری کمزوریاں قرار دیا ہے، چنانچہ لکھتے ہیں:

”حضرت نوحؑ بیٹے کو ڈوبتے دیکھ کر چیخ اٹھے رب ان ابنی من اہلی خدا یا! یہ میرا بیٹا ہے، یہ بشری کمزوری تھی۔ اللہ نے اسی وقت یہ حقیقت ان پر واضح کر دی کہ وہ تیرے نطفے سے ہو تو ہوا کرے مگر تیرے اہل سے نہیں۔ کیونکہ عمل غیر صالح ہے، بشریت نے محبت پدری کے جوش میں ذرا سی دیر کے لئے نبی کی نظر سے اس حقیقت کو چھپا دیا تھا کہ حق کے معاملہ میں باپ بیٹا بھائی کوئی چیز نہیں ہے الخ (تفہیمات جلد اول ص ۲۳۳)

حضرت نوح علیہ السلام کے متعلق مودودی صاحب نے اپنی تفسیر میں بھی یہی

بات لکھ دی ہے کہ:

”بسا اوقات کسی نازک نفسیاتی موقع پر نبی جیسا اعلیٰ و اشرف انسان بھی تھوڑی دیر کے لئے اپنی بشری کمزوری سے مغلوب ہو جاتا ہے لیکن جو نبی کہ اسے یہ احساس ہوتا ہے یا اللہ تعالیٰ کی طرف سے احساس کرا دیا جاتا ہے کہ اس کا قدم معیار مطلوب سے نیچا جا رہا ہے وہ فوراً توبہ کرتا ہے اور اپنی غلطی کی اصلاح کرنے میں اسے ایک لمحہ کے لئے بھی تامل نہیں ہوتا۔ حضرت نوح کی اخلاقی رفعت کا اس سے بڑا ثبوت اور کیا ہو سکتا ہے کہ اپنا جان جوان بیٹا آنکھوں کے سامنے غرق ہوا ہے اور اس نظارہ سے کلیجہ مند کو آ رہا ہے۔ لیکن جب اللہ تعالیٰ انہیں متنبہ فرماتا ہے کہ جس بیٹے نے حق کو چھوڑ کر باطل کا ساتھ دیا اس کو محض اس لئے اپنا سمجھنا کہ وہ تمہاری صلب سے پیدا ہوا ہے محض ایک جاہلیت کا جذبہ ہے۔ تو وہ فوراً اپنے دل کے زخم سے بے پردا ہو کر اس لرز فکر کی طرف لوٹ آتے ہیں جو اسلام کا مقتضی ہے“

(تفسیر تفہیم القرآن جلد دوم سورۃ ہود ص ۳۳۳ طبع نہم مئی ۱۹۷۵ء)

یہاں مودودی صاحب نے بشری کمزوری کے الفاظ حضرت نوح علیہ السلام کے بارے میں استعمال کئے ہیں اور اس کی مراد بھی بیان کر دی ہے کہ انہوں نے العیاذ باللہ جاہلیت کے جذبہ کے تحت اپنے بیٹے کے لئے دعا کی۔ یہ دعا اسلام کے مقتضی کے خلاف تھی جس پر اللہ تعالیٰ نے آپ کو تنبیہ فرمائی۔ اب کوئی اہل فہم و دیانت شخص یہ نہیں کہہ سکتا کہ حضرت نوح علیہ السلام کے لئے بشری کمزوری سے مراد ان کا کھانا پینا ہے، نہ مودودی صاحب خود ہی یہ مراد لے سکتے ہیں۔ لہذا مودودی صاحب ہی یہ بتائیں کہ جاہلیت کے جذبہ کے تحت ایک کام کرنا اور اسلام کے مقتضی کے خلاف کرنا اور اس پر بھی اللہ تعالیٰ کی طرف سے تنبیہ کا وارد ہونا کیا یہ باتیں عیوب و قبائح میں شامل نہیں ہیں؟ یہاں یہ بھی ملحوظ رہے کہ مودودی صاحب نے خود سورۃ المائدہ کی آیت افحکم

الجاهلیۃ یغنون کی تفسیر میں یہ لکھ دیا ہے کہ :-

جاہلیت کا لفظ اسلام کے مقابلہ میں استعمال کیا جاتا ہے۔ اسلام کا طریقہ سراسر علم ہے کیونکہ اس کی طرف خدا نے رہنمائی کی ہے جو تمام حقائق کا علم رکھتا ہے اور اس کے برعکس ہر وہ طریقہ جو اسلام سے مختلف ہے جاہلیت کا طریقہ ہے الخ (تفہیم القرآن جلد اول سورۃ المائدہ ص ۴۷۹)

جاہلیت کے لفظ کا جو مطلب مودودی صاحب نے خود بیان کیا ہے اس کے تحت حضرت نوح علیہ السلام کے متعلق مودودی صاحب کا یہ نظریہ ہے کہ حضرت نوح علیہ السلام نے اسلام کے طریقے کے خلاف ایک بات کی۔ العیاذ باللہ۔ یہ سب کچھ لکھنے کے باوجود بھی مودودی صاحب یہی کہتے جاتے ہیں کہ رسول کے متعلق بشری کمزوریوں سے میری مراد صرف کھانا پینا اور بیمار ہونا وغیرہ ہے اس پر سوائے اس کے کیا کہا جائے کہ

چہ دلاور است وز دے کہ بکف چراغ دارو

(ب۔) حضرت نوح علیہ السلام کی دعا کا منشا بھی مودودی صاحب نے غلط سمجھا ہے اور اسی اپنی کج فہمی کی بنا پر بلا کھٹک حضرت نوح علیہ السلام کی دعا کو جاہلیت کے جذبہ کے تحت قرار دیا ہے حالانکہ حضرت نوح علیہ السلام نے اس لئے دعا نہیں کی تھی کہ چونکہ یہ میرا بیٹا ہے اس لئے اسے غرق ہونے کے بعد بھی نجات دیدی جائے۔ یہ ایک بہتان ہے جو مودودی صاحب نے ایک پیغمبر معصوم پر تراشا ہے۔ حضرت نوح علیہ السلام نے محض بیٹا ہونے کے جذبہ کے تحت یہ دعا نہیں کی بلکہ آپ نے اللہ تعالیٰ کے وعدہ کے پیش نظر یہ دعا کی تھی۔ چنانچہ قرآن مجید میں ہے:

قلنا احملي فيها من كل زوجين اثنين واهلك الا من سبق عليه القول ومن امن وما امن معه الا قليل . (سورۃ ہود آیت ۴۰)

اس کا ترجمہ خود مودودی صاحب نے یہ لکھا ہے:

”ہم نے کہا ہر قسم کے جانوروں کا ایک ایک جوڑا کشتی میں رکھ لو۔ اپنے گھروالوں کو بھی سوائے ان اشخاص کے جن کی نشان دہی پہلے کی جا چکی ہے۔ اس میں سوار کرادو اور ان لوگوں کو بھی بٹھالو جو ایمان لائے ہیں اور تھوڑے ہی لوگ تھے جو نوح کے ساتھ ایمان لائے تھے۔“ (تفہیم القرآن، جلد دوم ص ۳۳۹)

واہلک کی تفسیر میں مودودی صاحب نے یہ لکھا ہے کہ :-

یعنی تمہارے گھر کے جن افراد کے متعلق پہلے بتایا جا چکا ہے کہ وہ کافر ہیں اور اللہ تعالیٰ کی رحمت کے مستحق نہیں ہیں انہیں کشتی میں نہ بٹھاؤ۔ غالباً یہ دو ہی شخص تھے ایک حضرت نوح کا بیٹا جس کے غرق ہونے کا ابھی ذکر آیا ہے دوسری حضرت نوح کی بیوی جس کا ذکر سورۃ التحريم میں آیا ہے۔ لیکن یہ بالکل غلط ہے کہ حضرت نوح علیہ السلام کو پہلے اللہ تعالیٰ نے یہ بتا دیا تھا کہ ان کا بیٹا کافر رہے گا اور اس کو کشتی میں نہ بٹھانا۔ کیونکہ اگر واضح طور پر اللہ تعالیٰ کا یہ حکم بیٹے کے متعلق ہوتا تو حضرت نوح علیہ السلام طوفان کے دوران میں اپنے بیٹے سے یوں نہ فرماتے کہ :-

یا بنی ارجب معنا ولا تکن مع الکافرین۔

”نوح نے پکار کر کہا بیٹا ہمارے ساتھ سوار ہو جا۔ کافروں کے ساتھ نہ رہ“ (ترجمہ مودودی)

حقیقت یہ ہے کہ اللہ تعالیٰ نے حضرت نوح علیہ السلام کو یہ نہیں بتایا تھا کہ وہ بیٹا آخر تک کافر ہی رہے گا۔ اس لئے آپ نے اس امید پر کہ شاید عذاب الہی کو دیکھ کر ایمان قبول کر لے۔ کشتی میں سوار ہونے کے لئے اس کو فرما دیا اور وحی کے الفاظ میں اہلک سے یہ سمجھا کہ آپ کے سب گھر والے مراد ہیں تو اس وعدہ خداوندی کے پیش نظر آپ نے اپنے بیٹے کے لئے دعا فرمائی اور دعا میں اس وعدہ خداوندی کا ذکر بھی کر دیا چنانچہ قرآن مجید میں ہے ونسادی نوح ربہ فقال رب ان ابنی من اہلی وان وعدک الحق وانت احکم الحاکمین۔

”نوح نے اپنے رب کو پکارا، کہا اے رب میرا بیٹا میرے گھر والوں میں سے ہے اور

تیرا وعدہ سچا ہے اور تو سب حاکموں سے بڑا اور بہتر حاکم ہے“ (ترجمہ مودودی)

اور خود مودودی صاحب نے اس آیت کی تشریح میں یہ لکھ دیا ہے کہ:

”یعنی تو نے وعدہ کیا تھا کہ میرے گھروالوں کو اس تباہی سے بچالے گا تو میرا بیٹا بھی میرے گھروالوں ہی میں سے ہے لہذا اسے بھی بچالے“ تو آیت کے الفاظ ان وعدہ ک الحق اور خود مودودی تشریح سے ثابت ہوا کہ آپ نے اپنے بیٹے کے لئے نجات کی دعا اللہ تعالیٰ کے اس وعدہ کی بنا پر کی تھی کہ آپ کے گھروالوں کو بچالیا جائے گا لہذا اب مودودی صاحب کا یہ مفروضہ کتنا بے بنیاد اور خلاف قرآن ہے کہ حضرت نوح نے محض اپنا بیٹا ہونے کی وجہ سے یہ دعا کی تھی اور یہ ایک جاہلیت کا جذبہ تھا الحیاذ باللہ۔

جب ایک بات انہی آیات سے واضح طور پر ثابت ہوتی ہے اور مودودی صاحب کا اپنا ترجمہ بھی اسی پر دلالت کرتا ہے تو پھر اس کے خلاف ایک ایسی تشریح گھڑنا جو بالکل عصمت انبیاء کے منافی ہے یہ تحقیق کی کوئی قسم ہے جس کی بنا پر مودودی صاحب کو ان کی جماعت محقق دوراں نسیم کرتی ہے اور یہ فہم قرآن کی کوئی قسم ہے جس کی بنا پر ان کو مفکر اسلام، مفسر قرآن اور داعی حق منوانے کی سر توڑ کوشش کی جاتی ہے۔

جس شخص کو یہ فہم بھی حاصل نہیں کہ قرآنی آیات کا جو ترجمہ وہ لکھ رہا ہے اس کی تشریح وہ اپنے تحریر کردہ ترجمہ کے مطابق کر رہا ہے یا مخالف اس کو صلح امت اور مجتہد ملت سمجھنا قرآن اور اسلام کے ساتھ ایک مذاق ہے۔ اسی بنا پر اصحاب علم اور اہل بصیرت کے نزدیک مودودیت عصر حاضر کا ایک عظیم فتنہ ہے جس سے بچنا اور بچانا اس وقت کا اہم اسلامی تقاضا ہے۔

حضرت آدمؑ کی بشری کمزوریاں:

۸۔ حضرت آدم علیہ السلام کے متعلق مودودی صاحب لکھتے ہیں:

”یہاں اللہ تعالیٰ آدم علیہ السلام کی پوزیشن صاف کرنے کے لئے یہ قصہ نہیں

بیان کر رہا ہے بلکہ یہ بتانا چاہتا ہے کہ وہ بشری کمزوری کیا تھی جس کا صدور ان سے ہوا اور

جس کی بدولت صرف وہی نہیں بلکہ ان کی اولاد بھی اللہ تعالیٰ کی پیشگی تنبیہات کے باوجود

اپنے دشمن کے پھندے میں پھنسی اور پھنس رہی ہے (تفسیر تفہیم القرآن سورۃ طہ آیت ۱۱۵)

(ب) اسی سورۃ طہ کی آیت وعصى آدم ربه فغوى کے تحت ”آدم نے اپنے رب کی نافرمانی کی اور راہ راست سے بھٹک گیا“ (ترجمہ مودودی) لکھا ہے۔ یہاں اس بشری کمزوری کی حقیقت کو سمجھ لینا چاہیے جو آدم علیہ السلام سے ظہور میں آئی۔ اللہ تعالیٰ کو وہ اپنا خالق اور رب جانتے تھے اور دل سے مانتے تھے۔ جنت میں ان کو جو آسائشیں حاصل تھیں ان کا تجربہ انہیں خود ہر وقت ہو رہا تھا۔ شیطان کے حسد اور نفاق کا بھی ان کو براہ راست علم ہو گیا تھا۔۔۔۔۔ بس ایک فوری جذبہ جو شیطانی تحریص کے زیر اثر ابھرا یا تھا ان پر ذہول طاری کر دیا اور ضبط نفس کی گرفت ڈھیلی ہوتے ہی وہ طاعت کے مقام بلند سے معصیت کی پستی میں جا گرے اٹل۔

(ج) مگر اس عہد پر مستقل تقرر ہونے سے پہلے امتحان لینا ضروری سمجھا گیا تاکہ امیدوار کی صلاحیتوں کا حال کھل جائے کہ اس کی کمزوریاں کیا ہیں اور خوبیاں کیا، چنانچہ امتحان لیا گیا اور جو بات کھلی وہ یہ تھی کہ یہ امیدوار تحریص و اطماع کے اثر میں آ کر پھسل جاتا ہے، اطاعت کے عزم پر مضبوطی سے قائم نہیں رہتا اور اس کے علم پر نسیان غالب آ جاتا ہے اٹل۔

(تفسیر تفہیم القرآن جلد سوم ص ۱۳۰-۱۳۱-۱۳۲ طبع ہشتم اکتوبر ۱۹۷۷ء)

سورۃ طہ کی آیات تفسیر کے تحت مودودی صاحب نے حضرت آدم علیہ السلام کی بشری کمزوریاں خود بیان کر دی ہیں۔

(۹) نبی ہونے سے پہلے تو حضرت موسیٰ علیہ السلام سے ایک بہت بڑا گناہ

ہو گیا تھا (رسائل و مسائل جلد اول ص ۳۱، مطبوعہ بار دوم ۱۹۵۴ء)

(ب) آیت عجلت الیک رب لترضی کے تحت حضرت موسیٰ علیہ السلام کے متعلق لکھا ہے

ان کی مثال اس جلد باز فاتح کی سی ہے جو اپنے اقتدار کا استحکام کئے بغیر مارچ

کرتا ہوا چلا جائے اور پیچھے جنگل کی آگ کی طرح مفتوحہ علاقہ میں بغاوت پھیل جائے (رسالہ ترجمان القرآن جلد ۲۹ عدد ۴ ص ۵، ستمبر ۱۹۴۶ء اشارات از امین احسن اصلاحی) (ج) اس کی (یعنی قوم کی گمراہی کی) ساری ذمہ داری اللہ تعالیٰ نے حضرت موسیٰ علیہ السلام کی عجلت پسندی پر ڈالی

(ایضاً رسالہ ترجمان القرآن و دعوت دین اور اس کا طریق کار، از اصلاحی ص ۱۱۳)

(تبصرہ): یہاں حضرت موسیٰ علیہ السلام کو ایک جلد باز اور غیر مدبر فاتح ظاہر کر کے ایک اولوالعزم پیغمبر کی سخت توہین کی گئی ہے یہ مضمون اشارات رسالہ ترجمان القرآن میں مودودی صاحب کی ترتیب و تالیف کے تحت بلا تنقید و جرح شائع ہوا ہے جو اس امر کی دلیل ہے کہ ان کا بھی یہی نظریہ ہے۔ العیاذ باللہ۔

۱۰۔ حضرت داؤد علیہ السلام کے متعلق لکھتے ہیں کہ:

”یہ وہ تنبیہ ہے جو اس موقع پر اللہ تعالیٰ نے توبہ قبول کرنے اور بلندی درجات کی بشارت دینے کے ساتھ حضرت داؤد کو فرمائی۔ اس سے یہ بات خود بخود ظاہر ہو جاتی ہے کہ جو فعل ان سے صادر ہوا تھا اس کے اندر خواہش نفس کا کچھ دخل تھا اس کا حاکم نہ اقتدار کے نامناسب استعمال سے بھی کوئی تعلق تھا اور وہ کوئی ایسا فعل تھا جو حق کے ساتھ حکومت کرنے والے کسی فرمانروا کو زیب نہ دیتا تھا۔

(تفہیم القرآن، جلد ۴ سورۃ ص، صفحہ ۳۲۷ طبع ششم جون ۱۹۷۲ء)

۱۱۔ حضرت یونس علیہ السلام سے فریضہ رسالت کی ادائیگی میں کچھ کوتاہیاں ہو گئی تھیں۔۔۔ پس جب نئی رسالت میں کوتاہی کر گیا۔۔۔ الخ

(تفہیم القرآن جلد دوم سورۃ یونس حاشیہ ص ۳۱۲ پہلا ایڈیشن)

(ب) پس جب نبی نے اس قوم کی مہلت کے آخری لمحے تک نصیحت کا سلسلہ جاری نہ رکھا اور اللہ کے مقرر کردہ وقت سے پہلے بطور خود ہی ہجرت کر گیا تو اللہ تعالیٰ کے انصاف نے اس قوم کو عذاب دینا گوارا نہ کیا کیونکہ اس پر اتمام حجت کی

قانونی شرائط پوری نہیں ہوئی تھیں۔“ (ایضاً ص ۳۱۳، طبع نهم مئی ۱۹۷۵ء)

خلاصہ کلام:

انبیاء کرام علیہم السلام کی بشری کمزوریوں کے تحت مندرجہ بالا عبارات میں مودودی صاحب نے یہ باتیں لکھی ہیں:

جاہلیت کے جذبہ کے تحت کوئی کام کرنا، شیطانی تحریکوں سے کوئی کام کرنا۔ طاعت کے مقام بلند سے معصیت کی پستی میں جا کرنا، حرص و طمع میں آ کر پھسل جانا۔ طاعت کے عزم پر مضبوطی سے قائم نہ رہنا۔ کوئی بہت بڑا گنہ ہو جانا، اپنے اقتدار کا استحکام نہ کرنا اور کام میں جلد بازی کرنا، خواہش نفس کے تحت کوئی کام کرنا۔ فریضہ رسالت میں کوتاہیاں کرنا، اتمام حجت نہ کر سکتا اور صحابہ کرام رضی اللہ عنہم اجمعین کے متعلق بشری کمزوریوں میں ایک دوسرے پر چوٹیں کرنا، ایک دوسرے کو جھوٹا کہنا وغیرہ۔

ہمارا سوال:

مندرجہ بالا عبارات میں مودودی صاحب نے انبیاء عظام یا صحابہ کرام کی جن بشری کمزوریوں کا ذکر کیا ہے ان میں ان کمزوریوں کا تو کوئی نام و نشان ہی نہیں ملتا جو مودودی صاحب نے اپنے مقالہ مذکورہ کی زیر بحث عبارت وہ (یعنی رسول اللہ صلی اللہ علیہ وسلم) نہ بشری کمزوریوں سے بالاتر ہیں“ سے مراد لی ہیں۔ یعنی بھوک پیاس لگنا، تھکنا، ام کی ضرورت محسوس کرنا۔ سوتا، بکا ہونا، زخمی ہونا۔ تو اب ہمارا سوال مودودی صاحب سے یہ ہے کہ آپ جب خود اپنی مشہور تصنیف تفہیمات اور اپنی مشہور تفسیر تفہیم القرآن میں بشری کمزوریوں سے مراد جھٹ وغیرہ بیان کر چکے ہیں تو اب کس اسلامی اصول کی بنا پر آپ اپنی سابقہ تحریرات اور عرف عام کے خلاف حضرت مولانا محمد یوسف صاحب بوری کے جواب میں یہ لکھ رہے ہیں کہ بشری کمزوریوں سے میری مراد جھوک پیاس لگنا وغیرہ ہے اور یہ بھی فرما رہے ہیں کہ:

اگر کوئی شخص الفاظ کے معانی کی سمجھ رکھتا ہو تو وہ بشری کمزوریوں کا مطلب عیوب اور

نقائص ہرگز نہیں لے سکتا“ اور یہ بھی فرمائیں کہ جب بشری کمزوریوں کے تحت آپ نے صحابہ کرامؓ کے متعلق ایک دوسرے کو چوٹیں کرنا اور ایک دوسرے کو جھوٹا کہنا لکھ دیا ہے اور حضرت نوح علیہ السلام کی دعا میں جاہلیت کا جذبہ تسلیم کر لیا ہے تو آپ کے نزدیک جھوٹ اور جاہلیت کا جذبہ اور خواہش نفس کے تحت کام کرنا وغیرہ امور عیوب اور نقائص میں شمار نہیں ہوتے، کیا مودودی صاحب ہمارے سوال کا صحیح علمی جواب دے سکتے ہیں؟

حقیقت یہ ہے کہ مودودی صاحب اپنی ایک خطرناک غلطی پر ڈب گئے ہیں جس سے حضور رحمۃ اللعالمین خاتم النبیین صلی اللہ علیہ وسلم اور دیگر انبیاء و رسل کی رسالت کی حیثیت ہی ختم ہو جاتی ہے۔ کیا یہی حق پرستی اور خدا خونی ہے جس کا آپ دوسروں کو درس دیا کرتے ہیں۔ کیا ایک داعی حق، مصلح وقت اور امام دوراں کا کردار یہی ہونا چاہیے؟ بات صاف تھی جب شیخ الحدیث حضرت مولانا بنوری دام مجدہم کا ایک صحیح علمی اعتراض آپ کو معلوم ہو گیا تھا تو آپ رسالت محمدیہ علی صاحبہا الصلوٰۃ والسلام پر اپنے جاہلانہ تبصرہ سے رجوع کر لیتے اور اپنی پاکدامنی کی بجائے حضرت سرور کائنات صلی اللہ علیہ وسلم کی پاکدامنی کا تحفظ کرتے۔

مودودی صاحب کی تضاد بیانیات:

مودودی صاحب کی تصنیف کو اگر ناقدانہ نظر سے دیکھا جائے تو ان میں بیسیوں متضاد اقوال کا ثبوت ملتا ہے جن کی کوئی صحیح توجیہ و تطبیق نہیں ہو سکتی مثلاً:

مدح صحابہ: مودودی صاحب کی تصانیف اور مضامین میں اصحاب رسول صلی اللہ علیہ وسلم کی مدح و تعظیم بھی پائی جاتی ہے اور ذم و توہین بھی چنانچہ ایک جگہ شیعہ نظریہ کے متعلق ایک سوال کے جواب میں لکھتے ہیں:

”باقی رہا کسی گروہ کا خلفائے ثلاثہ اور تمام صحابہ کرام کو (باستثناء چند) مسلم

بلا ایمان قرار دینا تو حقیقت میں یہ ان پر نہیں بلکہ خود نبی صلی اللہ علیہ وسلم پر چوٹ ہے

وہ دراصل ثابت یہ کرنا چاہتے ہیں کہ معاذ اللہ حضور ﷺ ایک انتہائی ناکام نبی تھے۔

کیونکہ آپ پر خود آپ کے چند اہل بیت اور تین چار صحابیوں کے سوا کوئی سچے دل سے ایمان نہ لایا۔ حتیٰ کہ آپ کی اکثر بیویاں بھی آپ کی مخلص پیرو نہ تھیں اور اس کے ساتھ وہ حضورؐ کو نعوذ باللہ سخت بے بصیرت اور سادہ لوح بھی ثابت کرتے ہیں کیونکہ ان کے بقول سب منافق ہیں اور عجیب بات یہ ہے کہ ظالم اتنا بھی نہیں سوچتے کہ ۲۳ سال تک تمام عرب کے مقابلہ میں جدوجہد کر کے جو عظیم الشان کامیابی حضورؐ کو حاصل ہوئی وہ آخر کیسے حاصل ہو سکتی تھی۔ اگر آپ کے یہ تمام ساتھی مخلص و وفادار اور جانثار فدائی نہ ہوتے۔ سالہا سال تک عرب کی پوری قوم حضور ﷺ سے برسر پیکار تھی اور یہی صحابہ آپ کے دست و بازو بنے ہوئے تھے۔ معاذ اللہ یہ اگر منافق ہوتے تو عرب کیسے مسخر ہو جاتا۔ واقعہ یہ ہے کہ بغض اور تعصب میں جب آدمی اندھا ہو جاتا ہے تو سورج کی طرح روشن حقائق بھی اس کو نظر نہیں آتے“

(ماہنامہ ترجمان القرآن نومبر ۱۹۶۳ء ص ۱۳۱)

(۲) ہفت روزہ ”آئین“ لاہور ص ۹ مورخہ ۷ ستمبر ۱۹۷۰ء پر حسب ذیل سوال و جواب شائع ہوا ہے:

سوال: صحابہ کرامؓ کو برا بھلا کہنے والا۔ ان کی طرف ایسی باتیں منسوب کرنے والا جو دینداروں کی شان سے بعید نہیں فاسق و گناہگار ہے یا نہیں؟

جواب از مودودی: صحابہ کرامؓ کو برا بھلا کہنے والا میرے نزدیک صرف فاسق ہی نہیں بلکہ اس کا ایمان بھی مشتبہ ہے۔ من ابغضہم فی بغضی ابغضہم

(ایضاً ترجمان القرآن اگست ۱۹۶۱ء)

(۳) آیت ربنا اغفر لنا ولاخواننا الذین سبقونا بالايمان ولا تجعل فی قلوبنا غلا للذین امنوا ربنا انک رؤوف رحیم۔ اے ہمارے رب ہمیں اور ہمارے ان سب بھائیوں کو بخش دے جو ہم سے پہلے ایمان لائے ہیں اور ہمارے دلوں میں اہل ایمان کے لئے کوئی بغض نہ رکھ، اے ہمارے رب تو بڑا مہربان اور رحیم ہے۔ (ترجمہ مودودی) نمبر ۲۱ کی تشریح میں لکھتے ہیں: ”ان سب سے بڑھ کر شدید

برائی یہ ہے کہ کوئی شخص ان لوگوں کے حق میں بدگوئی کرے جنہوں نے سخت آزمائشوں کے دور میں رسول اللہ صلی اللہ علیہ وسلم کی رفاقت کا حق ادا کیا تھا اور اپنی جانیں لڑا کر دنیا میں اسلام کا وہ نور پھیلا یا تھا جس کی بدولت آج ہمیں نعمت ایمان میسر ہوئی ہے، ان کے درمیان جو اختلافات رونما ہوئے ان میں اگر ایک شخص کسی فریق کو حق پر سمجھتا ہو اور دوسرے فریق کا موقف اس کی رائے میں صحیح نہ ہو تو وہ یہ رائے رکھ سکتا ہے اور اسے معقولیت کے حدود میں بیان بھی کر سکتا ہے مگر ایک فریق کی حمایت میں ایسا غلو کہ دوسرے فریق کے خلاف دل بغض و نفرت سے بھر جائے اور زبان و قلم سے بدگوئی کی تراوش ہونے لگے ایک ایسی حرکت ہے جو کسی خدا ترس انسان سے سرزد نہیں ہو سکتی۔

(تفسیر تفہیم القرآن جلد ۵ سورۃ الحشر ص ۴۰۴ طبع پنجم دسمبر ۱۹۷۳ء)

مذمت و توہین صحابہؓ:

رسول کریم صلی اللہ علیہ وسلم کی جماعت صحابہ کے متعلق مودودی صاحب نے مندرجہ بالا عبارات میں مدح کی ہے۔ اب مودودی صاحب کے قلم سے حسب ذیل عبارات بھی ملاحظہ فرمائیں:

(۱) بس اوقات صحابہ رضی اللہ عنہم پر بھی بشری کمزوریوں کا غلبہ ہو جاتا تھا اور ایک دوسرے پر چوٹیں کر جاتے تھے۔ ابن عمرؓ نے سنا کہ ابو ہریرہؓ وتر کو ضروری نہیں سمجھتے، فرمانے لگے ابو ہریرہؓ جھوٹے ہیں، حضرت حسن بن علیؓ سے ایک مرتبہ شاهد و مشہود کے معنی پوچھے گئے انہوں نے اس کی تفسیر بیان کی۔ عرض کیا گیا ابن عمرؓ اور ابن زبیرؓ تو ایسا ایب کہتے ہیں، فرمایا دونوں جھوٹے ہیں۔ حضرت علی رضی اللہ عنہ نے ایک موقع پر مغیرہ بن شعبہؓ کو جھوٹا قرار دیا۔ عبادہ بن الصامتؓ نے ایک ایسا مسئلہ بیان کرتے ہوئے مسعود بن اوس انصاریؓ پر جھوٹ کا الزام لگادیا حالانکہ وہ بدری صحابہ میں سے ہیں۔

(تہذیبات جلد اول ص ۲۹۳)

(۲) سورۃ آل عمران کی آیت الذین یففقون فی السراء والنساء کی تفسیر میں جنگ

احد کی شکست کا سبب بیان کرتے ہوئے مودودی صاحب لکھتے ہیں:

”سود خوری جس سوسائٹی میں موجود ہوتی ہے اس کے اندر سود خوری کی وجہ سے دو قسم کے اخلاقی امراض پیدا ہوتے ہیں۔ سود لینے والوں میں حرص و طمع۔ بخل اور خود غرضی اور سود دینے والوں میں نفرت، غصہ اور بغض و حسد، احد کی شکست میں ان دونوں قسم کی بیماریوں کا کچھ نہ کچھ حصہ شامل تھا الخ“

(تفسیر تفہیم القرآن جلد اول سورۃ آل عمران ص ۲۸۸ تیرہواں ایڈیشن جنوری ۱۹۷۲ء)

یعنی مودودی صاحب کے نزدیک باوجود رحمتہ للعالمین صلی اللہ علیہ وسلم کی صحبت سے فیض یافتہ ہونے اور جانبازی و نفرت کے انصار مدینہ میں ابھی حرص، طمع، بخل اور خود غرضی، نفرت، غصہ، بغض و حسد جیسی سود خوری کی نفسانی و دنیوی خطرناک بیماریاں باقی تھیں جن کی وجہ سے جنگ احد میں شکست ہوئی، العیاذ باللہ۔

(۳) مودودی صاحب نے اپنی مایہ ناز تحقیقی کتاب ”خلافت و ملوکیت“ میں صحابہ کرام رضی اللہ تعالیٰ عنہم اجمعین کی جو مجموعی تصویر کھینچی ہے اس کو اگر کوئی شخص مودودی عینک سے دیکھے تو العیاذ باللہ اس کو صحابہ کرامؓ سے وہ حسن ظن باقی نہیں رہتا جن کے وہ مستحق ہیں اور جن کے فضائل و خصوصیات اسد میہ پر کتب و سنت گواہ ہیں۔ چنانچہ خود مفتی محمد یوسف صاحب (جو مودودی صاحب کی طرف سے دفاع کا فریضہ سرانجام دینے والے ہیں) خلافت و ملوکیت سے متاثر ہو کر مودودی صاحب کو اپنے ایک مکتوب میں لکھتے ہیں:

(۱) ”مگر یہ ایک ناقابل انکار حقیقت ہے کہ آپ کے اس مضمون کے آخری حصہ کے مطالعہ سے ایک قاری کے ذہن میں بعض صحابہ کرام کے متعلق جو تصور قائم ہو جاتا ہے وہ انتہائی غلط بلکہ بہت برا تصور ہے جو یقینی طور پر اس اعتقاد کو متزلزل کر دیتا ہے جو دین کے بارے میں پوری امت کو حضرات صحابہ کرام کی ذوات قدسیہ پر حاصل ہے، خاص کر مضمون کے جن حصوں میں سیرت و کردار کا جو نقشہ کھینچا گیا ہے اس سے ان لوگوں کے اذہان بھی متاثر ہوئے بغیر نہیں رہ سکتے جو صحابہ کرام کے متعلق انتہائی پاکیزہ

بلکہ معصومانہ تصور رکھتے ہیں۔“

(ب) اسی طرح حکیم کے معاملہ میں بھی حضرت عمرو بن العاص کا جو طرز عمل پیش کیا گیا ہے اس سے بھی عمرو بن العاص کے متعلق ذہن میں یہ تصور قائم ہوتا ہے کہ وہ اپنے امیر کی طرح معاذ اللہ بڑے دھوکہ باز، چالاک اور حد درجہ کے سازشی آدمی تھے۔ نیز مغیرہ بن شعبہ کی طرف یزید کی ولی عہدی کے متعلق جو تجویز منسوب کی گئی ہے اس سے بھی حضرت مغیرہ بن شعبہ کے بارے میں یہ گندہ تصور ذہن میں قائم ہو جاتا ہے کہ وہ معاذ اللہ انتہائی جاہ پسند، لالچی اور مفاد پرست تھے۔ کیا یہی وہ پاکیزہ تصورات ہیں جو امت کو صحابہ کرام کے بارے میں حاصل ہونے چاہئیں۔ یہی اس مضمون کا وہ مضر پہلو ہے جس کے زیریہ اثرات سے دور حاضر کے مسلمان ذہنوں کو محفوظ رکھنا بڑا دشوار ہے۔“

(نوٹ) مفتی محمد یوسف صاحب کے ان خطوط کی تفصیل علمی محاسبہ میں دوبارہ ملاحظہ فرمائی جائے۔
حضرت معاویہؓ کی مذمت:

اصحاب رسول صلی اللہ علیہ وسلم میں سب سے زیادہ کھل کر جن کے خلاف زہرا گلا ہے وہ حضرت معاویہ رضی اللہ عنہ ہیں۔ چنانچہ ابوالاعلیٰ صاحب رقمطراز ہیں۔

(۱) ایک اور نہایت مکروہ بدعت حضرت معاویہؓ کے عہد میں یہ شروع ہوئی کہ وہ خود اور ان کے حکم سے ان کے تمام گورنر خطبوں میں برسر منبر حضرت علی رضی اللہ عنہ پر سب و شتم کی بوجھاڑ کرتے تھے حتیٰ کہ مسجد نبویؐ میں منبر رسول پر عین روضہ نبوی کے سامنے حضور کے محبوب ترین عزیز کو گالیاں دی جاتی تھیں اور حضرت علیؓ کی اولاد اور ان کے قریب ترین رشتہ دار اپنے کانوں سے یہ گالیاں سنتے تھے، کسی کے مرنے کے بعد اس کو گالیاں دینا شریعت تو درکنار انسانی اخلاق کے بھی خلاف تھا اور خاص طور پر جمعہ کے خطبہ کو اس گندگی سے آلودہ کرنا تو دین و اخلاق کے لحاظ سے سخت گھناؤنا فعل تھا الخ

(خلافت و ملوکیت ص ۱۷۴، اشاعت اول ۱۹۶۶ء)

۲۔ مال غنیمت کی تقسیم کے معاملہ میں بھی حضرت معاویہؓ نے کتاب اللہ و سنت رسول

اللہ کے صریح احکام کی خلاف ورزی کی“ (ایضاً ص ۱۷۴)

۳۔ زیاد بن سمیہ کا استلحاق بھی حضرت معاویہؓ کے ان افعال میں سے ہے جن میں انہوں نے سیاسی اغراض کے لئے شریعت کے ایک مسلم قاعدے کی خلاف ورزی کی تھی۔ زیاد طائف کی ایک لونڈی سمیہ نامی کے پیٹ سے پیدا ہوا تھا۔ لوگوں کا بیان یہ تھا کہ زمانہ جاہلیت میں حضرت معاویہؓ کے والد جناب ابوسفیانؓ نے اس لونڈی سے زنا کا ارتکاب کیا تھا اور اس سے وہ حاملہ ہوئی۔ حضرت ابوسفیانؓ نے خود بھی ایک مرتبہ اس بات کی طرف اشارہ کیا تھا کہ زیاد انہی کے نطفہ سے ہے۔ جو ان ہو کر یہ شخص اعلیٰ درجہ کا مدبر، منتظم، فوجی لیڈر اور غیر معمولی قابلیتوں کا مالک ثابت ہوا۔ حضرت علیؓ کے زمانہ خلافت میں وہ آپ کا زبردست حامی تھا اور اس نے بڑی اہم خدمات انجام دی تھیں۔ ان کے بعد حضرت معاویہؓ نے اس کو اپنا حامی و مددگار بنانے کے لئے اپنے والد ماجد کی زنا کاری پر شہادتیں لیں اور اس کا ثبوت بہم پہنچایا کہ زیاد انہی کا ولد الحرام ہے پھر اسی بنیاد پر اسے اپنا بھائی اور اپنے خاندان کا فرد قرار دیدیا الخ (ایضاً ص ۱۷۰)

(۱) مودودی کی طرف سے حضرت معاویہؓ پر بہتان کا جواب مختصر طور پر تو میں نے اپنی کتاب ”مودودی مذہب“ میں دے دیا ہے اور مفصل جواب جناب مولانا تقی صاحب عثمانی مدیر ماہنامہ ”البلاغ“ کراچی نے اپنی کتاب ”حضرت معاویہؓ اور تاریخی حقائق“ میں دیا ہے۔ ماشاء اللہ مولانا موصوف کی یہ کتاب قابل مطالعہ ہے جس میں علمی طور پر مودودی تلویحات کا جواب بہت متانت سے دیا گیا ہے، مجموعی اعتبار سے یہ کتاب بہت مفید ہے۔

(ب) رد انفس کی طرف سے جو بہتان حضرت معاویہؓ پر لگایا جاتا ہے کہ آپ منبر رسول ﷺ پر حضرت علی المرتضیٰؓ کو گالیاں دیتے تھے اسی کو مودودی صاحب نے خلافت و ملوکیت میں پُر زور طور پر ذہرایا ہے، لیکن مودودی صاحب نے تاریخ کا یہ حوالہ کیوں نہیں نقل کیا کہ لعنت کرنے کی ابتدا حضرت علیؓ کی طرف سے ہوئی تھی۔ (باقی حاشیہ اگلے صفحہ پر)

حضرت معاویہؓ کی منقبت:

مندرجہ بالا تین نمبروں میں حضرت معاویہ رضی اللہ تعالیٰ عنہ کے خلاف جو الفاظ مودودی صاحب نے استعمال کئے ہیں کیا یہ مہذب گالیاں نہیں ہیں۔ کیا ایسے افعال کا مرتکب شرعاً فاسق نہیں ہوگا۔ کیا ایسا شخص قابل احترام سمجھا جاتا ہے لیکن مودودی صاحب یہ سب کچھ لکھنے کے باوجود اسی کتاب ”خلافت و ملوکیت“ میں لکھتے ہیں کہ:

(۱) البتہ ان واقعات کے بیان میں یہ احتیاط ملحوظ رہنی چاہئے کہ بات کو صرف بیان واقعہ تک محدود رکھا جائے اور کسی صحابی کی بحیثیت مجموعی تنقیص نہ ہونے پائے۔ یہی احتیاط میں نے امکانی حد تک پوری طرح ملحوظ رکھی ہے“ (ص ۳۰۵)

تبصرہ: ماشاء اللہ کیا احتیاط ہے! اگر احتیاط بھی ملحوظ نہ رکھتے تو خدا جانے کن کن الفاظ سے وہ حضرت معاویہؓ کو یاد کرتے۔

(۲) مدح صحابہ کے عنوان کے تحت نمبر ۲ میں مودودی صاحب کا یہ بیان گزر چکا ہے

کیا حضرت علیؓ نے حضرت معاویہؓ پر لعنت کی:

چنانچہ تاریخ ابن خلدون میں واقعہ حکیم کے سلسلہ میں لکھا ہے کہ۔ ابو موسیٰ (اشعری) مجلس حکم سے نکل کر مکہ چلے گئے اور عمرو بن العاص مع اہل شام، شام کی طرف واپس ہوئے، معاویہؓ سے کل ماجرا بیان کر کے غلظت سپرد کی۔ ابن عباس اور شریح، امیر المؤمنین علیؓ کی خدمت میں آئے اور کل واقعہ بیان کیا۔ امیر المؤمنین علیؓ نماز میں قنوت پڑھنے اور بدعا کرنے لگے اَللّٰهُمَّ اَلْعَن معاویہ و عمرو و حبیبہ و عبد الرحمن بن مخلص و الضحاک بن قیس و ابی الاعور (ترجمہ) اے اللہ لعنت بھیج اوپر معاویہ، عمرو بن العاص، حبیبہ، الضحاک بن قیس و ابی الاعور۔ معاویہؓ کو جب اس کی خبر لگی تو وہ بھی حضرت علیؓ و ابن عباس و حسن و حسین و اشتر پر لعن کرنے لگے (تاریخ بن خلدون مترجم جلد اول ص ۵۳۹، اشاعت اول جون ۱۹۶۶ء مطبوعہ نفیس اکیڈمی) ہم نے یہاں بن خلدون کی عربی عبارت بخوف طوالت ترک کر دی ہے۔ اس روایت میں تصریح ہے کہ حضرت علیؓ نے حضرت معاویہؓ پر لعن کرنے میں سہقت کی اور حضرت معاویہؓ نے پھر جوابی کارروائی شروع کی۔ لیکن مودودی صاحب حضرت علیؓ کی لعنت کرنے کی روایت کا ذکر نہیں کرتے۔ صرف وہ روایات پیش کرتے ہیں جن سے حضرت معاویہؓ کی شخصیت مجروح ہو۔ کیا یہ دیانت داری ہے؟ حقیقت یہ ہے کہ ”دونوں قسم کی روایتیں غلط ہیں، نہ حضرت علیؓ نے لعنت کی ہے نہ ان میں اور نہ معاویہؓ نے خطبہ جمعہ میں۔ علامہ ابن کثیر نے ان دونوں قسم کی روایتوں کو غلط قرار دیا ہے۔

کہ: ”صحابہ کرام کو برا بھلا کہنے والا میرے نزدیک صرف فاسق ہی نہیں بلکہ اس کا ایمان بھی مشتبہ ہے۔“ تو اب ناظرین خود ہی یہ فیصلہ کر سکتے ہیں کہ مودودی صاحب کا ایمان مشتبہ ہے یا نہیں؟

(۳) اسی خلافت و ملوکیت میں حضرت معاویہؓ کی مدح سرائی ان الفاظ میں کرتے ہیں کہ: ”حضرت معاویہؓ کے محامد و مناقب اپنی جگہ پر ہیں، ان کا شرف صحابیت بھی واجب الاحترام ہے۔ ان کی یہ خدمت بھی ناقابل انکار ہے کہ انہوں نے پھر سے دنیائے اسلام کو ایک جھنڈے تلے جمع کیا اور دنیا میں اسلام کے غلبہ کا دائرہ پہلے سے زیادہ وسیع کر دیا۔ ان پر جو شخص لعن طعن کرتا ہے وہ بلاشبہ زیادتی کرتا ہے۔ لیکن ان کے غلط کام کو تو غلط کہنا ہی ہوگا۔ اُسے صحیح کہنے کے معنی یہ ہوں گے کہ ہم اپنے صحیح و غلط کے معیار کو خطرے میں ڈال رہے ہیں۔“ (خلافت و ملوکیت ص ۱۵۳)

(ب) ہم یہ نہیں کہتے کہ حضرت معاویہؓ غلطی سے پاک تھے اور آپ سے غلطی نہیں ہوئی، لیکن مذکورہ تین نمبروں میں انہوں نے جو حضرت معاویہؓ کے متعلق لکھا ہے کیا یہ عام غلطی ہے یا فسق و فجور کے افعال، سیاسی اغراض کے لئے کتاب و سنت کے صریح احکام کی خلاف ورزی کرنا، منبر رسول ﷺ پر خطبہ جمعہ کے دوران حضرت علی المرتضیٰؓ کو گالیاں دینا اور بقول مودودی زیاد جیسے ولد الحرام کو اپنا بھائی بنانے کے لئے والد ماجد کی زنا کاری پر شہادتیں لینا، کیا یہ صرف غلطیاں ہیں اور اگر اس قسم کے افعال کے ارتکاب کے باوجود بھی حضرت معاویہؓ واجب الاحترام ہیں تو مودودی صاحب کی اس تقیہ آمیز تحریر نے صحیح و غلط اور فاسق و فاجر اور واجب الاحترام کے معیار کو خود خطرے میں نہیں ڈال دیا؟ پھر یہ بھی تو قابل لحاظ امر ہے کہ حضرت معاویہؓ سے حضرت امام حسن رضی اللہ تعالیٰ عنہ نے صلح کی اور یہ صلح حضور ﷺ کی پیش گوئی کا مصداق تھی۔ پھر تمام اُمت مسلمہ حضرت معاویہؓ کے جھنڈے تلے جمع ہو گئی اور آپ کے دور خلافت میں غلبہ اسلام کا دائرہ اور زیادہ وسیع ہو گیا۔ تو کیا یہ محامد و مناقب اس شخص کے ہیں جن کا کردار مودودی صاحب نے مذکورہ

تین نمبروں میں پیش کیا ہے۔ عبرت، عبرت، عبرت۔

مجبوری میں متعہ حلال ہے:

مودودی صاحب نے سورۃ المومنون کی پہلی آیت کے تحت متعہ کے بارے میں یہ لکھا تھا کہ: ”دوم یہ کہ متعہ کو مطلقاً حرام قرار دینے یا مطلقاً مباح ٹھہرانے میں سنیوں اور شیعوں کے درمیان جو اختلاف پایا جاتا ہے اس میں بحث و مناظرہ نے بے جا شدت پیدا کر دی ہے، ورنہ امر حق معلوم کرنا کچھ مشکل نہیں ہے۔ انسان کو بسا اوقات ایسے حالات سے سابقہ پیش آ جاتا ہے جن میں نکاح ممکن نہیں ہوتا اور وہ زنا یا متعہ میں سے کسی ایک کو اختیار کرنے پر مجبور ہو جاتا ہے۔ ایسے حالات میں زنا کی بہ نسبت متعہ کر لینا بہتر ہے۔ مثلاً فرض کیجئے کہ ایک جہاز سمندر میں ٹوٹ جاتا ہے اور ایک مرد و عورت کسی تختے پر بہتے ہوئے ایک ایسے سنسان جزیرے میں پہنچتے ہیں جہاں کوئی آبادی موجود نہ ہو، وہ ایک ساتھ رہنے پر بھی مجبور ہیں اور شرعی شرائط کے مطابق ان کے درمیان نکاح بھی ممکن نہیں ہے۔ ایسی حالت میں ان کے لئے اس کے سوا چارہ نہیں کہ باہم خود ہی ایجاب و قبول کر کے عارضی نکاح کر لیں۔ جب تک وہ آبادی میں نہ پہنچ جائیں یا آبادی ان تک پہنچ جائے، کم و بیش ایسی ہی اضطراری صورتیں اور بھی ہو سکتی ہیں۔ متعہ اس قسم کی اضطراری حالتوں کے لئے ہے۔“ (ماہنامہ ترجمان القرآن، اگست ۱۹۵۵ء)

متعہ مطلقاً حرام ہے:

جب مودودی صاحب کی مندرجہ عبارت پر علماء کی طرف سے اعتراض ہوا تو بجائے اپنی غلطی تسلیم کرنے کے مودودی صاحب نے جوابی مضمون میں یہ بیان دیا کہ میں خود تو متعہ کو مطلقاً حرام سمجھتا ہوں۔ میں نے اضطراری حالت میں متعہ کے حلال ہونے کی بات صرف شیعوں کی اصلاح کے لئے کہی تھی۔ چنانچہ ماہنامہ ترجمان القرآن نومبر ۵۵ء میں یہ لکھ دیا کہ: اس مسئلے میں جو کچھ میں نے لکھا ہے اس کا مدعا دراصل یہ بتانا ہے کہ

صحابہ و تابعین اور فقہاء میں سے جو چند بزرگ جواز متعہ کے قائل ہوئے ہیں۔ ان کا منشاء اس فعل کا مطلق جواز نہ تھا بلکہ وہ اسے حرام سمجھتے ہوئے بحالت اضطرار جائز رکھتے تھے اور ان میں سے کوئی بھی اس کا قائل نہ تھا کہ عام حالات میں متعہ کو نکاح کی طرح معمول بنایا جائے۔ اضطرار کی ایک فرضی مثال جو میں نے دی ہے اس سے محض اضطراری حالات کا ایک تصور دلانا مقصود تھا۔ تاکہ ایک شخص یہ سمجھ سکے کہ شیعہ حضرات کو اگر قائلین جواز کا مسلک ہی اختیار کرنا ہے تو انہیں کس قسم کی مجبوریوں تک اسے محدود رکھنا چاہئے۔ اس سے میں تو دراصل ان لوگوں کے خیال کی اصلاح کرنا چاہتا تھا جنہوں نے اضطرار کی شرط اڑا کر متعہ کو مطلقاً حلال ٹھہرایا ہے۔ لیکن افسوس ہے کہ میرے طرز بیان سے آپ کی طرح بعض اصحاب کو یہ غلط فہمی لاحق ہو گئی کہ میں خود حالت اضطرار میں اس کو جائز قرار دے رہا ہوں، حالانکہ میں اس کی قطعی حرمت کا قائل ہوں اور اب سے کئی سال پہلے رسائل و مسائل حصہ دوم (صفحہ ۲۰-۲۳) میں اس کی تصریح کر چکا ہوں۔ بہر حال مطمئن رہیں کہ نظر ثانی کے موقع پر اس عبارت میں اصلاح کر دی جائے گی کہ اس طرح کی کسی غلط فہمی کا امکان نہ رہے الخ (ص ۶۱)

امر حق کیا ہے؟

متعہ کے متعلق مودودی صاحب کی دونوں تحریریں ہم نے یہاں پیش کر دی ہیں، جن سے یہ ثابت ہوتا ہے کہ مودودی صاحب کی دونوں عبارتوں میں تضاد ہے۔ اور مودودی صاحب نے بعد میں جو اپنی مراد ظاہر کی ہے وہ ان کی سابقہ عبارت کے خلاف ہے۔ یہاں حرمت متعہ کی بحث کی گنجائش نہیں ہے اور نہ ہی اس کی ضرورت ہے۔ بلکہ یہاں تو صرف یہ بتانا ہے کہ مودودی صاحب نے پہلی عبارت میں جو کچھ اضطراری حالت میں متعہ کے حلال ہونے کے متعلق لکھا تھا وہ امر حق کے تحت لکھا تھا۔ ان کے ان الفاظ و ٹیوٹوں کا رکھا جائے کہ: متعہ کو مطلقاً حرام قرار دینے یا مطلقاً مباح ٹھہرانے میں سنیوں

اور شیعوں کے درمیان جو اختلاف پایا جاتا ہے اس میں بحث و مناظرہ نے بے جا شدت پیدا کر دی ہے۔ ورنہ امر حق معلوم کرنا کچھ مشکل نہیں ہے الخ۔ اس عبارت کا واضح مطلب یہ ہے کہ اہل سنت کا متعہ کو مطلقاً حرام قرار دینا بھی بے جا شدت ہے اور شیعوں کا مطلقاً متعہ کو مباح ٹھہرانا بھی بے جا شدت ہے۔ ورنہ امر حق یہ ہے کہ اضطراری حالت میں یہ حلال ہے۔

اب جو بات مودودی صاحب نے امر حق کے الفاظ سے بیان کی ہے کیا اس امر حق کو خود مودودی صاحب تسلیم نہیں کرتے تھے یا ان کے لئے یہ امر حق نہ تھا بلکہ یہ امر حق صرف شیعوں کے لئے تھا۔ کیا امر حق کی یہی تعریف ہے کہ وہ امر حق کے خلاف ہو۔ اور ایک داعی حق کا یہی موقف ہونا چاہئے کہ جو بات امر حق ہے وہ خود اس کے لئے نہیں ہے بلکہ وہ مخالف حق کے لئے ہے لاحول ولا قوۃ الا باللہ۔ مودودی صاحب کا یہ جواب تو اس قسم کا ہے کہ ایک آدمی کا اپنا یہ عقیدہ ہے کہ زنا حرام ہے لیکن اس کے ساتھ ہی بدکاروں کو یہ نصیحت کرتا ہے کہ امر حق یہ ہے کہ وہ مجبوری میں زنا کر لیا کریں، العیاذ باللہ۔ (۲) پھر اضطراری صورت میں جس متعہ کو مودودی صاحب حلال اور مباح قرار دے رہے ہیں اور اس کو عارضی نکاح بھی کہہ رہے ہیں وہ بلا گواہوں کے ہے، حالانکہ اسلام میں حرمت متعہ کے اعلان سے پہلے بھی کسی درجہ میں اگر متعہ کی اباحت کا ثبوت ملتا ہے تو وہ نکاح موقت ہے جس میں باقاعدہ گواہ ہوتے تھے، لیکن جس میں گواہ ہی نہ ہوں وہ زنا ہے۔ اس کو نکاح قرار دینا خواہ عارضی ہی ہو مودودی صاحب کی ایک تاریخی جہالت ہے بلکہ ظلم عظیم ہے جس کی کوئی شرعی بنیاد نہیں ہے اور مفتی محمد یوسف صاحب مصنف علمی جائزہ نے خود یہ لکھا ہے کہ ”ہم تو اس حقیقت پر ایمان رکھتے ہیں کہ ضلالت اور گمراہی پر وہ عقیدہ اور قول و عمل ہے جو کتاب اللہ سے بھی ثابت نہ ہو اور سنت رسول سے بھی اور صحابہ کرام اور سلف صالحین کے تعامل میں بھی اس کا ثبوت موجود نہ ہو۔“

(علمی جائزہ حصہ دوم ص ۳۵۰، اشاعت اول جنوری ۱۹۶۸ء) مفتی صاحب موصوف نے گمراہی کی جو حقیقت یہاں بیان فرمائی ہے اس کی بنا پر ہم پوچھتے ہیں کہ مودودی صاحب نے اضطراری حالت میں جو متعہ بلا گواہوں کے حلال لکھا ہے اور اس کو عارضی نکاح بھی قرار دیا ہے وہ نہ کتاب اللہ سے ثابت ہے اور نہ سنت رسول اور صحابہ کرام سے اور نہ ہی سلف صالحین کے تعامل سے۔ تو کیا آپ مودودی صاحب کے اس قول کو گمراہی مانتے ہیں؟ کتمان حق اور مفتی محمد یوسف:

مفتی صاحب نے علمی جائزہ حصہ دوم میں خلع اور متعہ وغیرہ ان فروعی مسائل پر بحث کی ہے جس میں علماء نے مودودی صاحب پر اعتراضات وارد کئے ہیں۔ ہم نے طوالت کے خوف سے ان مسائل سے علمی محاسبہ میں بحث نہیں کی۔ البتہ مودودی صاحب کی تضاد بیانی کے تحت مسئلہ متعہ کے متعلق یہاں کچھ عرض کر دیا۔ مفتی صاحب نے مودودی صاحب کی طرف سے مسئلہ متعہ میں پوری طرح دفاع کرنے کی کوشش کی ہے اور مودودی صاحب کے جوابی مضمون اور تفسیر تفہیم القرآن حصہ سوم کی عبارت سے یہ ثابت کیا ہے کہ مودودی صاحب خود متعہ کی قطعی حرمت کے قائل ہیں اور اضطراری حالت میں بھی مباح نہیں سمجھتے۔ لیکن ترجمان القرآن اگست ۱۹۵۵ء کی جس عبارت سے واضح ہوتا تھا کہ مودودی صاحب اضطراری حالت میں متعہ کو جائز قرار دیتے ہیں اس کو مفتی محمد یوسف صاحب نے بالکل درج نہیں کیا۔ حالانکہ وہی عبارت محل اعتراض تھی جس کی کسی طرح تاویل نہیں ہو سکتی، تو کیا یہ کتمان حق کا جرم نہیں ہے؟ کیا حق پرستی اور حق گوئی اسی کو کہتے ہیں؟ مفتی صاحب اصل معاملہ کی حقیقت کے عنوان سے لکھتے ہیں کہ:

”ترجمان القرآن ماہ اگست ۱۹۵۵ء کے پرچے میں سورۃ مومنین کی ایک آیت کی تفسیر کرتے ہوئے مولانا مودودی نے ضمناً اس نزاع کا بھی ذکر کیا تھا جو متعہ کے مسئلہ پر شیعوں اور سنیوں کے مابین عرصہ دراز سے چلا آیا ہے اور فرمایا تھا کہ: ”انسان کو

بسا اوقات ایسے حالات پیش آتے ہیں جن میں نکاح ممکن نہیں ہوتا اور وہ زنا یا متعہ میں سے کسی ایک کو اختیار کرنے پر مجبور ہوتا ہے۔ ایسے حالات میں زنا کی بہ نسبت متعہ کر لینا بہتر ہے۔“ (علمی جائزہ حصہ دوم ص ۲۶۰) اس سے پہلی عبارت جو امر حق کے الفاظ سے ہے وہ مفتی صاحب نے یہاں بالکل ترک کر دی ہے، حالانکہ قابل اعتراض عبارت وہی ہے جو اس بحث کی ابتداء میں درج کر دی گئی ہے اور وہ یہ ہے:

”دوم یہ کہ متعہ کو مطلقاً حرام قرار دینے یا مطلقاً مباح ٹھہرانے میں سنیوں اور شیعوں کے درمیان جو اختلافات پایا جاتا ہے اس میں بحث و مناظرہ نے بے جاشدت پیدا کر دی ہے، ورنہ امر حق معلوم کرنا کچھ مشکل نہیں ہے۔ بسا اوقات ایسے حالات پیش آتے ہیں“ الخ کیا مفتی صاحب یہ بتا سکتے ہیں کہ انہوں نے یہ عبارت کیوں نہیں لکھی: ورنہ امر حق معلوم کرنا کچھ مشکل نہیں ہے؟ اس کو کتمان امر حق نہ کہیں تو اور کیا کہیں؟ بینوا تو جروا۔

ناکام کے متضاد معنی:

(۱) مولوی محمد چراغ صاحب (گوجرانوالہ) کے جواب میں مودودی صاحب لکھتے ہیں کہ: ”حضرت نوحؑ کی مساعی اصلاح کے لئے اگر میں نے ”ناکافی“ کا لفظ استعمال کیا ہوتا تو البتہ یہ گستاخی بھی ہوتی اور خلاف واقعہ بھی۔ لیکن ”ناکام“ کا لفظ استعمال کرنے میں نہ تو ذم کا کوئی پہلو ہے اور نہ یہ خلاف واقعہ ہے۔ اگر کوئی شخص کسی گمراہ آدمی یا قوم کی اصلاح کے لئے سعی کرنے میں کوئی کسر نہ اٹھا رکھے اور وہ اصلاح قبول نہ کرے تو یہی کہا جائے گا کہ اس کی سعی اصلاح کارگر نہ ہوئی۔ اس میں مساعی کی توہین کا پہلو کہاں سے نکل سکتا ہے۔ رہے عیب چین حضرات تو ان کا منہ کسی حال میں بند نہیں کیا جاسکتا۔“

(مکاتیب مودودی حصہ دوم ص ۲۵، اشاعت اول ۱۹۷۲ء)

(۲) آغا شورش کشمیری مرحوم کے جواب میں لکھتے ہیں: ”آپ کے عنایت نامے سے میں یہ محسوس کرتا ہوں کہ انتخابات کے خلاف توقع نتائج کے فوری اثر نے آپ کے

ذہن پر یاس و قنوط کی کیفیت طاری کر دی ہے، حالانکہ آپ جیسے پختہ عزم اور قوی زندگی کا طویل تجربہ رکھنے والے آدمی کو اس کا اتنا اثر قبول نہ کرنا چاہئے تھا۔ اگر دنیا حق کو نہیں ماننی تو حق ناکام نہیں ہے۔ بلکہ ناکام وہ دنیا ہے جس نے اُسے نہ مانا اور باطل کو قبول کر لیا۔ مصائب حق پر نہیں بلکہ اہل حق پر آتے ہیں لیکن جو لوگ سوچ سمجھ کر کامل قلبی اطمینان کے ساتھ یہ فیصلہ کر چکے ہوں کہ انہیں بہر حال حق ہی پر قائم رہنا اور اسی کا بول بالا کرنے کے لئے اپنا سرمایہ حیات لگا دینا ہے، وہ مصائب میں تو مبتلا ضرور ہو سکتے ہیں لیکن ناکام کبھی نہیں ہو سکتے۔ احادیث سے معلوم ہوتا ہے کہ بعض انبیاء ایسے گزرے ہیں جنہوں نے ساری عمر دین کی طرف دعوت دینے میں کھپا دی اور ایک آدمی بھی ان پر ایمان نہ لایا۔ کیا ہم انہیں ناکام کہہ سکتے ہیں؟ یا انہیں ”ناکام“ وہ قوم ہوئی جس نے انہیں رد کر دیا اور باطل پرستوں کو اپنا رہنما بنایا۔“ (ایضاً مکاتیب مودودی جلد دوم ص ۲۹۰، ۱۹ دسمبر ۱۹۷۰ء)

چونکہ مودودی صاحب حضرت نوح علیہ السلام کے لئے پہلے ”ناکام“ کا لفظ استعمال کر چکے ہیں اس لئے مولوی محمد چراغ صاحب کے اعتراض کے جواب میں یہ کہہ دیا کہ ”ناکام“ کے لفظ میں حضرت نوح علیہ السلام کی کوئی مذمت اور توہین نہیں ہے اور شورش صاحب نے غالباً یہ لکھا ہے کہ انتخابات میں مودودی صاحب کی جماعت ناکام ہوئی ہے تو ناکام کا لفظ اپنے لئے توہین آمیز سمجھا، اس لئے جواب میں فرما دیا کہ اہل حق ناکام نہیں ہوتے، بعض ایسے نبی بھی گزرے ہیں کہ ایک آدمی بھی ان پر ایمان نہیں لایا، لیکن باوجود اس کے ان کو ناکام نہیں کہہ سکتے۔ اس سے معلوم ہوا کہ مودودی صاحب کے نزدیک ”ناکام“ کے لفظ میں توہین پائی جاتی ہے۔ کیا یہ کھلی تضاد بیانی نہیں ہے۔ حضرت نوح علیہ السلام کے لئے تو ناکام کا لفظ گوارا کر لیا لیکن اپنے لئے برداشت نہ کر سکے۔

جنوں کا نام خرد رکھ دیا خرد کا جنوں

جو چاہے آپ کا حسن کرشمہ ساز کرے

تحریک آزادی ہند اور پاکستان:

۱۸۵۷ء کی جنگ آزادی سے لے کر برصغیر (ہندوستان) کے آزاد ہونے تک انگریزی استبداد کے خلاف اکابر علمائے دیوبند کی قربانیوں کی تاریخ ہمیشہ زندہ و تابندہ رہے گی۔ شیخ المشائخ حضرت حاجی امداد اللہ صاحب مہاجر کی قدس سرہ کی امارت میں قطب الارشاد حضرت مولانا رشید احمد صاحب گنگوہی اور حجت الاسلام حضرت مولانا محمد قاسم صاحب نانوتوی بانی دارالعلوم دیوبند نے ۵۷ء میں فرنگی حکومت کے خلاف مسلح جہاد کیا تھا۔ بعد ازاں شیخ الہند حضرت مولانا محمود الحسن صاحب "اسیر مالٹا" کی تحریک نے انگریزی حکومت کی بنیادیں ہلا دیں۔ جنگ عظیم ۱۹۱۴ء کے موقع پر ترکوں کی حمایت اور انگریزوں کی مخالفت کے جرم میں حضرت شیخ الہندؒ اپنے جانثار تلامذہ حضرت مولانا حسین احمد صاحب مدنیؒ اور حضرت مولانا عزیز گل صاحب سرحدیؒ تقریباً چار سال جزیرہ مالٹا میں جنگی قیدی کی حیثیت سے نظر بند رہے۔ ان حضرات نے ہر قسم کا تشدد برداشت کیا، لیکن پائے استقامت میں کبھی لغزش نہیں پیدا ہوئی۔ اسارت مالٹا کے بعد بھی حضرت مولانا مدنی وغیرہ علمائے حق (رحمہم اللہ) نے انگریزی اقتدار کے دوران جیلوں میں حق گوئی اور جانبازی کے سنہری نقوش یادگار چھوڑے ہیں۔

تحریک پاکستان:

جب آزادی ہند کا مرحلہ قریب آیا تو مسلمانان ہند میں یہ اختلاف پیدا ہو گیا کہ انگریزی تسلط سے آزادی متحدہ ہندوستان کی صورت میں ہو یا ہندو مسلم دو مختلف قوموں کی بنا پر ملک تقسیم ہو جائے اور جن صوبوں میں مسلمانوں کی اکثریت ہے وہ

(۱) ملاحظہ ہو علماء ہند کا شاندار ماضی مؤلفہ حضرت مولانا محمد میاں صاحب مراد آبادی رحمۃ اللہ علیہ۔

(۲) اسارت مالٹا کے مستند حالات معلوم کرنے کے لئے کتاب "ہسیر مالٹا" مؤلفہ حضرت مدنی قابل مطالعہ ہے۔

(۳) ملاحظہ ہو "تحریک شیخ الہند" مؤلفہ حضرت مولانا محمد میاں صاحب۔ اس کتاب میں تحریک شیخ الہند اور تحریک ریشمی رومال کے متعلق انڈیا آفس لنڈن میں سی آئی ڈی کی دستاویزات کا ترجمہ بھی شائع کر دیا گیا ہے۔ یہ کتاب حال ہی میں مکتبہ رشیدیہ شاہ عالم مارکیٹ لاہور نے شائع کی ہے۔

(۴) چنانچہ کراچی کیس کے دوران حضرت مدنیؒ نے عدالت میں انگریزوں کے خلاف جو سرفروشانہ بیان دیا تھا اس پر مولانا محمد علی جوہر مرحوم نے حضرت مدنی کے پاؤں چوم لئے تھے۔ کراچی کیس کتابی شکل میں بھی شائع ہو چکا ہے۔ پاکستان کے نام پر مسلم سٹیٹ بن جائے۔ کانگریس اور جمعیت علمائے ہند تقسیم ہند یعنی نظریہ پاکستان کے خلاف تھیں اور مسلم لیگ نظریہ پاکستان کی حامی۔ مسلمانوں کی اکثریت نے نظریہ پاکستان کی حمایت کی۔ تقسیم ہند یعنی نظریہ پاکستان کے بارے میں اکابر دیوبند میں بھی اختلاف واقع ہو گیا۔ شیخ الاسلام علامہ شبیر احمد عثمانی رحمۃ اللہ علیہ نے نظریہ پاکستان کی حمایت کی اور جمعیت علمائے اسلام کی بنیاد رکھی۔ اس دور میں جمعیت علمائے ہند کے صدر جانشین شیخ الہند حضرت مولانا سید حسین احمد صاحب مدنیؒ شیخ الحدیث دارالعلوم دیوبند تھے۔ لیکن یہ اختلاف چونکہ سیاسی تھا، اور دونوں طرف کے اکابر اپنی اپنی رائے میں مخلص تھے، اس لئے یہ حضرات ایک دوسرے کا احترام کرتے رہے۔ چنانچہ مسلم لیگ کانفرنس میرٹھ کے خطبہ صدارت میں علامہ شبیر احمد صاحب عثمانیؒ نے حضرت مولانا مدنی کے متعلق یہ فرمایا کہ "بعض مقامات پر جو ناشائستہ برتاؤ مولانا حسین احمد صاحب مدنی کے ساتھ کیا گیا ہے، اگر اس کے متعلق اخبارات کی روایات صحیح ہیں تو میں اس پر اظہار بیزاری کئے بدوں نہیں رہ سکتا۔ مولانا کی سیاسی رائے خواہ کتنی ہی غلط ہو ان کا علم و فضل بہر حال مسلم ہے اور اپنے نصب العین کے لئے ان کی عزیمت و ہمت اور اُن تھک جدوجہد ہم جیسے کاہلوں کے لئے قابلِ عبرت ہے۔ اگر مولانا کو اب مسلم لیگ کی تائید کی بنا پر میرے ایمان میں خلل بھی نظر آئے یا میرے اسلام میں شبہ ہو تو مجھے ان کے ایمان اور بزرگی میں کوئی شبہ نہیں اٹھ (خطبہ صدارت ص ۲۷، مورخہ ۳۰ دسمبر ۱۹۴۵ء)۔

(ب) حضرت مولانا محمد یوسف صاحب بنوری دام فاضلہم شیخ الحدیث مدرسہ عربیہ اسلامیہ نیوٹاؤن کراچی نے فرمایا ہے کہ حضرت علامہ شبیر احمد صاحب عثمانیؒ نے دارالعلوم دیوبند کے ایک اجلاس میں حضرت مدنیؒ کی موجودگی میں یہ فرمایا تھا کہ:

"بھائیو! اس سے زیادہ میں کیا کہہ سکتا ہوں کہ میرے علم میں بسط ارض پر

شریعت و طریقت و حقیقت کا حضرت مولانا مدنی سے بڑا کوئی عالم موجود نہیں۔“

(شیخ الاسلام نمبر ص ۲۸)

(ج) حکیم الامت حضرت مولانا اشرف علی صاحب تھانویؒ کے ممتاز خلیفہ حضرت مولانا مفتی محمد حسن صاحب امرتسری بانی جامعہ اشرفیہ لاہور نے ایک مرتبہ مجھے یہ بتایا تھا کہ علامہ شبیر احمد صاحب عثمانیؒ کی بیمار پُرسی کے لئے حضرت مولانا خیر محمد صاحبؒ بانی مدرسہ خیر المدارس ملتان (خلیفہ حضرت تھانویؒ) بہاولپور ہاؤس میں تشریف لے گئے تھے۔ وہاں بھی اکابر دیوبند کے باہمی سیاسی اختلاف کا تذکرہ ہوا تو حضرت مولانا شبیر احمد صاحب عثمانیؒ نے فرمایا کہ: مجھے اپنے خلوص میں تو شبہ ہو سکتا ہے لیکن مولانا مدنیؒ کے خلوص میں کوئی شبہ نہیں ہے۔“

بہر حال آخر کار ۱۹۴۷ء میں جب تقسیم ہند کی سکیم منظور ہوئی اور پاکستان قائم ہو گیا تو پھر حضرت مولانا مدنی رحمۃ اللہ علیہ پاکستان کی ترقی اور استحکام کے لئے دعائیں کرتے رہے۔

پاکستان اور مودودی:

ابوالاعلیٰ مودودی صاحب نے شعبان ۱۳۶۰ھ اگست ۱۹۴۱ء میں اپنی جماعت اسلامی کی بنیاد رکھی ہے۔ اس دور میں آزادی ہند کی جدوجہد میں سیاسی اختلافات زوروں پر تھے۔ لیکن مودودی صاحب نے کسی جماعت سے بھی اشتراک اور تعاون نہیں کیا۔ انہوں نے مسلم لیگ، جمعیت علمائے ہند، مجلس احرار اور کانگریس، سب جماعتوں پر سخت تنقید کی اور مودودی صاحب گو کانگریس اور جمعیت علمائے ہند کی پالیسی کے سخت خلاف تھے لیکن انہوں نے مسلم لیگ اور نظریہ پاکستان کی بھی تائید نہیں کی، بلکہ لیگ اور مطالبہ پاکستان کے خلاف بھی بھرپور مضامین لکھتے رہے۔ اب پاکستان میں جب کبھی اس قسم کے مباحث اخبارات و رسائل میں چھڑ جاتے ہیں تو مودودی صاحب پر بھی

پاکستان کی مخالفت کا الزام لگایا جاتا ہے۔ چنانچہ گزشتہ مہینوں میں بھی جب یہ بحث اخبارات میں آئی اور مودودی صاحب کی حمایت یا مخالفت میں مضامین شائع ہوئے تو روزنامہ نوائے وقت کے ایڈیٹر صاحب کے استفسار پر نوائے وقت ۱۴- اگست ۱۹۷۶ء میں ابوالاعلیٰ مودودی صاحب کا ایک جوابی مضمون بعنوان ”تحریک پاکستان اور جماعت اسلامی“ شائع ہوا ہے، جس میں مودودی صاحب نے تاویلات کے پردوں میں باور کرانے کی کوشش کی ہے کہ وہ تحریک پاکستان کے مخالف نہ تھے۔ چنانچہ اپنی جماعت اسلامی کے بارے میں لکھتے ہیں کہ:

”یہ خیال کرنا کہ اس جماعت کا قیام مسلم لیگ کا مقابلہ کرنے اور تحریک پاکستان کے خلاف ایک دوسری تحریک اُٹھانے کے لئے کیا گیا تھا، محض ایک بے جا بدگمانی ہے۔“

”علاوہ بریں یہ بدگمانی صرف اسی صورت میں صحیح ہو سکتی تھی جبکہ جماعت نے تحریک پاکستان کے خلاف کوئی مہم چلائی ہوتی یا کوئی جلسہ کیا ہوتا یا کوئی قرارداد پاس کی ہوتی یا اس کے اجتماعات میں مخالفانہ تقریریں کی گئی ہوتیں۔ لیکن اگست ۴۱ء سے اگست ۴۷ء تک جماعت کی پوری کارروائیوں میں ایسی کسی چیز کی نشاندہی نہیں کی جاسکتی۔ زیادہ سے زیادہ اگر کچھ کہا جاسکتا ہے تو وہ بس یہ کہ ہم نے تحریک پاکستان میں حصہ نہیں لیا تھا۔ اسے اگر کوئی شخص مخالفت سمجھتا ہے تو غالباً وہ اس نظریے کا قائل ہے کہ ”جو ہمارے ساتھ نہیں وہ ہمارا مخالف ہے“ الخ۔

مودودی صاحب کا تاریخی جھوٹ:

ہم نہیں جانتے کہ مودودی صاحب نے پاکستان کے خلاف کوئی قرارداد پاس کی تھی یا نہ، لیکن مودودی صاحب نے اپنے قلم سے مسلم لیگ اور نظریہ پاکستان کے خلاف جو کچھ لکھا ہے اس کے بعض اقتباسات حسب ذیل ہیں:

(۱) ”پاکستانی خیال کے لوگ“ کے عنوان کے تحت مودودی صاحب نے یہ لکھا تھا کہ: ”دوسرا گروہ زیادہ تر اس طبقہ پر مشتمل ہے جس نے تمام تر مغربی طرز پر ذہنی تربیت پائی ہے۔ یہ لوگ سیاسی فکر تو مغربی مآخذ سے لیتے ہیں مگر چونکہ موروٹی طور پر اسلام کے حق میں ایک تعصب ان کے اندر موجود ہے اور ”مسلمان قوم“ ہونے کا شعور ان کے اندر بیدار ہو گیا ہے اس لئے جو کچھ یہ کرنا چاہتے ہیں، مسلمان قوم کے لئے اسلام کے نام ہی کرنا چاہتے ہیں۔ نتیجہ یہ ہے کہ ان کے اقوال اور افعال میں اسلامی اصطلاحات اور مغربی طرز فکر و عمل عجیب طریقہ سے خلط ملط ہو کر رہ گئے ہیں۔ اس مضمون میں یہ موقع نہیں ہے کہ میں اس غلط بحث کا تجزیہ کر کے تفصیل کے ساتھ اس مخلوط کے ایک ایک جز کی اصل نوعیت کا نشان دے سکوں۔ اپنے موضوع کے لحاظ سے میں صرف یہ بتانا چاہتا ہوں کہ پہلے گروہ کی طرح اس گروہ کا راستہ بھی راہ راست کے تینوں اجزاء سے منحرف ہے۔

(۱) پہلے دعوت کو لیجئے: ان کے ذمہ دار لیڈروں کی تقریریں، ان کی نمائندہ مجالس کی قراردادیں، ان کے کارکنوں کی باتیں، ان کے اہل قلم کی تحریریں، سب کی سب اس امر کی شہادت دیتی ہیں کہ ان کی دعوت اصل میں ایک قوم پرستانہ دعوت ہے۔ یعنی ان کی پکار اسلام کے نصب العین کی طرف نہیں ہے بلکہ اس طرف ہے کہ ان کی قوم متفق و متحد ہو کر ہندو قوم کے مقابلہ میں اپنے دنیوی مفاد کی حفاظت کرے۔ گویا جس طرح آزادی پسند لوگوں نے انگریزوں کو اپنا قومی حریف بنایا ہے اسی طرح انہوں نے ہندوؤں کو اپنا قومی حریف بنالیا ہے۔ اس لحاظ سے یہ اور ”آزادی پسند“ حضرات ایک سطح پر کھڑے ہیں۔ لیکن جس چیز نے ان کی بہ نسبت ان کی روش کو اسلام کے لئے اور زیادہ مضرت بنادیا ہے وہ یہ ہے کہ وہ تو وطن اور وطن مفاد کے نام پر لڑتے ہیں۔ مگر یہ اپنی قومی اور دنیوی لڑائی میں بار بار اسلام کا اور مسلم کا نام لیتے ہیں، جس کی وجہ سے اسلام خواہ مخواہ ایک فریق جنگ بن کر رہ گیا ہے۔ اور غیر مسلم قومیں اس کو اپنا سیاسی اور معاشی حریف سمجھنے لگی ہیں“ (سیاسی کشمکش حصہ سوم ص ۱۰۴، بارششم)

(۲) اور اوپر چلے۔ آپ کی سب سے بڑی قومی مجلس مسلم لیگ جس کو نو کروڑ مسلمانوں کی نمائندگی کا دعویٰ ہے۔ ذرا اس کو دیکھئے کہ اس وقت وہ کس روش پر چل رہی ہے۔ موجودہ جنگ کے آغاز میں اس نے اپنی جس پالیسی کا اعلان کیا اور پھر وائسرائے کے اعلان پر جس رائے کا اظہار کیا اس کو پڑھئے اور بار بار پڑھئے۔ اگر آپ ایک اصول پرست جماعت کے طرز عمل اور ایک ایسی جماعت کے طرز عمل میں جو محض اپنی قوم کی سیاسی اغراض کی خدمت کے لئے بنی ہو، فرق و امتیاز کرنے کی صلاحیت رکھتے ہیں تو اول نظر میں آپ کو محسوس ہو جائے گا کہ جنگ کے موقع پر جو پالیسی لیگ نے اختیار کی ہے وہ اصول پرستی کے ہر نشان سے خالی ہے۔ اگر یہ تسلیم کر لیا جائے کہ درحقیقت یہی پالیسی مسلمانوں کے ذہن کی ترجمانی کرتی ہے تو اس کے آئینے میں ہر صاحب نظر آدمی دیکھ سکتا ہے کہ ان نام نہاد مسلمانوں پر پوری طرح اخلاقی موت وارد ہو چکی ہے (ایضاً ص ۲۹۷)

(۳) اس موقع پر یہ بات قابل ذکر ہے کہ مسلم لیگ کے کسی ریزولیشن اور لیگ کے ذمہ دار لیڈروں میں سے کسی کی تقریر میں آج تک یہ بات واضح نہیں کی گئی کہ ان کا آخری مٹح نظر پاکستان میں اسلامی نظام حکومت قائم کرنا ہے۔ برعکس اس کے ان کی طرف سے بصراحت اور بتکار جس چیز کا اظہار کیا گیا ہے وہ یہ ہے کہ ان کے پیش نظر ایک ایسی جمہوری حکومت ہے جس میں دوسری غیر مسلم قومیں بھی حصہ دار ہوں، مگر اکثریت کے حق کی بنا پر مسلمانوں کا حصہ غالب ہو۔ باغیظ دیگر ان کو مطمئن کرنے کے لئے صرف اتنی بات کافی ہے کہ ہندو اکثریت کے تسلط سے وہ صوبے آزاد ہو جائیں جہاں مسلمانوں کی کثرت ہے۔ باقی رہا نظام حکومت تو وہ پاکستان میں بھی ویسا ہی ہوگا

(۱) یہاں تو مودودی صاحب یہ لکھ رہے ہیں کہ لیگ کے ذمہ دار لیڈروں نے یہ بات واضح نہیں کی کہ ان کا آخری مٹح نظر پاکستان میں اسلامی نظام حکومت قائم کرنا ہے اور یہ کہ پاکستان میں بھی ہندوستان کی طرح جمہوری حکومت ہوگی اور اس بنا پر مجوزہ پاکستان کو ”مسلمانوں کی کافراہ حکومت“ اور ناپاکستان قرار دے رہے تھے لیکن اب نوائے وقت ۱۲-۱۳ اگست ۱۹۷۶ء میں اس کے برعکس یہ تسلیم کر رہے ہیں کہ اس تحریک کے آغاز ہی سے عام مسلمان یہ سمجھ رہے تھے کہ اس کی تمناؤں کا مرکز پاکستان ایک اسلامی مملکت ہوگا جس میں اسلام کا قانون جاری ہوگا۔ اور اسلامی تہذیب زندہ کی جائے گی۔ اسی لئے ان کا نعرہ یہ تھا کہ پاکستان کا مطلب کیا؟ لا الہ الا اللہ۔ مسلم لیگ کے لیڈر بھی اپنی تقریروں میں یہی خیال ظاہر کر رہے تھے اور سب سے بڑھ کر قائد اعظم مرحوم و مغفور نے مسلمانوں کو یقین دلایا تھا کہ پاکستان کا دستور قرآن ہوگا۔ فرمائیے ان دونوں میں سے مودودی صاحب کی کوئی بات سچی ہے اور کوئی جھوٹی؟

جیسا ہندوستان میں ہوگا۔ ان کے اس نصب العین پر جب یہ اعتراض کیا گیا کہ مسلمانوں کی کافرانہ حکومت اسلامی نقطہ نظر سے غیر مسلموں کی کافرانہ حکومت کے مقابلہ میں کچھ بھی قابل ترجیح نہیں ہے بلکہ اس سے بھی زیادہ قابل لعنت ہے الخ (حاشیہ ص ۱۰۶)

(۴) جمہوری انتخاب کی مثال بالکل ایسی ہے جیسے دودھ کو بلو کر مکھن نکالا جاتا ہے۔ اگر دودھ زہریلا ہو تو اس سے جو مکھن نکلے گا قدرتی بات ہے کہ وہ دودھ سے زیادہ زہریلا ہوگا۔ اسی طرح سوسائٹی اگر بگڑی ہوئی ہو تو اس کے دوٹوں سے وہی لوگ منتخب ہو کر برسر اقتدار آئیں گے جو اس سوسائٹی کی خواہشات نفس سے سند قبولیت حاصل کر سکیں گے۔ پس جو لوگ یہ گمان کرتے ہیں کہ اگر مسلم اکثریت کے علاقے ہندو اکثریت کے تسلط سے آزاد ہو جائیں اور یہاں جمہوری نظام قائم ہو جائے تو اس طرح حکومت الہیہ قائم ہو جائے گی۔ ان کا گمان غلط ہے۔ دراصل اس کے نتیجے میں جو کچھ حاصل ہوگا وہ صرف مسلمانوں کی کافرانہ حکومت ہوگی۔ اس کا نام حکومت الہیہ رکھنا اس پاک نام کو ذلیل کرنا ہے۔“ (ص ۱۰۸)

(۵) مسلمان ہونے کی حیثیت سے میرے لئے اس مسئلہ میں بھی کوئی دلچسپی نہیں ہے کہ ہندوستان میں جہاں مسلمان کثیر التعداد ہوں وہاں ان کی حکومت قائم ہو جائے۔ میرے نزدیک جو سوال سب سے اقدم ہے وہ یہ ہے کہ آپ کے اس پاکستان میں نظام حکومت کی اساس خدا کی حاکمیت پر رکھی جائے گی یا مغربی نظریہ جمہوریت کے مطابق عوام کی حاکمیت پر؟ اگر پہلی صورت ہے تو یقیناً یہ پاکستان ہوگا، ورنہ بصورت دیگر یہ ویسا ہی ”ناپاکستان“ جیسا ملک کا وہ حصہ ہوگا جہاں آپ کی سکیم کے مطابق غیر مسلم حکومت کریں گے بلکہ خدا کی نگاہ میں یہ اس سے زیادہ ناپاک۔“ (ص ۷۶)

(۶) اس نام نہاد ”مسلم حکومت“ کے انتظار میں اپنا وقت یا اس کے قیام کی کوشش میں اپنی قوت ضائع کرنے کی حماقت آخر ہم کیوں کریں جس کے متعلق ہمیں معلوم ہے کہ وہ ہمارے مقصد کے لئے نہ صرف غیر مفید ہوگی بلکہ کچھ زیادہ ہی سدا راہ ثابت ہوگی“ (ص ۱۳۷)

مودودی صاحب کی معرکہ الآراء کتاب سیاسی کشمکش حصہ سوم کی جو عبارتیں ہم نے اوپر درج کی ہیں ان سے ہر صاحب علم و فہم انسان یہی نتیجہ نکالے گا کہ مودودی صاحب کھلم کھلا مسلم لیگ اور نظریہ پاکستان کے مخالف تھے اور ہر پہلو سے انہوں نے نظریہ پاکستان کی خرابیاں بیان کرنے کی کوشش کی ہے۔ مسلم لیگ کے مجوزہ پاکستان کو ناپاکستان اور جمہوری کافرانہ حکومت قرار دینا بھی اگر مخالفت نہیں ہے تو پھر لغت میں سرے سے لفظ مخالفت کی کوئی گنجائش ہی باقی نہیں رہتی۔ کیا مودودی صاحب کا یہ کہنا عظیم الشان تاریخی جھوٹ نہیں ہے کہ انہوں نے پاکستان کی مخالفت نہیں کی اور زیادہ سے زیادہ اگر کچھ کہا جاسکتا ہے تو وہ بس یہ کہ ہم نے تحریک پاکستان میں حصہ نہیں لیا تھا۔“ (نوائے وقت، ۱۴- اگست ۱۹۷۶ء)

تاریخی جھوٹ نمبر ۲:

نوائے وقت ۱۴- اگست ۱۹۷۶ء میں بعنوان ”قائد اعظم اور میں“ مودودی صاحب کا ایک خط شائع ہوا ہے جو انہوں نے یکم اگست ۱۹۷۶ء کو نوائے وقت کے ایڈیٹر صاحب کے نام لکھا ہے۔ اس میں لکھتے ہیں کہ:

”آپ کی معلومات کے لئے اتنا ہی کہنا کافی سمجھتا ہوں کہ ہوش سنبھالنے کے بعد جب سے میں نے ملکی سیاست میں دلچسپی لینا شروع کی تھی میرے دل میں مسلمانوں کے جن لیڈروں کا احترام سب سے زیادہ تھا ان میں سے ایک قائد اعظم مرحوم بھی تھے۔ میں نے ہمیشہ ان کو ایک با اصول، راست باز اور مضبوط سیرت و کردار کا مالک انسان سمجھا اور ۱۹۲۰ء سے ۱۹۴۸ء تک کبھی میرے دل میں ان کے متعلق یہ بدگمانی پیدا نہیں ہوئی کہ وہ اپنے ضمیر کے خلاف بھی کوئی بات کہہ سکتے ہیں۔ رائے کا اختلاف تو بڑے سے بڑے آدمیوں سے بھی ہو سکتا ہے خواہ وہ زندہ ہوں یا اپنے رب کے پاس جا چکے ہوں۔ اس قسم کا اختلاف مجھے جس کسی سے بھی ہوا ہے میں نے دلیل اور شائستگی کے ساتھ اس کا اظہار

کیا ہے۔ لیکن اس کو مخالفت کا ہم معنی سمجھنا اور یہ خیال کرنا کہ جس کی رائے سے میں اختلاف کرتا ہوں اس کو بدنیت اور غیر مخلص سمجھتا ہوں، یہ دراصل ایک بے بنیاد سو، ظن ہے۔ قائد اعظم مرحوم کے متعلق مجھے کبھی یہ شبہ نہیں ہوا کہ وہ پاکستان کو اسلامی ریاست بنانے کے معاملے میں مخلص نہ تھے۔ البتہ ان کے پس، ندگان کے متعلق مجھے یہ شبہ ضرور ہے کہ وہ ان کی ہم نوائی میں مخلص نہ تھے اور یہ شبہ ان حضرات کے ان اعمال کی بنا پر ہے جو اقتدار حاصل کرنے کے بعد وہ کرتے رہے۔ ان پر تنقید کے معنی قائد اعظم پر تنقید کے نہیں ہیں اور نہ ان کے عدم اخلاص کا شکوہ قائد کی ذات تک پہنچتا ہے۔“

تصویر کا دوسرا رخ:

مندرجہ بالا عبارت سے یہ معلوم ہوتا ہے کہ ابوالاعلیٰ مودودی صاحب کے دل میں مسلم لیگ کے قائد اعظم محمد علی جناح کا بڑا احترام ہے اور انہوں نے ان پر کبھی تنقید نہیں کی۔ لیکن قیام پاکستان سے پہلے مودودی صاحب کے دل میں ان کا جو کچھ احترام تھا وہ ان کی حسب ذیل تحریر سے واضح ہو جاتا ہے:

”اگر لیگ کے رہنماؤں میں اسلامی حس کا شائبہ بھی موجود ہوتا تو وہ اس موقع کو ہاتھ سے نہ جانے دیتے اور اس کا جو گہرا اخلاقی اثر مرتب ہوتا اس کی قدر و قیمت کے مقابلہ میں کوئی نقصان جو ایسے طریقہ عمل اختیار کرنے کی وجہ سے حاصل ہونے کی توقع ہے قطعاً کوئی وقعت نہیں رکھتا۔ مگر افسوس کہ لیگ کے قائد اعظم سے لے کر چھوٹے مقتدیوں تک ایک بھی ایسا نہیں جو اسلامی ذہنیت اور اسلامی طریقہ فکر رکھتا ہو۔ یہ لوگ مسلمان کے معنی و مفہوم اور اس کی مخصوص حیثیت کو بالکل نہیں جانتے۔ ان کی نگاہ میں مسلمان بھی ویسی ہی ایک قوم ہیں جیسی دنیا میں دوسری اور قومیں ہیں اور یہ سمجھتے ہیں کہ ہر ممکن سیاسی چال اور ہر مفید مطلب سیاسی تدبیر سے اس قوم کے مفاد کی حفاظت کر دینا ہی بس اسلامی سیاست ہے، حالانکہ ایسی ادنیٰ درجہ کی سیاست کو اسلامی سیاست کہنا اسلام کے لئے ازالہ

حیثیت عرفی سے کم نہیں۔“ (سیاسی کشمکش حصہ سوم ص ۳۱ بارششم)

مودودی صاحب کی ان دونوں تحریروں کو پیش نظر رکھ کر قارئین فیصلہ کریں کہ کیا مودودی صاحب نے نوائے وقت ۱۴- اگست کے مضمون میں یہ صریح جھوٹ نہیں بولا کہ انہوں نے لیگ کے قائد اعظم پر تنقید نہیں کی، بلکہ ان کے پس ماندگان پر کی ہے۔

(ب) اگر مودودی صاحب کے نزدیک لیگ کے قائد اعظم بھی اسلامی ذہنیت اور اسلامی طریقہ فکر نہیں رکھتے اور وہ مسلمان کے معنی و مفہوم کو بھی نہیں سمجھتے تو وہ پاکستان کو اسلامی ریاست بنانے کی کیونکر اہلیت رکھ سکتے ہیں۔ اور کیا اسلامی ذہنیت سے محروم ہونے کی بنا پر بھی آپ نے یوں مدح سرائی کی ہے کہ ”میرے دل میں مسلمانوں کے جن لیڈروں کا احترام سب سے زیادہ تھا ان میں ایک قائد اعظم مرحوم بھی تھے۔“ یقیناً یہ کھلی تضاد بیانی اور صریح جھوٹ ہے جو مودودی صاحب کے قلم سے صادر ہو رہا ہے۔ اور جھوٹ جھوٹ ہی ہے خواہ وہ مودودی صاحب سے بحیثیت ایک مفکر اسلام، داعی حق اور بانی جماعت اسلامی سے سرزد ہو یا کسی جرائم پیشہ ادنیٰ انسان سے۔

تقیہ اور مودودی:

مسلم لیگ اور اس کے قائد اعظم محمد علی جناح کے متعلق مودودی صاحب کے مذکورہ متضاد بیانات کی کوئی ادنیٰ سے ادنیٰ صحیح تاویل و توجیہ نہیں پیش کی جاسکتی۔ البتہ صرف ایک صورت شیعہ مذہب کے تقیہ کی ایسی ہے جس کی بنا پر مودودی صاحب کا دامن جھوٹ کے داغ سے پاک صاف قرار دیا جاسکتا ہے۔ اور شیعہ مذہب کی رو سے ان کا تقیہ بجائے گناہ کے کارِ ثواب بن جاتا ہے۔ چنانچہ شیعہ مذہب کی سب سے زیادہ صحیح کتاب حدیث اصول کافی میں تقیہ کی روایات میں سے بطور نمونہ حسب ذیل روایات ملاحظہ ہوں۔

قال ابو عبد الله عليه السلام يا ابا عمرو رأيت لو حدثتك

بحديث او افتيتك بفتيا ثم حنتي بعد ذلك فسألتني عبد فاخبرتك
بخلاف ذلك بايها كنت تاخذ قلت باحدثهما وادع الآخره فقال حق
اصبت يا ابا عمرو ابي الله الا ان يعبد سرًا اما والله لئن فعلتم ذلك انه
خير لي ولكم وابي الله عزوجل لنا ولكم في دينه الا التقيه.

شیعوں کے ادیب اعظم مولوی ظفر حسین صاحب نے اس کا یہ ترجمہ لکھا ہے:
”فرمایا حضرت ابو عبد اللہ (یعنی امام جعفر صادق) علیہ السلام نے، اے ابو عمرو! اگر میں تجھ
سے ایک بات بیان کروں یا ایک فتویٰ دوں پھر تم دوبارہ مجھ سے وہی سوال کرو اور میں
پہلے کے خلاف جواب دوں تو تم کس پر عمل کرو گے۔ میں نے کہا نئی بات پر اور دوسری کو
چھوڑ دوں گا۔ فرمایا تم نے ٹھیک کہا۔ اللہ چاہتا ہے کہ اس کی عبادت پوشیدہ طور پر کی
جائے۔ خدا کی قسم! اگر تم نے ایسا کیا تو میرے اور تمہارے دونوں کے لئے بہتر ہوگا۔ اور
اللہ نے امر دین میں تمہارے اور ہمارے لئے ”تقیہ“ چاہا ہے۔“

(الثانی ترجمہ اصول کافی جلد دوم ص ۲۳۱)

(۲) قال ابو عبد الله عليه السلام ما بلغت تقية احد تقية اصحاب الكهف
انهم كانوا يشهدون الاعياد ويشدون لرباير فاعطاهم الله اجرهم مرتين.
ترجمہ: فرمایا حضرت ابو عبد اللہ (یعنی امام جعفر صادق) علیہ السلام نے نہیں پہنچا کسی کا
تقیہ اصحاب کہف کے تقیہ کو کہ وہ قوم کی عیدوں میں حاضر ہوتے تھے اور از روئے تقیہ زنا
باندھتے تھے۔ پس اللہ نے ان کو دوبارہ اجر عطا فرمایا۔“ (ثانی شرح اصول کافی ج ۲، ص ۲۳۱)

ان روایات سے ثابت ہوا کہ ایک سوال کے دو متضاد جوابات دینے اور اپنے
مذہب کو چھپا کر شعائر کفر کو ظاہر کرنے کا نام ”تقیہ“ ہے اور مودودی صاحب نے بھی مذکورہ
متضاد اقوال میں غالباً تقیہ پر عمل کیا ہے۔

(۱) تقیہ وغیرہ مسائل کی تفصیل کے لئے میرے والد حضرت مولانا محمد کرم الدین صاحب مرحوم کی کتاب
”آفتاب ہدایت“ کا ہی مطالعہ ہے۔

حضرت مدنیؒ کا گرامی نامہ مفتی محمد یوسف صاحب کو مدرسے سے الگ کر دیں

”علمی جائزہ“ کے مصنف مفتی محمد یوسف صاحب دارالعلوم حقانیہ اکوڑہ خٹک
میں مدرس رہے ہیں۔ اس دوران میں وہ طلبہ کو مودودیت سے متاثر کرنے کی دیر پردہ
کوشش کرتے رہے ہیں۔ شیخ الحدیث حضرت مولانا عبدالحق صاحب (ایم این اے)
دامت فیوضہم بغرض اصلاح ان سے نرمی کا برتاؤ کرتے رہے۔ لیکن مفتی صاحب اندر ہی
اندر اپنے مشن میں سرگرم رہے۔ شیخ الاسلام حضرت مولانا سید حسین احمد صاحب مدنی کو
جب مفتی محمد یوسف صاحب کی مودودیت کی اطلاع ملی تو حضرت نے مولانا سید گل
بادشاہ صاحب مرحوم ساکن طور و ضلع مردان (صدر جمعیت علمائے اسلام صوبہ سرحد) کو
مفتی محمد یوسف صاحب کے متعلق حسب ذیل گرامی نامہ ارسال فرمایا:

محترم المقام! السلام علیکم ورحمۃ اللہ۔ اُمید ہے کہ مزاج گرامی بعافیت ہوں
گا۔ مجھ کو بعض ذرائع سے معلوم ہوا ہے کہ مولوی محمد یوسف صاحب فیضل مدرسہ امینیہ
دہلی جو کہ آج کل مدرسہ دارالعلوم حقانیہ میں مدرس ہیں، سخت قسم کے مودودی ہیں۔ مولانا
عبدالحق صاحب چشم پوشی سے کام لے رہے ہیں۔ آپ کو چاہئے کہ مولانا یوسف صاحب
کو اول سمجھائیں۔ اگر وہ تائب ہو جائیں اور ان کی توبہ پر یقین ہو جائے تو خیر^(۱) ورنہ ان
کو مدرسہ سے الگ کر دیں۔ مولانا عبدالحق صاحب کو بھی یقین ہے کہ وہ ایسے ہیں مگر
تسائل سے کام لے رہے ہیں۔ والسلام (۱۳ ذی الحجہ ۱۳۷۶ھ)

(۱) شیخ العرب و العجم حضرت مولانا مدنی قدس سرہ کے اس ترست نامہ کی نقل مجھے حضرت مولانا سید گل بادشاہ صاحب
مرحوم (سابق صدر جمعیت علمائے اسلام سرحد) نے بھیجی تھی۔ سید صاحب مرحوم اور یہ خادم المل سنت دارالعلوم دیوبند میں
۱۳۵۸ھ کے دورہ حدیث میں شریک رہے ہیں۔

سید گل بادشاہ صاحب عموماً اپنے گرامی نامہ سے مشرف فرماتے رہتے تھے۔ آپ ایک مجاہد اور جانناز عالم
تھے۔ قیام پاکستان کے بعد بھی آپ نے چند سال جیل میں گزارے ہیں۔ عموماً آپ اقتدار کے زور پر قاب رہتے تھے۔
مذہب و ملت کے لئے کوشش فرماتے تھے۔ امیں سجاد اسی مکتوب سے

(نوٹ۔ حضرت مدنی کا یہ گرامی نامہ ترجمان اسلام لاہور ۲۹ نومبر ۱۹۶۸ء میں بھی شائع ہو چکا ہے) گرامی نامہ میں حضرت مدنیؒ کے مفتی محمد یوسف صاحب کے متعلق یہ الفاظ کہ: ”اور ان کی توبہ پر یقین ہو جائے“ حضرت کی مودودیت کے متعلق خداداد بصیرت پر مبنی ہیں۔ ایک عالم و مدرس جو مفتی اعظم حضرت مفتی کفایت اللہ دہلویؒ کے شاگرد ہیں، مدرسہ امینیہ دہلی کے سنیافتہ ہیں۔ وہ بظاہر مودودیت سے توبہ بھی کریں تو قبل اعتماد نہیں۔ کیونکہ اس میں یہ احتمال ہے کہ وہ از روئے تقیہ توبہ کریں اور اندر سے وہ مودودی ہی رہیں اور بانی جماعت اسلامی ابوالاعلیٰ مودودی کی مندرجہ بالا متضاد تحریرات سے واقف ہونے کے بعد تو یہ تسلیم کرنا پڑتا ہے کہ تحریک مودودیت میں تقیہ بھی کارفرما ہے، تو کیا ایسی تحریک اہل سنت والجماعت کے نزدیک قابل اعتماد ہو سکتی ہے؟

خادم اہل سنت الاحقر مظہر حسین غفرلہ
مدنی جامع مسجد چکوال (پاکستان)

ضمیمہ علمی محاسبہ (۳)

”امام الانبیاء صلی اللہ علیہ وسلم نے بھی فریضہ رسالت میں کوتاہیاں کیں۔“

مودودی، جماعت اسلامی کے بانی اور امیر اول ابوالاعلیٰ مودودی صاحب نے اپنی تفسیر تفہیم القرآن جلد دوم طبع اول سورۃ یونس کی تفسیر میں حضرت یونس علیہ السلام کے بارے میں یہ لکھا تھا: ”تاہم قرآن کے اشارات اور صحیفہ یونس کی تفصیلات پر غور کرنے سے اتنی بات صاف معلوم ہوتی ہے کہ حضرت یونسؑ سے فریضہ رسالت کی ادائیگی میں کچھ کوتاہیاں ہو گئی تھیں الخ۔“

بندہ کی طرف سے اس پر اعتراض اور مفتی محمد یوسف صاحب کی طرف سے جواب الجواب کی تفصیلات علمی محاسبہ میں بیان کر دی گئی ہیں۔ قرآن میں حضرات دوبارہ ملاحظہ فرما سکتے ہیں۔ اب یہاں یہ بتانا مقصود ہے کہ ان کا مذکورہ باطل نظریہ صرف حضرت یونسؑ تک محدود نہ تھا بلکہ اس سلسلے میں ترقی کرتے کرتے ان کا بے باک قلم یہاں تک پہنچ گیا کہ انہوں نے امام الانبیاء صلی اللہ علیہ وسلم کے بارے میں بھی پوری وضاحت سے یہ لکھ دیا کہ آنحضرت صلی اللہ علیہ وسلم سے بھی فریضہ رسالت میں کوتاہیاں ہو گئی تھیں اور یہ باطل نظریہ انہوں نے قرآن ہی سے اخذ کیا ہے، العیاذ باللہ۔ چنانچہ انہوں نے اپنے ایک کتابچہ بنام ”قرآن کی چار بنیادی اصطلاحیں“ چودھویں ایڈیشن، نومبر ۱۹۸۱ء کے آخر میں ص ۱۵۶، ۱۵۷ پر سورۃ النصر کے ترجمہ اور تفسیر کے تحت اپنے اس باطل نظریے کا اظہار کیا ہے۔ انہوں نے پہلے اس سورۃ کا حسب ذیل ترجمہ لکھا ہے:

”جب اللہ کی مدد آ گئی اور فتح نصیب ہو چکی اور تم نے دیکھ لیا کہ لوگ فوج در فوج اللہ کے دین میں داخل ہو رہے ہیں تو اب اپنے رب کی حمد و ثناء اور اس سے درگزر کی

درخواست کرو، وہ بڑا معاف کرنے والا ہے۔“ (ص ۱۵۶)

پھر اس سورۃ کی تشریح کرتے ہوئے لکھتے ہیں کہ ”(مذکورہ) آیت میں نبی ﷺ سے اس موقع پر خطاب کیا گیا ہے۔ جب کہ ۲۳ سال مسلسل جدوجہد سے عرب میں اللہ کے دین کی تکمیل ہو چکی تھی۔ اسلام اپنی پوری تفصیلی صورت میں ایک اعتقادی، فکری، اخلاقی و تعلیمی، تمدنی و معاشرتی اور معاشی اور سیاسی نظام کی حیثیت سے عملاً قائم ہو گیا تھا اور عرب کے مختلف گوشوں سے وفد پر وفد آ کر اس نظام کے دائرے میں داخل ہونے لگے تھے۔ اس طرح جب وہ کام تکمیل کو پہنچ گیا جس پر محمد ﷺ کو مامور کیا گیا تھا تو آپ سے ارشاد ہوتا ہے کہ اس کارنامے کو اپنا کارنامہ سمجھ کر کہیں فخر نہ کرنے لگنا۔ نقص سے پاک بے عیب ذات اور کامل ذات صرف تمہارے رب ہی کی ہے، لہذا اس کا عظیم کی انجام دہی پر اس کی تسبیح اور حمد و ثنا کرو اور اس ذات سے درخواست کرو کہ مالک اس ۲۳ سال کے زمانہ خدمت میں اپنے فرائض کے ادا کرنے میں جو خامیاں اور کوتاہیاں مجھ سے سرزد ہو گئی ہوں انہیں معاف فرمادے۔“ (ص ۱۵۷)

مودودی صاحب خود بے داغ ہیں:

(۱) ابوالاعلیٰ مودودی صاحب نے اپنی خاص شان بلند کرتے ہوئے لکھ ہے کہ ”خدا کے فضل سے میں کوئی کام یا کوئی بات جذبات سے مغلوب ہو کر نہیں کیا اور کہا کرتا۔ ایک ایک لفظ جو میں نے اپنی تقریر میں کہا ہے تول تول کر کہا ہے اور یہ سمجھتے ہوئے کہا ہے کہ اس کا حساب مجھے خدا کو دینا ہے نہ کہ بندوں کو۔ چنانچہ میں اپنی جگہ بالکل مطمئن ہوں کہ میں نے کوئی ایک لفظ بھی خلاف حق نہیں کہا۔“

(رسائل و مسائل، حصہ اول ص ۳۶، طبع دوم طبع تیسویں، ص ۱۹۳، اگست ۱۹۹۸ء)

(۲) لاہور میں منعقدہ جماعت اسلامی کی کل پاکستان چار روزہ کانفرنس ۲۵ تا ۲۸

۲۸-۱ اکتوبر ۱۹۶۲ء میں مودودی صاحب نے اپنی جماعت کو خطاب کرتے ہوئے فرمایا

”میں اپنے سب مخصوص بھائیوں کو اطمینان دلاتا ہوں کہ اللہ کے فضل سے مجھے کسی مداخلت کی حاجت نہیں۔ میں کہیں خلا میں سے یکا یک نہیں آ گیا ہوں۔ اس سرزمین میں سالہا سال سے کام کر رہا ہوں۔ میرے کام سے لاکھوں آدمی براہ راست واقف ہیں۔ میری تحریریں صرف اس ملک میں نہیں، دنیا کے ایک اچھے خاصے حصے میں پھیلی ہوئی ہیں اور میرے رب کی مجھ پر یہ عنایت ہے کہ اس نے میرے دامن کو داغوں سے محفوظ رکھا ہے۔“ (روزنامہ مشرق لاہور، ۲۹-۱ اکتوبر ۱۹۶۲ء) یہ تقریر مودودی جماعت ایک پمفلٹ کی شکل میں شائع کر چکی ہے۔

تنقیدی نشتر

مودودی صاحب نے اپنے سالہا سال کے کام کی تعریف کرتے ہوئے اپنے بارے میں یہ وضاحت کر دی کہ میرے رب کی مجھ پر یہ عنایت ہے کہ اس نے میرے دامن کو داغوں سے محفوظ رکھا ہے۔ یعنی ان کی سالہا سال کی زندگی بے داغ ہے، لیکن جب انہی مودودی صاحب نے آنحضرت ﷺ کی ۲۳ سالہ رسالت کی زندگی کا تجزیہ کیا تو بلا کسی تاثر کے یہ لکھ دیا کہ آنحضرت ﷺ سے ۲۳ سالہ زمانہ خدمت میں اپنے فرائض ادا کرنے میں جو کوتاہیاں اور خامیاں سرزد ہو گئی تھیں، اللہ تعالیٰ آپ کو ان سے توبہ کرنے کا حکم دے رہا ہے، العیاذ باللہ۔ مودودی صاحب نے یہ ناپاک، زہریلا تنقیدی نشتر اس ذاتِ قدسی صفات پر چلایا ہے جو امام کائنات ہیں، سرور کون و مکان ہیں، رحمۃ للعالمین، خاتم النبیین اور شفیع المذنبین ہیں اور مقام محمود پر سرفراز اور قیامت میں خصوصی طور پر شفاعت کبریٰ کا استحقاق رکھتے ہیں اور یہ تحریر اس مودودی کے ناپاک قسم نے لکھی ہے جس کا نہ تفسیر قرآن میں کوئی استاد ہے نہ ہی صحیح بخاری اور صحیح مسلم میں۔ لیکن تعجب ہے ان تعلیم یافتہ لوگوں پر جو اس قسم کی تحریرات سے واقف ہونے کے باوجود ابوالاعلیٰ مودودی صاحب کو نہ صرف مفسر قرآن اور مفکر اسلام بلکہ امام وقت مانتے ہیں۔

اور مودودی جماعت میں سب سے زیادہ وہ سرمایہ دار شخص بد بخت ہے جس نے مودودی صاحب کا یہ ناپاک قلم غائباً تیرہ چودہ لاکھ روپے میں خریدا ہے (العیاذ باللہ)

آیت کا صحیح مطلب:

(۱) زیر بحث آیت میں واستغفرہ کا مطلب بیان کرتے ہوئے حکیم امت حضرت مولانا اشرف علی تھانوی صاحب رحمہ اللہ لکھتے ہیں: ”یعنی ایسے امور جو خلاف اولیٰ واقع ہوئے ہیں ان سے مغفرت مانگیے۔“ (تفسیر بیان القرآن)

(۲) شیخ الاسلام علامہ شبیر احمد صاحب عثمانی رحمۃ اللہ علیہ سورۃ محمد کی آیت ۱۹ واستغفر الخ کے تحت لکھتے ہیں: ”ہر ایک کا ذنب (گناہ) اس کے مرتبہ کے موافق ہوتا ہے۔ کسی کا بہت اچھا پہلو چھوڑ کر کم اچھا پہلو اختیار کرنا گودہ حدود جواز و استحسان میں ہو بعض اوقات مقربین کے حق میں ذنب (گناہ) سمجھا جاتا ہے۔ حسنات الابرار سینئات المقربین کے یہی معنی ہیں۔ حدیث میں ہے کہ نبی کریم ﷺ دن میں سو بار استغفار فرماتے تھے۔“ (فوائد عثمانی حواشی قرآن مجید) تو کیا مودودی صاحب کے نظریہ کے تحت نبی کریم ﷺ دن میں سو بار اپنے فرائض رسالت میں کوتاہیاں کرتے تھے، العیاذ باللہ۔

(۳) حضرت مولانا مفتی محمد شفیع صاحب، مفتی اعظم پاکستان رحمہ اللہ سورۃ یونس کی تفسیر میں مذکورہ مودودی باطل نظریہ (یعنی حضرت یونس علیہ السلام سے فریضہ رسالت کی ادائیگی میں کوتاہیاں ہو گئی تھیں) کی تردید کرتے ہوئے لکھتے ہیں کہ: ”اس امر میں کسی فرد اور کسی شخص کا اختلاف نہیں ہے کہ انبیاء علیہم السلام سب کے سب ادائے رسالت کے فریضہ میں کبھی کوتاہی نہیں کر سکتے۔ کیونکہ انبیاء کے لئے اس سے بڑا کوئی گناہ نہیں کہ جس منصب کے لئے اللہ تعالیٰ نے ان کا انتخاب فرمایا وہ خود اس میں کوتاہی کر بیٹھیں۔“

(معارف القرآن، سورۃ یونس)

(۴) حضرت مولانا مفتی محمد شفیع صاحب ہی حضرت آدم علیہ السلام کے استغفار کے

تحت مسئلہ عصمت انبیاء علیہم السلام کی تشریح کرتے ہوئے لکھتے ہیں: ”ایسے واقعات کا حاصل باتفاق امت یہ ہے کہ کسی غلط فہمی یا خطا و نسیان کی وجہ سے اُن کا صدور ہو جاتا ہے۔ کوئی پیغمبر جان بوجھ کر اللہ تعالیٰ کے کسی حکم کے خلاف عمل نہیں کرتا۔ غلطی اجتہادی ہوتی ہے یا خطا و نسیان کے سبب قہری معافی ہوتی ہے جس کو اصطلاح شرع میں گناہ نہیں کہا جاسکتا۔ اور یہ سہو و نسیان کی غلطی ان سے ایسے کاموں میں نہیں ہو سکتی جن کا تعلق تبلیغ و تعلیم اور تشریع سے ہو، بلکہ ان سے ذاتی افعال و اعمال میں ایسا سہو و نسیان ہو سکتا ہے (تفسیر بحر محیط) مگر چونکہ اللہ تعالیٰ کے نزدیک انبیاء علیہم السلام کا مقام نہایت بلند ہے اور بڑوں سے چھوٹی غلطی بھی ہو جائے تو بہت بڑی غلطی سمجھی جاتی ہے۔ اس لئے قرآن حکیم میں ایسے واقعات کو معصیت اور گناہ سے تعبیر کیا گیا ہے اور اس پر عتاب بھی کیا گیا، اگرچہ حقیقت کے اعتبار سے وہ گناہ نہیں (تفسیر معارف القرآن جلد دوم)

اور حضرت آدم علیہ السلام کے بارے میں سورۃ طہ آیت نمبر ۱۲۱ میں جو فرمایا ہے: وَعَصَىٰ آدَمُ رَبَّهُ فَغَوَىٰ (۱) اور آدم سے اپنے رب کا قصور ہو گیا، سو غلطی میں پڑ گئے (ترجمہ حضرت تھانوی) (۲) اور آدم نے (نادانستہ) اپنے رب کا قصور کیا، پس وہ غلطی میں پڑ گیا۔ (ترجمہ حضرت شاہ رفیع الدین مفسر دہلوی) (۳) اور علامہ شبیر احمد عثمانی رحمہ اللہ تعالیٰ اس آیت کی تشریح میں فرماتے ہیں: یعنی حکم الہی کے امتثال میں غفلت و کوتاہی ہوئی تو اپنی شان کے موافق عزم و استقامت کی راہ پر ثابت قدم نہ رہے۔ اس کو غواہیت و عصیان سے تغلیظاً تعبیر فرمایا۔ حسنات الابرار سینئات المقربین (فوائد عثمانی) غرضیکہ حضرت آدم اور حضرت حوا کو جو اللہ تعالیٰ نے حکم دیا فلا تقربا هذه الشجرة (تم دونوں اس درخت کے قریب نہ جانا) تو اس حکم کا تعلق امت کی تعلیم و تبلیغ سے نہیں تھا، اس لئے اس میں لغزش کا صدور ہو گیا اور وہ بھی نسیان کی وجہ سے چنانچہ فرمایا۔

فمنسی آدم (حضرت آدم علیہ السلام بھول گئے) تو حضرت آدم علیہ السلام کا

یہ فعل حقیقتاً کسی قسم کا کوئی گناہ نہیں تھا، بلکہ اس کو جو عصیان اور غواہیت سے تعبیر فرمایا تو وہ صورتاً عصیان تھا نہ کہ حقیقتاً۔

ایک غلط فہمی کا ازالہ:

مودودی صاحب نے تفسیر تفہیم القرآن میں واستغفرہ کے تحت لکھا ہے: ”یعنی اپنے رب سے دُعا مانگو کہ جو خدمت اس نے تمہارے سپرد کی تھی اس کو انجام دینے میں تم سے جو بھول چوک یا کوتاہی بھی ہوئی ہو اس سے چشم پوشی اور درگزر فرمائیں (تفہیم القرآن جلد ششم، طبع پنجم، اگست ۱۹۷۵ء، ص ۵۱۷)“

گو اس سے بھی فریضہ رسالت کی ادائیگی میں کوتاہی ثابت ہوئی ہے کیونکہ جو خدمت اللہ تعالیٰ نے حضور اقدس ﷺ کے سپرد کی وہی رسالت کا فریضہ ہے، لیکن اس میں چونکہ فریضہ رسالت کے الفاظ نہیں ہیں اس لئے مودودی جماعت کی طرف سے یہ تاویل پیش کی جاسکتی ہے کہ مودودی صاحب نے ”قرآن کی چار بنیادی اصطلاحیں“ کے الفاظ سے رجوع کر لیا تھا، لیکن یہ بھی محض مغالطہ ہی ہے، کیونکہ تفسیر تفہیم القرآن، طبع پنجم والی عبارت اگست ۱۹۷۵ء کی ہے، اور قرآن کی چار بنیادی اصطلاحیں والی عبارت اس کے چھ سال بعد ۱۹۸۱ء کی ہے۔ اس لئے رجوع کرنے کی تاویل بھی یہاں کام نہیں دے سکتی۔ اور بہر حال مودودی صاحب کا امام الانبیاء ﷺ کی طرف فرائض رسالت کی ادائیگی میں کوتاہیاں منسوب کرنا ایک بہتانِ عظیم ہے، جس کی وجہ سے آنحضرت ﷺ کی رسالت بھی مشکوک ہو جاتی ہے، العیاذ باللہ۔ کتبوت کلمۃ تخرج من افواہہم ان یقولون الا کذباً۔ (سورۃ الکہف) بڑی بھاری بات ہے جو ان کے منہ سے نکلتی ہے اور وہ لوگ بالکل ہی جھوٹ جانتے ہیں۔ (ترجمہ حضرت تھانوی)

حضرت مدنیؒ کا ارشاد

(۱) شیخ العرب والعجم حضرت مولانا سید حسین احمد مدنیؒ نے ارشاد فرمایا:

اسلام کے نام پر بہت سی جماعتیں وجود میں آئیں لیکن یہ جماعت جو جماعت اسلامی کے نام سے ہے ان تمام جماعتوں سے بہت زیادہ خطرناک ہے۔ (۲) حدیث میں جو اُمت کے تہتر (۷۳) فرقوں کی خبر آئی ہے اور صرف ایک فرقہ کوناجی اور دوسرے تمام فرقوں کو غیر ناجی فرمایا گیا ہے میں دلائل و براہین کی روشنی میں پورے شرح صدر سے کہتا ہوں کہ یہ جماعت اسلامی انہی غیر ناجی فرقوں میں سے ہے۔ (شیخ الاسلام نمبر، مطبوعہ الجمعیۃ دہلی)

حضرت مدنیؒ نے مودودی جماعت اسلامی کے بارے میں جو کچھ فرمایا ہے یہ محض قیاس آرائی نہیں بلکہ اس کی بنیاد وہی علم ہے جو حق تعالیٰ نے اس عظیم مودودی فتنے کے بارے میں آپ کو عطا فرمایا تھا۔ اور یہ جماعت اسلامی حصول اقتدار کے لئے گونا گوں نئے نظریات تراشتی رہتی ہے جن میں سے ایک یہ بھی ہے کہ مودودی جماعت اسلامی کے موجودہ امیر قاضی حسین احمد نے یہاں عیسائیوں کو بھی جماعت اسلامی کا ممبر بنایا ہے اور جماعت اسلامی کے فارم اُن سے پر کرائے ہیں اور بنگلہ دیش میں جماعت اسلامی نے جماعت اسلامی کا ممبر بنانے کے لئے ہندوؤں سے فارم پر کرائے ہیں۔ یہ ہے مودودی کی جماعت اسلامی کی حیثیت و حقیقت کہ ایک غیر مسلم بھی جماعت اسلامی کا ممبر بن سکتا ہے۔

خمینی اور مودودی بھائی بھائی:

(۱) ایران کے خمینی صاحب نے اپنی کتاب کشف الاسرار بزبان فارسی میں لکھا ہے کہ ”امامت یک اصل مسلم است کہ خدا آں را در قرآن ذکر کردہ“ (کشف الاسرار، ص ۱۱۱) یعنی امامت دین کے مسلمہ اصولوں میں سے ایک اصل ہے جس کا ذکر خدا نے قرآن میں کیا ہے۔

(۲) شیعان بعد از گزشتن پیغمبر اسلام باستیاں و راس دو موضوع کہ حکم ہر دور از خرد گر قیام مخالفت داشتند (کشف الاسرار، ص ۱۱۲) یعنی پیغمبر اسلام کی وفات کے بعد ان

دونوں موضوعوں میں جن کا تعلق امامت سے ہے، جن کا حکم ہم نے عقل سے دریافت کیا ہے، سنیوں سے مخالفت رکھتے تھے، اور اسی سلسلے میں لکھتے ہیں کہ ”بشہادت تواریخ معتبرہ ایران بکار دفن پیغمبر مشغول بودند کہ جلسہ سقیفہ ابو بکر را بحکومت انتخاب کرد و ایں خشت کج بنا نہادہ شد پس از دورہ اول اسلام باز ایں گفتگو در بین ایں دوستہ بود شیعیان کہ پیروان علی ہستند میگویند کہ امامت را باید خدا تعین کند بحکم خرد و خلفاء و سلاطین لائق آن نیستند و علی و اولاد معصومین او اولوا الامرند کہ خلاف گفتہ ہای خدا ہچ گاہ نگفتہ و نگویند و ایں نیز جمعیین پیغمبر اسلام است (ایضاً ص ۱۱۲) اور معتبر تواریخ کی شہادت ہے کہ یہ مذکورہ بزرگ اصحاب یعنی حضرت علی وغیرہ پیغمبر اسلام کے دفن کے کام میں مشغول تھے کہ سقیفہ بنی ساعدہ کے اجلاس نے حضرت ابو بکر کو خلافت کے لئے منتخب کر دیا۔ اور اس دن اس ٹیڑھی اینٹ کی بنیاد رکھی گئی۔ اسلام کے دور اول کے بعد پھر ان دونوں (سنی، شیعہ) گروہوں کے مابین یہ گفتگو جاری رہی ہے۔ شیعہ جو حضرت علی کے پیرو ہیں، یہ کہتے ہیں کہ عقل کا فیصلہ یہ ہے کہ امامت کا تعین خدا کے ذمہ ہے اور خلفاء و سلاطین اس کے لائق نہیں اور حضرت علی اور ان کی معصوم اولاد ہی اولی الامر ہیں کہ احکام خدا کے خلاف نہ انہوں نے کوئی بات کہی ہے اور نہ کہتے ہیں۔ اور اس کی تعیین پیغمبر اسلام کی طرف سے بھی ہے۔

(۳) خمینی صاحب بارہ اماموں کے بارے میں لکھتے ہیں: وان من ضروریات مذهبنا ان لائمنا مقاماً لا یبلغہ ملک مقرب ولا نبی مرسل۔

(الحکومت الاسلامیہ ص ۵۶، طبع ایران)

ایک شیعہ عالم سید صفدر حسین نجفی سابق پرنسپل جامعۃ المنتظر لاہور نے مذکورہ عبارت کا ترجمہ حسب ذیل لکھا ہے: ”اور یہ بات ہمارے مذہب کی بدہیات میں سے ہے کہ کوئی شخص (ہمارے) ائمہ علیہم السلام کے مقدس مقام تک نہیں پہنچ سکتا۔ یہاں تک کہ ملک مقرب اور نبی مرسل بھی۔“

(۴) اور خمینی صاحب کی کشف اسرار میں ایک عنوان ہے ”مخالفت ہائے ابو

باقرآن“ اور ایک دوسرا عنوان ہے: ”مخالفت عمر باقرآن خدا۔“ امام الخلفاء حضرت ابو بکر صدیق رضی اللہ عنہ اور حضرت عمر فاروق رضی اللہ عنہ کے بارے میں تو ان کا مذکورہ بالا عقیدہ یہ ہے کہ انہوں نے قرآن کی مخالفت کی ہے، العیاذ باللہ۔ لیکن یہی خمینی سید ابوالاعلیٰ مودودی کے انتقال پر اپنے تعزیت نامے میں لکھتے ہیں: ”سید مودودی صرف پاکستان میں ہی نہیں پورے عالم اسلام کے قائد تھے۔ ان کی اسلامی فکر نے پوری اسلامی دنیا میں اسلامی انقلاب کی تحریک برپا کر دی۔ ان کے مشن کو آگے بڑھانے کی بہت ضرورت ہے۔“ (وفات روزہ شیعہ لاہور، یکم تا ۸ اکتوبر ۱۹۷۹ء)

نتیجہ:

خمینی صاحب حضرت ابو بکر صدیقؓ اور حضرت عمر فاروقؓ کو تو قرآن کا مخالف قرار دیتے ہیں، العیاذ باللہ۔ لیکن اس کے برعکس مودودی صاحب کو عالم اسلام کا قائد مانتے ہیں۔ اس سے وہی نتیجہ نکلتا ہے جو عارف باللہ حضرت مدنی رحمۃ اللہ علیہ نے فرمایا کہ میں دلائل و براہین کی روشنی میں پورے شرح صدر سے کہتا ہوں کہ یہ جماعت اسلامی انہی غیر ناجی فرقوں میں سے ہے، سچ ہے۔ قلندر ہر چہ گوید دیدہ گوید۔

حق تعالیٰ ہم سب اہل السنۃ والجماعۃ کو عصر حاضر کے گونا گوں خلاف اسلام فتنوں سے محفوظ رکھیں اور اس فانی زندگی میں اپنی مرضیات کی توفیق دیں۔ آمین۔
بجاء النبی الکریم صلی اللہ علیہ وسلم۔

خادم اہلسنت مظہر حسین غفرلہ

یکم شعبان ۱۴۲۲ھ، ۱۹- اکتوبر ۲۰۰۱ء

خُدامِ اہل سنت کی دُعا

از: حضرت مولانا قاضی مظہر حسین صاحب، بانی و امیر تحریک خدامِ اہل سنت پاکستان

خُدا یا اہل سنت کو جہاں میں کامرانی دے
تیرے قرآن کی عظمت سے پھر سینوں کو گرمائیں
وہ منوائیں نبی کے چار یاروں کی صداقت کو
صحابہ اور اہل بیت سب کی شان سمجھائیں
حُسن اور حُسینؑ کی پیروی بھی کر عطا ہم کو
صحابہ نے کیا تھا پرچمِ اسلام کو بالا
تیری نصرت سے پھر ہم پرچمِ اسلام لہرائیں
تیرے کُن کے اشارے سے ہو پاکستان کو حاصل
ہو آئینی تحفظ ملک میں ختم نبوت کو
تو سب خُدام کو توفیق دے اپنی عبادت کی
ہماری زندگی تیری رضا میں صرف ہو جائے
تیری توفیق سے ہم اہل سنت کے رہیں خادم

نہیں مایوس تیری رحمتوں سے مظہر ناداں

تیری نصرت ہو دنیا میں قیامت میں تیری رضواں

